

صوفي لا كوفي

[علامہ آء آء قاضيء جون تحريرون ۽ تقريرون]

عبدالغفار سومرو



سنڌي ادبي بورڊ

ڄامشورو، سنڌ

صوفي لا كوفي

[علامہ آء.آء. قاضيء جون تحريرون ۽ تقريرون]

ترجمو ۽ تشریحي حوالا:

عبدالغفار سومرو

ایم. ایس. سی. ریاضی، ایل. ایل. بی (سنڌ)

ایم. ای. فلسفو (کراچی) ۽ ڊپلوما (ڪئميرج)



سنڌي ادبي بورڊ

ڄامشورو، سنڌ

ڇاپو پهريون

سيپٽمبر ۱۹۹۵ع

تعداد هڪ هزار

[سنڌي ادبي بورڊ جا سڀ حق واسطا قائم]

قيمت: سو رپيا

Price Rs. 100-00

ملڻ جو هنڌ:

سنڌي ادبي بورڊ جو بڪ اسٽال،

تلڪ ڇاڙهي، حيدرآباد، سنڌ.

هيءُ ڪتاب سنڌي ادبي بورڊ پرنٽنگ پريس ڄامشورو، سنڌ ۾، مئنيجر
سيد سڪندر علي شاھ ڇپيو ۽ مراد علي مرزا، سيڪريٽري سنڌي
ادبي بورڊ، ان کي ڇپائي پڌرو ڪيو.

ناشر طرفان

ادبي بورڊ کي اهو شرف حاصل آهي ته ان علمي ۽ ادبي اداري پهريون ڀيرو سنڌ ۾ سنڌ جي عظيم المرتبت ۽ روشن ضمير مفڪر ۽ دانشور علامہ آءِ. آءِ. قاضي جي تقريرن ۽ مقالن جي مجموعي کي "CASUAL PEEPS AT SOPHIA" جي عنوان سان سن ۱۹۶۷ع ۾ شايع ڪيو هو. علامہ صاحب جا ٻيا ڪتاب جمڙوڪ "Adventures of the Brown Girl in Her Search for God"،

حضرت شاھ عبداللطيف ڀٽائي جي شاعريءَ ۽ شخصيت جي موضوع تي سندن طويل انگريزي مقالو، شاھ جو رسالو ۽ سندن اھليہ محترمہ ايلسا قاضي جو انگريزيءَ ۾ ترجمو ڪيل شاھ لطيف جو منتخب ڪلام پڻ سنڌي ادبي بورڊ شائع ڪيا هئا.

”صوفي لا ڪوفي“ علامہ صاحب جي مٿي ذڪر ڪيل تقريرن ۽ مقالن جي مجموعي جو سنڌي ترجمو آهي، جيڪو سنڌ جي هڪ مانيٽي ۽ گمنام اديب ۽ محقق محترم عبدالغفار سومرو صاحب ڪيو آهي. جيئن پاڻ پنهنجي مهاڳ ۾ لکيو اٿس، ته ”اهو پيار جو پورهيو هو“، جيڪو موصوف ڪيو آهي.

ادبي دنيا ۾ اها ڳالهه قبول ڪئي وڃي ٿي، ته ترجمو ادب جو هڪ تمام ڏکيو فن آهي. پر عبدالغفار سومرو صاحب جنهن پاڻ به فلسفي جو ڳوڙهو مطالعو ڪيو آهي، علامہ صاحب جي انهن تقريرن ۽ مقالن جو اهڙي ته خوبصورت، جاذب ۽ روان سنڌيءَ ۾ ترجمو ڪيو آهي، جو لڳي ٿو ته اهي لکيل ئي سنڌيءَ ۾ آهن. سومرو صاحب جي ترجمي جو اهو واقعي ڪمال آهي. موصوف نه رڳو ترجمي جو حق ادا ڪيو آهي، پر علامہ صاحب پنهنجين تقريرن ۽ مقالن ۾ جن عالمن ۽ مفڪرن جا حوالا ڏنا آهن، انهن تي به پڙهندڙن جي ڄاڻ ۽ معلومات لاءِ حاشيا لکيا آهن.

علامہ صاحب جي تقريرن ۽ مقالن جو هيءُ مجموعو پڙهندڙن جي خدمت ۾ پيش ڪندي سنڌي ادبي بورڊ کي فخر محسوس ٿئي ٿو.

مراد علي مرزا

سيڪريٽري

سنڌي ادبي بورڊ

ڄام شورو

۳۱ - ۸ - ۹۵

فهرست

الف	مهاڳ
ف	پيش لفظ
۱	فيلسوف ڪير آهي؟
۱۳	اڄ جي فلسفي ۾ ڪهڙيون خاميون آهن؟
۳۳	حقيقت جي ڳولا
۳۹	عمده تعليم ۽ ترقي پسند زندگي
۷۷	غزل
۹۱	اقبال
۱۱۷	شاهه عبداللطيف جي شاعري ۽ فن
۱۹۱	اردو ڇا آهي؟
۲۰۹	کردار
۲۴۳	تعليم
۲۴۹	قبرستان ۽ ڪتب خانو

۲۵۹	صحت ۽ پاڪائي
۲۷۱	زرتشت هڪ عظيم پيغمبر
۲۸۲	شري ڪرشن جو تاريخي پهلو
۲۹۷	جيت جي ڪهاڻي



”هي ڪتاب علامہ آءِ. آءِ. قاضي جي پندرهن مقالن ۽
تقريرون جو مجموعو آهي. ان ۾ ڪو شڪ ناهي ته علامہ
صاحب اسان جي موجوده دؤر جو عظيم مسلمان مفڪر
۽ عارف هو - انهن تقريرون ۽ مقالن ۾ انساني فڪر جي
تمام گهڻن پهلون جو احاطو ڪيو ويو آهي، جن ۾
فلسفو، مذهب، تاريخ، شاعري، آرٽ ۽ ادبي تنقيد شامل
آهن. انهيءَ گلدستي مان خبر پوي ٿي، ته اهو هڪ تمام
وڏي ذهن جو ڪارنامو آهي. انهن تحريرن وسيلي مصنف
جي بلڪل اصلي ۽ نهايت مؤثر طريقه ڪار سان آشنائي
ٿئي ٿي، جنهنڪري اسان انساني زندگيءَ جي بنهم بنيادي
سوالن کي منهن ڏيئي سگهون ٿا.“

اي. ڪي. بروهي.

مهاڳ

علامہ آءِ. آءِ. قاضي (۱۸۸۶ع - ۱۹۶۸) سنڌ جي عظيم فڪري روايت جو هڪ تمام وڏو نالو آهي؛ بلڪ وسيع تناظر ۾ ڏسجي، ته هو اسلامي فڪر جي تاريخ ۾ پڻ هڪ منفرد حيثيت رکي ٿو. هن سلسلي ۾ سندس شخصيت جي تعمير جا ٻه سبب خاص ڪري قابل ذڪر آهن: پهريون ته هو سنڌ ۾ اهڙي وقت پيدا ٿيو هو، جڏهن هيءُ خطو تاريخ جي هڪ وڏي اٿل پتل هيٺ هو. ٻيو سندس ابتدائي تعليم ۽ تربيت انتهائي آدرشي ۽ خالص مشرقي ماحول ۾ ٿي هئي. ان کان پوءِ هن پنهنجي عمر جو هڪ وڏو حصو مغرب، خاص ڪري انگلنڊ جي اعليٰ درسگاهن ۽ ادارن مان علمي اُچ اجهائڻ ۾ گذاريو ۽ ان ۾ ڪوبه شڪ ناهي ته ان وقت تائين انگلنڊ پوري دنيا ۾ علوم و فنون جي وڏي ۾ وڏي مرڪز واري حيثيت حاصل ڪري چڪو هو. اهڙيءَ طرح انگلنڊ جي رهائش واري عرصي ۾ هن پاڻ کي علمن جي روايتي حدبنديءَ اندر نه رکيو؛ بلڪ سندس مطالعي جو دائرو طبيعيات کان وٺي، عالمي مذهبن ۽ عمراني علمن تائين پکڙيل نظر اچي ٿو. اڃا به ائين ڪٿي چئجي ته هو رائج علمن جي سڀني شاخن يعني هڪ طرف ادب ۽ فنون لطيفه تي عبور حاصل ڪري ٿو، ته ٻئي طرف خالص سائنسي علمن طبيعيات ۽ حياتيات ۾ به کيس مهارت حاصل آهي. اهوئي سبب آهي جو اڳتي هلي پاڻ ثابت ڪيائين ته کيس مشرقي توڙي مغربي علوم تي هڪجهڙي دسترس حاصل آهي.

انهيءَ پس منظر ۾ جڏهن اسين علامه صاحب جي هن مجموعي ۾ شامل تحريرن جو جائزو وٺون ٿا ته اسان کي سندس اعليٰ فڪر و نظري جا ڪيترائي رخ بلڪل صاف ۽ واضح نظر اچن ٿا. اتي اسان کي هڪ طرف بني نوع انسان جي عظيم رهبرن ۽ مصلحن جهڙوڪ: حضرت موسيٰ، ڪنفيوشس، زرتشت، ڪرشن، گوتمر، حضرت عيسيٰ ۽ حضرت محمد ﷺ جا حوالا ملن ٿا؛ ته ٻئي طرف انساني تاريخ جي عظيم

ب

ڪردارن حمورابي، سڪندراعظم، حضرت عمر بن الخطاب رض، صلاح الدين ايوبي، فريدرڪ بيو، اڪبراعظم، راڻي ايلزبٿ ۽ راڻي وڪٽوريا، جارج ٽئين ۽ هينري اٺين وغيره جي انسانيت جي تعمير ۾ ڪيل خدمت مان پڻ آگاهي ٿئي ٿي. اهڙيءَ طرح انساني فڪر جي تاريخ جي عظيم ڏاهن ۽ دانشورن ۾ وري اسانجو واسطو سقراط، افلاطون، ارسطو، البيروني، غزالي، مارٽن ليوٿ، لاک، برڪلي، هيوم، والٽير، روسو، ڪانٽ، هيگل، ڪارلائل، شوپنهار، ڪومٽي، ڪارل مارڪس، نٽشي، هربرٽ اسپنسر، ٽالسٽاءِ، وليم جيمس، گرجيف ۽ برنارڊشا وغيره جي فڪري حاصلات سان پڻ ٻوي ٿو. ساڳئي وقت سائنس ۾ دنيا جي ذهين ترين شخصيتن اين مسڪويه، اين سينا، راجر بيڪن، ابيلاڊ، ڊارون، ايوبري، مائٽرلنڪ، هڪسلي، بريفالٽ سان پڻ اسان جي سڃاڻپ ٿئي ٿي. ادب ۽ فنون لطيفه جي ميدان ۾ جتي مغرب جي عظيم فنڪارن ۽ ماهر استادن جهڙوڪ: آچلس ۽ ارسطو، ڊانٽي ۽ اسپينسر، مارلو ۽ شڪسپيئر، بين جانسن ۽ ڊن، والر ۽ ڪراشا، ملٽن ۽ ڊاڪٽر جانسن، گوٽي ۽ رابرٽ برنس، ورڊس ورٿ ۽ ٿامس مور بائرن ۽ ڪارلائل، برائوننگ ۽ والٽ وئمن، باخ ۽ موزارٽ، بيٿوون ۽ ويگنر سان واقفيت ٿئي ٿي؛ اتي مشرق جي چونڊ هستين ڪاليداس، مولانا رومي، امير خسرو حافظ شيرازي، ڪبير، نانڪ، تلسيداس، شاه لطيف، غالب ۽ اقبال وغيره جي فڪر و فن جي پڻ گهري ڄاڻ ملي ٿي.

هاڻي ڏسڻو هيءُ آهي ته جنهن ڪتاب ۾ دنيا جي ايڏين چونڊ عظيم هستين جي فڪر ۽ نظرين تي بحث ڪيو ويو آهي، اتي علامه صاحب پاڻ ڪهڙو فڪر ڏنو آهي؛ ٻين لفظن ۾ هو مشرق ۽ مغرب جي عظيم انساني فڪر جي سرمايي کي پروڙڻ ۽ ڀرجهڻ کان پوءِ ڪهڙي خاص نتيجي تي پهتو آهي؟ اسان جي نظر ۾ سندس فڪر جو مرڪزي نقطو يا محور مذهب ۽ انسان جو ارتقائي تصور آهي. هڪ لحاظ کان سندس فڪر جا ٻيا سڀ رخ ان سان واڳيل آهن يا ان مان جنم ورتا. ان ڪري اسان هن نقطي تي ٿورو تفصيل سان روشني وجهون ٿا.

علامہ قاضي دنيا جو واحد مفڪر آهي؛ جنهن دنيا جي سڀني مُک تهذيبن: چيني، ايراني، هندوستاني، يوناني، رومي وغيره جو نهايت غير جانبدارانہ ۽ صحيح صحيح جائزو ورتو آهي؛ ۽ انسان ذات جي تهذيبي ۽ فڪري اوسر ۾ انهن جي اصل اهميت ۽ ڪردار کي تسليم ڪيو آهي.

بين لفظن ۾ ائين پڻ چئي سگهجي ٿو ته سندس مقابلي ۾ دنيا جي ٻئي ڪنهن به مفڪر ايڏي وڏي تهذيبي نقطہ نظر کي قبول نه ڪيو آهي. علامہ صاحب جو ڪمال آهي ته هن دنيا جي سڀني عظيم الشان تهذيبي ورثن کي ڌيان جوڳو سمجھي، انهن تي ڳوڙهو غور ۽ فڪر ڪيو آهي. سندس نقطہ نظر ۾ دنيا جي قديم ترين تهذيبن هندومت ۽ ٻڌمت کان علاوه ڪنفيوشس ۽ زرتشت جي خيالات کان پوءِ، اسلامي تهذيب ۽ آخر ۾ مغربي تهذيب جي اوک ڊوک به اچي وڃي ٿي. اسان هيءَ ڳالهه بار بار ان ڪري ٿا ڪريون جو ڏٺو ويو آهي ته مغرب جا وڏا وڏا عالم مشرق وارن جو ذڪر ئي ڪونه ٿا ڪن؛ جڏهن ته اتي ڪجهه هو ئي ڪونه. اهڙيءَ طرح مشرق وارا مغرب کان اڻ واقف ٿا لڳن. پر جيڪڏهن ڪن چند عالمن هن سلسلي ۾ ڪا ڪوشش ڪئي آهي ته ان صورت ۾ پڻ هو هڪ ٻن تهذيبن جي فڪر بابت پاڻ ۾ معارت پيدا ڪري سگهيا آهن. مطلب ته اهڙا تمام گهٽ مفڪر ٿي گذريا آهن، جيڪي هڪ ئي وقت دنيا جي سڀني مکيه تهذيبن سان رابطي ۾ آيا هجن. مثلاً: اسلام جا اوائلي مفڪر گهڻي ڀاڱي يوناني فڪر سان له وچڙ ۾ آيا. اڳتي هلي جڏهن اهو دائرو ايران تائين وسيع ٿيو ته هو ايراني فڪر ۽ تهذيب سان به آشنا ٿيا.

ليڪن ان کان پوءِ جڏهن اهو دائرو سنڌ تائين وسيع ٿيو ته هو سنڌ جي تهذيبي فڪر ۽ ان جي معرفت هندي فڪر کان پڻ آگاهه ٿيا؛ تان جو ڏهين صدي عيسويءَ ۾ جڏهن البيروني هتي آيو ته هندومت ۽ ٻڌمت سان مڪمل رابطو ٿي چڪو هو. اهڙيءَ طرح ارڙهين ۽ اوڻويهين صديءَ ۾ جڏهن مغربي قومون دنيا جي هن حصي ۾ آيون ۽ انهن هتي پنهنجا پير ڇايا ته هتان جا مفڪر ۽ دانشور جيڪي اڳي ئي هڪ وسيع تهذيبي پس منظر جا مالڪ هئا، ساڻو سنئون مغربي تهذيب سان له وچڙ ۾ آيا،

ان لحاظ کان ويهين صدي انساني تاريخ ۾ نهايت منفرد آهي، ڇو جو ان عرصي ۾ وڌ ۾ وڌ تهذيبن ۽ ثقافتن جو هڪٻئي مٿان عمل ۽ ردعمل ظاهر ٿيڻ لڳو ۽ نوان نوان نظريا وجود ۾ آيا. مطلب ته هن صديءَ ۾ انساني فڪر جي ترقيءَ جون بيشمار راهون کلي ويون آهن.

انهيءَ حوالي سان جتي دنيا جي ٻين ملڪن اندر مختلف تهذيبي پس منظر رکندڙ دانشور ۽ مفڪر پيدا ٿيا، اتي اسلامي دنيا ۾ پڻ وڏا وڏا مفڪر ظاهر ٿيا. پر اها ڳالهه وري به دنيا جي هن حصي، خاص ڪري سنڌ جي حصي ۾ آئي، جو هت هڪ اهڙي شخصيت جنم ورتو جنهن دنيا جي سڀني مکيه تهذيبن ۽ ثقافتن جي پس منظر ۾ دين يا مذهب جو هڪ اهڙو جامع تصور پيش ڪيو، جيڪو هر باعقل ۽ باشعور ذهن جي تسليءَ جو باعث ٿي سگهي ٿو. هن سلسلي ۾ وڏي ۾ وڏو ۽ گڻير سوال جيڪو دنيا جي هن حصي سان واسطو رکندڙ هر ذي شعور ماڻهوءَ لاءِ نهايت اهميت وارو آهي، سو اهو ته جيڪڏهن اسلام صرف چوڏهن سؤ سال اڳ وجود ۾ آيو يا وڌ ۾ وڌ جيڪڏهن اهو اسرائيلي پيغمبرن واري روايت جو تسلسل ۽ اختتام آهي، ته پوءِ دنيا جي ٻين حصن ۾ اپريل ۽ اسريل قديم تهذيبن کي ڪهڙي خاني ۾ رکبو؟ اسانجو خيال آهي ته دنيا جي هن حصي سان تعلق رکندڙ اهڙن ذهين انسانن کي درپيش ان منجهائيندڙ سوال جو جواب صرف علامه صاحب جي ”ديني تصور“ ۾ ملي سگهندو. ان تصور موجب اسلام هڪ اهڙو آخري ۽ ترقي يافتہ مذهب آهي، جيڪو پاڻ کان اڳ آيل سڀني مذهبن کان انڪار نه ٿو ڪري؛ بلڪ انهن ۾ سمايل هر سچائيءَ جي اقرار تي زور ڏئي ٿو ۽ ان کي ايمان جو جزو ٻڌائي ٿو.

علامه صاحب جي خيال ۾ دين جو اهڙو تصور انسان جي پنهنجي ارتقا جو لازم نتيجو آهي. ٻين لفظن ۾ جيڪو ماڻهو انسان جي ارتقا ۾ ويساهه رکي ٿو، ان لاءِ دين جو اهڙو ارتقائي تصور اٿڻ آهي. هوڏانهن وري جيڪو ماڻهو مذهب جي ارتقا ۾ يقين رکي ٿو، ان لاءِ انسان جي پنهنجي ارتقا ۾ ويساهه ازحد ضروري آهي. ان ڳالهه جي وضاحت ائين ڪئي وئي آهي ته اهي مذهب ان دور ۾ انساني فڪر جي محدود ضرورتن

لاء ڪافي هئا؛ تان جو انسان پنهنجي بلوغت واري درجي تي پهتو ۽ ان وقت مذهب وڌ ۾ وڌ عمومي ۽ جامع صورت اختيار ڪئي.

بهرحال مجموعي طور تي مذهب جي باري ۾ هيٺيون ڳالهون سندس فڪر جو ماحصل يا نتيجو آهن:

(۱) دنيا ۾ دين يا مذهب شروع کان وٺي هڪڙو رهيو آهي، جنهن انسان جي ترقيءَ جي مناسبت سان پنهنجي ترقي جا مرحلا طئي ڪيا آهن. دنيا جا اڪثر مذهب پنهنجي پنهنجي وقت اندر ۽ پنهنجي پنهنجي سماج جي مخصوص ضرورتن سبب وجود ۾ آيا. ڪنهن به مذهب جي سچائيءَ کان انڪار ڪري نٿو سگهجي. انهيءَ ڪري انهن مذهبن جي بابت يا نين کي ڪوڙو چوڻ هرگز نه چڱائي. اهڙيءَ صورت ۾ سڀني مذهبن جو نقطه عروج يا آخري تڪميلي صورت جو وجود ۾ اچڻ لازمي امر هو. هڪ اهڙو مذهب جنهن ۾ وڌ ۾ وڌ آفاقيت (Universalism) ۽ عموميت (Generalization) هجي؛ جنهن ۾ مذهبي رسمن (Formalism) کي ثانوي اهميت ۽ اصل اهميت انسان جي ارادي ۽ نيت کي هجي، اهڙوئي مذهب صحيح معنيٰ ۾ انسان جي فڪري ضرورتن کي پورو ڪري سگهي ٿو.

(۲) اهڙو مذهب، جيڪو انسان جي باطني يا داخلي ضرورتن کي منهن ڏئي سگهي، ان لاءِ اهو پڻ لازمي آهي ته اهو انسان جي ظاهري يا خارجي ضرورتن کي پوري ڪرڻ جو به جوڳو بندوبست ڪري. انهيءَ ڪري ڪائنات جي شعوري مشاهدي ۽ مطالعي جي دعوت پڻ ڏني وئي؛ بلڪه ان ڳالهه تي زور ڏنو ويو. اهڙيءَ طرح جديد تجرباتي سائنس جا بنياد فراهم ڪيا ويا ته جيئن انسان پنهنجي خارجي

ضرورتن کي پڻ چڱيءَ ريت پورو ڪري سگهي.

(۳) انساني تاريخ ۾ اهڙو صرف هڪڙو ئي ترقي پسند ۽ انقلابي مذهب نظر اچي ٿو، جنهن انسان کي رڳو انسان هئڻ جي ڪري هن ڪائنات جي وڏي ۾ وڏي ۽ محترم هستي قرار ڏنو؛ جنهن علم کي مرد توڙي عورت لاءِ لازمي چيو؛ جنهن علم جي سلسلي ۾ مڪان ۽ قوميت جي حدبندين کي غير ضروري تصور ڪيو؛ بلڪ اهو چيو ته علم حاصل ڪرڻ لاءِ ٻلي چين ولايت جو سفر ڪريو. اهي ڳالهون موجوده دور ۾ ڪرڻ ته ڏاڍيون سوليون آهن، پر اهو ڪهڙو فڪر ۽ فلسفو هو، جنهن اڄ کان چوڏهن سؤ سال اڳ تعليم کي عورت لاءِ ضروري تصور ڪيو. دنيا جي اها ٻي ڪهڙي تهذيب هئي، جنهن پورهيت ۽ ڪاسبين کي خدا جو دوست قرار ڏنو، جڏهن ته ان وقت ان کي هيچ ۽ نيچ سمجهيو ٿي ويو. ڪهڙي تهذيب انسان جي غلاميءَ کي روڪيو ۽ ان کان چوڌاري جي ترغيب ڏني. وري وڏي ڳالهه ته انسان کي اهو سڀڪجهه پاڻ ڪرڻو هو ۽ ان ۾ ڪنهن زور زبردستيءَ کي دخل نه هو؛ ڇو ته ان مذهب انسان کي بالغ، آزاد ۽ خودمختيار تصور ٿي ڪيو.

(۴) انهيءَ مذهب جو مقصد انسانذات ۾ هڪ لاڳيتي ۽ اڪث انقلاب جي لهر کي قائم ۽ دائم رکڻ هو، جيڪا انساني وجود جو لازمي جزو آهي. واقعي انهيءَ لهر جو اثر دنيا جي ڪنڊ ڪڙڇ ۾ يا جتي جتي انسان موجود هو، اتي سڌي يا اڻ سڌيءَ طرح، دير يا سوير محسوس ڪيو ويو. انهيءَ ڪري بجا طور يورپ ۾ احتجاجيت (Protestanism) يا عيسائيت کي

مذهب بنائڻ جي تحريڪ اصلاح (Reformation) جنهنڪري يورپ وارن کي پاپائيت ۽ ڪليسا جي ظلم ۽ فريب کان نجات ملي، اهو سڀڪجهه انهيءَ انقلابي لهر جو نتيجو هو. اهڙيءَ طرح هندستان ۾ مذهبي اصلاح جون تحريڪون جيڪي رامانج، ڪبير ۽ گرونانڪ جي تعليم جي ذريعي نمودار ٿيون، اهي پڻ انهيءَ تهذيب جي عالمگير تاثير جو نتيجو هيون.

(۵) نئين دؤر جي انسان جا انتهائي مقدس تصورات جهڙوڪ: انساني مساوات، آزادي، برادري ۽ ٻيا جمهوري قدر مثلاً: قانون جي نظر ۾ سڀني انسانن جو برابر هئڻ وغيره. انهن انمول آدرشن جو آغاز ان تهذيب کان ٿيو، جيڪي صدين جي سفر کان پوءِ يورپ ۾ پهتا. يورپ جي نشاة الثانيه (1350-1600 AD) Renaissance جو بنياد به انهيءَ تهذيب جا اهي اعليٰ قدر هئا.

(۶) اهوئي مذهب هو جنهن جو ڪتاب صرف مذهبي احڪامن تائين محدود نه هو. ان نه صرف سائنس ۽ حڪمت جا صحيح بنياد فراهم ڪيا؛ بلڪ پنهنجي ليکي اهو دنيا جي اعليٰ ادب جو هڪ انتهائي نادر نمونو آهي، جنهنڪري دنيا جي ادب ۽ شاعريءَ تي نهايت ڳوڙها اثرات مرتب ٿيا. ان ڪتاب جو وڏي ۾ وڏو اثر اهو ٿيو ته ان کان پوءِ هيئت ۽ صورت (Form) جي اهميت کي گهٽائي سارو زور معنيٰ (Meaning) ۽ اهميت (Significance) تي ڏنو ويو. انهيءَ تحريڪ ادبي دنيا ۾ هڪ وڏو انقلاب برپا ڪيو، جنهن جا اثر اڄ سوڌو ڏسجن ٿا. البت نئين دؤر جا نقاد ان حقيقت کان ڪنهن حد تائين بي خبر آهن يا ان کي ڄاڻي وائي تسليم ڪونه ٿا ڪن.

ح

هاڻي اهو آهي مذهب جو اهو جامع ۽ عالمگير تصور جيڪو علامه صاحب جي هنن تحريرن مان ظاهر ٿئي ٿو ۽ جيڪو دنيا جي ٻئي ڪنهن به مفڪر وٽ نظر نٿو اچي. اهڙيءَ طرح هن ڳالهه ڏانهن ڌيان ڇڪايو ويو آهي، ته مذهب جو ناقص تصور مذهب جي باري ۾ سڀني غلط فهمين ۽ گمانن جو ذميوار آهي. علامه صاحب جي بقول غير مذهبيت (Sec-ularism) ۽ اهڙا ٻيا بحث انساني زندگيءَ ۾ مذهب جي مرڪزي ڪردار کي صحيح نموني ۾ نه سمجهڻ جو نتيجو آهن.

اڄ وري ڪنهن حد تائين ان ساڳي صورتحال اسان وٽ منهن ڪڍيو آهي ۽ ان ڪري مذهب نفرت جوڳو ۽ چڙ ڏياريندڙ ٿي پيو آهي. علامه صاحب جو چوڻ آهي ته ان ۾ مذهب کي سمجهائڻ وارن جو ڏوهه آهي ۽ نه سمجهڻ وارن جو! مثلاً: مغرب جي تاريخ ۾ مذهب جي نالي تي ڪليسا جي ظلم زبردستيءَ جي جيڪا پيائڪ شڪل نظر اچي ٿي، تنهن تاريخي طور تي مذهب جي اعليٰ آدرش کي ڪاپاري ڌڪ هنيو آهي. ايتري قدر جو ويندي سترهين صدي تائين مغرب ۾ مذهب ئي وڌ ۾ وڌ سائنس جو مخالف ۽ طاقتور حريف هو. گئليلو (۱۶۳۲ - ۱۵۶۳) جهڙي سائنسدان کي مذهبي عدالت (Inquisition) ئي سزا جو مستحق ٺهرايو ۽ ڪانئس عدالت ۾ زبردستي اهو اعلان ڪرايو ته ڌرتي سڄي جي چوڌاري ڪونه ٿي ڦري! اهوئي سبب آهي جو هنن تحريرن ۾ علامه صاحب ان ڳالهه کي بار بار ورجايو آهي ته جديد تجرباتي سائنس جا بنياد يوناني، هندي ۽ مغربي تهذيب نه، بلڪ اسلامي تهذيب رکيا آهن. هونئن به قرآن پاڪ دنيا جو اهو واحد مذهبي ڪتاب آهي، جنهن ۾ مذهبي حڪمن جي مقابلي ۾ سائنس جي باري ۾ گهڻو مواد موجود آهي. هڪ اندازي موجب قرآن ۾ شرعي قانون جي باري ۾ ڪُل ۳۵۰ آيتون آهن. جڏهن ته ۷۵۰ آيتون سائنس جي باري ۾ آهن. وڏي ڳالهه ته مارس بڪائي (Maurice Baucille) جي چوڻ موجب: قرآن جي اهڙي هڪڙي آيت به جديد سائنس جي مخالف يا متضاد نه آهي. هڪ ٻئي مصنف جي چوڻ موجب: قرآن ۾ انزال تي سو جڳهن تي انسان کي پنهنجي عقل ۽ سمجهه کان ڪم

وٺڻ لاءِ هدايت ڪئي وئي آهي. علامه صاحب هن حقيقت جي وضاحت ان ريت ڪئي آهي ته تاريخي طور تي هر مذهب پاڻ کي ان دؤر جي غالب حوالي سان هم آهنگ رکيو آهي. ان جو مثال هن ريت آهي ته حضرت موسيٰ جي دؤر ۾ جادوءَ جو تمام گهڻو غلبو هو، ان ڪري کين عصائي موسيٰ سان نوازيو ويو. اهڙي طرح نئين دؤر جو وڏي ۾ وڏو حوالو سائنس آهي تنهنڪري جيستائين مذهب پاڻ کي نئين دؤر جي حقيقتن سان هم آهنگ نه ڪيو آهي. يعني جديد سائنس سان منهن ڏيڻ ۽ ان جي صحيح تشريح رڻ جي سگهه جو مظاهرو نه ڪيو آهي تيستائين مذهب غالب حيثيت اختيار ڪري نٿو سگهي. البت اها تشريح ڪرڻ فلسفي جو ڪم آهي ۽ اها ئي فلسفي جي تعريف آهي. هن سلسلي ۾ اسان علامه صاحب جا پنهنجا لفظ نقل ڪريون ٿا، جيڪي هن ڪتاب جي ٻي تقرير

۾ آگسٽ ڪومٽي جي اثباتيت بابت راءِ پيش ڪندي چيا آهن:

”هن ان ڳالهه تي ڪو زور نه ڏنو ته سائنسي علمن جي ذريعي صرف حقيقتن تائين رسائي حاصل ڪري سگهجي ٿي، ۽ اهو فلسفو ئي آهي، جيڪو انهن کي بنياد بڻائي اهڙا نتيجا حاصل ڪري سگهي ٿو، جيئن اسان انهن قدرن جي اهميت محسوس ڪري سگهون، جيڪي مذهبي عقيدن سان ڪي عطا ڪيا آهن. اهوئي سبب آهي جو دنيا جي آخرين شارح مذهب يعني پيغمبر اسلام جي نظر ۾ فلسفي جو مقصد مذهبي عقيدن جي عقل ۽ سمجهه جي ذريعي تصديق ڪرڻ هو. ٻين لفظن ۾ ته جيئن مذهب خود فڪر ۽ فلسفو بنجي پوي.“

علامه صاحب جي نظر ۾ مذهب، فلسفي ۽ سائنس جو اهو پاڻ ۾ لاڳاپو نهايت ضروري آهي ۽ تنهن جي اها ترتيب ئي انسان لاءِ وڏي ۾ وڏي مفيد آهي. هتي هڪڙي ٻي ڳالهه به معلوم ٿي ته پوءِ اهو عمل يقيناً مسلسل نوعيت جو آهي ۽ انسان سان گڏوگڏ ان جي اوسر ٿيندي رهي

ي

آهي. مطلب ته فلسفي کي مذهب ۽ سائنس جي وچ ۾ رابطي جو ڪم ڪرڻو آهي ۽ تاريخي لحاظ کان ڏٺو وڃي ته گهڻي حد تائين فلسفي اهو ڪم سرانجام ڏنو آهي پر جڏهن به فلسفو پنهنجي انهيءَ خاص ڪردار ادا ڪرڻ ۾ ناڪام ويو آهي ته ان صورت ۾ اهو انسان جي ڪلي نشو و نما کي متاثر ڪري نه سگهيو آهي؛ ڇو ته زندگي هڪ ڪل آهي ۽ زندگي جي ان ڪليت تي اثر انداز ٿيڻ لاءِ مذهب، فلسفي ۽ سائنس جو اهو لاڳاپو ضروري آهي. ويهين صديءَ جي جڳ مشهور برطانوي سائنسدان فلسفي برٽراند رسل هڪ دفعي سائنس ۽ فلسفي ۾ فرق ٻڌائيندي چيو هو ”اوهين جيڪي ڄاڻو ٿا، اها سائنس آهي ۽ جيڪي نٿا ڄاڻو اهو فلسفو آهي.“ (Science is what you know, philosophy what you don't know) هتي هيءَ ڳالهه وسارڻ نه ڪبي ته مذهب جو واسطو به دراصل اڃاتل يا غيب سان آهي. تڏهن ته چيو ويو هو ”يومنون بالغيب“ يعني اهي غيب تي ايمان آڻين ٿا. سائنس يعني اڃاتل کان اڃاتل يعني فلسفي ۽ مذهب تائين جي وچ وارو سفر ڪيئن پورو ڪرڻو آهي يا ان جي ڪهڙي خصوصيت آهي؟ ان باري ۾ علامه صاحب جي هن ڪتاب جي پهرئين مضمون ۾ ئي اسان کي اها وضاحت ملي ٿي ته اها ڇاڻ ۽ ساڃهه بابت روشني آهي. بلڪ تنهن کان وڌيڪ اها محبت جي مارڳ جي مام آهي! جيستائين هن ڪتاب ۾ خالص ادبي نوعيت جي مضمونن جو تعلق آهي، ته هن سلسلي ۾ پهريون غزل جي عنوان سان آهي جيڪو علامه صاحب جي اوائلي تحريرن مان آهي. ليڪن ان مضمون ۾ جنهن فڪري طريقي تي غزل جي تشريح ڪئي وئي آهي ۽ ان جي فني خوبي تي روشني وڌي وئي آهي، اهو تعريف جاڳي مهارت جو هڪ اعليٰ نمونو آهي. ٻيو مضمون ”اردو ڇا آهي؟“ ۾ علامه صاحب اردو ٻوليءَ جي بڻ بڻياد بابت جيڪا عالمانه اوڪ ڊوڪ ڪئي آهي، اها سند جو درجو رکي ٿي ۽ ان راءِ کي حوالي طور تسليم ڪيو وڃي ٿو. ان ئي مضمون ۾ علامه صاحب جديد قوم پرستيءَ تي نهايت بصيرت افروز بحث ڪيو آهي. قوم پرستيءَ بابت سندن اهو تصور انتهائي معقول ۽ هر قسم جي جارحيت يا

ڪ

انتهاپسنديءَ کان پاڪ نظر اچي ٿو. واقعي قوم پرستيءَ جو صرف اهو تصور ئي مثبت قدرن جو حامل آهي، جيڪو نه صرف قومي وجود جي ضمانت ڏئي سگهي ٿو، بلڪ بين الاقواميت جا بنياد پڻ فراهم ڪري ٿو. اهڙيءَ طرح ٽين خالص ادبي نوعيت جي تحرير علامه صاحب جو اهو شاهڪار مقالو آهي، جيڪو شاه عبداللطيف جي شاعري ۽ فن جي پرک بابت آهي. اهو مضمون الڳ به ڇپيل آهي ته ايلسا قاضيءَ طرفان شاه جي چونڊ بيتن جي انگريزي منظوم ترجمي سان گڏ پڻ ڇپيل آهي. علامه صاحب جو اهو مضمون سندن زندگيءَ ۾ ئي ڪلاسڪ جو درجو حاصل ڪري ويو هو. بلڪ وقت گذرڻ سان گڏ جيئن وڌ ۾ وڌ ماڻهو ان کي پڙهندا، تن ان جي اهميت کي وڌيڪ تسليم ڪيو ويندو. ان مضمون مان جتي هڪ طرف شاهه لطيف جي فني حيثيت ۽ عالمي شاعرن ۾ سندس مرتبي جي خبر پوي ٿي، اتي علامه صاحب جي مغربي ۽ مشرقي ادب تي ڪامل دسترس جو پڻ پتو پوي ٿو.

ازانسواءِ علامه صاحب جي هڪ بنيادي ۽ اصلي (Original) نقاد هجڻ جي پڻ خبر پوي ٿي. اسان هتي اها ڳالهه هڪ دفعو وري ورجايون ٿا ته علامه صاحب جو اهو مقالو ايڏو گڻپير ۽ نظرياتي (Theoretical) آهي، جو ان کي پوريءَ طرح سان سمجهائڻ ۽ ان جي تشريح ڪرڻ لاءِ هڪ الڳ ڪتاب گهرجي. اسان هن سلسلي ۾ صرف هڪڙي ڳالهه تي اڪتفا ڪريون ٿا.

ارسطوءَ کي پنهنجي تصنيف ”شعريات“ (Poetics) سبب ادبي تنقيد جو ڏاڏو آدم سمجهيو وڃي ٿو ۽ بلا شڪ مغرب ۾ ٻه هزار ساله تنقيد جو آغاز ڪانس ٿئي ٿو. ڊرامي جي صنف ۽ ان جي لوازمات جي باري ۾ جنهن قسم جي فني وحدت جو تصور هن قائم ڪيو، اهو صدين تائين مقدس سمجهيو ويو.

اهڙيءَ طرح ارسطو ڪنهن به فني تخليق ۾ ”هيٺ“ يا ”صورت“ (form) کي ”معنيٰ“ ۽ مطلب (Meaning) تي فوقيت ڏئي ۽ ادبي دنيا ۾ اهو اصول مسلم حيثيت رکندو ٿي آيو. علامه صاحب ارسطو جي ”فني

وحدت“ ۽ ”هيئت“ جي مقابلي ۾ ”معنيٰ“ جي فوقيت واري دليل کي جنهن نموني ۾ قائم ڪيو آهي، يا ارسطوءَ جو رد ڏنو آهي ۽ ان سلسلي ۾ دنيا جي ادب جي تاريخ مان جيڪي مثال ڏنا آهن. اهي سندس ادبي نقاد واري حيثيت کي تمام گهڻو مٿانهون کڻي ٿا وڃن. اڳتي هلي پاڻ اهو واضح ڪن ٿا ته سندن انهي نظريي يا دليل جو بنياد قرآن جي ادبي نظريي تي آهي، ڇو ته اهو قرآن ئي هو، جنهن هيئت کي ثانوي ۽ معنيٰ کي اولين اهميت ڏني.

اسان مٿي چئي آيا آهيون ته علامه صاحب جي فڪر جو خاص نقطو اهو آهي ته زندگيءَ بابت سندس نظريي ۾ ڪلايت آهي. دراصل سنڌ جي اها فڪري روايت جنهن جو پهريون مڪمل اظهار ارڙهين صدي عيسوي ۾ شاه عبداللطيف جي شاعريءَ ۾ ٿيو هو، ان جي ويهين صديءَ ۾ جديد تشريح علامه صاحب پيش ڪئي. هونئن به ٿوري غور ڪرڻ سان معلوم ٿيندو ته ٻنهي جي فڪري روايت جا بنيادي سرچشما ساڳيا آهن؛ بلڪ علامه صاحب ”شاهه جي رسالي“ کي پنهنجي لاءِ فڪر جو مستقل سرچشمو قرار ڏنو آهي. هڪ لحاظ کان اهو ئي سبب آهي جو علامه صاحب کي شاهه جي فڪر جي وڏي ۾ وڏي ڄاڻو ۽ شارح جي حيثيت حاصل آهي. ٻين لفظن ۾ اسان ائين به چئي سگهون ٿا ته علامه صاحب پنهنجي فڪر کي شاهه جي فڪر سان ايڏو هم آهنگ ڪري ڇڏيو هو، جو ان کي شاهه جي فڪر جو نئون روپ ڪوٺي سگهجي ٿو. ان ڪري نه رڳو موجوده دؤر ۾ پر اڳتي هلي پڻ شاهه جي فڪر کي سمجهڻ ۽ سمجهائڻ لاءِ علامه صاحب جو حوالو نهايت معتبر ۽ ناگزير معلوم ٿئي ٿو. انهيءَ پس منظر ۾ علامه صاحب صحيح معنيٰ ۾ سنڌ جي فڪري جاڳرتا ۽ سجاڳيءَ جو وڏي ۾ وڏو اهڃاڻ آهي. پر افسوس آهي جو اڄڪلهه سنڌ ۾ ڪي دانشور سنڌ جي ان فڪري روايت کي اڌوڪا ٻري ۽ پنهنجي من پسند انداز ۾ پيش ڪرڻ لڳا آهن. هو سنڌ جي تهذيبي دؤرن جي پنهنجي مرضي مطابق وڍ - ڪٽ ڪرڻ گهرن ٿا ۽ خاص ڪري سنڌ جي گذريل تيرهن سؤ سالن واري روايت کي نظرانداز ۽ تباهه ڪرڻ

چاهين ٿا. ٻين لفظن ۾ هو سنڌ جي پراڻين ماضيءَ ۾ وڃڻ لاءِ ته تيار آهن پر ان جي ويجهڙائيءَ واري ماضيءَ کي وسارڻ گهرن ٿا.

هن سلسلي ۾ اسان جا ڪي نوان مفڪر وري پنهنجو پورو منهن مغرب طرف موڙي ويهن ٿا ۽ پنهنجي ماضيءَ کي مدي خارج ثابت ڪرڻ جي ڪوشش ڪن ٿا. علامه صاحب جي نقطه نظر موجب اها ڪوشش سخت غلط فهميءَ تي مبني آهي، جيڪا هر صورت ۾ اڻپوري ۽ اجائي آهي. وڏي ڳالهه ته ان ريت اها ڪلي فڪري روايت غائب ٿي ويندي، جيڪا هن سرزمين جي خاص سڃاڻپ يا نشاني آهي.

مطلب ته سنڌ ملڪ هڪ مربوط ۽ لاڳيتي فڪري روايت جي امين آهي جنهن جو ثبوت بجا طور تي علامه صاحب ڏئي ڇڏيو آهي. تنهنڪري ضرورت ان ڳالهه جي آهي ته اسان ان ڪليت واري نظريي کي صحيح معنيٰ ۾ قبول ڪريون. درحقيقت علامه صاحب جو ڪليت وارو اهو نظريو ئي کيس دنيا جي ٻين مفڪرن کان عام طور تي ۽ اسلامي دنيا جي مفڪرن کان خاص طور تي هڪ الڳ ۽ امتيازي حيثيت ڏئي ٿو. ان ڪري ئي اسان کيس اسلامي دنيا جي وڏي ۾ وڏي مفڪر غزالي سان ڀيٽي سگهون ٿا؛ بلڪ کيس نئين دور جو غزالي ڪوٺي سگهجي ٿو.

پنجين صدي هجري يا يارهين صدي عيسويءَ ۾ جڏهن يوناني فڪر اسلامي فڪر سان مقابلي ۾ آيو هو ته ان وقت غزالي هڪ وڏو ڪارنامو سرانجام ڏنو هو، جنهنڪري يوناني فلسفي جي ڪڙي ڪيل عمارت ٻهي اچي پٽ پيئي هئي.

اهو ڪم هن پنهنجي ڪتاب ”تہافتہ الفلاسفہ“ يعني ”فيلسوفن جي تباهي و بربادي“ ۾ ڪري ڏيکاريو هو، جنهن ۾ هن يوناني فلسفي تي ان جي ئي ڏنل هٿيارن سان حملو ڪيو هو. اهڙيءَ طرح ويهين صديءَ جي پهرئين اڌ ۾ جڏهن مغربي سامراج ۽ سندس علم و فڪر پنهنجي زور تي هئا، ته علامه صاحب پڻ اسلام ۽ هن ڌرتيءَ جي حوالي سان هڪ اهڙي ئي فڪري ڪارنامي کي سرانجام ڪري ڏيکاريو. هن سلسلي ۾ سڀ کان پهرين ۽ نهايت زوردار نموني ۾ علامه صاحب مغرب جي ان دعويٰ

کي باطل ثابت ڪري ڏيکاريو ۽ ٻڌايو ته جديد سائنس جا بنياد يوناني تهذيب تي نه، بلڪ اسلامي تهذيب تي رکيل آهن. وري علامه صاحب ان دعويٰ کي پڻ نهايت مدلل نموني پيش ڪيو آهي ته مغربي تهذيب جي اصلاح ۽ ڪليسا جي ظلمن کان ان جي نجات ۾ به اسلامي تهذيب جو اڻ سڌيءَ طرح تمام وڏو هٿ رهيو آهي.

هتي هن ڳالهه جو ذڪر ڪرڻ دلچسپيءَ کان خالي نه ٿيندو، ته علامه صاحب ۽ امام غزاليءَ جي طبعي زندگيءَ ۾ پڻ وڏي مشابھت ۽ هڪجهڙائي نظر اچي ٿي. غزالي نيشاپور جي مدرسي مان فارغ التحصيل ٿيو ته کيس بغداد جي نظاميه مدرسي پهرين مدرس ۽ پوءِ مدرس اعظم مقرر ڪيو ويو. اتي امام غزالي جيڪي علمي ليڪچر يا خطبا ڏنا، اهي سندس شاگردن هميشه لاءِ محفوظ ڪري ڇڏيا. ”مجالس غزاليه“ ۾ سندس اهڙا ۱۸۳ ليڪچر موجود آهن. بغداد ۾ ڪي سال رهڻ کان پوءِ، هو شام حرمين شريفين ۽ بيت المقدس جي سفر تي روانو ٿيو، ۽ زندگيءَ جا ڪافي سال انهيءَ ره نوريءَ ۾ گذاريائين.

علامه صاحب جي زندگيءَ ۾ پڻ هڪ اهڙو دؤر ملي ٿو، جڏهن هو جمعي نماز جا خطبا باقاعديءَ سان ڏيندو هو، بلڪ سندس اهي ليڪچر ئي هئا، جو ان وقت جا اڪثر پڙهيل گڙهيل ماڻه ڪانس گهڻي قدر متاثر ٿيا. اڳتي هلي وري اهو دؤر به آيو جو کين سنڌ يونيورسٽيءَ جهڙي اداري جو شيخ الجامعہ مقرر ڪيو ويو. اتي پڻ توسيعي خطبن ڏيڻ جو هڪ اهڙو سلسلو قائم ڪيائون، جيڪو پنهنجي افادت جي لحاظ کان نهايت سانداز هو.

هنن تحريرن ۽ تقريرن ۾ پڻ پڙهندڙ کي انهن خطبن جو پڙاڏو محسوس ٿيندو. مطلب ته هن پنهنجي زندگيءَ جو تمام وڏو حصو علم کي حاصل ڪرڻ ۽ ان جي پکيڙڻ ۾ صرف ڪيو. ان سلسلي ۾ هر قسم جو عملي ڪم پڻ ڪيائين جنهن جو مثال لنڊن ۾ رهائش واري عرصي ۾ جميعت المسلمين ٺاهي اسلام جي تبليغ ڪرڻ هو.

آخر ۾ امام غزاليءَ ۽ علامه صاحب جي وچ ۾ جيڪا وڏي ۾ وڏي

هڪجهڙائي نظر اچي ٿي، اها سندن تصوّف ڏانهن لاڙو آهي. ٻئي تصوف جي اهڙي قابل قبول تشريح ڪن ٿا؛ جنهن کي هرڪو عقلمند انسان ضروري سمجهي ٿو. تصوّف جي دنيا ۾ اهي ٻئي صاحب-صحو صوفي آهن ۽ شاه لطيف جو شمار پڻ انهيءَ زمري ۾ ٿئي ٿو.

انهيءَ پس منظر جي ڪري اسان هن ڪتاب جو نالو ”صوفي لا ڪوفي“ رکيو آهي؛ جيڪو شاه صاحب جي هڪ مصرع تان ورتل آهي. هونئن به اصل انگريزي عنوان يعني (Causal Peeps at Sophia) ۾ به هڪ هم آواز لفظ ”صوفيه“ آيل آهي جيڪو لاطيني زبان جو لفظ آهي ۽ ان جي معنيٰ آهي ”حڪمت يا دانائي“! بيشڪ هنن لکڻين ۾ اعليٰ حڪمت ۽ ڏاهپ سمايل آهي.

هاڻي جيستائين هن ڪتاب جو تعلق آهي ته منهنجي لاءِ اهو پيار جو پورهيو هو. ڇو ته مون جڏهن پهريون دفعو علامه قاضيءَ جي خطن جو مجموعو ”ساهڙ جا سينگار“ پڙهيو هو، تڏهن کان وٺي ساڻس ذهني عقيدتمندي محسوس ڪئي اٿم.

خاص ڪري علامه اقبال جي جڳ مشهور خطبات (Reconstruction of Religious Thought in Islam) جي سنڌي ترجمي اسلامي فڪر، جي جديد تشڪيل کان پوءِ، جيڪو سنه ۱۹۸۲ع ۾ اقبال اڪيڊمي لاهور طرفان شايع ٿيو، مون ڄڻ اهو ڪم پاڻ تي قرض پئي سمجهيو. پوءِ وري سال ۱۹۸۹ع ۾ علامه صاحب جي ملهائيل ورسيءَ جي موقعي تي جڏهن شاه عبداللطيف بابت علامه صاحب جي حوالي سان انگريزيءَ ۾ مضمون پڙهيم، تڏهن هيءُ خيال وڌيڪ پختو ٿي ويو. اپريل جي مهيني ۾ ئي ان مبارڪ ڪم جو آغاز ڪيو ويو ۽ تقريباً هڪ سال جي اندر اهو ترجمو مڪمل ٿي ويو.

ليڪن هن دفعي اسان ترجمي سان گڏ ڪتاب ۾ آيل انهن سڀني عظيم شخصيتن، مفڪرن، دانشورن، تاريخ جي ٻين ڪردارن، ادب ۽ فنون لطيفه جي شخصيتن تي پنهنجي طرفان مختصر حاشيه (Notes) پڻ لکيا آهن ته جيئن پڙهندڙ کي انهن بابت وڌيڪ معلومات ملي سگهي. اهي

نوٽ ڪنهن به ريت مڪمل نٿا چئي سگهجن. البت انهن ۾ ضروري معلومات يا ان شخصيت جي خاص ڪارنامي جنهن ڏانهن علامه صاحب جي تحرير ۾ ڪو اشارو موجود آهي، تشريح ۽ وضاحت ڪيل آهي، منهنجي خيال ۾ سنڌي ادب ۾ اها هڪ نئين روايت آهي؛ حالانڪ مشرقي ادب جي حوالي سان اها ڪا نئين ڳالهه ڪونهي. گهڻا پڙهندڙ اسان سان ان ڳالهه تي اتفاق ڪندا ته علامه صاحب جي موجوده دقيق ۽ فلسفيانه موضوع تي لکيل ڪتاب ۾ اها واقعي هڪ ضرورت هئي. اسان هن مقصد ۾ ڪيترو ڪامياب ويا آهيون، اهو پڙهندڙن جو ردِ عمل ئي ٻڌائيندو.

آخر ۾ آءٌ سنڌي ادبي بورڊ جي اڳوڻي سيڪريٽري جناب حبيب الله صديقيءَ جو تهڊل سان شڪرگذار آهيان، جنهن جي مشوري ۽ همت افزائيءَ کان سواءِ هيءُ ڪم شايد ئي پورو ٿي سگهي ها! اهڙيءَ طرح آءٌ پنهنجي فاضل دوست امير علي خان چانڊني جو به ممنون آهيان. جنهن ترجمي جي مسودي کي نظر مان ڪڍي نهايت قيمتي مشورن سان نوازيو.

ازان سواءِ آءٌ پنهنجي استاد محترم صفي الله عباسيءَ جو به ٿورائتو آهيان، جنهن جي علم نوازي ۽ لئبرري مان استفادي کان سواءِ هن ڪم جو مڪمل ٿيڻ محال هو. هن سلسلي ۾ جناب خير محمد مغل لئبررين شمس العلماء داؤد پوٽو لئبرريءَ جي شڪريي ادا ٿيڻ لازم سمجهان ٿو، جو سندس پريور تعاون سان هيءُ ڪم وڌيڪ آسان ٿي پيو. فجز اهم الله خيرا.

حيدرآباد سنڌ

عبدالغفار سومرو

۹ مئي ۱۹۹۰ع

مطابق ۱۳ ذوالقعد ۱۴۱۰ھ.

پيش لفظ

هيءُ ڪتاب علامہ آءِ. آءِ. قاضي جي پندرهن مقالن ۽ تقريرن جو مجموعو آهي. ان ۾ ڪو شڪ ناهي ته علامہ صاحب اسان جي موجوده دؤر جو عظيم مسلمان مفڪر ۽ عارف هو. انهن تقريرن ۽ مقالن ۾ انساني فڪر جي تمام گهڻن پهلوئن جو احاطو ڪيو ويو آهي، جن ۾ فلسفو، مذهب، تاريخ، شاعري، آرٽ ۽ ادبي تنقيد شامل آهن. انهيءَ گلدستي مان خبر پوي ٿي، ته اهو هڪ تمام وڏي ذهن جو ڪارنامو آهي. انهن تحريرن وسيلي مصنف جي بلڪل اصلي ۽ نهايت مؤثر طريقه ڪار سان آشنائي ٿئي ٿي، جنهنڪري اسان انساني زندگيءَ جي بنهه بنيادي سوالن کي منهن ڏيئي سگهون ٿا.

مطلب ته هتي اسان کي فلسفي جي دائمي مسئلن بابت فڪر جااهي خزانو دفن ٿيل نظر اچن ٿا، جيڪي انسان جي حيثيت ۾ اسان لاءِ وڏي دلچسپيءَ جو باعث آهن.

هتي اهو ناممڪن ٿو لڳي، ته اسان چند صفحن اندر مصنف جي ان گهڻن پاسائن جاڻ ۽ دانش سان انصاف ڪري سگهون، جنهن جو مظاهرو انهن عنوانن مان ٿئي ٿو، جيڪي هن ڪتاب اندر سندس گفتگوءَ جو موضوع آهن. اسان وڌ ۾ وڌ ايترو ڪري سگهون ٿا ته انهن چند ليڪن اهم پهلوئن جو ذڪر ڪريون جيڪي اسان جي مصنف جو خاص نقطه نظر معلوم ٿين ٿا. اهڙيءَ طرح اسان انهيءَ وسيع ۽ آزاد منظر جو هڪ خاڪو پيش ڪري سگهون ٿا، جنهن مطابق هو هن ڪائنات ۾ اسان جي ڪردار کي پاڻ ڏسي ٿو.

علامہ قاضيءَ جي زندگيءَ مان پتو پوي ٿو، ته هن پنهنجي زندگي مڪمل ۽ سواءِ ڪنهن شرط شرط جي سچ جي حاصلات لاءِ وقف ڪري ڇڏي هئي. سچ جنهن جون حقيقتون ئي صورتون ۽ شڪليون ٿي سگهن

پيون. ليڪن هن سلسلي ۾ سڀ کان اهم ڳالهه اها ٿي معلوم ٿئي، ته سندس ڄاڻ جو اهو سمورو بنياد قرآني تعليمات تي رکيل هو. اهڙيءَ طرح جيستائين منهنجي ڄاڻ جو تعلق آهي ته اءٌ نٿو سمجهان، ته اڄ جي اسلامي دنيا ۾، خاص ڪري قرآن فهميءَ جي سلسلي ۾ ٻيو ڪو شخص ساڻس برميچي سگهي ٿو. هاڻي جيڪڏهن اهو سچ آهي ۽ چئن جي. ڊبليو. اليگزينڊر پڻ ان ڳالهه جي تصديق ڪئي آهي ته، ڪلامِ الهي جو مطالعو ۽ ان جي ذريعي رضاءِ رباني جو حصول ئي اهڙيون ڳالهيون آهن، جن سان وڏا صاحبِ ڪردار شخص پيدا ٿيا آهن. ان لحاظ کان قاضي صاحب جي زندگي پنهنجي ليکي هڪ جدا باب آهي. اسان جو مصنف بنيادي طور تي خدا وارو شخص آهي ۽ سندس زندگيءَ کي املهه وٺڻ بدران لاءِ اها هڪ سنڌ ٿي ڪاڻي آهي.

جيڪڏهن رڳو هڪڙي لفظ ذريعي علامه صاحب جي شخصيت جو تعارف ڪرائجي ته اهو ٿيندو ”ڪليت“ يا ”جاميعت“. اسانجو هيءُ مصنف دنيا جي ٻين وڏن مفڪرن وانگر زندگيءَ کي به هڪ ڪُل جي حيثيت ۾ ڏسي ٿو. هن پنهنجي سموري زندگي انهيءَ اڏول ارادي، سچي لڳن ۽ سچيتائيءَ سان گذاري ته جن انسانيت جي اعليٰ قدرن ۽ ارڻن کي ماڻي ۽ محسوس ڪري سگهجي.

هن جي هر لفظ ۽ جملي ۾ اها سگهه ۽ قوت ملي ٿي، جيڪا هو خود زندگيءَ ۾ ڏسڻ چاهي ٿو. هو هڪ اهڙو عارف آهي جيڪو عقابي اکين سان هن ڪائنات جي مجموعي پس منظر ۾ انسان جي مستقبل کي ڏسي ٿو. هن سلسلي ۾ هو پنهنجي نقطه نظر جي عمارت جن مابعد ڪائناتي بنيادن تي استوار ڪري ٿو، اهي کيس مذهبي نظريي منجهان ئي فراهم ٿين ٿا. ڪائنات جي باري ۾ سندس احساس جي گهرائي ۽ سندس علمي تبحر جي آشنائي لاءِ اهو اسلوب شاهد آهي، جيڪو هن جي لفظن مان جهلڪي ٿو.

هن مجموعي جي هر مقالي ۽ تقرير ۾ سادگي ۽ صفائي جو اعليٰ نمونو ملي ٿو. انهن ۾ مسئلي کي سلجھائڻ جو اهو سٺو انداز آهي،

جيڪو سج جي ساڃاهه ۽ پروڙ لاءِ نهايت مؤثر آهي. حقيقت به ائين ئي آهي، جئن اسانجي مصنف پاڻ بار بار ان ڳالهه جي وضاحت ڪئي آهي، ته سج واقعي ايڏو سولو آهي، جيڪر بار به ان کي سمجهي سگهجي. اهو ئي سبب آهي جو سندس ڪيل ڳالهيون نه ته منجهانيندڙ آهن ۽ نه وري اهي بي روح لفظن جو پيچيدو معاملو آهن، نڪر اهي حجاز فلسفي جي هٿ توڪي تشريح؛ ۽ نه وري اهي ان حسرت منطقي بحث تي مشتمل آهن، جيڪو اڄڪلهه جي مغربي فيلسوفن جو طريقو آهي. ان جي برعڪس هن جا خيالات اسان کي ائين محسوس ٿين ٿا جيئن تازي گھلندڙ هوا جو جهوٽو، جنهن ۾ اسان ساهه کڻندا هجيون. اهي اهڙا شفاف ۽ جرسندڙ آهن، جهڙي سج جي روشني، ۽ بلڪل اهڙي چٽائي سان اهي شيون اسان کي نظر اچن ٿيون. ان کان پوءِ اسان انهن شين کي پنهنجي فطري رنگ ۾ ڏسڻ جا اهل ٿيون ٿا، ۽ سندن معروضي وجود جي ڄاڻ حاصل ڪريون ٿا. سج پڇ ته صرف ان صورت ۾ اسان کي شين جي معنيٰ ۽ مطلب جي خبر پوي ٿي.

پر ان سڄي ڳالهه جو مان ۽ مرتبو ان پارکو شخص جي لاءِ آهي، جيڪو اسان کي ان جو اهل بنائي ٿو، ۽ پاڻ انهن کي ائين پرکڻ، جي ڪوشش ڪري ٿو، جئن اهي اصل ۾ آهن. انهيءَ ڪري رسڪن چيو هو ته: اعليٰ ذهن شين کي اعليٰ نموني ۾ پرکڻ جو نالو آهي. ”البت آءٌ ان ۾ ٿورو هيءُ اضافو ڪريان ٿو ته: ”شين کي ائين پرکڻ، جئن اهي آهن.“ قاضي صاحب جي اها ئي دلپسند دعا هوندي هئي: ”اي خدا، منهنجي واهر ڪر ته آءٌ شين کي ائين ڏسي ۽ پرکي سگهان جئن اهي اصل ۾ آهن.“

علامه صاحب جي شخصيت سان جنهن به ماڻهوءَ جو واسطو پيو هوندو، ان اهو ضرور محسوس ڪيو هوندو ته سندس ذات ۾ سج جي ساڃاهه لاءِ ڪيڏي نه غير معمولي قوت موجود هئي. اهو سندس شخصيت جو مقناطيسي اثر هو، جو سندن موجودگيءَ ۾ هر ڳالهه چٽي ۽ واضح محسوس ٿيندي هئي، ڪوبه مسئلو، مسئلو نه رهندو هو. اتي ماڻهوءَ کي

عجب جهڙو ويساھ ٿيندو هو، تہ هو پاڻ بہ انھن ڪنپير سوالن جا جواب ڄاڻي ٿو، جيڪي هن پسرار زندگيءَ اسان لاءِ اٿاريا آھن. منھنجي خيال ۾ هڪ استاد ان کان وڌيڪ پنھنجي شاگردن لاءِ ڪري بہ ڇا ٿو سگهي؟! اھو سندس شخصيت جو سحرانگيز ۽ مسيحاڻي اثر چئجي يا سندس سھڻو سليقو سڏجي، جيڪو هر انسان کي پنھنجو پاڻ سچ جي ساھيھ حاصل ڪرڻ لاءِ آمادہ ڪري ڇڏيندو هو. بلڪ ان آشنائي کان پوءِ ماڻھوءَ ۾ ان لاءِ پيار ۽ پرستش جو جذبو ڄاڳي پوندو هو، ۽ ان سچ کي ماڻھو لاءِ اھو ماڻھو هر قسم جي قرباني ڏيڻ لاءِ تيار نظر ايندو هو.

خود هن ناچيز بندي سان ائين ٿيو تہ مون پنھنجي زندگيءَ ۾ علامہ صاحب جھڙي بي ڪا اثر انگيز شخصيت نہ ڏٺي، جنھن جي روشنيءَ جي ڪرڻن مون تي ايڏو اثر ڪيو هجي.

گذريل ٽيھن سالن جي عرصي ۾ مون پاڻ کي انھن ڪرڻن جي گرمائش جي اثر هيٺ محسوس ڪيو آھي؛ بلڪ مون کي انھن ۾ هميشہ هڪ قسم جي پدرانہ شفقت ۽ اڻ-تڻ جو احساس ٿيو آھي. اھڙيءَ طرح مون محسوس ڪيو آھي تہ شروع ڏينھن کان وٺي، جڏھن پھريون دفعو مون کي ساڻن ملاقات جو شرف حاصل ٿيو، انھيءَ عزت ۽ مڃتا ۾ روز بروز اضافو ٿيو آھي، جيڪا منھنجي روح جي گھرائين ۾ گھر ڪري وئي آھي. تنھنڪري مون لاءِ هڪ لحاظ کان اھو ناممڪن آھي تہ آءٌ لفظن ۾ انھيءَ گھري عقيدت ۽ سڀت جي ايتار ڪري سگھان، جيڪا انھيءَ گذريل عرصي ۾ ان عظيم الشان هستيءَ جي روح لاءِ مون ۾ موجود رھي آھي.

سڀ انسان پنھنجي زندگيءَ جي شروعاتي سالن ۾ ڪنھن نہ ڪنھن شخصيت کان فيصلہ ڪن طور تي متاثر ٿين ٿا؛ پوءِ اھا شخصيت سندن والدين جي هجي يا استاد وغيره جي. منھنجي پنھنجي زندگيءَ ۾ اھو معجزو تڏھن رونما ٿيو، جڏھن منھنجي ملاقات علامہ صاحب سان ٿي. اھا سام جڏھن ٽيھ سال اڳ مون کين پھريون دفعو ڏٺو هو، اڄ بہ اھري تازي آھي، جھڙي ڪالھ جي ڳالھ. ان زماني ۾ جڏھن آءٌ ڪراچيءَ جي

ش

هڪ ڪاليج ۾ پڙهندو هوس، ته مون پنهنجي ڪاليج جي ليڪچر هال جون بتيون ٻريل ڏٺيون. جيئن ته گهڻي ويل تي چڪي هئي تنهنڪري مون سوچيو ته شايد ڪو ڪاليج فنڪشن هلي رهيو آهي. ان ڪري محض تپرس وچان آءُ ان طرف ويس ته جيئن معلوم ڪري سگهان ته ڇا ٿي رهيو آهي.

جيئن آءُ اندر داخل ٿيس ته مون ڏٺو ته هڪ نوراني شخصيت اسٽيج تان سامعين سان مخاطب آهي. سندس گفتگوءَ جو موضوع جيئن مون کي معلوم ٿيو، اهو هو ته: ”ڇا اسان لاءِ مذهب ضروري آهي؟“ مون کي لڳو ته اهو مقرر هن دنيا جو نه پر ڪنهن ٻيءَ دنيا جو رهواسي آهي. هن جي گفتگوءَ مان محسوس ٿي رهيو هو، ته هو تمام مٿيون ڳالهيون ڪري رهيو آهي، ۽ جيڪي شاگرد اتي اچي گڏ ٿيا هئا، اهي سندس عالي ظرف ڳالهين ۾ چڱ ٻڌي ويا هئا. هو وڏو مقرر ٿي لڳو، جنهن کي پنهنجي سامعين تي پورو ضابطو هو.

هن کي ڳالهائيندو ڏسي، مون کي اُتريو ته منهنجي هن سان پوري زندگيءَ جي آشنائي آهي، بلڪ هن کي ڏسڻ سان مون محسوس ڪيو ته منهنجو آدرش منهنجي آڏو مثالي صورت ۾ نمودار ٿيو آهي. منهنجو احساس چوڻ لڳو ته اها ئي شخصيت آهي جنهن جهڙو آءُ پاڻ ٿيڻ چاهيان ٿو. ان ڏينهن کان وٺي خدا جي فضل سان منهنجو سائين اهڙو روحاني سبب ٿي ويو آهي، جو وقت گذرڻ سان گڏ ان ۾ وڌيڪ معنويت ۽ گهرائي پيدا ٿي آهي.

درحقيقت ان کان وڌيڪ فائديمند ۽ اڻ گهريو موقعو منهنجي زندگيءَ ۾ ٻيو نه آيو، جنهن مون کي ايڏو متاثر ڪيو هجي. شايد ڏئي تعاليٰ پنهنجي احسان ۽ ڪرم جا دروازا پنهنجي ناقص بندن لاءِ ائين ٿو کولي! هيءُ رڳو ٺلهاءُ لفظ ناهن جيڪي ڪي ماڻهو محض لکڻ خاطر لکي ڇڏيندا آهن؛ بلڪ آءُ اهي لفظ وڏي عقيدت وچان ۽ انهيءَ اميد سان ٿو چوان. ته جيئن هي انهن ماڻهن تائين پهچي سگهن، جيڪي اسان کان

وڌيڪ اهل هجڻ جي باوجود ايترا خوش نصيب نه هئا جو علامه صاحب کي ڏسي نه سگهيا. مقصد صرف اهو آهي ته انهن تائين هن عظيم استاد جو اهو پيغام پهچائي سگهجي جيڪو هنن مقالن ۽ تقريرن ۾ سمايل آهي ته جيئن هو به ان مان ڪو اتساهه پرائي سگهن؛ اهو عظيم استاد جيڪو هڪ مستند فيلسوف ۽ اعتماد قابل رهنما هو، خاص ڪري اهڙن ماڻهن لاءِ، جيڪي سندس ڳالهيون پنهنجي هيٺن سان هنڊائن گهرن ٿا ۽ هم تن گوش ٿي کيس ٻڌڻ گهرن ٿا.

هيءُ ڪتاب ڪنهن به ادبي معيار جي لحاظ سان معمولي ڪتاب نه آهي، بلڪ مونکي ان ۾ شڪ نظر نٿو اچي ته پاڪستان جو عوام جن کي خدا جي رسول ۽ پيغمبر اسلام جي عظيم مقصد کي سرانجام ڏيڻو آهي، انهن جي روحاني زندگيءَ تي هن ڪتاب جو فيصلو ڪن اثر ٿيندو، پر ان لاءِ شرط اهو آهي ته هن ڪتاب کي سمجهڻ لاءِ ”سچي نهائي“ وارو جذبو گهرجي. ان کان سواءِ ذهن کي پنهنجي سموري سادگيءَ سان کليو رکجي، ڇو ته هونئن ڪوبه عظيم آدرش يا نظريو ڪڏهن به اثر پذير نٿي نه سگهيو آهي. برسات ڌرتيءَ جي مٿان گهڻن هنڌن تي پوندي آهي، پر هرهند گل ۽ ٻوٽا نه ٿرندا آهن. اهڙيءَ طرح خدا جي رحمت به سندس چونڊيل ٻانهن جي وٽان انسانڌات جي فائدي خاطر لفظن جو روپ وٺي ٻاهر نڪرندي آهي. انهن جون دليون اهڙا مخصوص گذر گاهه هوندا آهن. جتان خدائي رحمت ٻاهر نڪري، مٿل دلين کي جيئاريندي آهي ۽ بني نوع انسان ۾ زندگيءَ جي نئين لهر اُٻاريندي آهي. سمورو عظيم ادب هڪ قسم جي لافاني تقرير آهي، پر ان جو اثر تڏهن ٿيندو جڏهن ڪا دل ان ڏانهن ٻڌڻ لاءِ راغب ٿيندي يا ان کان متاثر ٿيڻ لاءِ تيار ٿيندي ۽ پنهنجو پاڻ کي بدلائڻ لاءِ ٻڌل رکندي. ادب کي ڪن ماڻهن اعليٰ عادتن پيدا ڪرڻ جو ذميوار چيو آهي، ليڪن اهو ڪيڏو به وڏو ادب ڇو نه هجي، پر اهو دلين تي تڏهن اثر ڪندو جڏهن ان جي لاءِ ڪجهه نه ڪجهه اندر به صفا ۽ آماده هجي. انهيءَ ڪري هن ڪتاب جي پڙهندڙن کي منهنجو التماس آهي ته هو به ڪجهه اڳي ٿين؛ بلڪ روحاني دنيا جي معاملن جو

ٺ

اهو قاعدو آهي ته ابتدا هميشه انهن ماڻهن کان ٿيڻ گهرجي، جيڪي رهنمائي جا طالب آهن.

رحمت جي موجودگيءَ ۾ ڪنهن به قسم جي زبردستيءَ کي دخل ڪونهي، بلڪ حد ته اها آهي جو جيڪڏهن اڳلو فيض حاصل ڪرڻ وارو ڪنهن به ريت تيار ناهي، ته پوءِ ان مالڪ جي ”ڏيڻ واري مرضي“ به ڪافي ناهي.

اي. ڪي. بروهي

۱۲ جولاءِ ۱۹۶۷ع

۷۶مسلم آباد

ڪراچي، پاڪستان

فيلسوف ڪير آهي؟

سنه ۱۹۲۷ع جي خزان جي موسم ۾ علامه صاحب جو معمول مطابق انگلنڊ وڃڻ ٿيو. اتي انگلنڊ جي فلاسافيڪل سوسائٽيءَ طرفان نڪرندڙ رسالو 'فلاسفر' سندن نظر مان گذريو. انهيءَ شماري ۾ هڪ عورت جو لکيل مضمون "فيلسوف ڪير آهي" شايع ٿيو هو، جنهن تي کيس سوسائٽي طرفان انعام پڻ ڏنو ويو هو. دراصل سوسائٽي وارن پاڻ ان موضوع تي لکڻ جي دعوت ڏني هئي.

ليکڪا انهيءَ مضمون ۾ جرمن فيلسوف نٽشي (Nietzsche) تي مڙئي ڪجهه زياده چوهه چنڊيو هو ۽ آخر ۾ اهو نتيجو قائم ڪيو هئائين، ته هڪ گهريلو عورت جيڪا توهان ائين ڪريو جيئن توهان سان ٿيندو واري اصول تي عمل ڪري سگهي ٿي، اها فيلسوف آهي. علامه صاحب کي ليکڪا جو اهو خيال نهايت دلچسپ لڳو ۽ پاڻ رسالي جي ايڊيٽر ڏانهن هڪ خط لکي موڪليائون، جنهن جو ترجمو هيٺ اسين پيش ڪري رهيا آهيون، اهو مضمون "فلاسفر" جي جولاءِ - سيپٽمبر ۱۹۲۸ع واري شماري ۾ شايع ٿيو هو، خط ڇپجڻ جي دير هئي، نتيجي طور علامه صاحب کي سوسائٽي جو تاحيات فيلو مقرر ڪيو ويو. [

مونکي اهو تسليم ڪرڻ ۾ ڪو تامل ڪونهي ته هر فيلسوف کي اهو حق پهچي ٿو، ته هو هن سوسائٽيءَ جو رڪن بنجي سگهي. جيڪڏهن ائين آهي ته پوءِ اهو وڌيڪ بهتر ٿو لڳي ته آءٌ پڻ محترم وهيلر صاحب جي ان جامع وصف کي اختيار ڪريان، جيڪا هن پنهنجي انعام يافتہ مضمون ۾ ڏني آهي.

جيڪڏهن هڪ گهريلو عورت توهان ائين ڪريو، جنن توهان سان ٿئي؟ جهڙي مٽي تي ”عمل“ ڪندي هن سوسائٽي جي رڪن بنجڻ جو اعزاز ماڻيو آهي، ته آءٌ سمجهان ٿو ته آءٌ پڻ پنهنجي لاءِ ساڳئي حق جي دعويٰ ڪرڻ ۾ ناڪام نه ٿيندس، بلڪه آءٌ لفظ جي صرف عقلي استعمال تي زور ڏيئي، اهو ساڳيو حق ثابت ڪندس بهرحال ليڪڪا صرف لفظ فيلسوف جي رواجي معنيٰ کي ئي ورتو آهي، جيڪا عام ۾ رائج آهي. هونئن به لغت جي عام ڪتابن ۾ مروج معنيٰ کي ضرور ظاهر ڪيو ويندو آهي.

ليڪن آءٌ لفظ فيلسوف جي ان بڻ بڻياد تي زور ڏيندس، جنهن کي عالم تسليم ڪن ٿا، بلڪه زياده صحيح لفظن ۾ ته آءٌ ان جي لغوي ۽ لساني پهلوءَ کي واضح ڪندس، ڇا، پوءِ اها ڳالهه صاف ظاهر نه پئي آهي ته جيڪو ماڻهو دانائي جي جستجو ڪري ٿو يا هميشه داناءَ جي صحبت ڳولهي ٿو، اهوئي دانائي سان پيار ڪندڙ آهي ۽ ان کي ئي ٻين لفظن ۾ فيلسوف ڪوٺي سگهجي ٿو.

آءٌ سمجهان ٿو انهيءَ صورت ۾ انصاف جي تقاضا آهي ته وڌيڪ پٽاڙ ۾ وڃڻ کان سواءِ منهنجي دعويٰ کي اتي ئي تسليم ڪيو وڃي. لھذا سوسائٽي کي منهنجي هيءَ گذارش بذات خود دعويٰ جي دليل طور مون کي ان جي رڪنيت جو اهل بنائي ٿي. بهرحال هيستائين مون پنهنجو مقدمو هڪ وڪيل جي حيثيت ۾ لڙيو آهي، جيڪو منهنجو پيشو آهي. ليڪن ان صورت ۾ منهنجو ضمير مونکي ڏنگي ٿو.

جيتوڻيڪ اهو هڪ دلڪش مضمون هو ان هوندي به آءٌ محسوس ڪريان ٿو، ته جڏهن هڪ فلاسافيڪل سوسائٽي ڪنهن موضوع تي مضمون لکرائڻ جي دعوت ڏئي ٿي، پوءِ ڀلي اهو ”فلاسٽر“ جهڙو موضوع چونڊ هجي، ان جو مطلب آهي ته سوسائٽي کي هڪ عاميانه نقطئ نظر يا لغوي پهلوءَ کي واضح ڪندڙ مضمون نه گهرجي، بلڪه اهو واقعي فلسفيانه هجڻ کپي!

هاڻي ان حقيقت کان سڀ باخبر آهن ته الفاظ اسانجي تصورات لاءِ واضح علامتن جو ڪم ڏين ٿا؛ پر ڪنهن شيءِ جي علامت خود اها شيءِ نه هوندي آهي، توڻي جو اها علامت ٻين اجاين ۽ اضافي ڳالهين کان خالي ڇو نه هجي، جيڪي هڪ عام ماڻهو ان سان وابسته سمجهي ٿو، ٻين لفظن ۾ جڏهن علامت جي حيثيت طور ان جي بنيادي اهميت کي ڪو جوڪم نه رسبو هجي. ليڪن اهو نقطو نظر لسانيات جي هڪ ماهر جو نه ٿي سگهي ٿو، پر ان جي مقابلي ۾ هڪ فيلسوف جو نتو ٿي سگهي ٿو، ڇو ته فلسفو علامت جو نه، بلڪ اصل ”شي“ يا ماهيت جو متلاشي آهي. ٻين لفظن ۾ فلسفو ”حقيقت“ جو متلاشي آهي ۽ نه ظواهر يا عڪسيات جو. ان لحاظ کان ڏٺو وڃي ته لسانيات جو ماهر، فيلسوف جو اولڙو يا عڪس آهي. هڪ فيلسوف هميشه ”تصورات“ متعلق سوچي ٿو ۽ نه علامت متعلق، ڇو ته هو وقت بوقت نيون علامتون خلقي ٿو يا ٺاهي ٿو ته جيئن پنهنجي ڳالهه سمجهائي سگهي.

هاڻي ٿوري دير لاءِ اسين وري واپس لفظ ”فلاسافر“ (Philosopher) تي اچون ٿا. اهو هڪ مرڪب لفظ آهي. (Philo) معنيٰ محبت يا پيار يعني (Love) ۽ (Sophia) معنيٰ دانائي يا ڏاهپ يعني (Wisdom) ۽ انهن جي پڇاڙي (er) کيس اسم جو فاعل بنائي ٿي. يعني دانائي سان محبت ڪندڙ يا ڏاهپ سان پيار رکندڙ!

هتي ان ڳالهه کان ڪير واقف ناهي ته اهو پهريون لفظ ”محبت“ ئي آهي، جيڪو دنيا جي پوري ادب جي ٽن حصن کان به وڏي حصي جي تخليق جو سنئون سڌو ڪارڻ آهي. پر جيڪڏهن اها محبت ايتري واضح يا روشن ناهي جو ان جو مقصد بيان ڪري سگهجي ته پوءِ اها ڦهليل ٿي معلوم ٿئي، اهو جڻڪ اوندهه ۾ ٽافوڙن هڻڻ جو فطري نتيجو آهي.

هاڻي اچو ته ٿوري دير لاءِ ”محبت جي ديوتا“ (Eros) کي ”روح جي محبوبه“ (Psyche) سان اڪيلو ڇڏي، اسان سندس پهرين اولاد ”دانائي“ (Wisdom) سان دل وندرايون ٿا. ها، پر اهو ٻار به اسان لاءِ ڪافي وڏو آهي! انهيءَ جي پهرين پد (Wis) کي ئي کڻي وٺو. ٻين سڀني معنائن کي

چڏي، رڳو پراڻي انگريزي ۾ ئي ان جي عام مروج معنيٰ کي وٺو ته اها آهي ”ڄاڻڻ“ (Know). ڏسو ته محض اهو هڪڙو پڌر ئي انهن سڀني ”تنقيدن“ (Critiques) کي پاڻ ۾ سمائي ٿو چڏي، جيڪي امانيوئل (ڪانٽ)^(۱) جهڙي عالمِ رباني جي محنت جو ثمر آهن. بلڪ اهو گذريل ڏيڍ صديءَ جي باقي علمي نظرين (Epistemology) تي پڻ حاوي نظر اچي ٿو، حالانڪ اهي تمام قليل آهن. گويا اهو يد موسيٰ جي عصا وانگر آهي! هوڏانهن اها ڳالهه به هرگز وسارڻ نه گهرجي ته ”علم جي درخت“ جو پهريون نگهبان ”نانگ“ هو ۽ ان جي ڪري کيس ڇا ڇا نه سهڻو پيو ۽ ان حمايت عيوض کيس ڪهڙن ڪهڙن خطرات کي منهن ڏيڻو پيو، پر هن جي لاءِ علم جي نظريي يا فلسفي جي ڪهڙي اهميت ٿي پئي سگهي! هو ته رڳو ”گياني“ ۽ ”آساھڪ“ هو ۽ ان ڪري هن کي ”يوگنا“ هيٺ اچڻو پيو.

پر ڇا هر ”سوج ۽ لوچ“ بذاتِ خود هڪ ”پيرا“ ناهي! ليڪن اها سوج ۽ لوچ ئي ته اسان جي اشرف هئڻ جو راز آهي.
 ”آءٌ سھان ٿو،“ ان ڪري آءٌ آهيان.“ نه رڳو ائين پر جڏهن آءٌ سھان ٿو تڏهن ته آءٌ آهيان.

جڏهن ڪرڻ معنيٰ سھڻ يا برداشت ڪرڻ آهي.
 جيستائين ”جبايو“ آهي تيستائين يوگنا ۽ سھڻ جاري رهندي.
 زندگي رڳو يوگنائن سان ڀريل ناهي، پر خود يوگنا ۽ پيرا آهي. هائو، پر اهو ”هئڻ“ يا وجود ڇا آهي؟ ڪنڀار جي چڪ تي بيشمار چڪر کائڻ يا وادي جي هٿان وڃڻ ۽ گهرجڻ يا لوهار جي سنڌاڻ تي مٽڪا کائڻ، يا اهو سڀڪجهه - ها، ائين ته ڪنهن شيءِ کي وجود ملي ٿو!
 زندگيءَ جي انهيءَ پهلون مائٽن کي گهڻو متوجہ ڪيو آهي ته ڪن وري ان تي ڪو خاص خيال نه ڏنو آهي. پر سوال آهي ته پوءِ به اسان جو ”پيار“ انهيءَ ”لوچ“، انهيءَ ”پيرا“، اهڙيءَ زندگيءَ، اهڙي ”سور“ ۽ اهڙي ”وجود“ سان ڇو آهي؟

دراصل اها هڪ گجهاندري ڳالهه آهي. بلڪ صحيح معنيٰ ۾ ان طرف ڪو ڌيان ئي ڪونه ٿو ڌري. مهاتما ٻڌ^(۲) جهڙو عظيم انسان پڻ ان کي مايا ۽ فريب جهڙن ويل لفظن سان ياد ڪري مطمئن ٿي ويهي رهي ٿو. ڇا اها ڪنهن عاشق جي دل ۾ چهندڙي وانگر ناهي، جنهن جو هو خود تمنائي هوندو آهي؟

هتي مون کي ويچارو نٿي^(۳) ٿو ياد اچي، جنهن سان مائي وهيلر صاحبہ ڪجهه مڙئي زياده سختي ڏيکاري آهي. ها، پر هن جي ديوانگيءَ ۾ به فرزانگي آهي، هن جا سوانح نگار ٻڌائن ٿا، ته هو سال جي ۳۶۵ ڏينهن مان ۲۰۰ ڏينهن سقراط^(۴) جي زهر وارو پيالو پيئندو هو. ۽ ائين ڪيترا سال لاڳيتو ڪندو رهيو، ليڪن ان جي باوجود هو درد ۽ پيڙا کي اتم سمجهي ٿو ۽ زندگيءَ جو انهيءَ ڪري اقرار ڪري ٿو: ڇاڪاڻ ته اها درد سان ڀريل آهي.

ڳالهه اها آهي ته اسان جي مقابلي ۾ هن ”محبوب جي موجودگي“ کي محسوس ڪيو هو ۽ محبوب کان مليل درد سان پيار ڪيو هو، جيتوڻيڪ اهو درد کيس سوايو نصيب ٿيو هو!

اهڙي طرح شوپنهاور (Schopenhauer)^(۵) جنهن جو جنس ۽ جنسي

اخلاق بابت پنهنجو مخصوص رويو آهي، تنهن کي صرف ان هڪڙي ڳالهه جي ڪري هن معتبر فهرست مان خارج ڪري نٿو سگهجي: ڇاڪاڻ ته هو پڻ زندگيءَ سان پيار ڪندڙ هو. ڇا هن ٻيو سڀڪجهه ان ڪري نه ٿياڳيو هو ته جنهن هو رڳو زندگيءَ بابت سوچي سگهي، ڇو ته اها پر فريب پڻ آهي، انهيءَ چوٽ تي ته کيس ڪٿي ڏٺو ۽ هو سوچ جي ان پيڙا سان پڇاڙيءَ تائين پيار ڪندو رهيو.

مون گهڻيون هيڏانهن هوڏانهن جون ڳالهيون ڪيون آهن؛ بلڪ آءٌ سمجهان ٿو، ته هڪ ننڍي بھاءُ گهوڙي وانگر بيھي ٻڌا ٿيا ڏنا اتم. ليڪن اصل موضوع ڏانهن واپس ورندي، آءٌ ان راءِ جو آهيان ته درحقيقت نه ته وهيلر صاحبہ جي ڏنل وصف اعتماد جي قابل آهي ۽ نه وري آءٌ پنهنجي

پيش ڪيل وصف مان مطمئن آهيان. (اسانکي اصل موضوع بابت فلسفيانه
چنڊچاڻ ڪرڻ گھربجي هئي، جيڪا اسان پاڻ ڏٺو ته ڪيڏي نه ڏکي ۽ گنڀير
آهي.

فيلسوف! هائو. ڪير آهي اهو فيلسوف؟! ان جو مطلب آهي وڌيڪ
روشني محبت بابت وڌيڪ روشني، ڄاڻ ۽ ساڃاهه بابت، روشني ۽ انهن
سڀني کان وڌيڪ محبت جي مارڳ جي ماهر!! وڌيڪ وضاحت گھربل آهي.



حوالا

(۱) امانيوئيل ڪانت (Immanuel kant) (1724-1804 AD)

حرمن فلسفي ڪانت هونئن ته فلسفي جي دنيا ۾ پنهنجي آدرشيت يا عنيت پسند (idealist) نظريي سبب مشهور آهي پر هو پنهنجي مخصوص نظريه علم (Epistemology) سبب انتهائي ممتاز آهي. هن جو چوڻ آهي ته خارجي دنيا بابت اسانجو علم حواسن جي مدرڪات تي مدار ضرور رکي ٿو، ليڪن اهو وري به عقل ئي آهي جيڪو انهن کي ترتيب ڏئي علم جي صورت ۾ پيش ڪري ٿو. بهرحال عقل جي لاءِ وري فطرت طرفان ڪي حدينديون (Categories) اڳيئي مقرر ٿيل آهن جهڙوڪ: زمان، مڪان ۽ علت معلول جهڙا قانون وغيره.

مطلب ته ڪانت تجربيست پسند (Empiricist) فيلسوفن جي ان نظريي کي ته علم جو مآخذ صرف ۽ صرف حواس آهن، ناڪافي قرار ڏئي ٿو. ان سلسلي ۾ هو علم يا ڄاڻ جي حاصل ڪرڻ لاءِ تجربي کان ماورا (Apriori) ذريعن جهڙوڪ: عقل جي مرڪزي ڪردار جو نهايت کليل اعتراف ڪري ٿو، اهو سمورو بحث هن پنهنجي ڪتاب ”خالص عقل جي چنڊ ڇاڻ“ (Critique of pure reason) ۾ ڪيو آهي جيڪو پهريون ڀيرو سنه ۱۷۸۱ع ۾ شايع ٿيو هو.

ڪانت هونئن ته ٻين موضوعن تي به ڪتاب لکيا. ليڪن (Critique) جي نالي سان هن هڪ ٻيو ڪتاب ”عملي عقل جي چنڊ ڇاڻ“ (Critique of practical Reason) ۱۷۸۶ع ۾ لکيو. ان ڪتاب ۾ هن ڄاڻايو ته مذهب جو بنياد اخلاقيات آهي ۽ اها اخلاقيات آفاقي غير متبدل، ۽ پڪي پختي آهي، ان جو بنياد محض اسان جا تجربا نٿا ٿي سگهن، بلڪل اهي تجربي کان مٿانهان آهن.

(۲) گوتم ٻڌ (Gautma Buddha (563 – 483 BC)

گوتم ٻڌ جو اصل نالو سڌارٿ، هو ۽ هندستان جي رياست ڪپل وسٽوءَ جي راجا سڌوڌن جو پٽ هو. سورهن سالن جي عمر ۾ سندس شادي ڪرائي ويئي. پر هو شروع کان ئي مختلف قسم جو انسان هو. جيتوڻيڪ هو وڏ گهراڻي سان تعلق رکندڙ هو، پر اڪثر پنهنجي چوڌاري غريبن ۽ مسڪينن کي تڪليفن ۽ مصيبتن ۾ مبتلا ڏسي، پاڻ کي به ڏکائيل ۽ پریشان محسوس ڪندو هو. آخر ۲۹ سالن جي عمر ۾ هڪ رات هو پنهنجي بادشاهي محل، زال ۽ پٽ کي ڇڏي جهنگ منهن ڪري هليو ويو. انتهائي سخت تڪليفن، ڪشالن ۽ رياضتن کانپوءِ کيس منزل مقصود حاصل ٿي. جنهن کي هن ”نروان“ جو نالو ڏنو. يعني جيڪڏهن انسان چاهي ته کيس نروان حاصل ٿئي ته پوءِ نفساني خواهشن کي ختم ڪرڻو پوندو جيڪي دراصل ڏکڻ ۽ مصيبتن جو سرچشمو آهن. سندس قول آهي ته اي منهنجا پيرو، ياد رکو دنيا جي هر شيءِ فنا ٿيڻ واري آهي، ان ڪري توهان کي گهرجي ته پنهنجي جذبات تي قابو حاصل ڪري حقيقي نجات حاصل ڪريو!

هڪ لحاظ کان چئي سگهجي ٿو، ته سندس تعليمات جو نچوڙ ”اصلاحِ نفس“ آهي. هن اهو به چيو ته حرص و هوس ئي تمام تڪليفن ۽ ڏکڻ جو بنياد آهي. نروان کي ٻين لفظن ۾ ”دل جو اطمينان“ چئي سگهجي ٿو.

گوتم ٻڌ جي تعليمات ۾ ذات پات جي ڪابه تفریق ڪونهي ان ڪري بجا طور چيو ويو آهي ته تاريخي لحاظ سان يعني ارتقائي نقطه نظر موجب اهو مذهب هندو ڌرم لاءِ هڪ اصلاحي تحريڪ هو. هيٺيون چار ڳالهون ٻڌ ڌرم جو نچوڙ ٻڌايون ويون آهن:-

- ۱- انساني زندگي خود به ڏک درد جو نالو آهي (سرور ڏک ڏک)
- ۲- انهيءَ ڏک جو اصل ڪارڻ انسان جي خواهش ۽ هوس آهي.
- ۳- جيڪڏهن انسان چاهي ته انهن خواهشن ۽ سڌن جو خاتمو ڪري سگهجي ٿو، ۽ انهيءَ حالت کي ”نروان“ ڪوٺجي ٿو.

۴- انسان کي اها نجات يا نروان حاصل ڪرڻ لاءِ هي اٺ ڳالهيون گهربل آهن:-

- ۱- صحيح خيال ۲- صحيح سوچ ۳- صحيح قول ۴- صحيح عمل ۵-
- صحيح روزگار ۶- صحيح ڪوشش ۷- صحيح تفڪر ۸- صحيح ڳيان.

(۳) نيتسشي (Nietzsche 1844-1900 AD)

جرمن مفڪر نيتسشي پيشي جي لحاظ کان پروفيسر هو ۽ بنيادي طور تي فيلسوف کان وڌيڪ هو هڪ اديب هو. هو اڪثر ڪري بيمار رهندو هو. آخرڪار هن ۱۸۷۹ع ۾ نوڪري ڇڏي ڏني ۽ ڪجهه عرصي لاءِ اٽلي ۽ سٽرزلينڊ ۾ وڃي رهيو. ۱۸۸۸ع ۾ هو دماغي توازن وڃائي ويٺو ۽ مرڻ گهڙي تائين ائين رهيو.

فلسفي جي دنيا ۾ سندس نظريه اخلاق ۽ مذهب جو ناقدانه جائزو هڪ لحاظ کان قابل ذڪر آهي. هن جا نظريا متضاد قدرن جا ميلاپ آهن. هڪ طرف هو جنگ، بيرحمي ۽ شاهائي شان جو مداح آهي ته ٻئي طرف فڪر ۽ فلسفي، ادب ۽ فنون لطيفه ۽ خاص طور تي موسيقيءَ جو متوالو آهي.

ليڪڪا وهيلر صاحب، نيتسشي جي جنهن اصول کي هتي بحث هيٺ آندو آهي. اهو هن پنهنجي ڪتاب ”خير ۽ شر کان پري“ (Beyond Good and Evil) ۾ ڏنو آهي. هن ڪتاب ۾ نيتسشي ”خير ۽ شر جي تصور تي جا سخت تنقيد ڪئي آهي، بلڪ ڪن هنڌن تي هو صاف صاف شر جي حمايت ڪري ٿو ۽ خير جي مذمت! هو چوي ٿو اهو اصول غلط آهي ته هڪڙي شيءِ جيڪا منهنجي لاءِ صحيح آهي، اها ٻئي لاءِ به صحيح هجي. هن جا پنهنجا لفظ آهن ته: ”توهان ٻئي ماڻهو سان ڪا ڳالهه رڳو ان ڪري ڪرڻ کان نه ڪپايو، ته متان هو به توهان سان ائين نه ڪري.“

(Do not to others that which you would not that they should do unto you)

نيتسشي جو اخلاقي نقطه نظر پڻ جدا آهي. هو تنظيم جي ڪارڻ دڪ درد سهڻ جو پرچار ڪري ٿو ۽ ان لاءِ انساني ارادي کي ٻي هر شيءِ مٿان

فوقيت ڏئي ٿو. ليڪن ان جو مقصد هو اهو ڄاڻائي ٿو، ته جئن انسان قوت ۽ دٻڊبو (Energy and Greatness) حاصل ڪري سگهي. پر ان عمل کي به هو چند وڌگهڙائن انسانن لاءِ مخصوص سمجهي ٿو. دراصل تنشي، نيپولين جو وڏو مداح هو ۽ ان جي شخصيت کان گهڻو متاثر پڻ هو ۽ ان ڪري سندس گهڻو ٿو فڪر انهيءَ شخصيت جي چوڌاري گهمندي نظر اچي ٿو. بهرحال ڪجهه به هجي جرمنيءَ ۾ تنشي جي خيالات جو ڪافي اثر ٿيو.

هو جيتوڻيڪ فيلسوفن کي ايترو متاثر ڪري نه سگهيو، پر اديبن ۽ فنڪارن جي ذهن تي ڇانيل رهيو. ايتريقدر جو پنهنجي موت کان جلدي پوءِ يعني ويهين صديءَ جي پهرين ٽن ڏهاڪن ۾ سندس فڪر جا اثرات گهڻو نمايان نظر اچن ٿا. هڪ لحاظ کان چئي سگهجي ٿو ته انهيءَ عرصي ۾ هٽلر جي شخصيت سندس فڪر جو پڙاڏو آهي. علامه اقبال پڻ انهيءَ زماني ۾ جرمنيءَ مان ڊاڪٽريٽ جي ڊگري حاصل ڪئي هئي، جتي سندس واسطو تنشي جي فڪر سان پيو ۽ ان ڪري هن کي پنهنجي شاعريءَ ۾ زير بحث آندو اٿس. پر ساڳئي وقت هو کيس ”مجنوب فرنگي“ چئي ڪنهن حد تائين ميار کان آڇو ڪري ٿو.

برٽراند رسل جي راءِ آهي ته تنشي هڪ اهڙي بيماريءَ جو اهڃاڻ آهي، جيڪا پوري انسانذات ۾ ڦهليل آهي ۽ ان لحاظ کان ئي هو اسان جي توجهه ۽ همدرديءَ جو مستحق آهي.

(۳) سقراط (Socrates 470-399 BC)

هو يونان جي شهر اٿينس ۾ ڄائو سندس پيءُ سنگتراش هو. هو عظيم فيلسوف هجڻ سان گڏ هڪ عظيم انسان پڻ هو. سقراط جي پنهنجي ڪابه لکيت محفوظ نه رهي آهي. البت شاگردن هٿان محفوظ ٿيل مڪالمات مان وري معذرت (Apology) منجهان خاص ڪري سقراط جي شخصيت ۽ تعليمات جي خبر پوي ٿي. هيءُ اها تقرير آهي جيڪا سقراط پنهنجي بچاءَ ۾ عدالت جي آڏو ڪئي هئي، مٿس الزام هو ته هو

پنهنجين تقريرن جي ذريعي نوجوان نسل جو اخلاق بگاڙي رهيو آهي ۽ انهن ديوتائن جي پوڄا نٿو ڪري جيڪي سرڪاري طور تي مقرر ٿيل آهن.

سقراط لاءِ چيو وڃي ٿو ته هو بدشڪل هو پر هن جي آواز ۽ گفتگوءَ ۾ ڄڻ ته ڪو جادو هو، شايد اهوئي سبب هو جو نوجوان نسل لاءِ هن جي شخصيت سحرانگيز ثابت ٿي. بهرحال ان ۾ ڪو شڪ ناهي ته افلاطون ”مڪالمات“ ۾ سقراط جي جيڪا تصوير ڇڏي آهي، ان لحاظ کان هو زبردست عالِم ۽ فاضل شخصيت معلوم ٿئي ٿو، هن جي سادي زندگي، هن جو صبر و تحمل ۽ توڪل کيس هڪ غير معمولي انسان جي روپ ۾ پيش ڪن ٿا، بلڪه مٿس مڙهيل الزامن جي برخلاف هو اسان کي اخلاقي اصلاح جو علمبردار نظر اچي ٿو، وڏي ڳالهه ته سقراط جي گفتگوءَ مان ائين ٿو لڳي ته ڄڻ کيس پنهنجي لاءِ مامورن مان الله هجڻ جو ازحد يقين هو ۽ هو خدا جي وحدانيت ۾ ويساهه رکندو هو.

سقراط جو ذاتي ڪمال اهو آهي ته ان وقت جي دستور مطابق جيڪڏهن هو پنهنجو ڏوهه تسليم ڪري ها، ته کيس گهٽ سزا ملي ها يا گهٽ ۾ گهٽ موت جي بدران بي ڪا هڪ سزا ملي ها، پر هن آخر وقت تائين اهو ميڇڻ کان انڪار ڪيو ته هو ڪو ڏوهي آهي. جيتوڻيڪ سندس يار دوست جن ۾ افلاطون به شامل هو، بار بار کيس سمجهائيندا رهيا، پر هن جو آخر تائين اهو موقف هو ته هن ڪنهن به قسم جو ڏوهه نه ڪيو هو. بلڪه هن جو چوڻ هو ته هو مصلح آهي ۽ قوم جو محسن آهي ۽ هنن کي ڪي به سندس قدر ڪن.

آخر ۳۹۹ قبل مسيح ۾ هي عظيم انسان پنهنجي هٿن سان زهر جو پيالو پي انساني تاريخ ۾ امر ٿي ويو.

(۵) شوپنهار (Schopenhauer 1788-1860)

جرمنيءَ جو هي فيلسوف پنهنجي قنوطيت پسنديءَ سبب هڪ الڳ حيثيت جو مالڪ آهي. هو عيسائيت جي مقابلي ۾ ٻڌمت ۽ هندو مذهب کي اهميت ڏئي ٿو. هو چوي ٿو ته هن پنهنجي فلسفي ۾ اڀرڻ مان

رهنمائي حاصل ڪئي آهي. هو روحانيت ۽ جادوءَ ۾ عقيدو رکندڙ هو. هو پنهنجيءَ تصنيف 'The World as will and idea' ۾ اها دعويٰ ڪري ٿو ته ان جا ڪي حصا، مٿس روح القدس جي معرفت لڌا آهن.

جيتوڻيڪ شوپنهار جرمنيءَ جي عظيم فيلسوف ڪانٽ (Kant) کان گهڻو ڪجهه پرايو آهي، پر ٻنهي ۾ فرق به وڏو آهي مثلاً: زمان ۽ مڪان، ڪانٽ توڙي شوپنهار جي خيال ۾ مظاهر فطرت سان واسطو رکڻ ٿا، ۽ انهن ٻن شيءَ جي اصليت (Thing in itself) سان ڪو واسطو ڪونهي، ليڪن شوپنهار انهيءَ ارادي (Will) جو دائرو وڌائيندي چوي ٿو، ته جيڪي ڪجهه حقيقي آهي، اهو دراصل انهيءَ عظيم ارادي جو جز آهي، جيڪو وري سڄي ڪائنات ۾ جاندار توڙي غير جاندار شين ۾ موجود آهي، هتي پهچڻ کان پوءِ هو انهيءَ آفاقي ارادي کي "خدا" جو نالو ڏئي ٿو؛ ليڪن ساڳئي وقت هو ان ارادي کي ظالم ظاهر ڪري ٿو، جنهنڪري زندگيءَ جي باري ۾ قنوطيت پسند رجحان جنم وٺي ٿو. ان ڪري چوي ٿو ته درد يا پيڙا زندگيءَ جو بنيادي پٿر آهي، ۽ جئن ڄاڻ وڌي ٿي، ان پيڙا ۾ اضافو ٿئي ٿو. هن جي خيال ۾ دنيا ۾ خوشيءَ جو وجود ڪونهي، بلڪه، تمنائون پوريون نٿيون ٿين، ته اسان کي ڏک ٿئي ٿو ۽ جڏهن پوريون ٿين ٿيون ته اسان کي طمانيت ٿئي ٿي، باقي خوشيءَ جهڙي ڪنهن به شيءِ جو وجود ڪونهي. بهرحال فلسفي جي دنيا ۾ شوپنهار ٻن ڳالهين جي ڪري ممتاز آهي. هڪ سندس قنوطيت پسندي ۽ ٻيو اهو نظريو ته انساني خواهش يا تمنا علم ۽ ڄاڻ کان مٿانهين يا اعليٰ آهي. سندس اهو پويون نظريو چڱو مقبول ٿيو. خاص ڪري نئشي، برگسٽان ۽ جيمس ڊيوئي ان کان گهڻو متاثر ٿيا، جيڪي اوڻويهين ۽ ويهين صديءَ جا وڏا فيلسوف آهن.



اڄ جي فلسفي ۾ ڪهڙيون خاميون آهن؟

[هيءَ تقرير علامہ صاحب جو اهو افتتاحي خطبو آهي جيڪو هن ۱۵ مارچ ۱۹۵۸ع تي سنڌ يونيورسٽيءَ جي وائيس چانسلر جي حيثيت ۾ آل پاڪستان فلاسافيڪل ڪانگريس جي پنجن اجلاس جي موقعي تي ڏنو. اهو اجلاس سنڌ يونيورسٽيءَ جي سهڪار سان حيدرآباد ۾ ۱۵ کان ۱۸ مارچ تائين جاري رهيو.]

شروع ۾ منهنجي حوالي صرف اهو خوشگوار فرض هو ته هن ابهم يونيورسٽي ۾ آءٌ توهان سڀني ڏاهپ، ۽ حڪمت جي گهڻگهرن جي مرحبا ۽ آجيان ڪريان، ليڪن بلڪل آخري مرحلي تي مون کي ٻڌايو ويو ته هن اجلاس جو افتتاح به مونکي ئي ڪرڻو آهي، حالانڪ اهو ڪو پُرمسرت انتخاب نه هو، ڇاڪاڻ ته جيستائين ان فال جو تعلق آهي آءٌ ذاتي طور تي قديم توڙي جديد فلسفي جي باري ۾ مقلدانہ ۽ خوشامدانہ رويو ڪونه ٿو رکان، اها رڳو هڪ صدي اڳ جي ڳالهه آهي ته پيشه ور فيلسوف حضرات انگلينڊ جي هڪ وڏي استدلالِي ذهن جي صرف ان ڪري مخالفت ڪئي هئي! ڇاڪاڻ ته هن فلسفي جي درسي تعليم هڪ مبتديءَ جي حيثيت ۾ حاصل نه ڪئي هئي! توهان مان گهڻا سمجهي ويا هوندا ته منهنجو اشارو ڪنهن ڏانهن آهي. اها مايه ناز شخصيت هر برٽ اسپينسر^(۱) آهي.

بهرحال وقت اچي ويو آهي ته هر انسان پنهنجو پنهنجو فرض ادا ڪري، يعني پنهنجي وس آهر انسانن جي تڪراري مسئلن کي سلجھائڻ ۾ هو جيڪو ڪردار ادا ڪري سگهي ٿو، سو ڪري. انهيءَ خيال سان آءٌ به هتي ڪي تڪيون ڳالهيون چوڻ چاهيان ٿو، پوءِ توهان انهن کي فلسفيانه سمجهو يا غير فلسفيانه!

ڪو دؤر هو جڏهن مذهب تي فقط چند پادرين جي هڪ هئي هئي، سياست کي فقط بادشاهن ۽ امير امراڻن لاءِ مخصوص سمجهيو ٿي ويو. جڏهن برهمڻن ۽ خانداني اميرن کي ئي مندر ۾ داخل ٿيڻ ۽ ديوتائن جي درشن ڪرڻ جي اجازت هئي. ادنيٰ درجي جي ماڻهن ۽ شودر ويچاري کي مجال نه هئي جو هو انهن مقدس شين جي ويجهو وڃي سگهي. هينئر البت دنيا جي گهڻن حصن ۾ انهيءَ پاپائيت ۽ مذهبي اجاره داريءَ جو وڏي حد تائين خاتمو ٿي چڪو آهي ۽ ساڳيو حشر آپشاهيءَ جو ٿيو آهي. ليڪن فلسفي جي ميدان ۾ اوائلي مبلغ ۽ عظيم هستيون اڄ به ساڳيءَ ريت قابض آهن، بلڪ ايسٽائين ڪوبه ماڻهو فلسفي جي باري ۾ ڪجهه ڳالهائڻ جي جرأت ڪري نٿو سگهي جيستائين هو انهن عظيم

هستين کي خراج عقيدت پيش نٿو ڪري. پوءِ اهي افلاطون^(۲) ۽ ڪانت^(۳) هجن يا ارسطو^(۴) ۽ هيگل^(۵) يا ڪٿي شوپنهاور^(۶) ۽ نٽشي^(۷) ڇو نه هجن؛ لاڪ^(۸) هيوم^(۹) ۽ برڪلي^(۱۰) وغيره ته پري رهيا. ڇا اهڙيءَ صورت ۾ ڪو ماڻهو چئي سگهي ٿو ته فلسفي جي دنيا ۾ هو پنهنجي مرضيءَ جو مالڪ آهي؟ ڇا فلسفي جي بنيادي مسئلن ۾ انقلابي تبديلي ممڪن آهي؟ جيڪڏهن نه ته پوءِ ڪارلائل^(۱۱) جي انهيءَ سنئين سبتي ڳالهه کي تسليم ڪرڻ ۾ ڪهڙو حرج آهي. جڏهن هو فلسفي جا بنيادي مسئلا هي جائز ٿي ٿو. مثلاً: هو پڇي ٿو، اءُ ڇا آهيان؟ هيءُ اجهڳاڪ وستو جنهن کي ماڻهو ڪائنات جو نالو ڏين ٿا، اها ڇا آهي؟ زندگي ڇا آهي؟ موت ڇا آهي؟ مون کي ڇا ۾ ويساهه رکڻو آهي؟ يا مونکي ڇا ڪرڻو آهي؟

هاڻي ان کان اڳ جو اسين ڪارلائل جي پچر ڇڏيون، هتي مناسب ٿو لڳي ته انهن ذريعن جو ذڪر ڪجي، جيڪي سندس نظر ۾ مذڪوره مسئلن جي گرھ ڪشائي ڪري سگهن ٿا. هو ان راءِ جو آهي ته: انهن پيچيده مسئلن جو حل نه اوجھن آسمانن ۾ آهي ۽ نه ان جي نيرن ستارن ۾، نه يونان جي نزاعي فرقن جي ڪج بحثي ۽ لفظي دليل بازيءَ ۾؛ نه يهودين جي مبهم روايتن ۾، ۽ نه وري، اوائلي عربن جي فضول رسمي

اصنام پرستيءَ ۾! اچو ته ٿوري دير لاءِ اهو ڏسون ته ڪارلائل جنهن کي يوناني فرقن جي لفظي دليلبازي سڏي ٿو، اها ڇا آهي؟ چو ته رابرٽ بريفالت^(۱۲) (Robert Britfaul) انهيءَ لفاظيءَ لاءِ البت چڱا اکر استعمال ڪيا آهن ۽ هو ان کي عقليت پرستيءَ جي جذبي سان تعبير ڪري ٿو. بهرحال چڱو ٿيندو ته اسين هت بريفالت جي اصلي لفظن تي ويچار ڪريون، هو چوي ٿو: ”يونانين کي قياس آرائي، استدلال ۽ مناظري بازيءَ سان بيحد خوشي حاصل ٿيندي هئي وٽن سياست ۽ حڪمرانيءَ جو اصل مقصد قانون سازي نه، بلڪ فقط تنقيد ۽ اختلاف راءِ جو اظهار هو. حد ته اها آهي جو اهو رجحان سندن زندگيءَ جي هر پهلوءَ تي حاوي هوندو هو. فصاحت جو مطلب هو دليل بازي سمجهندا هئا ۽ هو وڌ ۾ وڌ فصاحت جا پرستار هئا، يوناني وڌ ۾ وڌ استدلال ۽ قياس جا قائل هئا ۽ ان ۾ انتهائي دلچسپيءَ جو مظاهرو ڪندا هئا. عوام جي لاءِ پڻ مناظري ۽ دليل بازيءَ جي مظاهري کان وڌيڪ ٻيو ڪو مقبول شغل نه هو، مناظري بازيءَ کي ئي هو پنهنجي لاءِ وندر ڪري سمجهندا هئا. مقرر حضرات جو دلپسند مشغلو اهو هوندو هو، ته هڪڙي ڏينهن هڪڙي ڳالهه کي صحيح ثابت ڪندا هئا، ته ٻئي ڏينهن وري ان جا چوڌا لاهي ڇڏيندا هئا.

هو ان حد تائين منطقي دليل بازيءَ جو شڪار ٿي چڪا هئا، جو خود عقليت جي مسلم بنيادن کي به ڏاهي وجهندا هئا، هن سلسلي ۾ تحقيق ۽ تجربي لاءِ جنهن آزمائش ۽ تصحيح واري عملي طريقي جي ضرورت هئي، تنهن کي هنن بلڪل نظرانداز ڪري ڇڏيو هو، اڳتي هلي ان جو لازمي نتيجو اهو نڪتو، جو هو سائنس جي علم کان وانجهيل رهجي ويا، هتي اها ڳالهه ذڪر جي قابل آهي ته يونانين سچائيءَ جي ڳولها ۾ ڪنهن اعليٰ جذبي جو مظاهرو نه ڪيو آهي، نه منجهن حقائق جي اصليت ڄاڻڻ لاءِ ڪو جنون هو، ۽ نه وري هنن صداقت جي عظيم تقدس جو ڪو معيار قائم ڪيو آهي.“

هتي لڳي ٿو ته رابرٽ بريفالت يونانين جي ڏورانهن سوٽن، خاص ڪري هند - آريائي ماڻهن جي اظهار، بيان جي طريقن کان چڱيءَ ريت

واقف نه هو. نه ته هو ضرور يونانين جي ”عقليت پرستيءَ“ جي جذبي کي ڪنهن ٻئي نموني ۾ يا ان جي برعڪس ڏسي ها. هڪ عام پڙهندڙ جنهن اڻڻسڻ^(۱۳) جو مطالعو ڪيو آهي ان کي معلوم آهي ته اها عقليت پرستي دراصل في استدلال هو، جنهن جا نه صرف سو فسطائي^(۱۴) فيلسوف شائق هئا؛ پر سقراط خود شيدائي هو. هن ڳالهه مان ان حقيقت جو مزيد ثبوت ملي ٿو ته بني نوع انسان هر هنڌ فڪري توڙي حياتياتي ارتقا جون ساڳيون منزلون طئي ڪيون آهن. ان جو مثال ائين آهي جيئن هڪ ننڍڙو ٻار هلڻ سکندو آهي ته فقط هلڻ خاطر ئي هلندو آهي، ۽ ائين ڪرڻ ۾ ئي کيس مزو پيو ايندو آهي، جيتوڻيڪ هو وڪ وڪ تي ٽاٻڙجي ڪري به پوندو آهي. تيئن ان زماني ۾ انسان جي ٻانڀڙا پائيندڙ ذهن کي به جڏهن پنهنجي استدلالِي قوت جو اندازو ٿيو ته هو به بحث خاطر ئي بحث ۾ دلچسپي وٺڻ لڳو. اهو نه سوچيائين ته انهيءَ بحث مان کيس نفعو يا نقصان ڪهڙو ٿيندو؟ بريفالت هن سلسلي ۾ بلڪل صحيح نتيجي تي پهتو آهي ته: ”دراصل زندگيءَ جي مسئلن کي حل ڪرڻ جون اهي سنجيده ڪوششون نه هيون ۽ نه وري هو ڪنهن صحيح نتيجي تي پهچي سگهيا، پر جيڪڏهن ڪي نتيجا پراپت ٿيا يا ڪي مقصد حاصل ٿيا، ته اهي به وجداني طور تي ٿيا. جيئن افلاطون سان ٿيو. باقي دليل و دلائل جي وٽ - پڪڙ مان افلاطون جيڪڏهن ڪي معنيٰ خيز ڳالهيون چيون آهن ته اهي فقط شاعر جي حيثيت ۾، حالانڪ ساڳئي وقت هو شاعرن تي چوڻ به چنديندو رهيو. پراهو ساڳيو افلاطون جڏهن رڳو فيلسوف ۽ دليل باز ٿي بيهي رهيو، ته وٽس رڳو الفاظ ئي الفاظ هئا باقي ڪنهن مسئلي جو حل پيش ڪري نه سگهيو.

اهڙيءَ طرح سمورو قديم فلسفو عملي طور تي ساڳئي قسم جو آهي يعني اهو وجداني ۽ فرضي آهي، بلڪه ضئي ۽ وهمي به آهي. اها ڳالهه سندن منطق سان به لاڳو ٿئي ٿي، پوءِ پلي ڪٿي هو ان کي استقرائي منطق جو نئون نالو ڏين.

بحر حال اصل انقلاب تڏهن آيو، جڏهن قرآن پاڪ اچي هي الفاظ ڄاڻا: ”اهي ماڻهو ذات حقيقي بابت بنيادي حقائق ڄاڻڻ کان سواءِ گمان ۽ ويچار ڪن ٿا، جيڪا جاهليت واري دؤر جي نشاني آهي.“ ها پر ڳالهه اتي ختم ڪونه ٿي. بلڪ ايمان وارن تي زور ڏنو ويو، ته بنيادي حقائق کي معلوم ڪرڻ لاءِ اوهين هن مادي ڪائنات، انساني نفس ۽ انساني تاريخ جو مطالعو ۽ تحقيق ڪريو هن سلسلي ۾ بار بار مشاهدا ۽ تجربا ڪري پوءِ نتيجا اخذ ڪريو. اهڙيءَ طرح زمين جي وسعتن ۾ سفر ڪيو ”ابداع خلق“ يعني ڪائنات جي تخليق بابت علم حاصل ڪريو. وڌيڪ صريح حڪم اهو ڏنو ويو، ته خدا جي ذات متعلق اهڙي اجائي قياس آرائي بند ڪريو، جيڪا حقائق تي مبني نه آهي.

انهيءَ ڳالهه جو اهو اثر ٿيو جو ان کانپوءِ انسان حقائق جي تلاش ۾ جُنبِي ويو، البت جتي گذريل ٽن صدين جي عرصي ۾ حقائق جي جستجو کي زور شور سان جاري رکيو ويو، اتي سائنس جي بنيادي حقيقتن تي مبني فلسفيانه نقطه نگاهه وجود ۾ نه آيو. انهيءَ ڪري اڄ تائين مابعد الطبيعات جا اهي ساڳيا پراڻا طريقا رائج آهن. ۽ انهيءَ جو اهو نتيجو آهي، جو فلسفو ڪالعدم يا ٻين لفظن ۾ پندپاڻي ٿيڻ لڳو آهي. لهنذا سائنسي حقائق تي مبني فلسفو اڃا تائين وجود ۾ نه اچي سگهيو آهي! هتي البت اسان اهو سوال ڪري سگهون ٿا: ته ڇا آگسٽ ڪومٽي^(۷۵) جي اثباتيت جي باري ۾ ڇا خيال آهي؟ ڪومٽي بيشڪ تڏهن وڏو ڪم ڪيو، جڏهن هن ياد دياريو بدڪ ن ڳالهه کي ذهن نشين ڪرايو ته مذهب جو پراڻو تصور ختم ٿي چڪو آهي ۽ هينئر سائنس ان جي جڳهه والاري آهي. جيتوڻيڪ انهيءَ چوڻ ۾ هو صحيح هو، پر هن کان هڪ سنگين غلطي ٿي وئي، هن ان ڳالهه تي ڪو زور نه ڏنو، ته سائنسي علوم جي ذريعي صرف حقائق تائين رسائي حاصل ڪري سگهجي ٿي، البت فلسفو انهن کي بنياد بڻائي اهڙا نتيجا اخذ ڪري سگهي ٿو، جو اسان انهن قدرن جي اهميت محسوس ڪري سگهون ٿا؛ جيڪي مذهبي عقيدتي اسان کي عطا ڪيا آهن. اهوئي سبب هو جو دنيا جي آخرين

شارح، دين (يعني پيغمبر اسلام) جي نظر ۾ فلسفي جو مقصد مذهبي عقيدن جي عقل ۽ سمجھ ذريعي تصديق ڪرڻ هو. ٻين لفظن ۾ جنن دين خود فڪر ۽ فلسفو بنجي پوي، پر اهو سڀڪجه اڃا نه ٿي سگهيو آهي. ان جو سبب بريڦالت جي لفظن ۾ هي آهي ته فلسفو ”روايت“ ۽ ”طاقت“ ذريعي ڇانيل فڪر کان آجو ٿي نه سگهيو آهي. دراصل انهن ٻنهي ڳالهين جي ڪري فلسفي وڏو ڌڪ کاڌو آهي. هڪ طرف روايتي طرز فڪر ته ٻئي طرف قوم پرستي ۽ علائقيت جهڙن ورهائيندڙ لارن صحيح فلسفي جي نشوونما ۾ هڪ لوهي ديوار کڙي ڪري ڇڏي آهي. اڃا تائين فلسفو عام ماڻهو، جي پهچ کان ٻاهر آهي، ڇاڪاڻ ته ان جا پيشوا فلسفي جي دنيا ۾ به ذات پات جي تعريف روا رکي ويٺا آهن، ويتر سندن رسمي ۽ روايتي اصطلاح، لفاظي، پيچ در پيچ جملا جيڪي ڳالهه کي ڳالهوڙو بنائڻ جي مصداق آهن، سي هو پنهنجي گمراهي، کي لڪائڻ لاءِ استعمال ڪن ٿا، جيتوڻيڪ زندگيءَ جا مسئلا اڳي ئي مشڪل آهن ۽ هنن کي ته انتهائي سادگيءَ ۽ سلاست کان ڪم وٺڻ گهربو هو!

هاڻي جيڪڏهن اسين چاهيون ٿا ته جمهوري فلسفو رواج پذير ٿئي يعني عام ماڻهو پڻ پنهنجن عقيدن کي عقلي ۽ علمي صورت ڏيئي سگهن ۽ اهڙيءَ طرح جيڪڏهن اسان جو مقصد آهي ته تعليم عام ٿئي ۽ علم جي روشني هر هنڌ پکڙجي، ته هيءَ وقت آهي جو اسين فلسفي جي بنيادي مسئلن جي تشڪيل ۾ انقلاب آڻيون. ان لاءِ اسان کي کپي ته اسان ۽ نهايت سليس انداز، بيان اختيار ڪريون ۽ سائنسي حقائق کي بنياد بڻائي فلسفيانه نتايج اخذ ڪريون، پوءِ ڀلي انهن جو تعلق الاهيات سان هجي يا فلڪي ۽ طبعي دنيا سان هجي، يا ڪٿي حياتيات ۽ زمان و مڪان سان هجي، يا اڃان به زمان کان ماورا حقائق سان هجي يا انهن سڀني جي تاريخ سان هجي!

آخر ۾ آءٌ پنهنجي هيءَ اڻ رٿيل تقرير اها ڳالهه چوڻ کان سواءِ ختم ڪري نٿو سگهان، ته موجوده اختلاف جا به ڪارڻ آهن: پهريون ۽ مکيه ڪارڻ هي آهي ته اسين اهو فلسفو پيدا ڪري نه سگهيا آهيون جيڪو

وافر سائنسي حقائق تي مبني ۽ انهن سان مطابقت رکندڙ هجي، ٻيو ته اسان جيڪو علم حاصل ڪيو آهي، تنهن سان پڻ پنهنجي زندگيءَ ۽ شعور کي همڪار بڻائي نه سگهيا آهيون، حالانڪ اهو علم خود انهن قدرن کي جيڪي اسان فقط بطور عقيدتي قبول ڪيا آهن، بخوبي ثابت ڪري سگهي ٿو. فلسفي جي نئين سر تشريح ۽ تجديد ٿي انسانذات لاءِ هي ڪارنامو سرانجام ڏيئي سگهي ٿي، هاڻي جيڪڏهن توهان چاهيو ٿا ته ائين ٿئي، ته پوءِ حق ۽ سچ جي حاصلات لاءِ باهمي تنگ نظري ۽ جزوي قومي مفادات کي خبرباد چوڻو پوندو، ٿورن لفظن ۾ اسان کي سخت ايمانداري جي ضرورت آهي، اها سالميت ۽ ديانداري نه فقط اسان جي شخصيت کي سالميت بخسيندي، بلڪ ساري انسانذات ۽ ڪائنات کي هڪ ڪري يعني ان کي ”ڪُل“ بڻائي ڇڏيندي اها ڳالهه واقعي تعجب جو باعث آهي ته سالميت ۽ ديانداري (Integrity) جو هن وحدت ۽ ڪليت (Integration) سان ڇا وڃي، جيڪا فلسفي جو مول مقصد آهي. ليڪن اها ڳالهه به گهٽ حيرت انگيز ناهي ته اسان جي ڊڙن جي بوليءَ ۾ انهيءَ سالميت يا ڪليت (Wholeness) کي صحت يا تندرستي (Healthiness) ۽ پاڪائي يا تقدس (Holiness) جي مترادف سمجهيو ويو آهي، تنهنڪري فلسفي جو وڏي ۾ وڏو مقصد اهو آهي ته فرد، انسانذات ۽ ڪائنات کي هڪ متوازن ”ڪُل“ ۾ مربوط ڪري، منهنجي نظر ۾ اهائي جوابداري اوهان فيلسوف حضرات تي عائد ٿئي ٿي.

شل خدا اوهان جو ساٿي ٿئي!



حوالا

(۱) هربرٽ اسپينسر (Herbert Spencer 1820 - 1903)

اٺويھين صديءَ جي اتھاس ۾ ارتقائي نقطہ نظر رکندڙ انگريز فيلسوف اسپينسر تمام اھم جڳھ والاري ٿو. سندس ڪتاب ”ابتدائي اصول“ (First - Principles) جنھن ۾ ارتقا جي نظريي کي تفصيل سان بيان ڪيو ويو آھي سنہ ۱۸۶۲ع ۾ يعني ڊارون جي معروف تصنيف ”اصل الانواع“ (Origin of Species) کان فقط ٽي سال پوءِ شائع ٿيو ھو. اسپينسر جي نظرين جو ڊارون جي سوچ سان ڪو واسطو ڏسڻ ۾ ڪونہ ٿو اچي. ڇاڪاڻ تہ اسپينسر جو نظريہ ارتقا پوري ڪائنات تي محيط آھي. بلڪ هن جو نظريو فڪري لحاظ کان وڌيڪ پختو ۽ جامع آھي، ڇو تہ هن ڊارون وانگر محض ٻوٽن ۽ جانورن جي بڻ بڻياد کي ويھي ڪونہ جانچيو آھي. اسپينسر جو نظريو جامعيت جي لحاظ کان ايران جي عظيم شاعر مولانا روميءَ سان ملي ٿو. ھو ٻئي پوري ڪائنات ۾ ھمہ گیر ارتقائي عمل کي ڏسڻ ٿا. اسپينسر جي نظر ۾ اھو عمل ٽن جزن تي مشتمل آھي: مادو (Matter)، حرڪت (Motion) ۽ قوت (Force)، جيڪي پاڻ بذات خود ڪا حق ٿت ناھن، البت اسان جي ڄاڻ جي آخري حد کي ظاھر ڪن ٿا. ھو انھن کي اڃاتل شيءِ سمجھي ڄاڻڻ جو ھڪ پيچرو يا راھ (Mode) تسليم ڪري ٿو. پوري ڪائنات انھن ٽنھي جزن مان جڙي راس ٿئي ٿي. اسپينسر جي خيال ۾ فلسفي جو اھو ڪم آھي تہ انھيءَ طريقي جي وضاحت ڪري، جنھن سان ھيءُ ڪائنات انھن ٽنھي جزن مان تيار ٿئي ٿي.

اٺويھين صديءَ ۾ اسپينسر جو ھيءُ نظريو ڪافي مقبول ۽ اثر انداز ٿيو ۽ ان ۾ سندس پنھنجي شخصيت جو گھڻو دخل ھو. اھو ھيٺن تہ

اسينسر پنهنجو اهو نظريو علم جي ٻين شاخن ۾ به کڻي ويو. خاص ڪري هن مذهب، اخلاقيات، نفسيات ۽ تعليم ۾ پڻ ان نظريي کي پوريءَ ريت استعمال ڪيو. اسينسر فلسفي جي وصف هن ريت ڪئي آهي:

فلسفو نهايت جامع ۽ مربوط علم آهي. فلسفي جي ذريعي ئي اهڙا عمومي نظريا ۽ خيال پيدا ڪري سگهن ٿا؛ جيڪي سائنس جي وسيع تر نظرين کي ڇڪا ۽ هم آهنگ ڪري سگهجن ٿا. اهوئي سبب هو جو هن پاڻ سائنسي علوم مان حاصل ڪيل نتيجن ۾ مفاهمت پيدا ڪرڻ جي وڌ ۾ وڌ ڪوشش ڪئي. مطلب ته سندس نظر ۾ فلسفو دراصل ٻين علمن مان اخذ ڪيل نتيجن جي ترتيب ۽ امتزاج جو نالو آهي.

هتي هيءَ ڳالهه دلچسپيءَ کان خالي ناهي، ته فلسفي جي درسي ڪتابن ۾ هربرٽ اسينسر جو ذڪر خيرڪو ملي ٿو. ايتريقدر جو برٽرانڊسل جي مشهور تصنيف ”مغربي فلسفي جي تاريخ“ ۾ ان جو نالو به ڪونه ٿو ملي. البت ول ڊيورانت جي ڪتاب ”فلسفي جي ڪهاڻي“ ۾ پورا پيٽھ صفحا اسينسر لاءِ مخصوص آهن.

(۲) افلاطون (Plato 428 – 377 BC)

فلسفي جي دنيا ۾ افلاطون انتهائي همه گير شخصيت جو مالڪ آهي. هو يونان جو عظيم استاد ۽ انسان سقراط جو شاگرد هو. فلسفي جي تاريخ ۾ افلاطون پنهنجي نظريه اعيان (Theory of Ideas) جي ڪري مشهور آهي. ان کان سواءِ روح جي لافاني هجڻ، تخليق ڪائنات جي مخصوص نظريي، علم يا ڄاڻ بحيت يادگيري وغيره. سندس اهڙا نظريا آهن جيڪي کيس هميشه لاءِ فلسفي ۾ زنده رکندا اچن ٿا.

البت جيستائين افلاطون جي پنهنجي فڪر جو تعلق آهي ته ان تي سندس پيش رو فلسفين جھڙوڪ: پئٿاگورس، پارمينائڊس، هيراقليطس ۽ سقراط جا واضح اثرات نظر اچن ٿا. پئٿاگورس وٽان هن مذهبي رجحان خاص ڪري لافانيت ۽ ٻي دنيا جا تصور ورتا. اهڙيءَ طرح حقيقت کي ابدي ۽ وقت کان مٿي ڄاڻڻ جو نظريو هن پارمينائڊس کان پرايو. هيراقليطس جي وري ان نظريي جو مٿس وڏو اثر ٿيو، جنهن مطابق حسياتي

دنيا ۾ ڪابه شيءِ مستقل ۽ دائمي نه هئي. سقراط کان هن اخلاقيات جو اعليٰ درس پرايو ۽ ان کي ئي پيش ڪيائين.

افلاطون جي ”نظريه اعيان“ موجب هيءَ دنيا بي اصلي دنيا جو نقل يا نظير آهي. هر شيءِ جو عين مطلق عالمِ بالا يا عالمِ مثال ۾ موجود آهي جيڪو غير متبدل ۽ غير فاني آهي. هن دنيا ۾ انهن شين جا صرف عڪس يا اولڙا آهن. ان جو مثال ڏيندي چوي ٿو ته اسان جيڪا ڪاٺ جي ميز ڏسون ٿا، ان ۾ هڪڙي ته اها ڪاٺ واري ٺهيل ميز آهي. پر ان جي پٺيان ميز جو هڪ اهڙو آفاقي تصور (Universal Idea) آهي جنهن سان اها ڪاٺي واري ميز مطابقت رکي ٿي. هن جو چوڻ آهي ته اهو تصور ئي دراصل لافاني آهي. باقي ڪاٺ واري ميز ته فاني آهي.

اهڙيءَ ريت افلاطون جو نظام فلسفي جي دنيا ۾ پهريون جامع عينيت پسند ۽ تصوراتي يا آدرشي فڪر (Idealism) آهي. هن جي خيال ۾ هن دنيا جون طبعي شيون غير حقيقي يا نقل آهن ۽ ان جي مقابلي ۾ اعيان دائمي ۽ آدرشي آهن. انهيءَ لحاظ سان ميز جو عمومي تصور دائمي آهي. بلڪ شين جو وجود انهن بنيادي عمومي تصورات جي ڪارڻ آهي. خدا ۽ خير جو تصور ٻين سڀني تصورات جو جن ته نقطهءِ ڪمال آهي.

بهرحال افلاطون فلسفي جي دنيا ۾ ماديت پسند (Materialism) فلسفي جي مقابلي ۾ آدرشيت يا عينيت (Idealism) جو وڏي ۾ وڏو نمائندو آهي. افلاطون جي مستقل تصنيف سندس مکالمات (Dialogues) آهن جيڪي ڪيترن عنوانن تي مشتمل آهن.

(۳) ڪانٽ (Kant 1724-1804)

جرمنيءَ جو هيءُ عظيم فيلسوف ڪانسبرگ يونيورسٽي ۾ استاد هو. هن سڄي عمر پڙهڻ پڙهائڻ ۾ صرف ڪئي، ايتريقدر جو شادي به نه ڪيائين. آخرڪار ستونجاهه سالن جي عمر ۾ پندرهن سالن جي سخت محنت کان پوءِ ۱۷۸۱ع ۾ ”خالص عقل جي چنڊ - چاڻ“ (critique of pure reason) لکي وڏي شهرت حاصل ڪيائين، هن ڪتاب ۾ هن چڱي ريت عقل جي اصل اهميت ۽ ڪردار کي کولي بيان ڪيو. هن انهيءَ بنيادي

سوال کي ڪنئو، ته انسان جو عقل ڇا ڄاڻي سگهي ٿو. اهڙيءَ طرح اسان کي جيڪو علم حاصل ٿئي ٿو، ان جي نوعيت ڇا آهي، هن جو چوڻ آهي ته اسان جو ذهن محض خالي ڦرهي (Tabula rasa) ناهي ۽ نه وري احساسات () دستخط دستخط پنهنجو پاڻ علم جي صورت اختيار ڪن ٿا؛ بلڪ انهن کي علم ۾ بدلائڻ جو ڪم انسان جو ذهن سرانجام ڏئي ٿو. البت اسان جو ذهن ڪن حدبندين تحت ڪم ڪري ٿو، جنهنڪري اسان جي ڄاڻ به هڪ خاص قسم جي آهي، هن واضح ڪيو ته اسان جي ڄاڻ شيءِ جي ظاهري پهلو يعني مظهر تائين محدود آهي ۽ ان جي اصليت تائين رسائي ناممڪن آهي، هڪ لحاظ کان اهوئي سبب آهي جو ڪانت جي فلسفي کي مظهريت ڪوٺيو وڃي ٿو.

ڪانت جو اصل ڪارنامو هي آهي ته هن پاڻ کان اڳ وارن فيلسوفن، خاص ڪري انگريز فيلسوفن لاک ۽ هيوم، جن حواسن يا تجربن کي علم جو واحد ماخذ ۽ ذريعو قرار ڏيئي، هڪ تمام وڏو مونجهارو پيدا ڪري ڇڏيو هو، تنهن کي اچي حل ڪيو ۽ وچ تي هڪ ترڪيبي نظريو ڏنو. ڇو ته پهرئين نظريي مطابق حقيقت محض حسيات يعني حواسن ذريعي معلوم ڪري سگهجي ٿي. هوڏانهن عقليت جي روءِ سان حواس لازمي طور صحيح ڄاڻ نه ٿا ڏين. ظاهر آهي ته اهي ٻئي نظريا انتهاپسند لڳن ٿا. ڪانت انهن ٻنهي کي ملائي وچون رستو اختيار ڪيو، جنهن مطابق ذهن، حواسن ذريعي مليل مواد کي علم جي صورت ڏئي ٿو. انهيءَ هوندي به علم ظاهري دنيا (Phenomenal world) تائين محدود ٿئي ٿو ۽ شين جي حقيقي دنيا (Naumenal world) تائين ان جي رسائي ناممڪن آهي.

اخلاقيات جي مفڪر جي حيثيت ۾ ڪانت فرض جو تصور ڏنو آهي هو چوي ٿو ته اسان جو هر عمل اهڙو هجڻ کپي، جنهن ۾ آفاقيت هجي يعني توهان اهو چاهيو جيڪو ٻيا به ڪن، اخلاقي عمل جو جواز هو سماج جي بهتريءَ کي قرار ڏئي ٿو ”عملي عقل تي تنقيد“ (critique of practical reason) ۾ هن آزادي، اخلاقي ڄڳائي ۽ ذات جي فاني هجڻ

جي باري ۾ نهايت پراثر دليل ڏنا آهن.

بهرحال فلسفي جي دنيا ۾ ڪانٽ کي افلاطون کان پوءِ آدرشيت جو ٻيو عظيم نمائندو قرار ڏنو ويو آهي. ان هوندي به سندس فلسفو انتهائيسند آدرشيت کان ان ڪري بهتر آهي جو هو محض ذهن کي حقيقي قرار نٿو ڏئي بلڪ هو ان کان اڳتي پڻ وڌي ٿو.

(۳) ارسطو (قبل مسيح 322 - 384 Aristotle)

ارسطو مقدونيه جي شهر سٿاگرا ۾ پيدا ٿيو. هن جو پيءُ طبيب هو، ارڙهن سالن جي عمر ۾ هو اٿينس آيو. ويهن سالن تائين افلاطون جي صحبت ۾ رهيو ۽ ڪانٽس گهڻو ڪجهه پرايائين.

ارسطو جي جامع شخصيت ادب، فنون لطيفه، سائنس، منطق ۽ فلسفي تي نهايت دور رس اثرات مرتب ڪيا آهن. هو فلسفي جي عظيم استاد افلاطون جو بيشڪ عظيم شاگرد هو، اهڙيءَ طرح کيس وري فاتحِ عالمِ سڪندر اعظم جي استاد هئڻ جو شرف پڻ حاصل آهي.

هو پنهنجي فلسفي جو آغاز افلاطون جي نظرين تي تنقيد سان ڪري ٿو. ارسطو هن ڪائنات کي ازلي ۽ ابدي تسليم ڪري ٿو، کيس هن ڪائنات ۾ عظيم مقصد ڪارفرما نظر اچي ٿو. ساڳئي وقت هو ڪائنات جي ازلي محرڪ آخري حقيقت خير يعني نيڪي آهي، جنهن کي حاصل ڪرڻ ضروري آهي. هو روح کي پڻ حقيقت قرار ڏئي ٿو. ليڪن هو ان کي جسم لاءِ هيٺ (Form) جو درجو ڏئي ٿو ۽ ان کي جسم لاءِ مقصد ۽ تڪميل جو ڪارڻ سمجهي ٿو، جسم سان روح جو تعلق اهڙو آهي، جنهن نظر جو اک سان! هتي اهو ٻڌائڻ مناسب آهي ته ارسطو سڀني فاني شين جا ٻه اجزا ڄاڻائي ٿو. اول مادو ۽ ٻيو صورت يا قبول ڪرڻ جي صلاحيت آهي ۽ صورت جي ڪري ئي اسين ان شيء کي ڪنهن قسم يا نوع (Genus) سان منسوب ڪندا آهيون. ارسطوءَ جي ان تعريف مطابق اسان کي مادو ڪڏهن به ملي نه سگهندو، ڇو ته صورت کان سواءِ اهو لا شيء ٿي پوندو. ان لحاظ کان هو خدا کي محض صورت (Form) ڪوٺي ٿو ۽ مادي کان پاڪ سمجهي ٿو.

اهو ارسطو ئي هو جنهن فلسفي جي دنيا ۾ مابعدالطبعيات (Metaphysics) جو اصطلاح وضع ڪيو ۽ جنهن مان هن جو مطلب هو ته اهي مضمون يا ڳالهائون طبعيات جي دائري کان ٻاهر آهن، جهڙوڪ: ذهن، نفس، روح، خدا وغيره. ان کان سواءِ اهڙا سوال ته مادي ۽ ذهن ۾ ڪهڙو تعلق آهي؟ ڇا انسان آزاد ۽ خودمختيار آهي؟ ڇا خدا جو وجود آهي وغيره. انهن کي ايسطو ئي پهريون دفعو مابعدالطبعيات جي عنوان هيٺ بحث هيٺ آندو.

ارسطوءَ علت (Casualty) جي تصور تي به نهايت تفصيلي غور ڪيو ۽ هن علت جا چار قسم ڄاڻايا:-

(۱) علت مادي (Material Cause)

(۲) علت فاعلي (Efficient cause)

(۳) علت صوري (Formal cause)

(۴) علت غائي (Final cause)

خدا کي هو علت غائي سمجهي ٿو.

ڏٺو وڃي ته چين دؤر (middle age) ۾ ارسطوءَ جي منطق ۽ فڪر مسلمان مفڪرن جهڙوڪ: ابن سينا ۽ ابن رشد وغيره کي ڪافي متاثر ڪيو. پر هنن ارسطوءَ جي فڪر ۾ گهڻا سڌارا ۽ واڌارا پڻ ڪيا.

ارسطوءَ کي مستقل تصنيفات ۾ شعريات (poetics) سياست (Politics) ۽ اخلاقيات (Ethics) خاص ڪري ذڪر قابل آهن. ان کان سواءِ طبعيات، حياتيات، مابعدالطبعيات، منطق تقرير تي سندس مختصر رسالا موجود آهن.

(۵) هيگل (Hegel 1770 – 1831)

جرمن فيلسوف هيگل ان لحاظ کان نهايت معتبر هستي آهي ته هن پوري فلسفي جي سڄي تاريخ ۾ ڪائنات جي هڪ نئين تعبير ڪئي آهي. هن جو چوڻ آهي ته ڪائنات جي هر شيءِ جو وجود تناقض يا ضد تي منحصر آهي. هستي خود متناقض آهي. اهو هينن ته ڪائنات ۾ هر دعويٰ يا اثبات (Thesis) جي مقابلي ۾ جواب دعويٰ يا نفی (An-tithesis) آهي ۽ انهن جي باهمي ترڪيب يا ميلاب (Synthesis) سان

نئون وجود جنم وٺي ٿو. هيگل جي فلسفي کي مطلق آدرشيت (Absolute Idealism) جو نالو ڏنو ويو آهي، ڇو ته هو حقيقت کي معقول ۽ معقول کي حقيقي قرار ڏئي ٿو. هو حقيقت کي هڪ روحاني ڪل جي حيثيت ۾ تسليم ڪري ٿو، جنهن ۾ نفسي خواه غيرنفي ٻئي پهلو شامل آهن. هو اثبات ۽ نفيءَ جي هڪ هنڌ هجڻ جو قائل آهي، جنهن مان آخري ڪل (Synthesis) وجود ۾ اچي ٿو. هن جي نظر ۾ سموري ڪائنات جي ترڪيب ۽ ترتيب اهڙي آهي.

هيگل جي فلسفي جا نهايت دور رس اثرات مرتب ٿيا. هڪ طرف عينييت جا پوئلڳ مطلق آدرشيت ۾ ويساهه رکن ٿا؛ ٻئي طرف مارڪس جهڙا ڪتر ماديت پرست سندس فڪر مان استفادو ڪن ٿا. مارڪس پنهنجي جدلياتي ماديت (Dialectical Materialism) جي عمارت هيگل جي انهيءَ تضاد واري فڪر تي ڪڙي ڪئي آهي.

(۶) شوبنهار جي زندگيءَ ۽ فڪر بابت مختصر وضاحت اسان پهرين تقرير جي فوٽ نوٽ نمبر (۴) ۾ ڪري چڪا آهيون.

(۷) نئشي بابت مختصر وضاحت پڻ پهرين تقرير جي فوٽ نوٽ نمبر (۲) تحت ڏنل آهي.

(۸) جان لاڪ (John Locke 1632 – 1704)

انگريز فلسفي لاڪ پيشي جي لحاظ کان ڊاڪٽر هو. کيس تجربيت پسند (Empiricism) جي نظريي جو باني ڪوٺيو وڃي ٿو. هن عقليت پسند فلسفي تي تنقيد جو آغاز انهيءَ ڳالهه سان ڪيو ته اسان جي علم جو بنياد ذهن ۽ عقل نه پر اسان جو تجربو يعني حواس آهن. اسان جو ذهن هڪ اهڙي سفيد ڪاغذ وانگر آهي جنهن تي ڪنهن به قسم جي ليڪ موجود نه آهي. انهيءَ ڪري جيستائين ٻاهرين دنيا بابت ڄاڻ جو تعلق آهي ته حواسن کي بنيادي اهميت حاصل آهي، تنهن کان پوءِ سوچ يا فڪر (Reflection) اچي ٿو جيڪو پڻ انهن حسي تجربن جي نتيجي ۾ اسان جي ذهن اندر پيدا ٿئي ٿو. لاڪ مادي جي خاصيتن کي ٻن قسمن ۾ ورهايو آهي؛ هڪڙيون بنيادي ٻيون ثانوي. بنيادي خاصيتون اهي آهن

جيڪي شيءِ سان سڌوسنئون واسطو رکن ٿيون جهڙوڪ: شيءِ جو مقدار، حرڪت ۽ صورت وغيره. اهڙيءَ طرح رنگ، پوءِ، ذائقو وغيره ثانوي خاصيتون آهن ڇو ته انهن جو دارومدار ٻين حالتن جهڙوڪ: روشني وغيره کان علاوه انسان جي پنهنجي ذهن تي منحصر آهي.

لاڪ جو وڌيڪ چوڻ آهي ته بنيادي خاصيتون خارجي يا معروضي آهن ۽ اهي غير متنوع ۽ شيءِ جو لازمي حصو آهن. جڏهن ته ثانوي خاصيتون رنگ ۽ آواز وغيره متنوع آهن ۽ انهن کي شيءِ کان عليحدہ ڪري سگهجي ٿو ۽ ان ڪري اهي موضوعي يا داخلي آهن. آخر ۾ لاڪ اهو نتيجو قائم ڪري ٿو، ته علم جو ذريعو صرف اسان جا حواس آهن.

لاڪ فلسفي کان علاوه سياستيات ۽ ان جي نظرين ۽ تعليم تي واھ جو لکيو ۽ انهن علمن ۾ پڻ بنيادي اهميت وارا نظريا پيش ڪيا.

هڪ لحاظ کان ڏٺو وڃي، ته سترهين صديءَ ۾ تجربيت جو آغاز سائنس جي اثرات جو پڙاڏو آهي. اهو ئي دؤر هو جڏهن انگلنڊ ۾ فرانسس بيڪن جهڙو شخص ان جي ابتدا ڪري چڪو هو. ان کان سواءِ ان وقت انگلنڊ تجارتي ۽ صنعتي لحاظ کان تمام گهڻي ترقي ڪري رهيو هو. هتي هيءَ ڳالهه به ذڪر قابل آهي ته اهو نظريو مڪمل طور تي انگلنڊ جي پيداوار آهي.

(۹) هيوم (1711 - 1776) (Hume)

هيوم جو شمار پڻ تجربيت پسند فيلسوفن ۾ ٿئي ٿو. ليڪن هو لاڪ واري استدلال کي اڳتي وڌائيندي نظريئہ علت (Causality) جو انڪار ڪري ٿو. هو چوي ٿو ته بيشڪ ڪجهه واقعا هڪٻئي کان پوءِ ٿين ٿا؛ پر انهن جي درميان علت ۽ معلول جو رشتو هجڻ لازمي ڪونهي. ها عام مشاهدي کان پوءِ اسان جي ذهن جي هڪ قسم جي عادت آهي. اهڙيءَ طرح هيوم علت (Causation) جي تصور جا، جيڪو فلسفي ۽ سائنس جو بنيادي پٿر ليکيو ويندو، لاهه ڪڍي ڇڏيا.

هيوم کان پوءِ ڪانت علت جي تصور کي انساني ذهن جي مقولات يا سانچي سان تعبير ڪيو. ٻين لفظن ۾ علت جو تصور تجريبي جي پيداوار نه هو، بلڪ اهو اسان جي ذهن جو آفاقي اصول آهي.

(۱۰) برڪلي (Berkly 1685 – 1753)

بشپ برڪلي آئرلينڊ جو رهاڪو هو. هن پنهنجي فلسفي جو آغاز لاک جي نظرين تي تنقيد سان ڪيو. هن جو چوڻ هو ته جيڪڏهن تجربو اسان جي علم جو بنياد آهي ته پوءِ ان جو مطلب ٿيندو 'To be is to be perceived' يعني ڪنهن شيء جي وجود جو دارومدار ان ڳالهه تي آهي ته اسان کي ان جو ادراڪ ٿي رهيو آهي يا نه. ٻين لفظن ۾ هن اهو چوڻ ٿي چاهيو ته مادي جو جدا ڪو وجود ڪونهي ۽ مادو اسان جي شعور يا ذهن جو مرهون منت آهي.

تاهم برڪلي شين جي الڳ وجود جو انڪار ڪونه ڪيو آهي، هڪ لحاظ کان هو شين جي وجود جو قائل آهي ليڪن انهن جي مادي وجود کي نٿو مڃي، هو صاف صاف چوي ٿو ته انهن جي وجود جو دارومدار اسان جي ذهن يا شعور تي آهي. يعني جيستائين ڪو ذهن شيء جي ادراڪ ڪري رهيو آهي تيستائين اهي شيون موجود آهن، ليڪن پوءِ سوال پيدا ٿو ٿئي ته جيڪڏهن ڪنهن ڪمري ۾ ماڻهو موجود نه آهي ته ڇا ان ڪمري ۾ رکيل سڀ شيون غائب ٿي وينديون. ان جي جواب ۾ برڪلي جو چوڻ آهي ته خدا جي ذهن ۾ مادي جو وجود قائم رهي ٿو، تنهنڪري اهي مادي شيون اتي موجود آهن، مطلب ته اهڙي طرح برڪلي ماديت جي پنهنجي ليکي وجود واري تصور کي رد ڪري موضوعي بصورت يا داخلي ادريشيت (Subjective idealism) جو بنياد رکي ٿو.

(۱۱) ڪارلائل (Carlyle 1795–1881)

ٿامس ڪارلائل اسڪاٽلينڊ جو رهاڪو هو. هن ايڊنبرا يونيورسٽيءَ مان تعليم حاصل ڪئي. هو بنيادي طور تي فيلسوف کان وڌيڪ اديب ۽ دانشور هو. جرمن ادب ۽ فلسفي سان کيس خاص شغف هو ۽ گوٽي جي ڪلام جو مٿس وڏو اثر هو. ازانسواءِ گوٽي سان سندس خط و ڪتابت پڻ هئي، زندگيءَ جي شروعاتي دؤر ۾ هو شديد بي اطميناني ۽ روحاني ڪرب مان گذريو هو. ايتريقدر جو چيو وڃي ٿو ته آخر ازغبي روشنيءَ اچي سندس واهر ڪئي هئي. سندس پهرين مشهور تصنيف (Sartor Re-

(sartus) آهي جنهن ۾ هن مشهور جرمن فلسفي وهلم ماثر جي سوانح ۽ خيالات پيش ڪيا آهن. ۱۸۳۳ع ۾ هو لنڊن آيو ۽ زندگيءَ جا باقي ڏهاڙا اتي گذاريائين. ۱۸۳۷ع ۾ سندس ٻيو ڪتاب ”فرينچ انقلاب“ منظر عام تي آيو. جنهن سندس نالي جي هر هنڌ هاڪ ڪڍرائي ڇڏي. ۱۸۴۱ع ۾ هن (On Heroes and Hero Worshship) جي موضوع تي ليڪچر ڏنا، جن سندس علمي شهرت ۾ وڌيڪ اضافو ڪيو. انهيءَ ڪتاب ۾ هن پنهنجو فلسفيءَ تاريخ ۽ زندگيءَ بابت نظريو دنيا جي عظيم رهبرن ۽ مصلحن جي حوالي سان واضع ڪيو آهي. هڪ ليڪچر ۾ هن پيغمبر اسلام کي پڻ شاندار خراج عقيدت پيش ڪيو آهي.

ڪارلائل جي آخري اهم تصنيف past and present آهي جنهن ۾ هو تاريخ جي فلسفي کي جديد اقتصادي حالتن تي منطبق ڪرڻ گهري ٿو ۽ اسان کي هڪ قسم جي روحاني اشتراڪيت جو تصور ڏئي ٿو. هو هڪ اهڙي نظام جي وڪالت ڪندي نظر اچي ٿو، جيڪو فرد جي روحاني حقن کي مڃي ۽ انهن جو تحفظ پڻ ڪري.

(۱۲) رابرٽ بريفالٽ (Robert Briffault 1876 – 1948)

انگريز ماهر علم الانسان (Anthropologist) فيلسوف مؤرخ ۽ ناول نگار پيشي جي لحاظ کان ڊاڪٽر هو. هن پنهنجي پريڪٽس جو آغاز نيوزيلينڊ ۾ ۱۸۹۳ع ۾ ڪيو. پهرين عالمگير جنگ ۾ مختلف محاذن تي رهڻ کان پوءِ واپس انگلنڊ آيو، جتي ڊاڪٽريءَ کي ڇڏي عمرانيات ۽ سماجيات جي موضوعن تي لکڻ لڳو.

۱۹۱۹ع ۾ هن انسانيت جي اوسر The Making of Humanity نالي ڪتاب لکيو، جنهن ۾ هن نهايت کلي دل سان يورپ ۾ سائنس جي نشو و نما تي اسلامي تهذيب جي اثرات کي واضح ڪيو. هن جي نظر ۾ يورپ ۾ جديد سائنس جو وجود اندلس جي عربن جو مرهون منت آهي. (۱۳) اپنشد (Upanished):

هندن جي مذهبي ڪتابن ويدن جي آخري ڀاڱن کي اهو نالو ڏنو ويو آهي ۽ انهن جو تعداد ڏيڍ سؤ کن آهي. ستين صدي عيسوي جي

مشهور هندو مفڪر شنڪر آچاريہ ۽ يارهين صديءَ جي رامانڇ ۽ رامانند اپنشنن تي نهايت اعليٰ پائي جون شرحون لکيون. اپنشنن جو فلسفو گهڻي ڀاڱي داخلي ۽ باطني نوعيت جو آهي. ان کان سواءِ قديم ويدن جي گهڻين هستين جي برخلاف، اپنشنن ۾ هڪ هستيءَ برهما (Brahma) ۽ آتما جو ذڪر ملي ٿو. هڪ اندازي موجب اپنشنن ۾ سو کان ست سو سال قبل مسيح ڌاري تصنيف ڪيا ويا. ويدن جي آخر يا انت ۾ اچڻ جي ڪري انهن جي تعليمات کي ”ويدانت“ جو نالو به ڏنو ويو آهي. ويدن موجب انسان جو عمل يا ڪرم وڏي اهميت رکي ٿو. پر اپنشنن جو سارو زور فڪر ۽ سوچ تي آهي.

سترهين صديءَ ۾ داراشڪوه پنجاه اپنشنن جو ترجمو فارسيءَ ۾ ڪرايو. ارڙهين صديءَ جي آخر ۾ انهن جو لاطيني ۾ ترجمو ٿيو، جيڪو ۱۸۰۱ع ۾ ڇپيو. مشهور فلسفي شوپنهار جڏهن اهو ترجمو پڙهيو، ته هو اپنشنن جي تعليمات کان ازحد متاثر ٿيو.

(۱۴) سر فسطائي (Sophists):

لغوي معنيٰ ڏاهو، قديم يونان جا اهي عالم جيڪي هڪ هند ويهي تعليم ڏيڻ جي بجاءِ شهر شهر گهمندا هلندا وٽندا هئا ۽ اهڙيءَ طرح تعليم ڏيڻ جا ڌوڪو وصول ڪندا هئا، بنيادي طور هو فيلسوف نه، بلڪ استدلال جا ماهر هئا.

(۱۵) آگسٽ ڪومٽي (August Comte 1798 – 1857)

فرانس جي سرزمين گهڻي عرصي کان پوءِ هن جهڙو فلسفي پيدا ڪيو. ۱۸۳۰ کان ۱۸۴۲ع جي عرصي ۾ اثباتي فلسفي (Positive philosophy) پنج جلد لکي پورا ڪيا ۽ اهڙيءَ طرح وري ۱۸۵۱ع کان پوءِ ٽن سالن جي اندر هن ”اثباتي سياست“ (positive polity) جا ٽي جلد تيار ڪري ورتا.

ڪومٽي جو اهو ڪمال آهي جو هن پنهنجي انگريز همعصر هربرٽ اسپينسر وانگر ”عمرانيات“ جو بنياد وڌو. هن جي اها ڪوشش هئي ته هو ان جا سائنسي بنياد تلاش ڪري وٺي ته جنهن ان کي هڪ مڪمل

سائنس ۾ شمار ڪري سگهجي. هن جي نظر ۾ موجوده سائنسي علوم جي ترتيب ڪجهه هن ريت ٿيڻ کپي: رياضي، فلڪيات، طبيعيات، ڪيميا، حياتيات ۽ عمرانيات. هن ترتيب مان کيس اهو ڏيکارڻ مقصود هو ته هر پوئين سائنس جو مدار پايءَ کان اڳ واري سائنس تي آهي.

تاريخي لحاظ کان ڏسجي ته سائنس جي اوسر گهڻو ڪري ان نموني ۾ ٿي آهي. يعني سڀ کان پهريائين رياضي، پوءِ فلڪيات، پوءِ طبيعيات وغيره، تانجو اڄ اسان سماج جي سائنس (Sociology) کي سڏجھڻ جھڙا ٿا آهيون.

ان لحاظ کان عمرانيات يا سماجيات سڀني سائنسي علمن جو سر مور آهي ۽ عمرانيات جو مواد انهن سائنسي علمن مان ملي سگهي ٿو. اهڙيءَ طرح ڪومٽي جو خيال آهي ته فلسفو سائنس کان ڪا الڳ ۽ ڌار شيءِ ڪونهي، بلڪ اهو انهن ئي سائنسي علمن جي اتحاد ۽ سهڪار منجهان پيدا ٿئي ٿو ۽ ٿيڻ کپي.



حقيقت جي ڳولا

[علامہ صاحب ۵ مارچ ۱۹۵۸ع تي ”سماجي علومن جي تحقيق ۽ اعليٰ تدريس“ جي موضوع تي بحیثیت وائيس چانسلر سنڌ يونيورسٽي ۽ چئرمين انٽر يونيورسٽي بورڊ پاڪستان جي هيءَ تقرير ڪئي. هن ڪانفرنس جو افتتاح پاڪستان جي تڏهوڪي صدر جنرل اسڪندر مرزا ڪرڻ فرمايو.]

اُھ انٽر يونيورسٽي بورڊ طرفان توهان سڀني صاحبن جي آجيان ڪريان ٿو ۽ دعا ٿو ڪريان، ته توهان جا ويچار هن ڪانفرنس کي ڪامياب ڪن. حضرات، اڄ شام جو اسين هتي ان ڪري گڏ ٿيا آهيون ته جيئن يونيورسٽي سطح تي انساني علمن جي اعليٰ اڀياس ۽ تحقيق بابت گفتگو ڪري سگهون ان زمري اندر جيڪي علوم اچي وڃن ٿا، انهن جي تمام گهڻي اهميت آهي ڇو ته اهي انساني قدرن جي آبياري ڪن ٿا ۽ متوازن ڪري نقطہ نظر فراهم ڪن ٿا.

هن موقعي تي مون کي اجازت ڏيو ته اُھ به - ٽي لفظ سماجي علمن ۽ سائنسي علمن جي پاڻ ۾ لاڳاپي بابت عرض ڪريان، ڇو ته هن کان اڳ انهيءَ لاڳاپي کي سمجهڻ جي ايتري سخت ضرورت ڪڏهن به محسوس نه ٿي هئي. گذريل ٽن - چئن صدين جي عرصي ۾ انسانذات سائنسي حقيقتن کي گڏ ڪرڻ جي سلسلي ۾ تمام وڏي ترقي ڪئي آهي، ايتريقدر جو انهن تي مبني زندگي، جو مناسب ۽ متوازن فلسفہ حيات تخليق ڪري سگهجي ٿو، پر ڇاڪاڻ ته انساني زندگيءَ ۽ مقدر بابت سوچ ويچار به انساني طبيعت جي خصلت آهي، تنهنڪري انسان اوائلي دور ۾ پڻ الهيائي ۽ فلسفيانه غور و فڪر کان پاڻ بچائي نه سگهيو، جيتوڻيڪ ان وقت وڌيڪ معلومات ۽ مراد تمام ٿورا هئا، ان جي نتيجي ۾ خدا ۽ فطرت بابت اڻپورا نظريا سامهون آيا. اهو اسلام جو هڪ وڏو

ڪارنامو آهي جنهن اچي غير ضروري النحياتي ۽ فلسفياڻه قياس کي بند ڪرڻ جي ڪوشش ڪئي.

اهو قرآن پاڪ ئي آهي جنهن انسانذات جو ڌيان فطرت جي حقيقتن، انساني ذهن ۽ انساني تاريخ ڏانهن ڇڪيو. قرآن پنهنجي معتقدن تي اهو زور ڀريو ته دنيا جو مشاهدو ڪريو ۽ تجربا ڪريو ان لاءِ سفر ڪريو ته جيئن ابتدائي آفرينش بابت ڄاڻ حاصل ڪري سگهو. ٻين لفظن ۾ قرآن تجرباتي سائنس جي پڙهي وڌيڪ ڀاري ڪري ڇڏيو، ۽ پيغمبر اسلام پنهنجن پوئلڳن کي واضع لفظن ۾ ٻڌايو ته هو خدا جي حقيقت بابت اڃا به خيال ڇڏي سندس تخليق ڏانهن ڌيان ڏين. انهن هدايتن تي عمل ڪندي مسلمان حقيقت جي ڳولا ۽ جستجو ۾ لڳي ويا، تنهنڪري اهو نهايت اتساهه وڃان طب، نباتات، حياتيات، فلڪيات ۽ ڪيميا جي مطالعي ۾ جنبي ويا. هنن نهايت ڌيرج ۽ مذهبي جذبي سان فطرت جي هر پهلوءَ بابت حقيقتن کي گڏ ڪرڻ شروع ڪيو. اهڙيءَ طرح فطرت جو سائنسي مطالعو مذهب جو نه رڳو حصو ٿي ويو، بلڪه ائين ڪئي جنجي، ته اهو جذبو مذهب جي روح واري صورت اختيار ڪري ويو.

يورپ گذريل ٽن صدين جي عرصي ۾ مسلمانن جي انهيءَ ساڳي روايت کي پاڻ بڻيڪ تيز رفتاريءَ سان جاري رکيو. زندگيءَ جي علمي ضرورتن مٿان سائنس جي اطلاق انسان کي هڪ طرف فلسفياڻه سوچ لاءِ ٻڌو مواد مهيا ڪيو، ته ٻئي طرف زندگيءَ لاءِ وسيع سهوليتون پيدا ڪري دنيا ۾ بدقسمتيءَ سان جنهن رفتار سان تجزياتي ۽ حقيقتن کي جمع ڪرڻ جو ڪم بغير ڪنهن رندڪ جي جاري رهيو، ان رفتار سان انهن جي ترتيب ۽ تدوين لاءِ ساڳئي پيماني تي ڪوشسون ڪون ٿيون. نتيجو اهو نڪتو جو علم جي هر سطح هڪٻئي کان حجتي ڌار ٿي وئي، ۽ اهڙيءَ طرح انساني ذهن جو تجزياتي پهلو ترتيب واري پهلوءَ کي نظرانداز ڪري گهڻو اڳتي وڌي ويو.

اڄ علم ڌاري گهٽ خبرن ۽ اطلاعات ٽئين محدود ٿي ويو آهي. وري سد به اها آهي جو اهي صلاح به محدود نوعيت جا آهن جو ته جيئن پوءِ

ٽين تخصص ۽ مهارت جو زور وڌندو وڃي، اهوئي سبب آهي جو اڄ سائنس ۽ ٻين علمن جو هڪ اهڙو نظام وجود ۾ اچي ويو آهي، جيڪو توازن ۽ هم آهنگي، کان وانجهيل آهي. اڄ هر عالم صرف پنهنجي مخصوص ميدان جو ماهر آهي ۽ ان ڪري انساني مسئلن کي به پنهنجي مخصوص نقطہ نگاه کان ڏسڻ گهري ٿو ۽ هن سلسلي ۾ هو ٻين جي معلومات کي بلڪل نظرانداز ڪري ٿو. علم جي ڪنهن به ميدان ۾ جيڪي نظريا گهڻا وڃن ٿا، تن لاءِ ٻين معاصر سائنسي علمن کان ڪا به مدد نٿي ورتي وڃي ۽ ان صورت ۾ اها فطري ڳالهه آهي ته اهڙا نظريا جيڪي هڪ طرف حقيقتن تي مشتمل هجن، اهي هڪ ڪل واري نقطہ نظر لاءِ تباهه ڪن ٿين ٿا. حالانڪ صحيح حاڪم لاءِ اهو لازمي شرط آهي.

اڄ اسان جي يونيورسٽين جي تعليم جو اهوئي الميو آهي. اڄ اسين اهڙن استادن جي سخت اثاٺ محسوس ڪري رهيا آهيون، جيڪي مضبوط ۽ متوازن نقطہ نگاه جا ماڻڪ هجن ۽ ترڪيب جي صلاحيتن سان نوازيل پڻ. اسان کي اهڙن استادن جي ضرورت آهي جيڪي علم جي مختلف ميدانن ۾ چڙوچڙ حقيقتن کي گڏ ڪري هم آهنگ بڻائي سگهن، جن وٽ ڪل جو تصور موجود هجي، ۽ جيڪي پنهنجن شاگردن کي پڻ انهيءَ تصور سان ڪنهن حد تائين آشنا ڪري سگهن. هن اشد ضرورت جي پيش نظر ۽ ماهر استادن جي ڪميءَ کي مد نظر رکندي، اسان سنڌ يونيورسٽيءَ ۾ ”توسيعي ليڪچرن“ جو هڪ سلسلو شروع ڪيو آهي، جنهن ۾ فلڪي طبيعيات کان وٺي تصوف جهڙا مضمون شامل آهن. ان جو مقصد آهي ته سڀئي استاد ۽ پروفيسر ٻين اهڙن مضمونن کان به مستفيد ٿين جن ۾ هو مهارت نٿا رکن، بلڪ جنن ۾ هو هڪٻئي کان ڪجهه پرائي سگهن ۽ پنهنجي گڏ ڪيل معلومات کي مرتب ۽ مدون ڪري سگهن. هاڻي آءٌ جيڪي ڪجهه مٿي چئي آيس ان مان انساني علمن جي اهميت بلڪل ظاهر آهي. گهٽ ۾ گهٽ فلسفو، مذهب، تاريخ ۽ ادب علم جا اهڙا شعبا آهن جتي ان ڳالهه جي سخت ضرورت آهي ته طبيعيات، فلڪيات، ارضيات، حياتيات، اقتصاديات ۽ سياسيات جي تحقيقاتي

نتيجن جي آڌار تي کين مرتب ۽ مُدون ڪيو وڃي.

بدقسمتيءَ سان صنعتي ترقيءَ جي رجحان سبب اسان ناريج، مذهب ۽ فلسفي جهڙن مضمونن طرف گهڻو ڌيان ڏئي نه سگهيا آهيون، اُهو سمجهان ٿو وقت اچي ويو آهي ته اسين اهو محسوس ڪريون ته نه رڳو اهي مضمون پر ٻيا به جيڪي انساني علمن جي دائري اندر اچي وڃن ٿا، تن سڀني کي انهن سائنسي علمن جهڙي اهميت ڏني وڃي، جن جي ذريعي اسان کي حقيقتن جي ڄاڻ حاصل ٿئي ٿي ۽ جيڪي سڌوسنئون اسان جي اقتصادي ۽ صنعتي زندگيءَ سان واسطو رکن ٿا. اُهو صنعت ۽ حرفت جي اهميت کي گهٽائڻ ڪونه ٿو گهران؛ بلڪ اُهو علم جي حصول لاءِ متوازن نقطه نظر جي وڪالت ڪريان ٿو. سائنس ۽ صنعت پنهنجي جڳهه تي اوتروئي اهم آهن جيترا انساني علم. ليڪن اهو سمجهڻ يقيناً غلطي آهي ته اهي علم اسان جي مادي ترقيءَ ۽ اقتصادي خوشحاليءَ ۾ ڪو حصو ادا نٿا ڪن، بلڪ حقيقت اها آهي ته انساني علم سائنس جي مقابلي ۾ ڪُلي نقطه نظر ۽ متوازن رويي کي پيدا ڪرڻ ۾ وڌيڪ ڪارائتا آهن. جيڪو منهنجي خيال ۾ بني نوع انسان جي ترقي ۽ انسانڌات جي ثقافتي هم آهنگيءَ لاءِ ضروري آهي.

مون توهانجو گهڻو وقت ورتو آهي، ليڪن ان کان اڳ جو پنهنجي تقرير ختم ڪريان، اُهو پنهنجو اهو خوشگوار فرض ٿو سمجهان ته اُهو معزز صدر جناب اسڪندر مرزا جي دل جي گهرائين سان آجيان ڪريان جو هن صاحب پال پلائي هن ڪانفرنس جو افتتاح ڪرڻ قبول فرمايو.

مان سمجهان ٿو صدر صاحب کان وڌيڪ شايد ئي ڪو ٻيو ماڻهو ان متوازن نقطه نظر ۽ هم آهنگيءَ جي جذبي جي ضرورت کي محسوس ڪندو هوندو. ڇاڪاڻ ته هن صاحب ويجهڙائي ۾ مسلسل پنهنجي تقريرن ۾ ڪردار جي اهڙين خاصيتن تي زور ڀري ڏنو آهي. جيڪي سماجي هم آهنگيءَ ۽ سياسي استحڪام لاءِ ضروري آهن. اُهو اتر يونيورسٽي بورڊ طرفان سندس شڪريو ادا ڪريان ٿو، جو هو صاحب پنهنجو ايترو قيمتي وقت ڪڍي هتي آيو ۽ ڪانفرنس کي رونق بخشيائين.

آءٌ پروفيسر هيملٽن گب، جيڪو صاحب اسان جي ملڪ ۾ عربي ٻوليءَ ۽ اسلاميات جي عالم هجڻ جي حيثيت ۾ ڄاتو سڃاتو وڃي ٿو، تنهن جي پڻ دل جي گهرائين سان آجيان ڪريان ٿو. هتي اهو ٻڌائي ڇڏيان ته هيملٽن گب اها شخصيت آهي جنهن کي ڪجهه وقت اڳ مصر جي حڪومت عربي ٻوليءَ جي لغت تيار ڪرڻ واسطي دعوت ڏئي گهرايو هو. سندس ڪتاب ”محمدن ازمنه“ ۽ ”اسلامي معاشرو ۽ مغرب“ ڪافي مشهور آهن ۽ اسان جي يونيورسٽين ۾ پڙهايا وڃن ٿا.

آءٌ هن موقعي تي ”فورڊ فائونڊيشن“ جو به ٿورائتو آهيان جو هنن هن ڪانفرنس جي انعقاد ۾ سهڪار ڪيو. نه رڳو پنهنجي ”فورڊن“ جي ڪري مشهور آهي، بلڪ آمريڪا ۾ خاص ڪري سماجي ڀلائي واري اداري جي حيثيت ۾ وڌيڪ ڄاتل سڃاتل آهي ۽ اهڙيءَ طرح دنيا جي ٻين ملڪن ۾ پڻ علم ۽ ثقافت جي واڌاري لاءِ وڏيون خدمتون سرانجام ڏنيون اٿس. مون کي اميد آهي ۽ آءٌ دعا ڪريان ٿو ته فائونڊيشن پنهنجي انهيءَ نيڪ مقصد ۾ جنهن تحت هن پاڪستان ۾ انساني علمن جي اڀياس ۽ سکيا لاءِ هٿ وڌايو آهي، شل ڪامياب ٿئي!

آخر ۾ آئون وري به اوهان سڀني جو ٿورائتو آهيان جو توهان تعليم جي هن اهم مسئلي تي غور ويچار لاءِ هتي اچي گڏ ٿيا آهيو ۽ انهيءَ سان گڏ آءٌ صدر صاحب کي استدعا ڪريان ٿو ته هن ڪانفرنس جو افتتاح ڪري.



عمده تعليم ۽ ترقي پسند زندگي

[علامہ صاحب مئي ۱۹۶۶ع ۾ سنڌ يونيورسٽيءَ طرفان منعقد ڪانويڪشن جي موقعي تي هيءَ تقرير ڪئي، انهيءَ موقعي تي يونيورسٽيءَ طرفان کين ڊاڪٽر آف لا جي اعزازي ڊگري ڏني وئي هئي]

توهان مون کي خطاب ڪرڻ جي دعوت ڏيئي، جيڪا عزت افزائي ڪئي آهي، تنهن جو مون کي احساس آهي. پر بعد جي مايوسيءَ کان بچڻ لاءِ، مون کي اهو ٻڌائڻ جي اجازت ڏيو ته آءٌ بلڪل ابتدائي معاملن بابت ۽ عام ماڻهوءَ جي روزمره واري ٻوليءَ ۾ ئي ڪجهه چوڻ گهران ٿو، ڦوڙاڻ لفظن ۽ پيچيده جملن کان پرهيز ڪئي ويندي. البت جيستائين مضمون جي موضوع جو تعلق آهي ته مون کي فلسفيانه يا اعليٰ معاملن تي به طبع آزمائي ڪرڻ جو خيال نه آهي، پر رڳو رواجي صداقتن تائين پاڻ کي محدود رکندس، مون کي خبر آهي ته اها ڳالهه معمول جي خلاف لڳندي، ڇاڪاڻ ته اهڙن موقعن تي ۽ انهن معاملن تي، ان طريقي سان ڳالهائڻ جو رواج نه آهي، جيڪو اڄ آءٌ اختيار ڪرڻ گهران ٿو.

مختصر اهو ته مون پنهنجي هن بحث جو موضوع اخبارن جي سرخين مان چونڊيو آهي، جيڪي اڄڪلهه نظر اچن ٿيون مثال طور: ”اسان کي اسلامي تعليم گهرجي“ ۽ ٻيو ته ”هي سائنس ۽ ٽيڪنالاجيءَ جو زمانو آهي“.

آءٌ حيران آهيان ته انهن جو پاڻ ۾ ڪهڙو لاڳاپو آهي، انهن جو پاڻ ۾ ڪو سبب آهي يا ناهي؟ شايد ان جو مطلب هي هجي ته سائنس ۽ ٽيڪنالاجي جديد زماني جون واحد خصوصيتون آهن يا وري اسلامي تعليم اهڙي شيءِ آهي، جا اڃا هاڻ ئي رواج ۾ اچي!

في الحال اسان ”سائنس ۽ ٽيڪنالاجي“ سان شروعات ڪريون ٿا. ”سائنس“ لاطيني ٻوليءَ جو هڪ لفظ آهي، جنهن جو جيڪڏهن اسان

سولي انگريزيءَ ۾ ترجمو ڪنداسين ته ان جو مطلب ٿيندو ”علم“ يا ”جائن“ لفظ ٽيڪنڪ (ڪنهن به فن، هنر يا صنعت) جي معنيٰ آهي ڪنهن رت يا نقشي کي عمل ۾ آڻڻ جو طريقو. هاڻ مون کي اها ڳالهه سمجهه ۾ نٿي اچي ته انهن ٻنهي کي ”جديد دور“ جي خصوصيت ڇو سڏڻ گهرجي؟ مون کي لڳي ٿو ته اهو ”جديد“ لفظ اڄڪلهه هڪ پوت بڻجي پيو آهي ۽ موقعي مهل کان سواءِ پيو استعمال ٿئي، ۽ ان ڪري پاڻ خيالات ۾ مونجهارو ٿو پيدا ڪري. جيستائين منهنجي معلومات جو تعلق آهي، ”جائن“ جي ڪوشش ۽ ڪنهن نه ڪنهن قسم جي ٽيڪنڪ جو استعمال؛ اهي اهڙيون ڳالهيون آهن جيڪي نه رڳو آڳاٽي انسان کي حاصل هيون، پر سندس اباؤ اجداد ويندي پڪين ۽ جانورن کي به اينديون هيون، ڏک جي ڳالهه آهي ته ارتقا جو نظريو، جيڪو چوڏهن سؤ سال اڳ مذهبي طور متعارف ڪرايو ويو هو، تنهن ڏانهن اڄ سوڌو تعليمي ادارن ۾ ايترو ڌيان نٿو ڏنو وڃي جيڏو ان جو حق آهي. توڙي جو اين مسڪويه^(۱) ان جا تفصيلات تيار ڪيا، ۽ مولانا رومي^(۲) ڌارون^(۳) کان به ڇهه سؤ سال اڳي ان کي اهڙو عام فهم بڻايو جو عام ماڻهو به ان کي سمجهي ٿي سگهيو؛ ان هوندي به پڙهندڙن ۾ ان لاءِ ايترو چاهه پيدا نه ٿيو آهي جيترو هئڻ گهريو هو. ان جو مکيه سبب اهو آهي ته پراڻن مذهبن جي پوئلڳن کي هيءَ راءِ اختيار ڪرڻ ڏکي پئي لڳي ته مذهب پڻ انسانذات سان گڏوگڏ وڌيو، ويجهو ۽ اُسيو آهي. اهي اڃا تائين هيءَ سوال پڇي رهيا آهن: ڇا مذهب به تاريخي آهي؟

اڄ انساني دنيا هڪ ڪرناڪ تصوير پيش ڪري رهي آهي اها هڪ جهنگل ۾ قاتل آهي ۽ پنهنجي واٽ وڃائي ويٺي آهي. اهو محسوس ڪرڻ لاءِ ڪنهن وڏي اوک ڊوڪ جي ضرورت نه ناهي، ڇو ته نهايت ابتدائي ڳالهين کي به نظر انداز ڪيو ويو آهي، جنهن مان هيءَ حقيقت ثابت ٿئي ٿي، ته منجهيل سٺ وڌيڪ منجهي پيو آهي. اسان ڏسي رهيا آهيون ته به بانڪا جوان جيڪي ان جهنگل ۾ پوري تيز رفتاريءَ سان ڊوڙي رهيا آهن، پر انهيءَ لاءِ نه ته پنهنجو وڃايل رستو ڳولهي لهن، بلڪ ان لاءِ ته هڪٻئي

کان گو۽ کٽي وڃن ۽ اهڙيءَ طرح انهن جي حالت عربي مقوليءَ نار ۾ ڦرندڙ گڏجڻ جهڙي آهي جيڪو مقرر دائري کان ٻاهر ويندو ئي ڪون! وڌيڪ افسوس جي ڳالهه اها آهي ته ”باقي انسانيت“ تي پڻ اهو منظر حاوي آهي، سا به يا ان کي روڪڻ لاءِ رڙ ڪرڻ کان سواءِ، ان سان گڏ هلي رهي آهي، تنهنڪري پنهنجي ويحليل واٽ کي ڳولهي لهڻ لاءِ اسان وٽ رڳو هيءَ راهه کليل آهي ته اسان، جيڪڏهن ممڪن ٿي سگهي ته پوئتي موٽي، رستي جا اهي نشان ڳولهيون، جتان اسان پنهنجي واٽ ويحائي غلط رستو اختيار ڪيو هو.

هاڻي اسان پنهنجي موضوع ”ٽيڪنڪ“ ڏانهن واپس اچون ٿا ۽ اهو ڏيکارڻ لاءِ ته اها ڪيئن هڪ پڪيءَ جي زندگيءَ جو به حصو آهي، هتي هڪ مثال پيش ڪريون ٿا. اسان وٽ سنڌ ۾ هڪ ننڍڙو خسيس پڪي آهي جيڪو پنهنجي چنهب سان ڪڪن جو هڪ ننڍڙو آڪيرو ٺاهيندو آهي. اهو اهڙو حيرت انگيز هوندو آهي جو ان کي ڪنهن عجائب گهر ۾ رکڻ چڱائي. اهو فن جو اهڙو نادر نمونو ٿئي ٿو جو ٻن هٿن وارو انسان به انهن ساڳين شين مان جيڪي پڪي استعمال ڪري ٿو، اهڙو آڪيرو ٺاهي نٿو سگهي. ڇا ان ۾ ڪا ”ٽيڪنڪ“ ڪونهي؟ هاڻي اچو ته اڃا اڳيرو ٿيندي پٿر واري دؤر جي ٽيڪنڪ ڏانهن وڌون، جڏهن انسان کي رڳو پٿر جا ٺهيل اوزار ميسر هئا. اسان ان ماڻهوءَ بابت ڇا چئون ها، جيڪو لوهه کي ڳاري منجهائس اوزار ٺاهڻ کان پوءِ به پٿر واري دؤر ۾ مروج اوزارن کي چنڊڙيو ويٺو هجي ها. ساڳي ڳالهه هٿ جي آڏاڻن ۽ ڪلن، سڙيد تي هلندڙ پيرڙين ۽ سامونڊي جهازن جي باري ۾ به چئي سگهجي پئي؛ تان جو اسين بجليءَ تي پهچون ٿا، جنهن هڪ عامل جي حيثيت ۾ اسان جي ٽيڪنڪ وڌيڪ اضافو ڪيو آهي مطلب ته اهڙي عامل جي دريافت سان ٽيڪنڪ به ڦرندو رهيو آهي، ليڪن ان جو حاصل مطلب اهڙي ساڳيو هو، جيڪو قديم زماني ۾ هو، يعني ته خوراڪ حاصل ڪرڻ ۽ دشمن جي حملي کان پاڻ بچائڻ. مختصر لفظن ۾ هيئن چئجي ته پنهنجي ذات جي حفاظت ۽ نسل جي بقا. وري اهي

”بک“ ۽ ”ڊپ“ ئي ته آهن جن لاءِ اهي سڀ ٿيڪنڪ استعمال ڪيا وڃن ٿا. اهوئي سبب آهي جو آدجڳاد کان هر جاندار شيءِ يعني ٻوٽي کان وٺي ماڻهوءَ تائين پڻ اهي سڀني جون خصوصيتون پئي رهيون آهن.

هاڻي اسان سمجهي سگهون ٿا ته ڪنهن هڪ دور کي ٿيڪنالاجيءَ جو دور سڏڻ ڪيڏو نه غير منطقي ۽ غلط آهي. البت انهيءَ جو اسان هي مطلب ڪڍي سگهون ٿا ته انهيءَ دور ۾ هر شيءِ، ويندي انسان ذات سوڌو پاڻ کي انهيءَ مقصد لاءِ وقف ڪري ڇڏيو آهي، مسلمانن جي حيثيت ۾ اسان اهو به چئي سگهون پيا ته هي اهو دور آهي جنهن ۾ ”حلال“ ۽ ”حرام“ جي ڪا تميز نٿي ڪئي وڃي ”ڦايو، جيڪي ڦهائي سگهو ٿا“، جتي قاعدو بڻجي پوي يا جتي پاڻ کي بک ۽ ڊپ کان بچائڻ لاءِ غلط يا صحيح نموني ۾ طاقت حاصل ڪئي وڃي؛ ته اها ڪا نئين ڳالهه ڪونهي. اها تمام پراڻي ڳالهه آهي.

گهڻو گهڻو عرصو اڳ بلڪ ان کان اڳي جڏهن انسان پاڻ کي اخلاقي جانور سڏائڻ لڳو يا هي سمجهڻ لڳو ته هو محض انساني جبلتن يا مسلمانن جي اصطلاح ۾ پيٽ ۽ جنس جي پيدائشي غلام کان بهتر آهي؛ تڏهن اها حالت هئي. بهرحال هي تمام وڏو بحث آهي.

اسان ان موضوع کي لاچار اتي ئي ڇڏيون ٿا ڇو ته اڄڪلهه تعليمي ادارا به ان جو پوريءَ ريت مطالعو نٿا ڪن. علم نباتيات جي استاد کي جيڪڏهن اهو ٻڌائجي ته پنن کي به اڪيون آهن ۽ انهن به اهي اڪيون انهن ئي وسيلن ذريعي حاصل ڪيون آهن، جن سان انسان حاصل ڪيون، ته جيڪر هو کلي ڏيئي. حياتيءَ بابت علم گڏ ڪرڻ کان سواءِ ٻئي ڪنهن مقصد لاءِ علم پرائڻ جي انس، هڪ عجيب صورتحال پيدا ڪري ڇڏي آهي. ڊاڪٽر جي ڊگري حاصل ڪرڻ جو خواهشمند شاگرد ٻه سال انگلينڊ ۾ ته رهي ٿو، پر ڪڏهن به اها خواهش محسوس نٿو ڪري ته ڪنهن ڏينهن ٻهراڙيءَ ۾ وڃي اتان جي جهنگلي گلن سان واقفيت وڌائي ۽ کين ٻارن ۾ اڀرندو ۽ اسرندڙ ڏسي. اهڙيءَ طرح هن کي پنهنجي ملڪ جي لفظ ”بسنت“ جي به شايد ڪا خبر هجي. باقي ”اچي گل“ (Snow drop) ۽ ”هٽڊي گل“ (lesser celandine) جو ذڪر ته گهڻو پري رهيو.

في الحال تيڪنڪ جي بحث کي اتي ڇڏي، اسان سائنس طرف اچون ٿا، هن ڳالهه جي شروعات اسان هن ريت ڪريون ٿا ته اسان جي ملڪ جو ڪانءُ، جيڪو وقت بوقت پنهنجي ڪان ڪان سان اسان کي تنگ ڪندو رهي ٿو، سو ڪيتري قدر نه سائنسدان يا صاحب اخلاق آهي! هو نهايت چالاڪيءَ سان نه رڳو ٻار جي هٿ مان پر سرڻ جي چنڊ مان پڻ کاڌي ڇڏائڻ جو هنر ڄاڻي ٿو. کيس خبر آهي ته سرڻ لامارو ڏيئي هيٺ اڏامڻ ۾ ايترو تيز ناهي، تنهنڪري هو سرڻ کي پنهنجي چنڊ ۾ جهليل شيءِ کي هيٺ ڪيرائڻ لاءِ تنگ ڪندو آهي، ۽ جئن ئي اها شيءِ هيٺ ڪرندي آهي ته هيءُ ان کي جهٽي وٺندو آهي. مون پاڻ سندس سخت ڪوشيءَ ۽ جانفشاني ڏٺي آهي، جڏهن ڪيترا ڀيرا کيس ڄاڻي وائي مانيءَ جو سڪل ٺوٺ ٽڪر اڇلائي ڏنو هوندو، انهيءَ لاءِ ته ڏسان ته هو ان کي ڪهڙيءَ ريت ٿو کائي، پهريائين ان کي کائڻ جي ڪوشش ڪندو آهي، بعد ۾ هو يڪدم ان کي کڻي پاڻيءَ جي ڪنهن ڀات تي پهچندو آهي ۽ سڪل ٽڪر کي ان ۾ ٻوڙي نرم ڪندو آهي تنهن کان پوءِ مڙي سان ويهي ان کي کائيندو آهي. قديم مذهبي ڪتابن مان پڻ معلوم ٿيو آهي ته انسان مڙدن کي دفن ڪرڻ جو عقل به ڪانءُ کان سکيو. امام غزالي^(۳) چوي ٿو ته مون حقني جو استعمال ڪانءُ کان سکيو، هن هڪ اهڙو ڪانءُ ڏنو جنهن کي قبضيءَ جي شڪايت هئي، ڏٺائين ته اهو پنهنجي پيٽ آجي ڪرڻ لاءِ چنڊ ۾ پاڻي پري اندر وجهي رهيو هو، ڪنهن به ماڻهوءَ کانءُ کي عام ماڻهن جي سامهون لڳ ڪندي نه ڏٺو آهي. انهيءَ لحاظ سان ته هو ڪن انسانن کان به وڌيڪ شائسته ۽ تخليه پسند نظر اچي ٿو.

جيستائين کيس قاسائڻ لاءِ وڃايل جارجن مان سواءِ ڪنهن ٻاهرين مدد جي پاڻ کي بچائڻ جو تعلق آهي ته هو اهو سڀڪجهه اڪيلي سر پنهنجي چالاڪيءَ ۽ ڦڙتائيءَ سبب ڪري ٿو. اهڙيءَ طرح سندس سماجي زندگيءَ بابت ڇا نٿو چئي سگهجي. هو پنهنجي هر جنسن جي ضرورت مهل مدد ڪندو آهي ۽ کين سڌ ۾ سڌ ڏيندو آهي بهرحال هو پنهنجي زندگي اهڙي حيرت انگيز نموني ۾ گذاري ٿو، جو ٻه سو سال جيئرو رهي سگهي ٿو.

جڏهن هو قدرتي موت مرنڊو آهي، تڏهن ڪنهن کي به اها خبر نه پوندي آهي ته هو ڪهڙي هنڌ پنهنجا پساهه پورا ڪري ٿو، ڇاڪاڻ ته هو اهڙي هنڌ هليو ويندو آهي جو ٻئي ڪنهن کي به اها خبر نه پئجي سگهندي آهي ته هو فلاڻي هنڌ مثل پيو آهي.

مطلب ته اسان ڏٺو ته حياتيءَ کي برقرار رکڻ لاءِ علم جو استعمال هر هنڌ موجود آهي. اهو رڳو موجوده دؤر يا انسان جي خصوصيت ناهي، جيئن اسان ٽيڪنڪ جي معاملي ۾ ڏٺو، بڪل ساڳيءَ ريت سائنس جي معاملي ۾ به، رڳو علم حاصل ڪرڻ جا طريقا بدلجن ٿا.

انسان پٺاڪ هڻي ٿو ته سندس ”جاڻ حاصل ڪرڻ جو مقصد“ ٻي هيٺانهين مخلوق کان وڌيڪ اعليٰ، افضل ۽ اوچو آهي، پر افسوس، جو اسان جو اڄ جو شاگرد انهيءَ مفروضي جي حمايت ۾ ڪوبه دليل پيش نٿو ڪري، بلڪ مقصد اهو ئي ساڳيو نظر اچي ٿو يعني کاڌو حاصل ڪرڻ ۽ خوف کان آجو رهڻ.

دراصل علم ۾ اضافي جو قرآن شريف جيڪو تفصيلي طريقو ٻڌايو آهي، تنهن کي به اسان سائنس جي نالي سان سڏيندا آهيون. ليڪن ان ۾ پراڻن طريقن ۾ هي فرق آهي جو علم محض جذبات، الهام، جمالياتي احساس يا محض عقيدتي جي ذريعي حاصل نٿو ٿئي، پر ان لاءِ هر ڏس ۾ فطرت جو آزادي ۽ شعوري مشاهدو ضروري آهي؛ وڏي ڳالهه ته ان ۾ انسان جو من ۽ سندس ماضي به شامل آهن. اهڙيءَ طرح جيڪو علم تجربتي جي ذريعي حاصل ٿئي ٿو، جيڪو رياضيات ۽ منطقي لحاظ کان صحيح ٿئي ٿو، سو آخر ۾ انهن عمومي اصولن اخذ ڪرڻ جو بنياد بڻجي وڃي ٿو، جن کي اسين فلسفيانه سڏيون ٿا. ڪافي عرصي تائين تنگ نظر، متعصب، ڪينه پرور ۽ خود سر ماڻهن تاريخ سان هٿ چراند ڪري انهيءَ حقيقت کي به اوجھل ڪرڻ ٿي گهريو، پر ڇاڪاڻ ته ان کي لڪائڻ ڏکيو ڪم هو. هن ڳالهه جي وڌيڪ وضاحت خاطر ته ان وقت سائنس لفظ جي ڪهڙي معنيٰ هئي، هتي اسان البيروني^(۵) جو هڪ اقتباس پيش ڪريون ٿا:

”اوهان کي اڪثر ڏسڻ ۾ ايندو ته هندن جا نام نهاد سائنسي ستيان (Theorems) به بلڪل منجهيل حالت ۾ آهن. اهي منطقي ربط کان خالي ۽ عام سڏهن جي احمقانه اوهام سان پر آهن، آءٌ سندن رياضيءَ ۽ هيٺ جي ادب کي موتين ۽ چيڻ يا هيرن ۽ پٿرن جي ڳڙڙائيءَ سان پيٽ ڪرڻ کان سواءِ رهي نٿو سگهان.

انهن جي نظر ۾ ٻئي شيون برابر آهن، ڇاڪاڻ ته هو خالص سائنسي طريقن اختيار ڪرڻ جي حد تائين ڪونه پهچي سگهيا آهن. هو وڌيڪ چوي ٿو:-

مشهور ڪتاب ”سڌانتا“ جيڪو بغداد موڪليو ويو هو، تنهن جي پهرئين باب ۾ هڪ هنڌ برهما ڳڻتا چوي ٿو: هر سج گرهن راکش ”دئيه“ جي دشمنيءَ سبب ٿئي ٿو، جنهن جي سسي وشنو ديوتائن سان امرت ۾ شريڪ ٿيڻ ڪري وڏي ڇڏي هئي. هن جو ڌڙ ته مري ويو هو، پر سندس سسي ان امرت جي ڪري سلامت رهي. وشنو بهرحال هن کي معاف ڪري ڇڏيو ۽ کيس سورگ ۾ پهچايو. برهما ڳڻتا ان کان پوءِ چوي ٿو ته هر سج گرهن انهيءَ سسيءَ جي ڪاوڙ ۾ اچڻ سبب ٿئي ٿو، ۽ اها سسي ڪوشش ڪندي آهي ته چڪ هڻي سج کي ڳڙڪائي وڃي.

اهڙي طرح هو آريا پاڻيا جي نظريه هئيت موجب سج اڀرڻ ۽ سج لهڻ بابت پڻ هن ريت ٻڌائي ٿو:-

”ڪوهه ميرو جو دلدير جبل ان ٽنپ جي هيٺان واقع آهي ۽ تارا ان جي تري ۾ چوگرد ڦرن ٿا. اهو سندس چوٽيءَ جو اثر آهي جو سج ۽ چنڊ نظر اچي سگهن ٿا.“

اتي البيروني چوي ٿو ته جئن جئن مون انهن کي اها ڳالهه سمجھائڻ جي ڪوشش ڪئي ته دنيا جي جاگرافيءَ ۾ اهڙي ڪنهن به ڪوهه ميرو جو ذڪر ناهي، تنهن ٽن انهن مون کي بيوقوف ۽ منافق پئي سمجھيو ان وقت علم حاصل ڪرڻ جي ذريعن جي اها حالت هئي هن کان پوءِ هو انهن ماڻهن جي ڪردار جو هيٺين لفظن ۾ بيان ڪري ٿو:-

”هندن جو هيءُ عقيدو آهي ته هنن جي ملڪ جهڙو ٻيو ڪو ملڪ ناهي، ڪوبه بادشاهه هنن جي بادشاهه جهڙو ناهي، ڪوبه مذهب هنن جي مذهب جهڙو ناهي، ڪابه سائنس هنن جي سائنس جهڙي ناهي، هو مغرور خود پسند ۽ هوڏي به آهن. هو جيڪي پاڻ ڄاڻن ٿا، سو ٻين تائين پهچائڻ جي معاملي ۾ طبعاً بخیل آهن. اهي پنهنجن ماڻهن ۾ به ذات وارن ماڻهن تائين علم کي پهچڻ کان روڪڻ لاءِ ڏاڍي خبرداريءَ کان ڪم وٺن ٿا. ڌارين جي معاملي ۾ ته هو تمام گهڻو خبردار آهن. سندن عقيدو مطابق انهن جهڙو انسان جو ڪوبه نسل نه آهي ۽ انهن کان سواءِ ٻي ڪابه اهڙي مخلوق ناهي، جنهن کي سائنس جو ٿورو به علم هجي. هنن جو تڪبر ۽ وڏائي ايڏي حد تائين پهتل آهي، جو اوهان جيڪڏهن کين ٻڌائيندا ته خراسان يا ايران ۾ به ڪا سائنس يا ڪو عالم موجود آهي، ته اهي اوهان کي ڪوڙو ۽ احمق سمجهندا. جيڪڏهن هو دنيا جو سفر ڪن ۽ ٻين قومن سان لهه وچڙ ۾ اچن، ته مون کي اميد آهي ته اهي پنهنجا خيالات تبديل ڪندا.“

البيرونيءَ جا حوالا نه رڳو انهيءَ ڪري پيش ڪيا اٿم ته ڏيکاري سگهان ته علم حاصل ڪرڻ جي معاملي ۾ ماڻهو تنقيد جي جذبي کان ڪيڏا نه ڪورا هئا. پر هن لاءِ به ته، سفر تي مذهبي پابندين جو ڪهڙو اثر پيو. اوڻويهين صديءَ جي شروع ۾ مسٽر ڊت نالي بنگاليءَ کي جيڪو آءِ - سي - ايس (I.C.S) هو، فقط هن ڪري برهمڻ ذات مان ڪڍي ڇڏيو هو، جو هو ڪارو پاڻي يعني سمنڊ پار ڪري انگلينڊ پهتو هو.

سائنس ۽ ٽيڪنالاجيءَ تي وڌيڪ ٽيڪا ٽپي ڪرڻ کان سواءِ اسان ”اسلامي تعليم“ جي موضوع ڏانهن اچون ٿا، هتي پڻ اسان پهرين ”تعليم“ سان شروعات ڪريون ٿا، اڄڪلهه اسين سمجهون ٿا ته تعليم جو مطلب آهي لکڻ پڙهڻ، اسڪول ۾ وڃڻ ۽ لکڻ ۽ پڙهڻ سکڻ. پر اڳئين زماني ۾ ائين ڪونه هو. عوام الناس لاءِ تعليم پرائڻ جا ٻيا ذريعا هئا. ان وقت اسڪول ڪونه هئا، پر وڌيڪ خراب ڳالهه اها هئي ته عام ماڻهوءَ کي انهن نشانن کان روشناس نٿي ڪرايو ويو، جن ذريعي ڳالهائيل لفظن کي

لکت ۾ آندو ٿي ويو. ذات پات جو فرق ايڏو ته شديد هو، جو رڳو پادري ۽ پروتھ ٿي مذهبي ڪتاب پڙهڻ سڪي ٿي سگهيا.

”تعليم“ لفظ جيڪو اڄڪلھ انهيءَ لاءِ استعمال ڪيو پيو وڃي، تنهن جي معنيٰ آهي ”رهنمائي ڪرڻ“ اهو لفظ پاڻ ڪو ايڏو پراڻو ڪونهي. البت جنهن قسم جي رهنمائي لفظ تعليم ۾ مضمحل آهي، اهو مقصد ڪنهن جادوگريائي جي اوهام پرستيءَ جهڙو آهي، جنهن جي پورائي ان ڪري ضروري آهي ته جيئن ديوتائن جي ڌرم ۽ غضب کان پاڻ بچائي سگهجي. اها هڪ قسم جي رهنمائي هئي، پر جڏهن لکڻ پڙهڻ جو فن مروج ٿيو، تڏهن ان کي ڪنهن معزز ماڻهوءَ لاءِ ضروري نٿي ليکيو ويو، بلڪ ان جي برعڪس جڏهن ڪترين، سڄي آريائي دنيا ۾ برهمڻن کان هن ڪري اقتدار ڪسي ورتو، جو فوج جي رهنمائي ۽ ماڻهن جي حفاظت جا ضامن هو پاڻ هئا؛ تڏهن انهن به لکڻ پڙهڻ کي، پنهنجي مرتبي کان هيٺ سمجهيو. خود اسان جي زماني ۾ اسان اهو تعصب ڏٺو ته ڪي لکيل پڙهيل مهاراجا ۽ شهزادا به ڄاڻي بهجهي ائين صحيحون ڪندا هئا، ڄڻ ته اهي ڪڏهن اسڪول ويائي نه هئا، هو اهو ڏيکارڻ ۾ فخر محسوس ڪندا هئا ته اسان ”صاحب شمشير“ آهيون ۽ نه ”صاحب قلم“. اسان شهزادا آهيون ۽ نه ڪي پنڊت، لکڻ پڙهڻ ڪلارڪن ۽ مشين جو ڪم آهي ۽ نه ڪي شهزادن جو. سڄي دنيا ۾ سڀني آريا لوڪن ۾ اهو ئي رواج هو. انگلينڊ

جي اڪثر نارمن بادشاهن^(۶) کي اها خبر نه هئي ته صحيح ڪيئن ڪجي. رچرڊ ”شيردل“^(۷)، جيڪو صليبي جنگين ۾ سلطان صلاح الدين^(۸) سان وڙهيو هو، انهن مان هڪ هو. مون کي خبر ناهي ته صلاح الدين کي انهيءَ حقيقت جي ڄاڻ هئي يا نه! البت جيڪڏهن کيس اها خبر پوي ها ته هڪ بادشاهه کي پنهنجي نالي جي صحيح ڪرڻ به نٿي اچي ته حيرت ۾ ضرور پئجي وڃي ها. پر معاملو هتي ختم نٿو ٿئي. بلڪه جيمس^(۹) ۽ هن کان پوءِ جي وقتن ۾ پادري لوڪن جي تعليم جو سوال نهايت سنگين مسئلو بڻجي پيو هو، ڇو ته اها اميد ڪئي وئي ته گهٽ ۾ گهٽ پادرين کي ته انجيل پڙهڻ اچي ها. ان وقت اسڪولن جو نانءُ نشان ڪونه هو. البت

اهو فريڊرڪ ٻيو^(۱۰) ئي هو جنهن پهريون ڀيرو عربن ۽ يهودين کي جرمنيءَ ۾ آندو ۽ اها پراڻيسٽنزم^(۱۱) جي يورپ ۾ پيش قدميءَ کان ڪيئي صديون اڳ جي ڳالهه آهي. پراڻيسٽنزم کي چيسٽرٽن^(۱۲) (Chesterton) ”ناجائز اسلام“ جو نالو ڏئي ٿو يا ان کي ”بني درجي جو اسلام“ ڪوٺي ٿو. هو چوي ٿو: اءِ پراڻيسٽن ٿيڻ جي بدران مسلمان ٿيڻ کي وڌيڪ بهتر سمجهان ٿو“ اها به ان وقت کان ڪيئي صديون پوءِ جي ڳالهه آهي، جڏهن راجر بيڪن^(۱۳) عربي سکڻ ۽ سائنسي تعليم پرائڻ لاءِ پنهنجي ملڪ مان روانو ٿيو هو ۽ موٽي اچڻ تي پنهنجي ملڪ جي ماڻهن کي اها صلاح ڏني هئائين ته تعليم حاصل ڪرڻ جو ان کان سواءِ ٻيو ڪوبه ذريعو ڪونهي ته پهرين عربي ٻولي سکي وڃي. اهو آهي تعليم پرائڻ ۽ لکڻ پڙهڻ جي سکڻ جي خيال جو عام نظريو. بهرحال حيرت جي ڳالهه اها آهي جو ذري گهٽ اسان جي زماني تائين به، رومن ڪئٿولڪ فرقي جا پادري هن ڳالهه تي زور ڏيئي رهيا آهن ته عوام جي ”ڌڻ“ کي نڪي انجيل پڙهڻو آهي ۽ نه ان کي سمجهڻو آهي؛ بلڪ اهو ڪم پادرين ۽ پڙهڻن کي ڪرڻو آهي. پادري ۽ پروھت کي مشهور پيوريٽن (Puritan) شاعر ”ملٽن“^(۱۴) انڌا منهن (Blind Mouth) ڪوٺيو آهي. جيتوڻيڪ لفظ پادري جي معنيٰ آهي روشن سمير ۽ پروھت جو مطلب آهي پاسبان. ليڪن ملٽن جو چوڻ آهي ته اهي روشن ضمير ۽ پاسبان هجڻ بدران حقيقت ۾ عقل جا انڌا آهن.

هڪ طرف دنيا جي انهيءَ حالت کي ڏسو ۽ ٻئي طرف هن مذهبي حڪم تي غور ڪريو ته ”قلم ذريعي لکو، پڙهو ۽ علم حاصل ڪريو، جيڪو هر مرد توڙي عورت تي فرض آهي.“ بلڪ هي دعا ڪريو: ”اي خدا، مون کي علم عطا ڪر.“ وڌيڪ هيءُ ته سڄي ڪائنات (طبعي، سماجي ۽ نفسياتي) جو مشاهدي ذريعي علم حاصل ڪريو، قرآن، رهنمائي جي ٻن طريقن جو ذڪر ڪيو آهي، هڪ اونداهيءَ مان سوجهري ۾ داخل ٿيڻ جو ۽ ٻيو سوجهري مان اونداهي طرف گهٽجي وڃڻ جو. هتان ئي لفظ تعليم جو پتو پوي ٿو جئن اڄ اسان ان کي سمجهون ٿا. صحيح تعليم ۽ غلط تعليم، چڱو ۽ خراب تعليم. اهو فيصلو ڪنهن کي

ڪرڻو آهي ته چڱو ڇا آهي ۽ خراب ڇا آهي؟ فقط انهيءَ ماڻهوءَ کي جنهن کي انسان جي ابتدا ۽ منزل جي ڪجهه نه ڪجهه ڄاڻ آهي، جنهن کي خبر آهي ته هو ڇا هو ۽ ڪهڙيءَ طرح انهيءَ منزل تي تيزيءَ سان پهچي سگهي ٿو، جيڪا قدرت هن لاءِ مقرر ڪئي آهي. هو ڪٿان نه ڪٿان آيو آهي ۽ ڪٿي نه ڪٿي کيس وڃڻو ئي آهي. پر هڪ ڳالهه جي پڪ آهي ته اندو اندو جي رهبري نٿو ڪري سگهي، نه وري سُتل ستل کي جاڳائي سگهي ٿو.

مطلب ته اهڙيءَ ريت اسين تعليم جي انهن صفتن تائين پهچي وڃون ٿا، جن جي آڌار تي اسان جائز طور اسلامي تعليم، ٻڌي تعليم ۽ مسيحي تعليم تي بحث ڪري سگهون ٿا. پر بدقسمتي سان اسان تعليم جي اڳيان اهڙي صفت لاڳو ڪئي آهي، جو ان کي پروڙڻ لاءِ انهيءَ سموري علم، سائنسي توڙي ٻئي کي سمجهڻ جي ضرورت آهي، جيڪو هن وقت دنيا ۾ موجود آهي. اسلام کي گهڻو ڪري هڪ عقيدتي يا مذهب جي صورت ۾ ڄاتو وڃي ٿو. سوال آهي ته ان کان اڳ ڪهڙا مذهب هئا ۽ ڪهڙا اڃا به موجود آهن؟

ڇا اهي سڀئي تاريخي اهميت جي لحاظ سان هڪ ئي سلسلي جون ڪڙيون آهن، يا سڀ پنهنجي سر ڌار ڌار آهن؟ انهن سڀني سوالن کي طئي ڪرڻ جي ضرورت آهي. البت هڪ نقطو اهڙو نمايان آهي، جنهن کي نظرانداز نٿو ڪري سگهجي. اڳيان مذهب جيترو قديم آهن، اترو سندن پوئلڳ ٻين مذهبن کي غلط سمجهڻ تي ضد ڪن ٿا. ان وقت ڪو يهودي هي تصور ڪري نٿي سگهيو ته ڪو ٻيو مذهب به قابل قبول ٿي سگهي ٿو، يا يهودين جي خدا کان سواءِ ٻئي ڪنهن خدا جي بندگي به ڪري سگهجي ٿي. اهڙيءَ طرح جيڪڏهن يهودين کي قبائلي سڏجي ته هر ڪٽنب جي خدا سان هڪ الڳ عقيدو موجود هو. اڄ کان هڪ صدي اڳ ڪوبه عيسائي هي قبول نه ڪري ها ته ٻڌمت به هڪ سچو مذهب آهي، ۽ نه وري ڪو ٻڌي مڃي ها ته عيسائيت جهڙي شيءِ ۾ به ڪا سچائي ٿي سگهي ٿي. اها صورتحال قرآن مجيد جي هن دنيا ۾ ساندھ

ٻارنهن سو سال موجود هجڻ کان پوءِ به قائم آهي. بهرحال دنيا جي ٻين مذهبن جي پيٽ ۾ قرآن جي اها نهايت غير معمولي خصوصيت آهي جو ان ٻين مذهبي ڪتابن ۽ پيغمبرن جو مطالعو انهن سڀني ماڻهن لاءِ لازمي قرار ڏنو، جيڪي اهو واقعي ڄاڻڻ گهرن ٿا ته مذهب جو مقصد ڇا آهي؟ بلڪه ان حقيقت تي ٻار ٻار زور ڏنو ته نه رڳو انسانذات جو، مگر پوري ڪائنات جو گهڻن بدران هڪڙو خدا آهي. انهن ڳالهين تي جهيڙو فساد ٻاراڻي ڳالهه آهي، دين جي معاملي ۾ زبردستي ڪم نٿي اچي سگهي. جنگ ۽ اڳرائيءَ کان پاڪ بقاءَ باهمي ئي زندگيءَ جو واحد طريقو آهي، جيستائين سڄي انسانذات پنهنجا اختلاف، جيڪي پڻ چڱي مقصد لاءِ هئا، نيبري وٺڻ ۽ مٿن اهو واضح ٿئي ته سڀئي مذهب ۽ فلسفا هڪ ئي سلسلي جون مختلف ڪڙيون آهن ۽ ساڳي مقصد لاءِ آهن. اهڙيءَ طرح ورهاڱو ختم ٿيو آهي ۽ اتحاد ۽ توازن جي جاءِ والاريندا. اهو ئي اهو مقدر آهي جيڪو فطرت انسانذات لاءِ مقرر ڪيو آهي. ان ڪري اسلام توحيد جو حامي آهي، گهڻن بدران هڪ جو ۽ ڪثرت بجاءِ وحدت جو قائل آهي. تنهنڪري اها ڪا حيرت جي ڳالهه نه آهي، جيڪڏهن اهو مذهب، ذات، نسل، رنگ ۽ جنس جا اختلاف ختم ڪري ڇڏي ۽ تعليم کي سڀني مردن توڙي عورتن لاءِ، غريب توڙي امير لاءِ، برهمڻ توڙي شودر لاءِ، نواب توڙي عام ماڻهو لاءِ، اعليٰ توڙي ادنيٰ لاءِ، يونانين توڙي وحشين لاءِ، لازمي قرار ڏئي.

بلڪه اسلام هن ڳالهه جو پڻ تاڪيد ڪري ٿو ته آئندي لاءِ ڪوبه ٻانهو نه هوندو، ڪوبه غلام نه هوندو، ڪوبه پادري ۽ برهمڻ نه هوندو، ڪوبه سردار نه هوندو، ۽ آئندي ڪوبه ماڻهو ڪنهن به فرد کي فقط انهيءَ عالمي قانون موجب ڄاڻيندو جنهن هيٺ هو پاڻ به گهرندو ته ٻيا کيس ڄاڻين. انهيءَ موضوع تي تفصيلي بحث جو هيءُ موقعو مهل نه آهي. البت هتي اسين مسلمانن کي اهو چٽا ڏيڻ گهرون ٿا ته ٻين مذهبن جي پوئلڳن وانگر انهيءَ جهالت ۾ نه پون جو چون ته اڳيان مذهب بيڪار هئا، ۽ اهي پنهنجي پنهنجي وقت ۾ سچ ۽ صداقت جا حامي نه هئا، هڪ مسلمان کي

ائين هرگز نه چوڻ گهرجي، ٻيءَ حالت ۾ چئبو ته هن قرآن کي سمجهيو ئي ڪونه آهي. ڇو ته قرآن چوي ٿو ته سڀني نبين ۽ سڀني ڪتابن پنهنجي پنهنجي وقت ۾ جيڪي به سيکاريو، سو حق هو، سچ هو. غلطي فقط ان وقت پيدا ٿئي ٿي جڏهن ڪو اهو ضد ٻڌي بيهي ته اءُ پنهنجن ابن ڏاڏن جي نقش قدم کان ذرو به هيڏي هوڏي ڪونه ٿيندس. ڇو ته انهيءَ جو مطلب ترقي ۽ ارتقا، بلڪ خود زندگيءَ جو انڪار ڪرڻ آهي. توهان ماءُ جي پيٽ ۾ هجڻ، ان کان پوءِ ڄمڻ ۽ پنهنجي حياتيءَ جي پهرئين سال کانپوءِ واري واڌ-ويجهه تي غور ڪريو، اوهان کي محسوس ٿيندو ته توهين ان وقت گوشت کائي نٿي سگهيا، جڏهن اوهان جا ڏند نه نڪتا هئا، اهڙيءَ طرح اوهان جي زندگيءَ جي چوٿين سال واريون گهرجون، چوويهين سالن واري عمر جي گهرجن کان مختلف آهن.

جيئن اسان اڳ ۾ به چئي آياسون، هن نقطي جي وضاحت لاءِ قديم تهذيب مان اسان صرف هڪ مثال پيش ڪريون ٿا، قرآن پاڪ مردن توڙي عورتن جي مشاهدي لاءِ جيڪي سوين موضوع پيش ڪيا آهن، يا جن بابت تحقيق ۽ جستجوءَ جي سمورن پهلون متعلق چيو آهي انهن مان هڪڙو نهايت اهم موضوع ڏينهن ۽ رات جي تبديلي يا انهن جو ٿيڻ آهي. هتي اسان ان مسئلي جي صرف هڪ پهلوءَ يعني ڏينهن ۽ رات جي ڦير-گهير يا گردش جو ذڪر ڪنداسين، اهو هن طرح ته جڏهن کان حرڪت جو وجود مادي ۾ مقيد ٿيو آهي، تڏهن کان وٺي حرڪت ۽ سڪون جي مسلسل گردش يا ڦير-گهير سبب ترقي يافته ”صورتن“ جنم ورتو آهي. وڻ جي هن ڪري تعريف ڪئي وڃي ٿي، جو جنن پوءِ ٿين هو پنهنجون پاڙون زمين ۾ وڌيڪ اونهيون ڪندو وڃي ٿو، ۽ ان ڪري نه ته هو ول وانگر رڙهندو وڃي ٿو، بلڪ انهيءَ آرام واري حالت ۾ به هو آسمان ڏانهن وڌندو وڃي ٿو. ساڳيءَ ريت عربي گهوڙي ۽ هرڻ جي ساراهه سندن سبڪ رفتاريءَ سبب ڪئي وڃي ٿي، وري هڪ خانه بدوش بدويءَ جي تعريف ان ڪري ڪئي وڃي ٿي جو هو سدائين رمندو ۽ پنهنجي ڌڻ جي قوت لاءِ نوان چراگاهه ڳوليندو رهي ٿو، جن سان نه رڳو هو پنهنجو پيٽ ڀري ٿو ۽

وان ذاتقا چڪي ٿو، بلڪ پنهنجي زندگيءَ جي حفاظت به ڪري ٿو. ليڪن اسان کي افسوس ٿئي ٿو، جڏهن هيءُ ماڻهو جنهن ”هر“ ۽ ”باهه“ جو استعمال ڳولي لڌو انهيءَ خانہ بدوش کي فقط هن ڪري برو ڀلو چوي ٿو، ڇو جو هو پاڻ زمين آباد ڪري سگهي ٿو ۽ پنهنجي لاءِ گهر ٺاهي ٿو يا باهه کي ڏينهن رات ٻاري سگهي ٿو. حالانڪ پاڻ محافظ ديوتا (Janus) جي اڳيان سڀس نمائي ٿو، سفر کي مذهب خلاف ناسور ڪوٺي ٿو، ملڪيت کي مذهبي رنگ ڏئي ٿو، پنهنجي نفعي خاطر ديوتائن سان لاڳاپي قائم ڪرڻ لاءِ پورهتن جو فرقو پيدا ڪري ٿو، ۽ اهو پختو يقين رکي ٿو ته ڪاسبي يا هٿ جو پورهيو ڪندڙ مزدورن کي غلامن وانگر ئي رکڻو آهي، ڇو ته اهي انسانيت کان ڪجهه گهٽ درجي وارا آهن.

هن جي نظر ۾ سڃاڻيءَ جو وڏي ۾ وڏو ڪم زمين آباد ڪرڻ آهي، جنهن جي تصديق عظيم زردشت^(۱۵) پڻ ڪئي هئي. ليڪن هن لاءِ چڱي معاشري ۾ ذات پات جو پيد ڀاؤ لازمي امر هو. هو پاڻ کي ”آريو“ چوائي ٿو ۽ ٻين کي حقارت وڃان اڻ - آريو يعني جهنگلي ۽ مليچ ڄاڻي ٿو. هو ”ڳئون“ ۽ ”ڪتي“ جي پوڄا ڪري ٿو. ڳئون جي هن لاءِ جو اها گهر کي کير پياري ٿي ۽ ڪتي جي هن لاءِ جو هو گهر کي پهرو ڏئي ٿو. هتي اها ڳالهه قابل ذڪر آهي ته زندگيءَ جي ڪمڪار کان وٺي باهه جي پوڄا تائين، محافظ ديوتا ۽ املاڪ جي تصور سوڌو يا اڃا به ڳئون ۽ ڪتي جي پوڄا کان علاوه، ديوتائن سان لاڳاپي رکڻ لاءِ ٻانڀڻ جي واسطي داري انهن سڀني ڳالهين جو مقصد انساني جان جي حفاظت ۽ انساني نسل جي بقا آهي؛ يا ٻين لفظن ۾ ”بک“ ۽ ”ڊپ“ کي پري رکڻ آهي يا هيئن چئجي ته کاڌو ۽ سلامتي حاصل ڪرڻ آهي. آءٌ سمجهان ٿو ته اهو هڪڙوئي مثال هن حقيقت کي واضع ڪرڻ لاءِ ڪافي آهي ته ڪيئن نه مختلف مذهبن ۽ مختلف دستورن جو قدر پئي ڪيو ويو آهي، ۽ ڪيئن نه اهي پنهنجي وقت ۾ ضروري هئا، ۽ ڪيئن نه انسان هڪ حالت کان ٻيءَ حالت ڏانهن وڌندو رهيو آهي.

تنهنڪري هن مرحلي تي اسان چئي سگهون ٿا ته کيس پنهنجي آڦائن ۽ پادرين طرفان جيڪي هدايتون پئي مليون، تن کي ”تعليم“ جو نالو ڏنو ويو آهي ڇو ته ان جو ڪارج اهو ساڳيو ئي آهي، هوڏانهن اسلامي تعليم جو مطلب قرآن پاڪ طرفان اهڙيون هدايتون ڏيڻ آهن جيڪي انساني زندگيءَ لاءِ موجوده ترقي پذير مرحلي تي ضروري آهن ۽ انهيءَ مرحلي جي نشاندهي به قرآن پاڻ ڪئي آهي. اهڙي ڪا به ڳالهه جا هاڻوڪي مرحلي تي ترقيءَ کي نقصان پهچائي، سا غير اسلامي آهي. اهو مقصد جيڪو قرآن پاڪ انسانذات لاءِ متعين ڪيو آهي، تنهن کي جيڪا به شيءِ نقصان پهچائي، سا خراب تعليم آهي غلط تعليم آهي ۽ غير اسلامي تعليم آهي، اها اهڙي تعليم آهي جا اٽلندو سوجهري مان ڪڍي اونداهه ڏانهن گهلي وڃي ٿي.

هتي وري به آءٌ هڪڙي مثال تي اکتفا ڪريان ٿو. چيو وڃي ٿو ته اڄوڪو انسان، خاص ڪري تعليم يافته طبقو ”ماده پرست“ آهي. مذهب جي لفظ کان ئي هن کي چڙ آهي. ڇا انهيءَ الزام ۾ ڪا صداقت آهي؟ جيڪڏهن هاڻو ته ڇو؟ اسان هن حقيقت کان انڪار نٿا ڪري سگهون ته اهڙا لکين انسان آهن، جيڪي پاڻ کي ملحد سڏائڻ ۾ فخر محسوس ڪن ٿا؛ ۽ ٻيا لکين انسان اهڙا آهن جيڪي ان حد تائين ته ڪونه پهتا آهن پر پوءِ به هو فقط ٻن بتن جي پوڄا ڪن ٿا ۽ انهيءَ پوڄا کي جاري رکڻ جي ڪوشش ڪن ٿا. اهي به بت آهن، جوان رهڻ لاءِ ڪيترن ئي ذريعن جو استعمال ڪرڻ ۽ هر قيمت تي لذت حاصل ڪرڻ، انهن ٻنهي کان مٿي هنن لاءِ ٻيو ڪو مقصد نه آهي. اڄڪلهه اهي لکين انسان زيادهتر انهن ملڪن ۾ لپن ٿا، جيڪي حضرت عيسيٰ عليه السلام^(۱۶) ۽ عيسائي مذهب تي ناز ڪندا هئا. اهي ماڻهو حضرت عيسيٰ جي هيٺين قولن کي مورڳو وساري ويٺا آهن، بلڪ انهن تان چٽرون لاهين ٿا. (۱) انسان کي ان مان ڇا حاصل جو هو سڄي دنيا ته هٿ ڪري وٺي پر پنهنجو روح وڃائي ويهي. (۲) هيءَ حياتي وڃاءُ ته نئين حياتي ماڻين. (۳) اوهين جنت جي بادشاهي حاصل ڪريو، ٻيون شيون ان سان گڏ مهيا ٿي

وينديون ۽ (۴) ٻيو سڀڪجه چڏي ڏيو صرف منهنجي پيروي ڪريو.

مون کي افسوس آهي ته هو انهن قولن کي زندگيءَ جي اصولن طور اختيار ڪرڻ بدران انهن تي ٺٺوليون ڪن ٿا. آخر سبب ڪهڙو آهي؟ جنهن اسان اڳي ٻڌائي آياسون ته حضرت عيسيٰ کان پندرهن صديون پوءِ به يادري، تعليم کي ضروري نه سمجهندا هئا. تعليم جا جديد ادارا، طريقا ۽ مضمون سڀ جو سڀ ته مسلمانن وٽان نقل ڪيا ويا، باقي جنهن شيءِ کي نظرانداز ڪيو ويو، سو هو تعليم جو مقصد، اسلام سڀني ماڻهن لاءِ تعليم کي لازمي قرار ڏنو هو ۽ ان جي مقصدن ۾ اهو پراڻو مقصد به شامل هو، يعني ته کاڌ خوراڪ ۽ سلامتي حاصل ڪرڻ. ٻين لفظن ۾ ائين ڪڍي چئجي ته بک ۽ خوف جي مقابلي واسطي اسلامي تعليم ۾ گنجائش هئي، پر ان جي طريقه ڪار موجب بک کي ختم ڪرڻ جي بدران ان تي غلبو حاصل ڪرڻو هو. اهڙيءَ طرح ان کي دشمن جي بدران هڪ محرڪ تصور ٿي ڪيو ويو، جنهن ذريعي ارتقا جي ترقي پسند راه ۾ وڌيڪ خوبصورت مقامن تائين رسائي ممڪن ٿي سگهي ٿي. ليڪن يورپي ماڻهو جن وٽ اهي ادارا قائم ٿي چڪا هئا، تن جو واحد مقصد زمين ۾ قوت حاصل ڪرڻ هو. ڇاڪاڻ ته انهن ائين پئي سمجهيو ته مسلمانن به انهيءَ ذريعي سان زمين ۽ طاقت حاصل ڪئي آهي. خاص ڪري دولت انهن کي وڌيڪ هراڪيو ڇو ته هنن ڏٺو ته اسپين فقط هڪ صديءَ ۾ يورپ جي سڀني ملڪن جي گڏيل دولت کان به وڌيڪ دولت جو مالڪ ٿي ويو هو. وري اها ڳالهه به قرآن ۾ ئي آهي ته انسان کي اهو ئي ملندو جنهن جي هو طلب ڪندو. جيڪڏهن توهان گرمي حاصل ڪرڻ لاءِ باهه گهرندا ته اهائي ملندي. پر جيڪڏهن توهان اڻ ڏٺل کي ڏسڻ لاءِ سوچهرو گهرندؤ ته اهو پڻ ملندو، ليڪن اوهان جيڪي گهرندا، تنهن کان وڌيڪ نه ملندو.

ٻي ڳالهه جنهن مذهب کي چيهو رسايو، سا هئي ڪرستانن ۽ ٻين يادري طبقن جي روش. شروع ۾ هنن اسلام ۽ ان جي پيغمبر کي غلط رنگ ۾ پيش ڪرڻ ۾ ڪابه ڪسر نه ڇڏي. البت جن ماڻهن سندن طور طريقن خلاف احتجاج بلند ڪيو، اهي ئي قرآن جي هدايتن مان ڪو

فيض حاصل ڪري سگهيا پر سي به گهڻو ڪري اڻ سڌن طريقن سان ڪليسا ته مورگو لکڻ ۽ پڙهڻ جي مخالفت پئي ڪئي " ساڳيءَ ريت غلاميءَ جي خاتمي جي به مخالفت ٿي ڪئي وئي. جڏهن اهو معاملو ڪليسا جي اڳيان پيش ٿيو، تڏهن ارسطو^(۱۷) سان اتفاق راءِ ظاهر ڪندي چيو ويو ته غلامي هڪ ضروري ۽ قدرتي شيءِ آهي. يورپ ۾ غلامن پاڻ کي آزاد ڪرائڻ لاءِ ڪوشش ڪئي، پر ڪليسا زميندارن جو ساٿ ڏيئي غلامن جي پوري شدت سان مخالفت ڪئي. ٻين لفظن ۾ ائين چئجي ته جيڪو به ترقي پسند قدم هو، تنهن جي ڪليسا جي طرفان مخالفت ڪئي وئي، جنهنڪري عوام الناس جي ڪاوڙ جئن پوءِ تن وڌندي وئي. ان جو نتيجو اهو نڪتو جو "مذهب" لفظ جي خلاف زبردست نفرت پيدا ٿي وئي، تان جو فرانس جو انقلاب^(۱۸) ۽ والتير^(۱۹) ظهورپذير ٿيا. جرمنيءَ ۾ گوٽي،^(۲۰) ۽ انگلنڊ ۾ ڪارلائيل^(۲۱) مذهب خلاف ڦهليل نفرت کي هن طرح دفع ڪرڻ جي ڪوشش ڪئي، جو هنن حضرت محمد ﷺ ۽ اسلام کي صحيح رنگ ۾ پيش ڪرڻ جو جتن ڪيو، ته جئن هنن ماڻهنلاءِ نئين مذهب جي مطالعي جي راهه کلي پوي؛ ڇاڪاڻ ته پراڻو مذهب ناقابل عمل ٿي چڪو هو. پر انهيءَ طريقي سان به ڪا بهتر تبديلي اچي نه سگهي، سواءِ ان جي ته چند پراستنتن جون دليون متاثر ٿيون، جيڪي اڳي ئي پادري طبقي ۽ انهن جي طريقن کان بيزار ٿي چڪا هئا، ۽ جن اسلام جي آڏو گابري روشنيءَ ۾ پنهنجن خيالن ۽ نظرين جي نئين سر ترتيب ڪئي هئي. هنن پاڻ کي آزاد خيال ۽ نواڻ پسند ۽ ظاهر ڪيو. پر انهن جي زندگي به عملي طور راڻي وڪٽوريا^(۲۲) جي موت سان ختم ٿي وئي، ۽ پهرين جنگ کان پوءِ ته ان جي مڪمل ريت پڄاڻي ٿي.

هتي انهيءَ عظيم آزاد خيال مفڪر جا لفظ پيش ڪرڻ دلچسپيءَ کان خالي نه ٿيندا، جنهن خود انگلينڊ ۾ پراستنت نوعيت جي آزاد خيالي (Liberalism) جي دفن ٿي ويڃڻ کان اڳ، ان جي موت تي مرثيو چيو هو. سندس لفظن پيش ڪرڻ کان اڳ، مون کي اجازت ڏيو ته اءُ انهيءَ عظيم هستيءَ جو نالو پيش ڪريان. اهو آهي پروفيسر ايل - ٽي هاب هائوس

(L.T. Hobhouse), لنڊن يونيورسٽيءَ ۾ سماجيات جو پهريون پروفيسر،

جيڪو منطق ۽ عقلي دليلبازي جو وڏي ۾ وڏو حامي هو.

اقبال^(۲۳) ۽ مون کي هن جي ڪلاس ۾ شريڪ ٿيڻ جو شرف حاصل ٿيو آهي. هن پنهنجي آخري ڪتاب ”مباديات، سماجي انصاف“ (Elem- ant of social justice) جي پڄاڻي هنن لفظن سان ڪئي آهي:-

”سماجي فلسفي لاءِ پڪا پختا نتيجا هي آهن ته جمهوري برادري بين الاقوامي هئڻ گهرجي ته هر مادي طاقت جي اونھائي ۾ انصاف جو عميق چشمو آهي ۽ آخرين فضيلت يا عظمت بي ڪنھن به جماعت کي حاصل نه آهي، سواءِ روحاني قوتن جي، جن جو اڻپورو ادراڪ داناءِ ترين انسانن کي حاصل ٿئي ٿو، ليڪن انهيءَ ساڳي سبب جي ڪري سادا سباجها ماڻهو ان ڏانھن پوريءَ ريت ڇڪجي اچن ٿا، اهڙيون سڀ تنزل پذير تحريڪون جيڪي اسان لاءِ خطري جو باعث آهن، انھن ۾ سڀ کان خطرناڪ اها آهي جنھن هيٺ محنت ۽ جاکوڙ کان پوءِ حاصل ٿيل حریت ۽ آزاديءَ جو تصور ڪمزور ٿيڻ لڳي ٿو.

ان نقصان جو مثال اڄڪلهه جي هن ويساھ ۾ آهي ته جيڪڏهن بولشويزم جو مقابلو ڪرڻو آهي ته بولشويڪن (Bolsheviks) کي قتل ڪيو وڃي، بلڪ سندن اسپتالن جي ڪلورو فارم جي رسد به بند ڪئي وڃي. شايد هن مهم جوئيءَ جي تاريخ دنيا کي وري هي سبق سيکاريندي ته ترقي جو سرچشمو روحاني آهي، ۽ دينوي اوزار انهيءَ روح جي مدد ڪري ٿا سگھن.

”گهڻو ڪري موجوده اڻپوري علم ۽ تضاد عقيدہ پرستيءَ جي ڀيٽ ۾ هڪ صحيح روحاني اختياري پيدا ٿيندي. پر اها اختياري پنھنجن روحاني اصولن جي عين مطابق هئڻ گهرجي ۽ ان جو دائرو اختيار عقل جي روشنيءَ ۽ انسان جي عقيدتي تي لاڳو ٿيڻ کپي. ان کان سواءِ اها قوت ۽ مقام کان به بي نياز هجي، هڪ اهڙي جماعت جيڪا ڪامورن ۽ حاڪمن تي مشتمل نه هجي، پر علم ۽ عقل، سچائي ۽ انسانيت جي بي جسم ڪلسيا تي سسمل هجي، ۽ جنھن ۾ دنيا جون جمهوريتون پنھنجو حقيقي روح ڳولي سگھن.“

هاڻي اها آهي پرايستنٽ آزاد خياليءَ جي اڻ سڌي پهچ، جيڪا پڻ اتي اچي بيهجي وئي آهي البت والٽير^(۲۴) ۽ مارڪس^(۲۵) ڏينهن ڏينهن وڌ آهن.

هن ٿوري وقت اندر آءٌ وڌ ۾ وڌ ايتروئي ڪري سگهيس ٿي. باقي اهو استادن ۽ شاگردن تي ڇڏيل آهي ته هو اورچ ٿي قرآن جي مدد سان هن حقيقت کي ڳولهي لهڻ جي ڪوشش ڪن ته اسلام جو مقصد ڇا آهي؟ ۽ اهو انساني ارتقا جي ڪهڙي دؤر جي نمائندگي ڪري ٿو؟ ارتقا جي تبديلين جو صحيح طريقو ڪهڙو آهي ۽ اهو ڪٿي پهچائي ٿو؟ اسان ڪيئن ترقي ڪندي ان تي هلي سگهون ٿا ۽ ڪهڙيءَ طرح منزل تي پهچي سگهون ٿا!

فقط اهڙي قسم جي تعليم ۽ اهي ادارا جيڪي ان تعليم کي موثر نموني ۾ ڦهلائي سگهن ٿا، سي ئي پاڻ کي اسلامي چوائڻ جا حقدار آهن ۽ نه ڪي ٻيا.



حوالا

(۱) ابن مسڪويه 421 - 330 AH/ 942 AD - 1030 AD
AH/1030 AD)

ابن مسڪويه پهريون مسلمان مفڪر آهي جنهن موجودات عالم جي ارتقائي ترتيب کي باقاعدي هڪ نظريي جي شڪل ۾ پيش ڪيو هو. اسلامي دنيا جي نامور فيلسوف ۽ حڪيم بو علي ابن سينا جو همعصر هو ۽ ساڻس خط و ڪتابت پڻ ڪندو هو. ابن مسڪويه جو نظريو جديد نظريه ارتقا سان حيرت انگيز مشابهت رکي ٿو. اسان هتي سندس نظريي جو ٿورو تفصيل ڏيون ٿا.

هن جي نظر ۾ زندگي ۽ جا اثرات سڀ کان پهريائين نباتات ۾ ظاهر ٿين ٿا. اهو هيئن ته منجهن حرڪت جو وجود آهي ۽ غذا جا محتاج آهن ۽ انهيءَ ڪري جمادات کان ممتاز آهن. ليڪن نباتات جا ڪيترا قسم بنا بچ جي پيدا ٿين ٿا، جيڪي جمادات جي گهڻو ڀڄيو آهن. پر جهنگلي ٻوٽن ۽ وڻن کان پوءِ اهڙي قسم جا درخت ملن ٿا جن کي بچ ۽ ميوي سان گڏ عمدہ زمين، عمدہ پاڻي ۽ عمدہ هوا جي ضرورت هوندي آهي. مثلاً: زيتون، ڏاڙهون، صوف، انجير وغيره جن ۾ وري انگور ۽ ڪجور وڌيڪ ترقي يافته آهن، جيڪي نباتات جي جنم ته آخري سرحد تي آهن؛ مثلاً: ڪجور ۾ نر ۽ مادي ٿين ٿا ۽ انهن جي ڦرجٽ لاءِ ٻنهي جو ميلاپ ضروري آهي. ان کان پوءِ جيڪا ترقي ٿئي ٿي تڏهن معاملو نباتات جي حد مان ٽپي حيوانات جي حد ۾ پهچي وڃي ٿو.

اهڙيءَ طرح نباتات جي ترقيءَ جي آخري منزل حيوانات جي ابتدائي درجي سان ملي اچي ٿي. نباتات جي آخري مرحلي تي صرف ايتري ترقي ٿئي ٿي جو انهن کي زمين ۾ لڳائڻ جي ضرورت نٿي پوي. ان کان سواءِ اهي اختياري حرڪت پڻ ڪري سگهن ٿا. ليڪن اهو وري حيوانات جو

بلڪل ابتدائي مرحلو آهي. انهيءَ مرحلي تي صرف هڪڙي حس يعني ڇهڻ جي حس ملي ٿي، جنهن جو مثال سمنڊ جي ڪناري تي ملندڙ سڀون ۽ ڪوڏ.

جيڪڏهن ڪو ماڻهو انهن کي هڪدم کڻي وٺندو ته اهي پنهنجي جڳهه ڇڏي ڏيندا، پر جيڪڏهن آهستي آهستي کڻندو ته اهي پنهنجي جڳهه سان چٽڙيا پيا هوندا. ڇو ته انهن کي اهو محسوس ٿئي ٿو ته ڪو ماڻهو کين ڇهي رهيو آهي.

ان کان پوءِ ڪيڙا ماکوڙا آهن ۽ تنهن کان پوءِ اهڙا جانور جن کي صرف چار حواس آهن مثلاً: ڇيچونڊريا جن جانورن کي اکيون ڪونه آهن. اڳتي هلي اهڙا جانور اچن ٿا جن ۾ پنج ئي حواس آهن. ليڪن اهي به ڪن ۾ گهٽ ته ڪن ۾ وڌيڪ آهن. انهن مان ڪي اشاري ۽ مهميز کي سمجهن ٿا جهڙوڪ: گهوڙو ۽ باز وغيره. آخر ۾ حيوانات جي ترقيءَ جي منزل انسان جا ابتدائي نمونا آهن جن ۾ باندرو وغيره اچي وڃن ٿا. اتي پهچڻ کان پوءِ ان جو قد به سڌو ٿي وڃي ٿو. ان کان سواءِ منجهس تميز جي قوت به پيدا ٿئي ٿي. اهو حيوانيت جو اعليٰ ترين ليڪن انسانيت جو ادنيٰ درجو آهي.

فارسيءَ جي عظيم صوفي شاعر مولانا رومي (۱۲۴۳ - ۱۲۰۷) جو نظريو ابن مسڪويه جي خيالات سان تمام گهڻي مشابهت رکي ٿو جنهن جي وضاحت اسان اڳتي هلي ڪنداسين.

(۲) مولانا رومي، جلال الدين (604 - 672) (Rumi Jalauddin)

AH/ 1207 - 1273 AD

فارسيءَ جو هي عظيم صوفي شاعر خاص ڪري سنڌ ۾ ڪنهن به تعارف جو محتاج ڪونهي. سندس مثنوي ڇهن جلدن ۾ ڦهليل آهي ۽ تقريباً ۷۰۰۰ شعرن تي مشتمل آهي. دنيا جي اڪثر مهذب زبانن ۾ ان جا ترجما ٿيل آهن. سنڌيءَ ۾ ان جو منظوم ترجمو مولانا دين محمد ”اديب“ فيروز شاهي پنجاه واري ڏهاڪي ۾ ڪيو ۽ آءِ اڇ احمد برادرس ان کي ڇپائي شايع ڪيو.

جڳ مشهور مستشرقين آر - اي نڪلسن، اي - جي آربري، اينمري شمل کان علاوه علامه اقبال پڻ مثنويءَ کي اسلامي تصوف ۽ فڪر جو اعليٰ شاهڪار ڪوٺيو آهي. مولانا روميءَ جون ٻيون تصنيفون ”ديوان شمس تبريز“ ۽ فيہ مافيه“ آهن. اسلامي فڪر جي تاريخ ۾ ۽ خاص ڪري ارتقا (Evolution) جي باب ۾ روميءَ جا هيٺيان اشعار نهايت معنيٰ خيز آهن. علامه اقبال پڻ اهي شعر پنهنجي خطبن بنام ”اسلامي فڪر جي جديد تشڪيل“ ۾ انهيءَ ساڳئي نقطہ نگاہ کان نقل ڪيا آهن. علامه آءِ آءِ قاضيءَ جو اشارو به انهن شعرن ڏانهن آهي:

امده اول به اقليم جماد - وز جمادي در نباتي اوفتاد
 سالها اندر نباتي عمر ڪرد - وز جمادي ياد ناورد از مرد
 وز نباتي خون بحیواني فتاد - نایدش حال نباتی هیچ یاد
 جز همان ملي که دارد سوئی آن - خاصه در وقت بهار ضمیران
 هم چنین اقليم تا اقليم رفت - تاشد کنون عاقل ودانا وزفت
 عقلهائی اولینش یادنیست - هم ازین عقلش تحول کردنیست
 یعنی تارهد عقل پر حرص و طلب - صد هزاران عقل بیند بوالعجب
 پهریائین سندس ظهور جمادات جي صورت ۾ ٿيو. پوءِ جمادات مان
 ڦري نباتات ۾ آيو.

ڪيترائي سال هن نباتات جي زندگيءَ ۾ گذاريا. ايتريقدر جو کيس جمادات جي ڪا به ياد باقي نه رهي. وري جڏهن نباتات مان حيوانات جي درجي تي آيو، تڏهن وري کيس پنهنجي نباتاتي حالت جي ڪا ياد نه رهي. البت انهن شين ڏانهن سندس اندر ۾ هڪ قسم جو لاڙو آهي، جيڪو کيس بهار جي موسم ۾ انهن ڏانهن متوجہ ڪري ٿو.

اهڙيءَ طرح هن هڪڙي ولايت مان ٻي ولايت جو سفر ڪيو تان جو اچي عقل ۽ سمجھ ۾ پڪو پختو ٿيو. هينئر کيس اوائلي عقلي حالتن جي ڪا ياد ڪونهي، حالانڪ موجوده عقلي حالتن ۾ به تبديلي اچي ٿي. اهڙيءَ طرح جڏهن هو حرص و هوا جي عقلي حالتن کان آجوتيندو تڏهن ته کيس هزارين عقل پيا به ملندا.

(۳) ڊارون چارلس (Charles Darwin 1809-1882)

ڊارون پنهنجي نظريه ارتقا (Evolution) جي ڪري مشهور آهي. هن جو چوڻ آهي ته انسان ارتقا جي ڪيترن ئي مرحلن مان گذرڻ کان پوءِ موجوده طبعي ساخت تي پهتو آهي. انهيءَ نظريي جي ثابتي لاءِ هن ۱۸۵۹ع ۾ ”اصل الانواع“ (The origin of species) ۽ ۱۸۸۱ع ۾ انسان جو بڻ ”بنياد“ (the descant of man) ڪتاب لکيا.

برٽرانڊرسل جي راءِ آهي ته ڊارون جو نظريو بذات خود ڪا نئين ڳالهه پيش ڪو نه ٿو ڪري؛ ڇو ته سائنس ۽ فلسفي جي دنيا ۾ انهيءَ سان ملندڙ نظريا يوناني فيلسوف انيڪسامينڊر کان وٺي لامارڪ ۽ خود ڊارون جي ڏاڏي Erasmus Darwin پيش ڪيا آهن. ڊارون جو ڪارنامو هي آهي ته هن پنهنجي نظريي جي پٺڀرائي ۾ ايترا ثبوت ۽ شاهديون گڏ ڪيون جو ان کي هو، واقعي سائنسي نظريي جي سطح تائين کڻي آيو.

هن سلسلي ۾ البت هن لائق جيو جي بقا (Survival of the fittest) ۽ انتخابِ فطرت (natural selection) جهڙن مفروضن جو سهارو ورتو. ڊارون جو نظريو مغرب توڙي مشرق ۾ وڏي بحث جو موضوع رهيو آهي. بلڪ ان انساني فڪري تاريخ ۾ هڪ وڏو اضطراب پيدا ڪيو آهي. ڇو ته ڪن ماڻهن ان کي مذهب سان متصادم پئي سمجهيو آهي يا اهو چوڻ وڌيڪ صحيح ٿيندو ته مذهب جي مخالفن ان کي پنهنجو هٿيار ڪري استعمال ڪيو آهي.

جيتوڻيڪ ڊارون جي نظريي جي سائنسي اهميت هن وقت تائين مسلم آهي ليڪن پوءِ به سائنس جي دنيا ۾ ڪنهن حد تائين اهو اختلافي آهي ڇو ته ان کي ڪنهن تجربتي ذريعي ثابت نه ڪيو ويو آهي.

(۴) امام غزالي (Ghazali 450 AH/1058 AD-505 AH/1111 AD)

اسلامي دنيا جي هن عظيم شخصيت جو ايران جي شهر طوس ۾ جنم ٿيو. غزاليءَ جي فڪري ارتقا ۽ ذهني سرگذشت جو ذڪر سندس ڪتاب ’المتقدمن الضلال‘ ۾ ڪافي تفصيل سان ملي ٿو، هن ڪتاب جو سنڌيءَ

۾ ترجمو غلام حسين جلباڻي چوڻڪاري جي نالي سان ڪيو آهي. جيڪو سنڌي ادبي بورڊ طرفان سنه ۱۹۶۱ع ۾ شايع ٿيو آهي. هن ڪتاب ۾ هو ڏيکاري ٿو ته حق جي ڳولها ۾ حسي ۽ عقلي تجربو ڪيئن ناڪافي آهي؛ بلڪ اهو صوفيانہ شعور يا وري روحاني تجربو ئي آهي جيڪو حقيقت تائين رسائيءَ جو واحد ذريعو آهي.

امام غزاليءَ جو اصل ڪارنامو هي آهي ته ان وقت جڏهن اسلامي فڪر تي يوناني فلسفو غالب ٿيڻ لڳو هو، تڏهن ان صورتحال جو نهايت ڪاميابيءَ سان مقابلو ڪيو، هن سلسلي ۾ هن پهريائين ”مقاصد الفلاسف“ لکي يوناني فڪر جي خط و خال کي واضح ڪيو، ان کان پوءِ هن ”تهافت الفلاسف“ لکيو جنهن ۾ هن فلسفي ۽ ڪلام جي ويهن بنيادي مسئلن جو رد لکيو. اسلامي فڪر جي تاريخ ۾ غزاليءَ جي هن ڪتاب جا نهايت دور رس اثرات مرتب ٿيا، جيتوڻيڪ سندس ان تصنيف جو ابن رشد جهڙي فيلسوف تهافت تهافت لکي مدلل جواب ڏنو، ان هوندي به غزالي جي مٿين تنقيد سبب يوناني فلسفو اسلامي دنيا ۾ وري اهو ساڳيو مقام ڪڏهن به حاصل ڪري نه سگهيو.

امام غزاليءَ جون ٻيون به ڪيتريون تصنيفون آهن، پر انهن سڀني ۾ وري جيڪو مرتبو ۽ مقبوليت ”احياء علوم الدين“ کي حاصل آهي، ان جو مثال ملڻ مشڪل آهي، اصل ۾ اهو ضخيم ڪتاب عربي ٻوليءَ ۾ چئن جلدن تي مشتمل آهي، فارسيءَ ۾ ان جي تلخيص به امام صاحب پاڻ ”ڪيميائي سعادت“ جي نالي سان ڪئي هئي، انهيءَ ڪتاب جو طرز استدلال انتهائي دلچسپ ۽ قائل ڪندڙ آهي، وڏي ڳالهه ته زندگيءَ جي جزئيات جهڙوڪ: دسترخوان جي آداب کان وٺي مذهب جي اعليٰ آدرش جي منجهس اپٽار آهي، هن ڪتاب جو سنڌيءَ ۾ ترجمو مرزا قليچ بيگ ڪيو آهي ۽ سنڌيءَ ۾ تازو ان جا ٻه جلد سنڌي ادبي بورڊ ڇپائي شايع ڪرايا آهن.

(۵) البيروني (36AH/973 AD-440 AH/1048 AD)

ابو ريحان محمد البيروني خوارزم ۾ ڄائو ۽ اتي ئي تعليم حاصل ڪيائين، پهريائين پنجويه سال خوارزم شاهي درٻار ۾ گذاريائين. ۳۵

سالن جي عمر ۾ سلطان محمود غزنويءَ جي دربار سان وابسته ٿيو. سندس علمي تحقيق جو دائرو رياضي، هيٺ، طب، تاريخ، جاگرافي علم الانسان تائين پکڙيل آهي. هن ڪل ۱۸۰ ڪتاب لکيا، جن مان اٽڪل ۲۸ سنڌ ۽ هند جي علمن جي باري ۾ هئا.

البیروني هندستان ۾ ڪٿي ڪٿي ويو ۽ ڪنهن ڪنهن سان مليو، اهو نهايت وڏو تفصيل آهي ليڪن اها ڳالهه يقيني آهي ته هن عمر جو ڪافي حصو ننڍي کنڊ ۾ گذاريو، ڇو ته هن پهريائين باقاعدي سنسڪرت زبان سکي ان ۾ مهارت حاصل ڪئي، هن هندو مذهب ۽ هندو قوم جي رسم رواج، ذات پات، اٽڻي ويهڻي کان علاوه هنن جي نفسيات، ثقافت ۽ سماجيات جو نهايت گهرو اڀياس ڪيو. جيڪا ڳالهه سندس تصنيف ڪتاب ”تحقيق مالهند“ مان صاف ظاهر آهي جيڪو هن ۱۳۰۱ع ڌاري لکي پورو ڪيو.

البیرونيءَ جو علمي مرتبو نهايت بلند آهي. هو صحيح معنيٰ ۾ رياضيدان، فلڪيات دان مطلب ته هڪ مڪمل سائنسدان آهي ڇو ته سندس طريقه ڪار مشاهدي ۽ تجربتي تي مبني آهي. هن پهريون ڀيرو ڌرتيءَ جي قطر ۽ گهيري جي صحيح ماپ ڪئي جيڪا هن پنهنجي ڪتاب ”القانون المسعودي في الهيئة والنجوم“ ۾ درج ڪئي ۽ هن سلسلي ۾ هن ٽرگنوميٽريءَ جا اصول ڪم آندا آهن. ڌرتيءَ جو نيم قطر هن ۳۹۳۸.۷۷ ميل ۽ گهرو ۲۳۷۵۷.۹۲ معلوم ڪيو جيڪي جديد معلومات جي مطابق ۳۹۵۸.۷۸ ۽ ۲۳۸۷۳.۷۵ ميل آهن. ڏسو ته اڄ کان هڪ هزار سال اڳ ٿيل ماپ ڪيتري قدر صحيح هئي! البیروني ”القانون“ ۾ ڄاڻائي ٿو ته ڌرتيءَ جي قطر جي ماپ جا ڪجهه تجربا موجوده ضلع جهلم کان ۳۲ ميل پري ڳوٺ پنڊ داد خان ڀرسان هڪ ٽڪريءَ تي ڪيا هئا.

ڊاڪٽر نبي بخش خان بلوچ ”غرة الزیجة“ جي مقدمي ۾ ان ڳالهه جو انڪشاف ڪيو آهي ته البیروني سنڌ مان نهايت گهڻو واقف لڳي ٿو. اهو ڪتاب هڪ هندو هيٺ دان بجيانند بنارسي جي ڪتاب ”ڪراتاتلڪ“ جو عربيءَ ۾ ترجمو آهي جيڪو البیرونيءَ عمر جي آخري حصي ۾ پاڻ

ڪيو هو. ۱۹۷۳ع ۾ البيرونيءَ جي هڪ هزار ساله جشن ولادت جي موقعي تي ڊاڪٽر بلوچ ان ڪتاب کي ايڊٽ ڪري نهايت عالمانه مقامي سان سنڌالاجيءَ طرفان شايع ڪرايو هو. ڊاڪٽر بلوچ جي تحقيق موجب بغداد ۾ جيڪي علم هئيت جا ڪتاب نيا ويا هئا، اهي پهريائين سنڌ جي گاديءَ واري هنڌ منصوره ۾ ترجمو ٿيا هئا. ڇو ته انهن ترجمن ۾ سنڌ جي شهرن ۽ خاص طور سنڌ ۾ رائج ڪئلينڊر جو ذڪر آهي.

(۶) نارمن بادشاهه (Norman Kings)

وليم اول کي پهريون نارمن بادشاهه چيو وڃي ٿو جنهن ۱۰۶۶ع ۾ اچي برطانيه تي قبضو ڪيو. کين نارمن ان ڪري چيو وڃي ٿو ڇاڪاڻ ته هو فرانس جي صوبي نارمنڊيءَ کان آيا هئا. نارمن غلبي جو هڪڙو نتيجو اهو نڪتو جو اينگلو - سيڪسن ادب جي جڳهه تي اينگلو - نارمن ادب ترقي ڪرڻ لڳو ۽ انگريز سندن ثقافت ۽ طرزِ حڪومت کان گهڻو متاثر ٿيا. اها صورتحال اٽڪل ٽن صدين تائين قائم رهي.

(۷) رچرڊ ”شير دل“ (Richard Lion Heart) (1157 - 1199)

هو انگلنڊ جي بادشاهه هينري ٻئي جو پٽ هو ۽ ۱۱۸۹ع ۾ تخت تي ويٺو. هو ٽين صليبي جنگ ۾ نهايت بي جگريءَ سان وڙهيو پر سلطان صلاح الدين ايوبيءَ کان هارايائين. آخر ۾ فرانس سان جنگ ۾ وڙهندي مارجي ويو.

(۸) صلاح الدين ايوبي (Saladin) (1137-1193 AD)

اسلامي تاريخ جو عالي دماغ ۽ روشن ضمير حڪمران فاطمين کان پوءِ مصر ۽ شام جو فرمانروا ٿيو. سنه ۱۱۸۷ع ۾ هن بيت المقدس کي عيسائين کان ٻيهر حاصل ڪيو. جنهن کان پوءِ ٽين صليبي جنگ جي ابتدا ٿي ۽ ان ۾ انگلنڊ طرفان رچرڊ پهريون جنهن کي ”شير دل“ جو لقب مليل هو، عيسائين جي لشڪر جي قيادت ڪئي. پر هو بيت المقدس حاصل ڪرڻ ۾ ناڪام ويا.

جنگ هلندي صلاح الدين عيسائين سان جنهن اعليٰ انسانيت جي سلوڪ جو مظاهرو ڪيو تنهن سندس شخصيت کي عيسائي دنيا ۾ هميشه لاءِ امر ڪري ڇڏيو ۽ ڪيترن ڪتابن ۽ ناولن جو موضوع بڻجي ويو. انگريزي زبان جي ناول نگار سر والٽر اسڪاٽ (۱۸۳۲ - ۱۷۷۱) ”طلسم“ Talsman نالي هڪ اهڙو ناول لکيو جنهن ۾ هن صلاح الدين جي اعليٰ ڪردار کي دل کولي داد ڏنو. هن ڪتاب جو ترجمو پيرو مل مهر چند ۽ سادو هيرانند سال ۱۹۲۷ ۾ ڪيو جيڪو سنڌي ادبي بورڊ طرفان ۱۹۸۳ ۾ پنجنون دفعو شايع ٿي چڪو آهي.

ان ڪتاب ۾ ڏيکاريو ويو آهي ته جڏهن رچرڊ بيمار ٿي پوي ٿو ۽ پنهنجن حڪيمن ۽ طبيبن کان کيس ڪو فائدو نٿو ٿئي، تڏهن سلطان صلاح الدين پنهنجي طرفان کيس هڪ مسلمان حڪيم جون خدمتون آڇي ٿو. ان حڪيم جي دوا سان رچرڊ شفاياب ٿي وڃي ٿو. اصل ۾ اهو حڪيم خود صلاح الدين هو جنهن چمڙا پوش ڪري وڃي بادشاهه جو علاج ڪيو.

(۹) جيمس James

جيمس جي لقب سان انگلنڊ جا ٻه بادشاهه ٿيا. يعني جيمس اول ۽ ڊوئلر اول جي حڪمرانيءَ جو عرصو (۱۶۲۵ - ۱۵۶۶) ۽ ٻئي جو (۱۷۰۱ - ۱۶۳۳) آهي. هتي جو اشارو غالباً يهرئين ڏانهن آهي، ڇو ته هن جي ڪوشش سان بائيبل جو معتبر نسخو (King James Authorised Version) شايع ٿيو. هن جي وقت ۾ پيوريتن طبقي زور ورتو ۽ ڪليسا کي سخت تنقيد جو نشانو بنايو ويو.

هو عمل کان وڌيڪ علم ڏانهن لاڙو رکندڙ هو. ان ڪري کيس ”عيسائي دنيا جو عقلمند ترين بيوقوف“ - The Wisest Fool in Christendom ڪوٺيو وڃي ٿو.

(۱۰) فريڊرڪ ٻيو Frederick II (1194 - 1250)

عظيم رومي سلطنت جو شهنشاهه، فريڊرڪ پهرين جو پونو هو. هو نهايت روشن خيال ۽ علم دوست بادشاهه هو. ايتريقدر جو هن پنهنجي

دربار ۾ يهودي ۽ عيسائي عالمن کان سواءِ مسلمان عالمن کي پڻ دعوت ڏني گهرايو هو. هو پاڻ به صاحبِ تصنيف هو. عظيم فلسفي برٽرانڊ رسل پنهنجي تصنيف ”مغربي فلسفي جي تاريخ ۾“ ان ڳالهه جو نهايت واضح اظهار ڪيو آهي.

(۱۱) پرايسٽنزم (Protestanism)

پرايسٽنزم يعني احتجاجيت دراصل ان تحريڪ جو نالو آهي جنهن جو آغاز سورھين صدي عيسويءَ ۾ مارٽن ليوثر (۱۵۳۶ - ۱۳۸۳) جرمنيءَ ۾ ڪيو. هن جي سامهون بنيادي سوال اهو هو ته انسان جي نجات جو دارو مدار سندس عمل تي منحصر آهي ۽ نه رومي ڪليسا جي پوپ طرفان ڏنل معافي نامي تي!

درحقيقت پرايسٽنزم احتجاجيت کان وڌيڪ اصلاح جي تحريڪ هئي. لوثر ئي هن ڳالهه جو اعلان ڪيو ته پادرين لاءِ ڪنوارو رهڻ ضروري ناهي. هن پاڻ ۱۵۲۵ع ۾ هڪ نن (Nun) سان شادي ڪئي جنهن مان کيس ڇهه ٻار ٿيا.

بهرحال اڳتي هلي ليوثر جي عقائد جا گهڻا دور رس اثرات نڪتا خاص ڪري جرمني، انگلنڊ، فرانس ۽ آمريڪا ۾ هن جا ڪافي پوئلڳ پيدا ٿيا ۽ عيسائيت اندر باقاعدي به فريڪا يعني پروٽيسٽنٽ ۽ ڪئٿولڪ وجود ۾ آيا. وڌيڪ تفصيل مارٽن ليوثر جي حياتي سان گڏ ڏنو ويو آهي.

(۱۲) چيسٽرٽن گلبرٽ ڪيٽ (Chesterton 1874-1936)

هو قديم عيسائيت يعني رومن ڪئٿولڪ مذهب جو ڪتر حامي هو، ۽ انهن پراڻين روايتن کان انحراف جر سخت مخالف هو. هو جديد دؤر جي لادينيت سبب پيدا ٿيندڙ غلطي تان نٽوليون ڪري ٿو. هر سائنس ۽ فلسفي وغيره کي غلط ۽ بيڪار سمجهي ٿو. مطلب ته عيسائيت جي لحاظ کان هو پڪو رجعت پسند هو.

(۱۳) راجر بيڪن (Roger Bacon 1219-1294)

هو هڪ فلسفيءَ کان وڌيڪ عالم ۽ سائنسدان هو. هن جي علم جو

دائرو مذهب کان وٺي طبيعيات ۽ ڪيميا تائين پکڙيل هو. هن آڪسفورڊ ۾ تعليم حاصل ڪئي ۽ اتي استاد به ٿي رهيو. ۱۲۵۷ع ۾ کيس آڪسفورڊ مان نيڪالي ڏني وئي ۽ وڃي پيرس ۾ پناهه ورتائين. ڪجهه عرصي کان پوءِ وري کيس آڪسفورڊ اچڻ جي اجازت ملي. هن ۱۲۶۸ع ڌاري پنهنجا ٽي ڪتاب Opus Tertium, Opus Minus, Opus Majus لکي پڌرا ڪيا. ۱۲۷۱ع ۾ هن فلسفي تي به هڪ نهايت جامع ڪتاب لکيو، ليڪن جلدي سندس ڪتابن تي بندش وڌي وئي ۽ کيس ۱۳ سالن لاءِ جيل اماڻيو ويو. ۱۲۹۲ع ۾ آزاد ٿيو پر پوءِ جلدي وفات ڪري ويو.

برٽرانڊسل پنهنجي ڪتاب ”تاريخ فلسفہ مغرب“ ۾ لکي ٿو ته هو علم جو انسائيڪلوپيڊيا هو. هو پهريون شخص هو جنهن يورپ ۾ مشاهدي ۽ تجربي کي علم جو سرچشمو قرار ڏنو. هو پنهنجي ڪتابن ۾ ٻين عالمن سان گڏ ابن سينا ۽ ابن رشد جا گهڻا حوالا ڏئي ٿو. رسل جي چواڻيءَ ته ان ۾ ڪو شڪ ناهي ته هو پنهنجي وقت جي ٻين سڀني عيسائي عالمن جي مقابلي ۾ مسلمان عالمن کان وڌيڪ متاثر هو.

(۱۴) ملٽن (John Milton 1608 – 1674)

هيءُ مشهور انگريزي شاعر لنڊن ۾ ڄائو ۽ ڪيمبرج يونيورسٽيءَ مان فارغ التحصيل ٿيو. ننڍي وهيءَ ۾ شعر لکڻ شروع ڪيائين. سندس زماني ۾ انگلينڊ ۾ گهرو لڙائي شروع ٿي جنهن ۾ ملٽن جمهوريت پسند حڪمران ڪرامويل (۱۶۵۸ - ۱۵۹۹) جي حمايت ڪئي. هو ڪجهه عرصو سندس لاطيني سيڪريٽري پڻ ٿي رهيو.

ملٽن نشاةِ ثانيه (Renaissance) جي اثرات جي پيداوار هو: ان ڪري سندس شخصيت ۾ شاعري ۽ مذهب هڪ نئون آهنگ اختيار ڪيو. هو پيورٽين (Puritan) نظريات جو پرچارڪ هو. هو لاطيني ۽ اطالوي زبانن کان به بخوبي واقف هو.

ملٽن ۳۵ سالن جي عمر ۾ نظر وڃائي ويٺو. پر انهيءَ عرصي ۾ هن انگريزي ٻولي جو عظيم شاهڪار نظم (Epic) ”وڃايل جنت“ (Paradise)

(lost) مڪمل ڪيو جيڪو ۱۶۶۷ ۽ پهريون ڀيرو منظر عام تي آيو. انگريزي شاعريءَ ۾ ملٽن ڪلاسيڪيت جو مضبوط نمائندو سمجهيو وڃي ٿو.

(۱۵) زرتشت (Zoroaster (628-551 BC)

هن کي پارسي مذهب جو باني چيو وڃي ٿو. اوستا جا ڪجهه حصا (gathas) ڏانهس منسوب آهن. هنن جي عقيدتي موجب اهو رامزدا جڳائي ۽ سچائيءَ جو خدا آهي ته ٻئي طرف اهرمن برائيءَ جي وجود جي نمائندگي ڪري ٿو.

هيءَ ڪائنات انهن ٻنهي جي ڪشمڪش جو نتيجو آهي. البت اهو انسان تي ڇڏيل آهي ته هو ڪنهن جي فرمانبرداري ڪري ٿو. ان هوندي به آخري فتح نيڪي يا جڳائيءَ جي ٿيڻي آهي. علامه صاحب زرتشت جي شخصيت ۽ تعليمات تي هڪ الڳ ليڪچر ڏنو هو جيڪو هن ڪتاب جي تيرهين مضمون جي صورت ۾ ڏنل آهي.

(۱۶) حضرت عيسيٰ عليه السلام (Jesus Christ (6BC-30AD)

حضرت عيسيٰ جي زندگيءَ جو صحيح معنيٰ ۾ مستند احوال موجود ڪونهي. پر عيسائين جي مشهور روايت موجب هو مريم جي پيٽان ڄائو جنهن جو رشتو يوسف نالي شخص سان ٿيل هو. ليڪن هو يوسف جو پٽ نه هو. حضرت عيسيٰ ناضره جي شهر ۾ وڏي وڏو ٿيو. هن ٿوري مڪتبي تعليم به حاصل ڪئي. وڏي هوندي هن پنهنجو اباڻڪو ڏنڌو يعني واپڪو ڪم شروع ڪيو. تيهن سالن جي عمر ۾ پهچڻ کان پوءِ هڪ ڏينهن هو نبليغ لاءِ روانو ٿي ويو. هن بيمارن کي چڱي ڀلي ڪرڻ ۽ ملن کي جيارڻ جا ڪيترا معجزا ڪري ڏيکاريا. ان وقت جي رومي بادشاهه سندس وڌندڙ مقبوليت کان ڊڄي کيس پهريائين گرفتار ۽ پوءِ صليب تي چاڙهائي ڇڏيو. حضرت عيسيٰ ڪل ٽيڻه سال نو مهينا جيئرو رهيو.

عيسائين جا چار انجيل (Gospels) جيڪي عهدنامهءِ جديد ۾ شامل آهن، سي حضرت عيسيٰ جي سوانح ۽ تعليمات تي روشني وجهن ٿا. حالانڪ هو اهو تسليم ڪن ٿا ته حضرت عيسيٰ پاڻ ڪنهن به قسم جي

صوفي لا کوفي

لکيت ڪونه ڇڏي. ان صورت ۾ اها راءِ وڏو وزن رکي ٿي ته عيسائيت جي موجوده عقيدن جو باني سينٽ پال (64 - 10 AD) هو، جنهن جا چوڏهن مڪتوبات عهدنامہ جديد ۾ شامل آهن. ان لحاظ کان عهدنامہ جديد جو وڏو حصو سندس تصنيف آهي. عيسائين جي تثليث وارو عقيدو جنهن موجب هو حضرت عيسيٰ کي خدا جو پٽ سمجهن ٿا، اهو به ڏانهس منسوب آهي. عيسائين جو عقيدو آهي ته صليب تي چاڙهڻ کان پوءِ حضرت عيسيٰ کي قبر ۾ دفن ڪيو ويو. ليڪن ٽن ڏينهن کان پوءِ هو جيئرو ٿي واپس آيو. چاليهن ڏينهن تائين هو هن دنيا ۾ رهيو. ڪجهه ماڻهو ساڻس مليا ۽ کيس سڃاتائون. ان کان پوءِ خدا تعاليٰ کيس آسمان تي گهرائي ورتو.

هوڏانهن جمهور مسلمانن جي عقيدو موجب حضرت عيسيٰ خدا جو نبي هو ۽ مٿس انجيل نازل ٿيو هو. اهو الهامي ڪتاب هو پر پوءِ سندس پوئلڳن ان ۾ تحريف ڪئي. مسلمانن جي عقيدو موجب حضرت عيسيٰ کي صليب تي چاڙهي ڦاسي ڪونه ڏني وئي، پر ان کان اڳ الله تعاليٰ پنهنجي قدرت سان کيس پاڻ ڏانهن کڻائي ورتو.

(۱۷) ارسطوءَ لاءِ ڏسو ۲ (۳)

(۱۸) انقلابِ فرانس (1789-1793) French Revolution

انقلابِ فرانس جي شروعات مئي ۱۷۸۹ع ۾ فرانس جي بادشاهه لوئي سورهن (Louis XVI) جي خلاف بغاوت سان ٿي. ان جو سبب عام ماڻهن ۾ شديد بڪ ۽ بدحالي هئي. هڪ طرف هاري ۽ مزدور کي ڪاٺ لاءِ ڳڻيو نٿي مليو، ٻئي طرف بادشاهه ۽ سندس راڻي مٿي اينٽن (Mary Antoinette) عياشين ۽ شاهه خرچين ۾ مصروف هئا. ۱۴ جولاءِ تي بدنام زمانه قيد خاني (Bastille) تي حملو ڪري ڪيترن ئي سياسي قيدين کي آزاد ڪرايو ويو. بادشاهه انقلابين جي مطالبن کي تسليم ڪندي، ۱۴ سيپٽمبر ۱۷۹۱ع کي نئين دستور مطابق فرانس کي جمهوريت قرار ڏنو.

ليڪن جڏهن آسٽريا ۽ جرمنيءَ جي بادشاهه ۽ سندس زال جي اندروني اشاري تي فرانس تي حملو ڪيو، تيئن ملڪ ۾ گهرو لڙائي پکڙجي وئي،

هڪ طرف شاه جا حامي هئا ته ٻئي طرف انقلابي جن پاڻ کي جيڪوبين (Jacoabian) ئي سڏايو. هڪ اندازي موجب هنن پاڻ سان پنجاهه هزار ماڻهن جو لشڪر گڏ ڪري ورتو هنن کي فرانس جي دانشور ۽ پڙهيل طبقي جي ڀڃ مڪمل حمايت حاصل هئي. آخرڪار ۲۰ جنوري ۱۷۹۳ع تي انقلابين بادشاهي محل تي قبضو ڪري ورتو ۽ بادشاهه لوئي سورھين کي قتل ڪيو ويو. جلد ئي پوءِ سندس راڻيءَ کي به ختم ڪيو ويو.

هڪ اندازي موجب هزارين جانيون انقلاب جو بڪ ٿيون. انقلاب مخالف ماڻهن کي عوام اڳيان ڦاسي ڏني ٿي وئي جنهن لاءِ هڪ وڏي چونڪ تي ڦاسي ڏيڻ جي مشين (guillotin) رکي وئي هئي جيڪا چيو وڃي ٿو ته روزانو گهٽ ۾ گهٽ ۵۰ ماڻهن کي ڦاسي ڏيندي هئي. انهيءَ عوامي جنگ ۾ فرانس جي مشهور جرنيل نيپولين بونا پارٽ جمهوريت پسندن جو ساٿ ڏنو هو. پر اڳتي هلي ۱۸۰۴ع ۾ هن پاڻ کي فرانس جو خود مختيار بادشاهه ظاهر ڪيو.

آزادي، مساوات ۽ برادري (Freedom, equality fraternity) اهي ٽيئي نعرا هئا جيڪي انقلاب فرانس جي نتيجي ۾ سامهون آيا. مطلب ته ان انقلاب کان يورپ جي تاريخ ۾ پهريون ڀيرو بنيادي انساني حقن جو (Fundamental rights) صحيح معنيٰ ۾ تصور آيو.

(۱۹) والتير (1694-1778 AD) Valtaire

هو نه رڳو وڏو ليکڪ، شاعر، اديب، فلسفي ۽ عالم هو، بلڪه هو وڏو عملي انسان پڻ هو. چيو ويو آهي ته هن جي عقليت پرستيءَ جو انقلاب فرانس ۾ روسو جي فطرت پسنديءَ کان وڏو ڪردار هو. والتير چوندو هو ته ”دنيا تي ڪتاب جي حڪمراني آهي“ (Books rule on the world) هوڏانهن فرانس جي بادشاهه لوئي سورھين جو چوڻ هو ته فرانس کي والتير ۽ روسو تباهه ڪيو هو.

سن ۱۷۲۶ع ۾ جڏهن والتير کي ديس نيڪالي ملي ته هو وڃي انگلنڊ ۾ رهيو، جتي انگريزي ٻوليءَ ۾ مهارت حاصل ڪيائين. هو انگلنڊ جي علمي ۽ آزاديءَ واري ماحول کان گهڻو متاثر ٿيو. ان زماني ۾ علمي

حلقن ۾ اڃا تائين بيڪن جو نالو هو. ۱۷۲۷ء ۾ جڏهن آئزڪ نيوٽن وفات ڪئي ته هو سندس جنازي ۾ شريڪ ٿيو. انگلنڊ ۾ رهي هو جان لاڪ (۱۷۰۳-۱۷۳۲) فرانسس بيڪن (۱۶۲۶-۱۵۶۱) ۾ نيوٽن جي علمي ڪاوشن کان ڏاڍو متاثر ٿيو ۽ جڏهن فرانس موٽي ويو ته انهن نظرين جو اتي شدت سان پرچار ڪيائين.

(۲۰) گوٽي (Goethe (1749- 1832 AD)

جوهان وولف گانگ گوٽي جرمن ٻوليءَ جو عظيم شاعر هو. هو سورنهن سالن جي عمر ۾ لپزگ يونيورسٽيءَ ۾ داخل ٿيو. هو ننڍي وهيءَ کان عاشق مزاج هو. سندس شاهڪار تخليق فائوسٽ Foust جو ڪارڻ به هڪ اهڙو ئي عشق هو. هن ٻيا به ڪيترائي ڊراما لکيا. فائوسٽ جو سنڌيءَ ۾ ترجمو چينمل پرسرام گلراج ڪيو. جيڪو ڇپيل آهي.

گوٽي هڪ مفڪر هو ۽ کيس تاريخ جو پورو شعور هو. هن جو شمار چند اهڙين شخصيتن ۾ ٿئي ٿو، جن جديد يورپ ۾ اسلام جي صحيح ڪردار کي سمجهڻ ۽ سمجھائڻ جي ڪوشش ڪئي. هن جي مشهور انگريزي نثر نگار ڪارلا نل (۱۸۸۱ - ۱۷۹۵) سان پڻ خط و ڪتابت ٿي هئي جيڪو پڻ اسلام جي تاريخي ڪردار جو قائل هو. گوٽي پيغمبر اسلام جي شان ۾ ”قصيده محمد“ (Mohammads Song) پڻ لکيو جنهن جون چند سٽون مسز ايلسا قاضي پنهنجي ڪتاب ۾ ڏنيون آهن. چيو وڃي ٿو ته هن پيغمبر اسلام جي ڪردار کي صحيح نموني ۾ سمجهڻ لاءِ قرآن شريف جو پڻ مطالعو ڪيو هو.

[وڌيڪ تفصيل لاءِ ڏسو ايلسا قاضيءَ جو ڪتاب Through Ages Civilization ڇپايل سنڌالاجي، سال ۱۹۸۹ع.]

(۲۱) ڪارلا نل (۱۸۸۱ - ۱۷۹۵)

ڪارلا نل جي زندگي ۽ ڪارنامن بابت اسان ٻي تقرير جي فوٽ نوٽ نمبر ۱۱ ۾ روشني وجهي چڪا آهيون.

(۲۲) راڻي وڪٽوريا (Queen Victoria (1819 – 1901 AD)

هوءَ جارج ٽئين جي پوٽي هئي. سندس پرورش جرمن آيا جي هٿان ٿي، جنهن سندس پالنا تي خاص ڌيان ڏنو. ۱۸۸۷ع ۾ يعني ۱۸ سالن جي عمر ۾ هو تاج برطانيه جي وارث ٿي. جيتوڻيڪ شروع ۾ هن ڪنهن خاص مهارت جو مظاهرو ڪونه ڪيو پر جرمن شهزادي البرٽ سان شادي ٿيڻ کان پوءِ منجهس وڏي تبديلي آئي. دراصل سندس مڙس هڪ مدبر شخص هو. جنهن ۱۸۶۱ع ۾ وفات ڪئي.

وڪٽوريا جي عهد جي خاص خوبي ملڪ ۾ وڌندڙ فڪري آزادي هئي، جنهن جو انگريزي ادب ۽ فنون لطيفه تي وڏو اثر پيو. ان کان سواءِ سندس دؤر حڪومت ۾ انگريز قوم جو ٻاهرين ملڪن تي تسلط پنهنجي عروج تي پهتو. سندس ئي دؤر ۾ هندوستان تي ۱۸۵۷ کان پوءِ ايسٽ انڊيا ڪمپنيءَ جي حڪومت کي ختم ڪري تاج برطانيه جو راڄ قائم ڪيو ويو. انگريز قوم جو اهو سونهري دؤر سنه ۱۹۰۱ع ۾ سندس وفات سان پنهنجي پڄاڻيءَ تي پهتو.

(۲۳) علامه محمد اقبال، (Muhammad Iqbal (1877 – 1938 AD)

هو پنجاب جي شهر سيالڪوٽ ۾ پيدا ٿيو. ابتدائي تعليم سيالڪوٽ ۽ تنهن کان پوءِ لاهور ۾ حاصل ڪيائين. اعليٰ تعليم ڪئمبرج ۽ جرمنيءَ ۾ ورتائين، جتان فلسفي ۾ ڊاڪٽريٽ جي ڊگري پڻ مليس.

اقبال اردو ۽ فارسيءَ ۾ نهايت اعليٰ پايه جو پر مقصد شعر چيو آهي. سندس شاعريءَ جا اڌ درجن کن مجموعا موجود آهن. البت نثر ۾ سندس هڪڙو ڪتاب (Reconstruction of religious thought in Islam) جي

نالي سان آهي، جنهن ۾ سندس ست خطبا گڏ ڪيل آهن.

راقم الحروف ان جو سنڌي ترجمو سنه ۱۹۷۸ع ۾ ڪيو جيڪو سال ۱۹۸۲ع ۾ اقبال اڪيڊمي لاهور پاران ڇپيل آهي.

(۲۴) والٽيئر (Voltaire)

والٽيئر جي زندگيءَ ۾ افڪار بابت اسان مختصر وضاحت مٿي (۱۹) تي ڏني چڪا آهيون.

(۲۵) کارل مارکس (1818 – 1883 AD)

هو جرمنيء جي شهر تريوس ۾ ڄائو. بون ۽ برلن يونيورسٽين ۾ تعليم حاصل ڪندي هو هيگل جي فلسفي کان گهڻو متاثر ٿيو. هو شروع کان ئي انقلابي هو. ان ڪري جڏهن هن پهرين صحافت شروع ڪئي ته ان اخبار کي ئي سرڪار بندش هيٺ آڻي ڇڏيو. ۱۸۴۳ع ۾ هن فرانس ڏانهن رخ رکيو ۽ اتي وڃي سوشلزم جو وڌيڪ اڀياس ڪيائين. اتي ئي سندس ملاقات اينگلس سان ٿي جيڪو ان وقت مئنيچسٽر ۾ هڪ فيڪٽريءَ جو مئنيجر هو. اينگلس جي ذريعي ئي هو انگلنڊ جي مزدور طبقي جي حالتن کان واقف ٿيو ۽ اتان جي معيشت بابت پڻ آگاهي حاصل ڪيائين. ۱۸۴۶ع ۾ هن اينگلس سان گڏجي ”ڪميونسٽ پڌرنامو“ لکيو. هن جرمنيءَ ۽ فرانس جي ۱۸۴۸ع وارن ناڪام انقلابن ۾ سڌي توڙي اڻ سڌي طرح بهرو ورتو. اهڙي سبب هو جو پوءِ کيس اتان ديس نيڪالي ملي ۽ آخر اچي لنڊن ۾ پناهگزين ٿيو. جتي هو مرڻ گهڙي تائين لکندو ۽ پڙهندو رهيو. اتي ئي هن پنهنجي ضخيم ۽ شاهڪار تصنيف (Das Capital) يا ”سرمایو“ لکيو. انهيءَ ڪتاب جي ڪري اقبال کيس ”صاحبِ ڪتاب“ ڪوٺيو آهي.

نیست پیغمبر و لیکن در بغل دارد کتاب
مارکس جو چوڻ هو ته فيلسوفن اڄ ڏينهن تائين صرف دنيا کي سمجهڻ جي ڪوشش ڪئي آهي، حالانڪ اصل ڪم ان کي تبديل ڪرڻ آهي. هيگل جي خيال موجب تبديليءَ جي ان عمل جي ابتدا ذهن کان ٿيڻي هئي. ٻين لفظن ۾ هن سمجهيو ٿي ته ذهن واريون تبديليون ئي مادي تبديلين جو سبب هيون. ليڪن مارکس جو چوڻ هو ته نه، انهن تبديلين جو سبب خود مادو آهي، پر مادو به پنهنجي ليکي ڪا حيثيت نٿو رکي. البت اهو انسان جو مادي سان تعلق ئي آهي جيڪو اهم ڪردار ادا ڪري ٿو. وري انهيءَ تعلق يا نسبت جو غالب اظهار مارکس جي چوڻ موجب پيداوار جي طريقن منجهان ٿئي ٿو. تنهنڪري اهي پيداوار جا طريقا (Mode of production) ئي آهن جيڪي انساني سماج جي تاريخ ۾ فيصلو ڪن ڪردار ادا ڪن ٿا. هتي پهچڻ کان پوءِ مارکس ڪنهن به مابعد طبعي تصور يا وجود جنهن ۾ خدا جو وجود به اچي وڃي ٿو. ان کي

غلط ۽ باطل قرار ڏئي ٿو.

مارڪس جي چوڻ جو مطلب آهي ته شروع کان وٺي هر معاشري ۾ اقتصادي لحاظ کان هڪٻئي جون مخالف ٻه قوتون يا ضد موجود رهيا آهن، جن کي انگريزيءَ ۾ Thesis ۽ Anti-thesis چئي سگهجي ٿو. مثلاً: منيد ۾ آقا ۽ غلام جي صورت ۾ اهو تضاد موجود هو جنهن مان هڪ نئين تركيب Synthesis يا صورتحال جاگيردار Feudalism معاشري جو روپ ورتو. اهو معاشرو اقتصادي طريقن ۾ تبديليءَ سبب اڳتي هلي پهريائين تجارتي Commercial ۽ پوءِ صنعتي Industrial بنجي ويو. جنهن وري سرمايه دارانه نظام Capitalism کي جنم ڏنو. اتي اهو اڳيون تضاد جيڪو هونئن آقا ۽ غلام يا مالڪ ۽ رعيت واري صورت ۾ هو سو هاڻي قري صنعتڪار ۽ پورهيت يا مارڪس جي اصطلاح ۾ بود جوازي (Bourgeoise) ۽ پرولتاريٽ (Proletariat) جي شڪل اختيار ڪري ٿو. پر ڇاڪاڻ ته انهيءَ صورت ۾ به اها تضاد جي ڪيفيت يا جدليت (Dialectics) موجود آهي، تنهنڪري نئين ترڪيبي شڪل جنهن کي هو ڪميونزم جو نالو ڏئي ٿو، اڻ تر يا ناگزير ٿي پئي ٿي.



غزل

[هيءُ مضمون پوئٽري سوسائٽي آف انگلنڊ جي رسالي ”پوئٽري ريويو“ ۾ سنه ۱۹۲۳ع ۾ شايع ٿيو هو. علامہ صاحب اهو مضمون رسالي جي ايڊيٽر جي گذارش تي لکيو هو، ڇاڪاڻ ته هنن ”شاعريءَ جي مشرقي صنفن“ تي هڪ سلسلو شروع ڪرڻ تي گهريو. مضمون ڇپجڻ کان پوءِ علامہ صاحب کي سوسائٽيءَ جو هڪ نائب صدر مقرر ڪيو ويو جنهن عهدي تي پنجويھ سال رهيا.

هن مضمون ۾ جنهن غزل کي مثال طور پيش ڪيو ويو آهي، اهو خيرپور رياست جي سابق والي مير علي نواز ”ناز“ جو ڇيل آهي. ۽ ان جو انگريزيءَ ۾ ترجمو ايلسا قاضيءَ ڪيو هو.]

”غزل“ اصل ۾ عربي ٻوليءَ جو لفظ آهي جنهن جي معنيٰ ”تغزل“ يعني ”محبت جو بيان“ يا ان مان مراد جنس لطيف جو ذڪر آهي. ليڪن ان سان ذري گهٽ هم آواز هڪ ٻيو لفظ ”غزلہ“ پڻ آهي جنهن جي معنيٰ وري ”ڪٽڻ“ يا ”وٽڻ“ آهي. بهرحال منهنجي ذهن ۾ ان بابت ڪو شڪ شهبو ڪونهي ته اهو لفظ ”تغزل“ انهي ”غزلہ“ مان نڪتو آهي. (ست ڪٽڻ يا نوڙي وٽڻ) منجهان ئي لفظ جي انهيءَ پوئين استعمال طرف ڌيان وڃي ٿو. اهڙيءَ طرح هڪ ٽيون لفظ ”غزل“ پڻ آهي جنهن کي يورپ وارا ”غزِيل“ (geselle) ڪوٺين ٿا، ڪي وري انهيءَ مان لفظ ”غزل“ کي نڪتل سمجهن ٿا. پر جيڪڏهن اهو لفظ ان مان نڪتل ناهي (۽ جنن گهڻو ڪري ناهي) ته به ”غزل“ يعني هرڻ جي ڇال هڻڻ سان غزل جي ليکڪ جي شعري اڏام جي گهڻي مناسبت آهي.

غزل مترنم شاعريء جي هڪ صنف آهي، جيڪا اسلام جي آمد کان پوءِ فارسي ادب ۾ گهڻي مروج ٿي ۽ تنهن کان پوءِ وري هندوستان جي ادبي زبان اردوءَ ۾ آئي. غزل ۾ گهٽ ۾ گهٽ پنج بيت يا وڌ ۾ وڌ ويهه يا ڪڏهن ان کان به وڌيڪ ٿي سگهن ٿا. مثلاً: فارسيءَ جي مشهور غزل گو شاعر حافظ^(۱) جي غزلن ۾ پنجن کان سترنهن بيت آهن. غزل سڀني بحرن ۽ وزنن ۾ لکيو وڃي ٿو. البت اهو ضروري آهي ته ”غزل“ جون پهريون ٻه مصرعون هم قافيه هجڻ کپن ۽ ان کان پوءِ هر بيت جي آخري سٽ شروع واري بيت (مطلع) سان هم قافيه ٿيڻ کپي. اهڙيءَ طرح سڄي غزل جو هم قافيه هجڻ ضروري آهي. ڪن غزلن ۾ وري قافيه کان پوءِ هميشه هڪ ٻيو لفظ بار بار ايندو آهي. اهو سڄي غزل ۾ قافيه کان پوءِ ساڳيو ئي لفظ هوندو آهي جيڪو ورجائبو آهي، ان کي ”رديف“ ڪوٺجي ٿو. (هتي علامه صاحب انگريزيءَ ۾ قافيه ۽ رديف ٺاهي ڏيکاريا آهن.)

شروعاتي دؤر ۾ غزل جي مصرعن درميان هڪ قسم جو منطقي ربط يا لاڳاپو هوندو هو. پر ان کان پوءِ غزل جي اوسر مختلف رخ اختيار ڪيو، تان جو جڏهن غزل جو سونهري دؤر آيو ته اهو منطقي ربط ختم ٿي چڪو هو. هينئر اها ڳالهه حافظ جي غزلن تي به صادق اچي ٿي ته انهن ۾ به جيڪا ظاهري نسبت نظر اچي ٿي، اها لڙهيءَ ۾ پوئل موتين جي مالها واري آهي جنهن جو هر موتي پنهنجي الڳ ۽ جدا حيثيت رکي ٿو. اهو سون جي انهيءَ زنجيريءَ وانگر ناهي جنهن جو هر جُز ٻئي مان نڪتل معلوم ٿئي.

يورپ جا ليکڪ غزل جو ترجمو گهڻو ڪري ’ODE‘ ڪن ٿا. پر اهو تڏهن صحيح لڳندو، جڏهن ان جو اصلي مطلب يونانين وانگر ”گيت“ ورتو وڃي. هونئن به غزل غنائي شاعريءَ جي صنف آهي، جهڙيءَ طرح ”اود“ آهي. پر جيستائين غزل جي هيٺ (Form) جو سوال آهي ته ان کي نه ته ڪلاسيڪي گيت چئي سگهجي ٿو ۽ نه وري جديد گيت. ڪي مترجم وري غزل کي عشقيه سانيت (Sonnet) ڪوٺين ٿا. پر اهي ماڻهو جيڪي ڄاڻن ٿا ته ”سانيت“ اصل ۾ ڇا هو، تن لاءِ اهو بي معنيٰ بحث آهي، ڇو

تہ سائیت واقعي غنائی شعر جو اهڙو قسم هو جنهن ۾ عشقيه موضوع سان نڀاه ڪيو وڃي ٿو ۽ ڪرڻ به ڪپي؛ باقي منجهن ٻي ڪا مناسبت ڪونهي. ها، پر انهن ٻنهي يعني اود ۽ سائيت جي مقابلي ۾ غزل کي وري به انگريزي شعر جي صنف گيت (Song) سان گهڻي مشابهت آهي. ٿامس موو^(۲) جا گيت ٻي هر صنف جي مقابلي ۾ غزل سان وڌيڪ مماثلت رکن ٿا. هتي وڌيڪ اها ڳالهه پڻ قابل ذڪر آهي ته جيئن گيت ۽ ٻجن خاص ڪري موسيقيءَ جي لاءِ تي ٻايا وڃن ٿا، اهڙيءَ طرح غزل به موسيقيءَ جي لاءِ ۽ آڌار تي ڳائبا آهن.

يورپ ۾ ٻوئين دور اندر شاعري واضح طور تي ٻن قسمن ۾ ورهايل نظر اچي ٿي ۽ ان جي محرڪات ۾ يوناني توڙي مشرقي شاعري ٻنهي کي برابر جو دخل آهي. ليڪن مشرقي اديبن وٽ اها تقسيم گهڻو آڳاٽي آهي جنهن کي هنن مقدس ۽ غير مقدس يا مذهبي ۽ غير مذهبي ٿي ڪوٺيو. يورپ وارن وٽ حمد (Hymns) ۽ گيت هئا جن مان ”حمد“ کي بلڪل مقدس سمجهيو ٿي ويو. اهڙيءَ طرح مشرق وارن وري ”حمد“ ۽ نعت کي خدا ۽ رسول لاءِ مخصوص ڪيو ۽ غزل جي شاعريءَ کي محبوبه ۽ معشوقه لاءِ خاص ٿي سمجهيو. بهرحال گهڻو پوءِ يورپ وارن ان کي اجائي تقسيم جو احساس ٿيو، پر مشرقي شاعر ان تقسيم کي گهڻو اڳ ختم ڪري چڪا هئا. هاڻي هنن جي نظر ۾ اهڙي ڪنهن به حدبنديءَ جو وجود اڃايو هو، بلڪ ان دؤن جو سبب ناقص ۽ اڻپوري سمجهه، مطلب ته ڌرتيءَ کي آسمان جو ضد سمجهڻ بجاءِ ڌرتيءَ کي آسمان جو تڪميلِي جُز تصور ڪرڻو پيو يا ٻين لفظن ۾ ڌرتي توڙي آسمان تي حڪومت هڪڙي ساڳئي مالڪ جي آهي. اهي ئي ماڻهو هئا جن شاعريءَ جي ٻنهي قسمن کي ملائي هڪ ڪري ڇڏيو ۽ اهڙا قصيدا، گيت ۽ غزل لکيا جن ۾ دين توڙي دنيا جون هڪ ئي انداز ۾ ويهي ڳالهيون ڪيون. انهن ئي اچي اها تفريق ۽ دؤن ختم ڪئي، جيڪا هٿرادو ڪڙي ڪئي وئي هئي ۽ جيڪا غير دور رس نظرن پيدا ڪئي هئي.

”ڊن“^(۳) (Donne)، ڪراشا^(۴) (Crashaw) ۽ والر^(۵) (Waller) انهيءَ قسم

جي اوائلي شاعرن مان آهن پر جڏهن منجهن اتساه جي ڪمي ٿئي ٿي ته هو وري ساڳين پراڻين طرزن ۽ پابندين کي وڃي ڇهڻ ٿا. بهرحال انهيءَ تبديليءَ جو سهرو انهن جي سر آهي. ڊاڪٽر جانسن^(۶) کين مابعد ما الطبعياتي شاعرن جو نالو ڏنو آهي.

مشرق ۾ به ساڳئي قسم جا شاعر موجود هئا. بلڪ اتي ته تمام گهڻي تعداد ۾ هئا. ائين ڪٿي سمجهو ته هر ڏهن شاعرن مان نو اهڙا هئا ۽ انهن کي ”صوفي شعرا“ جو نالو ڏنو ٿي ويو. انهن جي لاءِ ”خدا جي محبت“ جو هرهند ظاهر ۽ وجود هو جنهن لاءِ لفظن جي به حاجت ڪونه هئي. هنن جي مشاهدي جي مطابق ڪا ڌوئي ڪونه هئي. هنن لاءِ ”ڏنل“ ۽ اڻ ڏنل“ جي محبت ساڳئي عشق جون مختلف منزلون آهن؛ البت هڪڙي انهن مان اعليٰ يا مٿانهين آهي. هنن لاءِ مجازي محبوب جو عشق خدا جي عشق جو هڪ رستو آهي. هيءَ دنيا اصل ۾ حقيقي دنيا جو پڙاڏو يا تماشاگاهه آهي. سڀ شيءِ خدا جو مظهر آهي. ڪابه غيريت ڪونهي. جيڪڏهن ڪو ڪفر آهي ته اهو ته ماڻهو ان کي ماسو الله کان سمجهي ۽ خدا جي طرفان نه سمجهي ۽ ان کي گهٽ وڌ نالن سان پڪاري. هو ”ظاهر“ ۽ ”باطن“ جي محبت جو اقرار ڪن ٿا، ليڪن هنن لاءِ ان ظاهر ۽ باطن جو واسطو ساڳي هستيءَ سان آهي ۽ اها هستي واجب الوجود، قادر مطلق ۽ عالم ڪل، خدا جي ذات آهي.

انهيءَ قسم جي شاعرن خاص ڪري غزل کي پنهنجي اظهار بيان لاءِ منتخب ڪيو ڇاڪاڻ ته اهو سندن تخيلي ضروريات لاءِ انتهائي مناسب هو. انهن شاعرن ئي غزل کي ان موجوده مقام تي پهچايو ۽ هنن ئي مصراعن جي درميان منطقي ربط کي غير ضروري قرار ڏنو؛ بلڪ ناقابلِ ترجيح پڻ. هنن کي اظهار بيان لاءِ وسيع ميدان کپندو هو، ڇو ته جنهن ڳالهه يا مسئلي بابت هنن اظهار ڪرڻ ئي گهريو، اها بهرحال پيچيده ۽ پراسرار هئي. کين شعر جي هيٺ لاءِ ايتري آزادي نه گهري هئي، جيتري ان جي مواد لاءِ گهربل هئي. ان ڪري هڪ لحاظ سان ”مابعد الطبعياتي“ ۽ ”متصوّفانه“ شاعري هڪٻئي سان ملندڙ جلندڙ آهن.

ڇو جو ٻنهي ۾ غور فڪر ۽ گهري سوچ ويچار جو دخل آهي. اهو انهن شاعرن جو ڪمال آهي جو هو خلا ۾ ڪنهن دورافتاده شيءِ کي پڻ پنهنجي تخيل جي تيز پرواز جي زد ۾ آڻي عموميت جي رنگ ۾ رنگين ٿا ۽ ان جي وسيع تشريح ۽ تعبير ڪن ٿا. هو هڪ گهڙي ڌرتيءَ تي آهن ته ٻيءَ گهڙي آسمان تي! هنن لاءِ ڪنهن اهڙي ناقابل تسخير رڪاوٽ جو وجود ڪونهي جنهن کي هو سر ڪري نه سگهن!

بيشڪ قصيده گو شاعرن موضوع هڪڙو ئي اختيار ڪيو، جنهن لاءِ هنن پنهنجي روايتي اسلوب کي ڇڏي ٿي ڏنو، ليڪن هو منطقي ربط قائم رکي ٿي سگهيا ۽ رکيائون. پر ان جي برخلاف غزل جي شاعرن بلڪل هڪ الڳ ٿلڳ دنيا ۾ ٿي سوچيو، ايتريقدر جو هنن فڪر جي پابندين کي به ٽوڙي ڇڏيو ۽ منطقي حدبندين يا عام تصورات کي پڻ ڪنهن خاطر ۾ نه آندو. ان ڪري - مجرد فڪر جي دنيا ۾ ايترو اڳتي وڌي ويا جو مٿن جن ته لا شعوريت جو ڪيف چڙهي ٿي ويو. اهي فڪر ۽ سوچ کان وڌيڪ خوابن ۽ سڀن جا شاعر هئا. هو سواءِ ڪنهن سوچ ويچار جي هڪ ڳالهه مان ٻي ڳالهه تي پهچي ٿي ويا. هو پنهنجي تخليل جي پرواز دوران هڪ خيال کان ٻي خيال تائين ۽ هڪڙي رمز کان ٻي رمز تائين ايسٽائين برابر وڌندا ٿي رهيا؛ جيستائين مٿن اهو رنگ يا جذبو غالب هو ۽ پنهنجو پاڻ ختم نه ٿي ٿيو. ان کان پوءِ اهو شاعر انهن رمزن کي اهڙيءَ طرح شعر جي صورت ڏيندو رهيو جيئن سونارو سون جي ساڳي تار مان ڪا مالا تيار ڪري. هاڻي ان صورت ۾ جيڪو ربط سامهون اچي ٿو، اهو منطقي نه، بلڪ نفسياتي ٿئي ٿو؛ ڏک مان ڳوڙها سرجن ٿا، جن جو سرچشمو وري دل آهي. مطلب ته اهڙيءَ طرح ۽ ان نموني ۾ اهو سلسلو دراز ٿئي ٿو. ليڪن انهن سڀني حالتن جو تعلق هڪ خاص قسم جي مزاج يا ڪيفيت سان ٿئي ٿو. ته به انهن جي حيثيت جدا جدا شين جهڙي ناهي، بلڪ اهي هڪ قسم جا خيالات يا احساسات آهن، جن جي تعداد ۽ ڳاڻپي تي ڪنهن به قسم جي پابندي ڪونهي ۽ نه وري انهن جو وجود هڪ ”ڪل“ جي تصور جو مخالف آهي. ٻين لفظن ۾ هيئن چئجي ته

منجهن هڪ ربط ته آهي پر اهو منطقي نه بلڪ نفسياتي نوعيت جو آهي. انهن ۾ هڪ ”وحدت“ پڻ ڪم ڪري ٿي، جيڪا فڪري نوعيت جي ناهي، البت اها ڪيفيت يا ”مزاج“ جي نمائندگي ڪري.

مطلب ته ”صوفيانہ غزل“ جو واسطو ”استغراق“ واري ڪيفيت سان ٿئي ٿو. ليڪن جڏهن ذهن شعوري فڪر جون حدون اورانگهي پنهنجي اصلي مارگ تي هلڻ شروع ڪري ٿو، تڏهن کيس پنهنجي آڏو هر طرف وحدت ئي وحدت نظر اچي ٿي. اتي ڪثرت منجهان به اهو ئي خيال جنم وٺي ٿو ۽ آخر ۾ وري به ايڪتا جو احساس ٿئي ٿو. تنهنڪري سڀ مختلف خيال ۽ سوچون جڏهن انهيءَ همه گير ڪيفيت جي زد ۾ اچن ٿيون ته ان جو لازمي نتيجو پڻ ان جي مثال ۽ همه گير ذات مٿان شيدا ٿيڻ جي صورت ۾ نڪري ٿو. ان ڪري غزل جي باري ۾ اها دعويٰ ڪري سگهجي ٿي ته غزل فطرت جو اهڙو سڌو سنئون عڪس آهي جنهن ۾ ڪثرت ۽ رنگيني هڪ همه گير وحدت جي صورت ۾ موجود آهن، حالانڪ انهن ۾ بظاهر ڪو ربط نظر نٿو اچي. اهوئي سبب آهي جو غزل گو شاعر منطقي اضداد کي بيان ڪندي سرور حاصل ڪري ٿو، ڇو ته ان مان سندس مراد منطق جي تحقير ڪرڻ هوندي آهي. مثلاً: منطق سيڪاري ٿو ته ساڳئي وقت تي ڪنهن شيءِ جو ”هجن“ ۽ ”نه هجن“ ناممڪن آهي. پر صوفيءَ جي دعويٰ آهي ته ”مان ڪجهه ناهيان“ هاڻي ان کان پوءِ ”ڪجهه ناهيان“ چوڻ اهو ساڳيو ”هجن“ ۽ مان واري ڳالهه جو مطلب ٿو نڪري. بلڪه ان کان اڳتي وڌي هو نهايت بهادريءَ سان منطق جي ان دعويٰ کي رد ڪري ٿو ۽ چئي ڏئي ٿو: جيتوڻيڪ ”هو“ آهي پر ”هو“ آهي ئي ڪونه. مطلب ته صرف ٻن لفظن جي ذريعي ئي هو اهو اضداد جو ڪيل ڏيکارڻ شروع ڪري ٿو. مثلاً: واليءَ خيرپور^۱ جو هي غزل جيڪو اسين هت پيش ڪري رهيا آهيون. ان جي مطلع جي پهرين سٽ آهي:-

ڪهو گئي جب تيرا مڪان دیکھا

هتي ”ڪهو گئي“ يعني برباد ٿياسين ۽ مڪان يعني گهر ٻئي دراصل هڪٻئي جا ضد آهن؛ ڇو ته گهرآبادي ۽ وسنديءَ جو نشان آهي مگر ٻيو

ظاهر ظهور بربادي. هن مصرع ۾ جيڪا خوبصورتي ٻن ضدن کي هڪ
هندڙ جمع ڪري پيدا ڪئي وئي آهي، ان کي في الحال اسين پاسيرو رکي
تا ڇڏيون. ليڪن ان کان سواءِ محبت جي جنهن خاصيت جو ذڪر ڪيو
ويو آهي، ان سان ”نوڪلائيءَ جو هڪ اهڙو احساس پيدا ٿئي ٿو،
جيڪو هڪ ڪل جو تصور فراهم ڪري ٿو. اهو احساس هڪ صوفيءَ
لاءِ ڏاڍو املهه آهي ڇو ته ان منجهان ئي کيس ”ذات حقيقي“ءَ جو ادراڪ
ٿئي ٿو ۽ ان صورت ۾ کيس ٻي ڪا شيءِ حقيقي نظر نه ايندي آهي.
بهرحال ان مصرع جي هڪڙي سنئين سُڀتي معنيٰ به آهي: جڏهن کان
تنهنجي گهر تي نظر پئي اٿم ته مون کي ٻي ڪابه شيءِ نظر نٿي اچي.“
مجازي محبوب کي مخاطب ٿيڻ سان ان جي اها ئي معنيٰ نڪرندي، باقي
هونئن گهر جا ڪيترا اشارا ڪنايا آهن. مثلاً: اسان جو بدن روح جو گهر
آهي.

هاڻي ٻي مصرع ڏسو:

مٿ گئي جب تيرا نشان ديكھا

هتي ”مٿ گئي، ۽ ”نشان“ جا ٻئي الفاظ وري ساڳي نوعيت جا آهن
يعني هڪٻئي جا ضد آهن. هاڻي انهن لفظن کي مطلع ۾ آڻڻ جو مقصد
هو ته انهيءَ نفسياتي حالت يا ڪيفيت جي نشاندهي ڪئي وڃي جيڪا
ذات حق جي تلاش ۽ سندس همه گير محبت لاءِ ناگزير آهي. بلڪل
جنهن محبت جي ڪري ٿوري بيخودي ۽ پاڻ وسارڻ جهڙيون ڪيفيتون
پيدا ٿين ٿيون.

منهنجي خيال ۾ اها ڳالهه دلچسپيءَ کان خالي نه ٿيندي جيڪڏهن
چند لفظن ۾ آءٌ اهو واضح ڪرڻ جي ڪوشش ڪريان ته ڪيئن باقي
مصراعون جيڪي بظاهر هڪ ٻئي کان منطقي طور بلڪل الڳ لڳن
ٿيون، سي دراصل هڪ استغراقي ڪيفيت جي حصي هئڻ سبب هڪٻئي
سان ڳنڍيل آهن. هاڻي ان لحاظ کان ڏسجي ته ٻي بند ۾ هڪ فطري
مظهر جي شاهدي وسيلي ساڳئي دليل کي وڌندار بنايو ويو آهي. پر ان
جي پهرين مصرع به غير وزناتي ناهي. ”بهار“ گل کي خوش آمديد چوي،

ان ۾ پڻ انهيءَ ابدی رات ڏانهن گجهو اشارو آهي جنهن ۾ ”تخریب“ ۽ ”تخلیق“ ٻئي آهن. وري ڏسو ته بلبل به گل تي تنهن عاشق ٿئي ٿي جڏهن گل تي بهار جي نظر پوي. اهڙيءَ طرح عشق جو پيدا ٿيڻ بهار جي طرفان گل جي خوش آمدید تي منحصر آهي. ٻين لفظن ۾ حُسن اڳ ۾ وجود وٺي ٿو. پر بلبل جي عشق ۾ مبتلا ٿيڻ سان ئي کانئس ٻيون سڀ ڳالهيون ڇڏائجي وڃن ٿيون. مطلب ته کانئس ٻيون سڀ شيون وسري وڃن ٿيون سواءِ هڪ محبوب جي!

اهڙيءَ طرح ٽين بند جو بظاهر ٻئي بند سان اڃا به گهٽ ربط آهي. پر اهو به سچ آهي ته ٽيون بند ٻي مان ئي جنم وٺي ٿو. بلبل وانگر آءٌ به محبوب جي رحم ڪرم تي آهيان، سڀ ڪا شيءَ محبوب ڏانهن روان دوان آهي. منهنجي پنهنجي ڪا به شيءَ ڪونهي، حد ته اها آهي جو منهنجي دل ۽ زندگي به منهنجي اختيار ۾ ڪونهن. آءٌ پنهنجي دل وڃائي وٺو آهيان. مون کي هن پنهنجو غلام بنائي ڇڏيو آهي ۽ آءٌ پوريءَ ريت هن جي اختيار ۾ آهيان. اهڙيءَ طرح ڳاڙهي رنگ جو اشارو ”حنا“ يعني مينديءَ ڏانهن آهي ۽ ان مان مراد رت يا خون پڻ آهي. هن سٺ مان اهو پڻ واضح ٿئي ٿو ته ڪيئن نه ”مجازي“ ۽ ”حقيقي“ عشق ٻئي هڪڙي سطح تي اچي پاڻ ۾ گڏجن ٿا؛ بلڪه ٻنهي جو اظهار ساڳين لفظن ۽ ساڳي اندازِ بيان ۾ ممڪن ٿيو پوي. ٻئي انساني روح اندر هڪڙي ئي قسم جي نفسياتي ڪيفيتن کي جنم ڏين ٿا. اهڙيءَ طرح اهي انسان کي ”پاڻ وسارڻ“ ۽ هن ماحول کان لاتعلق ٿيڻ ۾ مدد ڪن ٿا، جيڪي ڳالهيون وري ”هن حياتيءَ کي وڃائي“ ”ابدي“ حياتي حاصل ڪرڻ لاءِ ضروري آهن.

اهڙيءَ طرح چوٿين مصرع انهيءَ ساڳي مطلب کي وڌيڪ واضح ڪري ٿي ۽ لڳي ٿو ته اها پڻ اڳين مصرع مان نڪتي آهي. يعني جيتوڻيڪ هڪ زاهد ۽ عابد انسان پنهنجا سڀ ظاهري فرض پورا ڪري ٿو، ليڪن اها عبادت ڪنهن ڪم جي ناهي جيستائين هو پنهنجي معبود هستيءَ سان ”عشق“ نٿو ڪري. وڌيڪ هن مصرع ۾ جيڪي الفاظ آندا

ويا آهن جهڙوڪ: ”سر پهوڙنا، سنگ آستان“ ۽ ”ڪعبو“ وغيره؛ انهن ۾ نه رڳو آواز جي خوبصورتي جهلڪي ٿي، پر انهن ۾ هڪ قسم جي حقيقي نسبت پڻ موجود آهي. هاڻي انهن سڀني ڳالهين جو پيو ڪو مقصد ڪونهي سواءِ هن جي ته اسين جيڪي ڪجهه ڪريون، ان جو اصلي سرچشمو يا معنيٰ ”عشق“ هجڻ کپي.

هاڻي ان لحاظ کان پنجون بند پڻ چوٿين سان جڙيل محسوس ٿئي ٿو، بلڪ ساڳي ڪيفيت جي ترجماني ڪري ٿو. ظاهري معنيٰ کان سواءِ ٻي ڳالهه جيڪا واضح ٿئي ٿي سا اها ته ارادو عمل جي برابر ناهي، يعني آسمان ڏانهن نهارڻ آسماني مدد گهرڻ جي مترادف ناهي. ان کان سواءِ هن مصرع مان اهو اشارو پڻ ملي ٿو ته جيڪو ماڻهو عشق ڪري ٿو، اهو ڪڏهن به محبوب جي روش جي شڪايت نٿو ڪري. اسان جا شڪوه شڪايتون ان ڪري آهن ڇاڪاڻ ته اسان ان کي ڏسي نٿا سگهون جيڪو اهي دڪ درد ڏئي ٿو. وڏي ڳالهه ته اسان جو هن سان عشق ڪونهي، نه ته مجازي محبوب جي جوڙو جفا پڻ ڪڙڻ بدران مٺاڻ آهي. جيڪڏهن اسين حسن ازل کي ڏسي سگهون ها ۽ سندس تخليق جي سوپيا کي سمجهي سگهون ها، ته پوءِ اسين ضرور ساڻس پيار ڪريون ها.

حقيقت اها آهي ته هڪ دفعي پيار ٿيڻ کان پوءِ اسان ان شيءِ جي شڪايت نه بلڪ واکاڻ ڪندا آهيون. آخري بند يعني مقطع جو مقصد ازخود واضح آهي. بلڪ پوري ڪيفيت جي انتها ان مان ظاهر آهي. شاعر نهايت واضح لفظن ۾ ٻڌايو آهي ته ڪثرت بيان وحدت آهي ۽ صورت جو اختلاف ڪا معنيٰ نٿو رکي؛ بلڪ هن هڪڙي ئي ذات کي ڏٺو آهي ۽ ڏسي ٿو ۽ ان کي ئي هر جڳهه تي ۽ هميشه پسو آهي.

هتي اهو ٻڌائڻ ضروري آهي ته مترجم بند کي چوسڻي جي صورت ۾ پيش ڪيو آهي. گويا پوري ترجمي ۾ به سٽون اصلي شعر جي هڪڙي مصرع يا سٽ برابر آهن. اهڙيءَ طرح قافيو به انگريزي طرز جو اختيار ڪيو ويو آهي. بهرحال وڏي ڪوشش ڪئي وئي آهي ته آخري لفظ يعني

”رديف“ جو بچاء ڪيو وڃي ۽ ان کان علاوه خاص خاص لفظن کي به برقرار رکيو وڃي.

آءُ نٿو سمجھان ته ”پوئٽري ريويو“ جي پڙهندڙن لاءِ مشرقي شاعري جي تعارف طور هن کان وڌيڪ ٻي ڪا شيءِ موجود آهي. خاص ڪري اردو ۽ فارسيءَ ۾ مقبوليت جي لحاظ کان غزل نمائنده صنف جي حيثيت رکي ٿو. ان ڪري هتي اسان رياست جي هڪ جديد حڪمران جي اها تخليق پيش ڪئي آهي؛ جنهن ۾ قدامت جون سڀ خوبيون پڻ عمدگي سان موجود آهن.



حوالا

(۱) حافظ (1326 – 1390 AD) Hafiz

اصل نالو محمد شمس الدين، تخلص حافظ، فارسي زبان جو وڏي ۾ وڏو غزل گو شاعر تسليم ٿئي ٿو. جيتوڻيڪ ٻيو شعر به چيو اٿس، پر سندس غزلن جو مجموعو ديوان حافظ نهايت مشهور آهي. حافظ جو ديوان شراب و شاهد، مينا ۽ ساغر جي ذڪر سان پر آهي. حافظ جو انداز بيان نهايت منفرد، لطافت سان ڀر ۽ تغزل سان ڀرپور آهي. هڪڙي راءِ اها به آهي ته دنيا ۾ اڄ تائين ڪوبه شخص غزل ۾ سندس همسر نه ٿي سگهيو آهي. ديوان حافظ جي چونڊ غزلن جو سنڌي ۾ ترجمو محمد يعقوب نياز ڪيو آهي جيڪو سنه ۱۹۸۳ع ۾ آگم پبليڪيشن طرفان شايع ٿيو آهي.

(۲) ٿامس مورو (1779 – 1852 A.D) Thomas Moore

انگريزي ٻوليءَ جو آئرش نسل جو شاعر جنهن جو ڪتاب Irish Melodies مشهور آهي. هو نثرنگار به هو. هن انگريزيءَ جي مشهور شاعر بائرن جي سوانح عمري به لکي هئي.

(۳) جان ڊن (1573 – 1642 AD) John Donne

ڊن انگريزي شاعريءَ ۾ ان ڪري خاص اهميت جو حامل آهي ڇاڪاڻ ته هن پاڻ کان اڳين شاعرن خاص ڪري اسپنسر جي مقابلي ۾ پنهنجي هڪ نئين رنگ جي ابتدا ڪئي. سندس شاعريءَ ۾ عام تصورات ڪونه ٿا ملن. بلڪ هن جو سارو زور معنيٰ جي ڳوڙهائي ۽ باريڪيءَ تي رهيو آهي. يعني سندس شاعريءَ ۾ انتهائي دقت نظر کان ڪم ورتو ويو آهي. شايد ان ڪري کيس مابعدالطبعياتي شاعرن جو سر

موڙ ڪوٺيو ويو آهي. هو پنهنجي مقدس گيتن (Holy Sonnets) ۾ انسان کي عاشق، خدا کي محبوب ۽ شيطان کي انسان جو رقيب چوي ٿو.

(۴) ڪراشا (Richard Crashaw (1612 – 1649)

هن کي انگريزي ٻوليءَ ۾ مذهبي شاعريءَ جو نمائنده شاعر تسليم ڪيو وڃي ٿو. هو جان ڊن جي مڪتبه فڪر سان تعلق رکي ٿو. جنهن کي ڊاڪٽر جانسن مابعدالطبعياتي شاعر ڪوٺي ٿو. جيتوڻيڪ هن هر قسم جا نظم لکيا، پر سندس مذهبي نظم ئي سڀ کان بهتر آهن.

(۵) والر (Edmund Wallar (1606–1667 AD)

والر جي شاعريءَ ۾ غنائيت پنهنجي پوري زور تي آهي. ان هوندي به فڪري لحاظ کان هو ڊن جي مڪتبه شاعريءَ سان متعلق رهيو. البت هن انگريزي شعر جي هيٺ ۾ نوان تجربا ڪيا.

(۶) ڊاڪٽر جانسن (Doctor Jhonson (1709– 1784 AD)

هو انگريزي ادب ۾ ڪلاسيڪيٽ جو وڏي ۾ وڏو علمبردار ليکيو وڃي ٿو. بلڪ ڪلاسيڪيٽ وٽس عقيدتي جي درجي تي پهتل هئي. ليڪن اها عجب ڳالهه آهي ته هو حد درجي تائين انفراديت پسند پڻ هو. ڊاڪٽر جانسن جي زندگي، سياست ۽ نظرين تي مشتمل جيمس باسويل (۱۷۹۵-۱۷۴۰) جيڪا سوانح عمري لکي تنهن کيس امر بناڻي ڇڏيو. جانسن جي سڀ کان اهم تصنيف انگريزي زبان جي لغت آهي جنهن تي هن سالن جا سال ڪم ڪيو ۽ پاڻ اڪيلي سر ان کي ڇپائي شايع پڻ ڪيو.

جانسن شاعر به هو ته نثرنگار به. ليڪن اصل ۾ هو نقاد هو. سندس تصنيف (Lives of Poets) انگريزي تنقيد نگاريءَ جو عظيم ڪارڪردگار آهي. ڪلاسيڪيٽ جي نمائندگي جي حيثيت ۾ هو روايتن ۾ ايمان رکندو هو. هن جي خيال ۾ شاعريءَ کي مهذب دنيا سان واسطو رکڻ گهرجي ۽ اخلاق جو دامن ڪنهن به صورت ۾ ڇڻڻ نه گهرجي.

(۷) مير علي نواز ناز (Mir Ali Nawaz 'Naz' (1884–1934 AD) مير علي نواز ولد مير امام بخش خان خيرپور رياست جي حڪمران خاندان جو فرد هو. ننڍپڻ کان ئي سندس تعليم و تربيت تي خاص ڌيان ڏنو ويو ۽ ان ڪري کيس لاهور ديرادون ۽ لنڊن جي تعليمي ادارن ۾ موڪليو ويو. ان ڪري ڪافي سير و سياحت به ڪيائين. مير صاحب کي فنون لطيفه خاص ڪري شاعريءَ سان عشق هو. هو رائل سوسائٽي آف آرٽس لنڊن جو فيلو ۽ پوئٽري رويو سوسائٽي لنڊن جو صدر به ٿي رهيو. ياد رهي ته انهيءَ سوسائٽيءَ جي رسالي لاءِ علامه صاحب مٿيون مضمون لکيو هو ۽ ان ۾ مير علي نواز ناز جي غزل جو ترجمو جيڪو ايلسا قاضيءَ ڪيو هو ڇپيو هو.

مير علي نواز پنهنجي پيءُ جي وفات کان پوءِ ۲۵ جون ۱۹۲۱ تي رياست خيرپور جو حڪمران ٿيو. سندس زندگيءَ ۾ لاهور جي ڳاڙهي اقبال بيگم عرف باليءَ سان عشق جو قصو مشهور آهي. تازو يعني سنه ۱۹۸۷ع ۾ مير صاحب جي شاعريءَ جو مجموعو ”ڪليات ناز“ جنهن کي مرحوم عطا محمد حامي خيرپوري مرتب ڪيو هو، سنڌي ادبي بورڊ ڇپائي پڌرو ڪيو آهي.



اقبال

[اپريل ۱۹۵۸ع ۾ ڪراچيءَ ۾ علامہ اقبال جو ڏينهن ملهايو ويو.
ان موقعي تي علامہ صاحب هيٺين تقرير ڪئي.]

بِسْمِ اللَّهِ الرَّحْمَنِ الرَّحِيمِ
مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُبْخَسُونَ. أُولَئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَ حَبِطَ مَا صَنَعُوا فِيهَا وَ بَاطِلٌ مَّا كَانُوا يَعْلَمُونَ.
وَاحْيِ رَبُّكَ إِلَى النَّحْلِ أَنْ اتَّخِذِي مِنَ الْجِبَالِ بُيُوتًا وَمِنَ الشَّجَرِ وَمِمَّا يَعْرِشُونَ. ثُمَّ كُلِّي مِنْ كُلِّ الثَّمَرَاتِ فَاسْلُكِي سُبُلَ رَبِّكِ ذُلُلًا.
يَخْرُجُ مِنْ بُطُونِهَا شَرَابٌ مُخْتَلِفٌ أَلْوَانُهُ فِيهِ شِفَاءٌ لِلنَّاسِ إِنَّ فِي ذَلِكَ لَآيَةً لِّقَوْمٍ يَتَفَكَّرُونَ.

آءِ اقبال اڪيڊميءَ جي صدر ۽ ڪائونسل جي ميمبرن جو ثورائتو
آهيان، جن مون کي هيءُ موقعو فراهم ڪري هن اهم تقريبن ۾ توهان سان
شريڪ ٿيڻ جي عزت بخشي آهي.

مٽيءَ جي نئين حياتي گل هو؛ يا ائين ڪٿي چئو ته گل مان ئي گل ٿيو.
بني طرف شاعر ٿيڻ ماڪيءَ جي مک جو مقدر ٿيو. اقبال ”ديوان غالب“^(۱)
جي تصويرن واري ايڊيشن ”مرقع چغتائي“^(۲) جي مهاڳ ۾ لکي ٿو:
”جديد دور فطرت مان الهام حاصل ڪري ٿو. ليڪن فطرت ته محض
”هست“ يا ”هڃڻ“ (is) جو نالو آهي، ۽ اها ڪيئن هجڻ کپي. (Ought).
ان سلسلي ۾ فطرت پاڻ اسان جي تلاش ۾ مکيه رڪاوٽ آهي. پر اهائي
اها ڳالهه آهي جنهن جو جواب هڪ فنڪار کي پنهنجي وجود جي
گهراين ۾ ڳولي لهڻو آهي.

اقبال جا اهي لفظ ڪجهه منجهائيندڙ آهن. ڇو ته ان جو مطلب وٺي سگهجي ٿو ته فنڪار کي ”هجن“ کي ”ڪيئن هجن ڪي“ سان هم آهنگ ڪرڻ لاءِ مسلسل جدوجهد ڪرڻي آهي. ٻين لفظن ۾ فطرت اسان جي زندگيءَ ۾ اهم ڪردار ادا نٿي ڪري. پر اها ڳالهه به صحيح ڪونهي. اقبال پاڻ چوي ٿو.

نوائي من ازان پر سوز وبي باک و غم انگيز است.

بخاشاکم شرر افتاد، وباد صبحدم تيز است.

[منهنجو آواز انهيءَ ڪري سوز سان ڀريل، بي خوف ۽ درد جا ڳائيندڙ آهي؛ جو منهنجي ڪکائين جهوپڙيءَ مٿان هڪ چڻنگ اچي ڪري آهي ۽ صبح جي هير پٺ ٽڪي پٺي گهلي.]

هتي ظاهر آهي ته بادِ صبحدم ”مان مراد وايو منڊل يا فطرت آهي جيڪا چڻنگ يعني شراري کي پٺت ٿيڻ ۾ مدد ڪري ٿي.

حقيقت اها آهي ته فطرت خود هڪ فنڪار ۾ هست يا ”هجن“ کي ”ڪيئن هجن ڪي“ سان هم آهنگ ڪري ڇڏيو آهي. تنهنڪري فنڪار جو هيءُ ڪم آهي ته انهن ٻنهي يعني ”هجن“ ۽ ”ڪيئن هجن ڪي“ جي وچ ۾ جيڪا تفریق آهي، ان کي پنهنجي نغمه سرائي ذريعي حل ڪري. پر جيڪڏهن ائين آهي ته پوءِ انهيءَ نغمه سرائي مٿان ايڏي تنقيد ڇو؟ اهڙيءَ طرح يتبعهم الغاؤن (انهن جا پوئلڳ گمراه آهن) جي سرزنشين ڇا لاءِ؟ بلڪ اهو به چيو ويو ته: (شعر الشعراء قائد هم الي النار يعني سڀني کان وڏو شاعر انهن کي باهه ڏانهن ڇڪي ٿو. جيتوڻيڪ پوءِ ان ۾ هيءُ ترميم ٿي: ان من البيان سحرًا يعني بيشڪ شاعريءَ ۾ جادو جو اثر آهي يا ”ان من الشعرا الحكمة يعني شاعريءَ ۾ حڪمت آهي. تنهنڪري ائين پيو نظر اچي ته شاعر ٻن قسمن جا آهن: هڪڙا ”حڪمت جون ڳالهيون ڪن ٿا ۽ ٻيا فقط دائمي باهه ڏانهن وٺي وڃن ٿا.“ ان ڳالهه ڏانهن هڪ هلڪو اشارو اقبال جي انهيءَ ساڳي ”مهاڳ“ جي آخري حصي ۾ ملي ٿو، جنهن ۾ هو چوي ٿو:

”جيستائين اسلام جي ثقافتي تاريخ جو تعلق آهي، منهنجو عقيدو

آهي ته سواءِ فنِ عمارت سازي جي؛ اسلام جا ٻيا فن جهڙوڪ: موسيقي، مَـصـُـوري توڙي شاعري پڻ اڃا وجود ۾ اچڻا آهن. يعني اهو فن جنهنجي ذريعي انسان پاڻ ۾ تخلفو باخلاق الله واريون خدائي صفتون پيدا ڪري سگهي.

هتي ان ڳالهه ڏانهن واضح اشارو موجود آهي ته نه رڳو شاعريءَ ۾ فن جا مختلف قسم آهن، بلڪ ”اسلامي شاعري“ ۽ ”اسلامي آرٽ“ جا پڻ امڪان موجود آهن. هن هنڌ هيءَ ڳالهه خاص ڪري قابلِ ذڪر آهي ته شاعريءَ جي اهڙي تقسيم جو ذڪر نه رڳو قرآن ۽ اقبال ڪيو آهي، بلڪ يونانين جي دؤر کان وٺي جڏهن افلاطون^{۱۲} چيو هو ته ”جمهوريه“ ۾ شاعر نه هوندا؛ تڏهن ان جو اهو ئي مطلب هو. وڌيڪ ويجهڙائيءَ واري دؤر ۾ وري نالستاءِ^(۳) پڻ موسيقي سميت، پنهنجي دؤر جي سڀني فنونِ لطيفه جو سخت مخالف هو. هاڻي اچو ته ”مشڪوڪ آرٽ“ جي خطرات بابت، اقبال جي انهيءَ ساڳي مهاڳ ۾ جيڪي ڪجهه چيو ويو آهي، تنهن تي غور ڪريون.

”قوم جي روحاني صحت جو گهڻو دارو مدار انهيءَ الهام تي آهي جيڪو سندس شاعرن ۽ فنڪارن کي پلڻ پوي ٿو. ليڪن اهو الهام پنهنجي وس ۾ ناهي جو ان جو انتخاب ڪري سگهجي. اها ته ذات آهي ۽ جيستائين اها ذات ڏئيءَ کي ملي نه آهي تيستائين ان جي صحيح پرڪ پڻ ڪري نٿي سگهجي. ان ڪري زوال پذير نوعيت جو الهام جيڪو اهڙي قسم جي شاعري يا مصوري جو سبب بنجي ٿو ۽ عام ماڻهن کي پاڻ ڏانهن راغب ڪرڻ جي سگهه رکي ٿو، اهو اڻڀلا^(۵) ۽ جنگيز خان^(۶) جي فوج ظفر موج کان وڌيڪ تباھ ڪن ثابت ٿي سگهي ٿو؟

ڪجهه دير لاءِ اسان کي اقبال جي انهن لفظن تي هروڀرو فڪرمند ٿيڻ جي ضرورت ناهي (چو ته انهن مان غلط فهمي پيدا ٿي سگهي ٿي) جن اسان مٿي ذڪر ڪيو ته هڪ فنڪار کي تخلفو باخلاق الله جيڏو عظيم مقصد حاصل ڪرڻ لاءِ شعوري طور جدوجهد ڪرڻي پوندي. بلڪ

انهيءَ دوران اسان هن معاملي جو جائزو وٺون ٿا ته ”اسلامي شاعري“ ڇا آهي ۽ اها غيراسلامي شاعريءَ کان ڪيئن مختلف آهي. هاڻي جڏهن اسان اهو تسليم ڪري چڪا آهيون ته فن جا ڪيترا قسم آهن ته پوءِ اسان کي اهو ڄاڻڻ گهرجي ته اقبال جو فن ڪهڙي قسم جو آهي، ۽ ڇا سندس اهو فن ”اسلامي شاعريءَ“ جي زمري ۾ شمار ڪري سگهجي ٿو؟!

يونانين ۽ تالستاءَ جي وچ واري عرصي ۾ اقبال جو مرشد مولانا رومي^(۷) اچي ٿو، جنهن جي راءِ اسين هيٺ خود سندس لفظن ۾ پيش ڪريون ٿا. هلندي هلندي حضرت عمر رضه^(۸) جو اهو قول به ٻڌي ڇڏيو، جنهن ۾ هن چيو هو:

كان الشعر علم قوم لم يكن لهم علم اصح منه

هاڻي مولانا روميءَ جي راءِ اجهو هن ريت آهي:

”ياران ڪه نزد مين آيند از بيمر آن ڪه ملول شوند، شعر مي گويم تايدان مشغول شوند - ورنه من ڪجا شعر از ڪجا! والله ڪه من از شعر بيزارم. پيش من بدتر از ان چيزي نيست“

(آءُ انهن دوستن جي ملول ٿيڻ جي انديشي کان جيڪي منهنجي صحبت خاطر اچن ٿا، شعر چوان ٿو ته جئن اهي مشغول رهن، نه ته آءُ ڪٿي، شعر ڪٿي؟ خدا جو قسم آءُ شعر کان بيزار آهيان. مون وٽ ان کان وڌيڪ خراب ٻي ڪا شيءِ ڪونهي.)

معلوم ٿيو ته رومي پنهنجن يارن دوستن جي وندر لاءِ شعر چوندو هو، باقي هونئن پنهنجي چواڻيءَ هو ته شعر مان تنگ هو. هيٺئر اسين اقبال جا پنهنجا الفاظ جيڪي هن پنهنجي شاعريءَ متعلق چيا آهن، پيش ڪريون ٿا:-

مري نوائي پریشان ڪو شاعري نه سمجهه،
ڪه مين هون محرم - راز - درون - ميخانه،
نه باده هي، نه صراحي، نه دؤر - پيمان،
فقط نگاه سي رنگين هي بزم - جانانه.

واضح ٿيو ته اقبال ”نگاه“ کي شاعريءَ جو روح سمجھي ٿو ۽ باقي
ٻيون سڀ ڳالهيون سندس نظر ۾ ان جي اظهار جو سازو سامان ۽ ذريعا
آهن.

هو پنهنجي ان ”نگاه“ جو تصور هن ريت کولي ڀڙو ڪري ٿو:
خرد ڪي پاس خبر ڪي سوا ڪجهه اور نهين،
ترا علاج نظر ڪي سوا ڪجهه اور نهين.

هو پنهنجي نقطہ نگاه جي وڌيڪ وضاحت هيٺين خوبصورت مصراعن
۾ ڪري ٿو:-

اقبال ني کل اهلِ خيابان کو سنایا،
یہ شعر نشاطِ آورو پرسوز و طریناک.
مین صورت گل دست صبا کا نهين محتاج،
کرتا هي میرا جوش جنون میري قبا چاک.
ٻئي هنڌ انهيءَ نقطي کي هن ريت چٽو ڪري ٿو:-

ای اهلِ نظر ذوقِ نظر خوب هي لیکن،
جوشي کي حقیقت کو نہ دیکھی وہ نظر کیا.
الفاظ کي پیچوں میں الجھتی نهين دانا،
غواص کو مطلب هي صدف سي کہ گھر سی.

پڙهندڙن کي وڌيڪ بيخاريءَ کان بچائڻ خاطر ايترو ٻڌائجي ته هن کان
پوءِ ايندڙ آخري شعر لفظ ”معنيٰ“ کي ظاهر ڪري ٿو، جنهن بابت اسان
بعد ۾ ڳالهائينداسون.

جس معنیٰ پیچیده کی تصدیق ڪری دل،
قیمت میں وهي بڑھ کی هي تابنده گھر سی.
رومي ته ان کان به گهڻو اڳتي نڪري ويو. بلڪ گستاخ ٿيڻ جي حد
تائين؛ جڏهن هن چيو:-

ماز	قرآن	مغز	را	برداشتیم،
استخوان	پیش	سگان		انداختیم.

(اسان قرآن منجهان ان جو مغز ڪڍي ورتو، باقي هڏا ڪتن جي آڏو اڇلائي ڇڏياسين.)

هنن سمورين ڳالهين مان پڙهندڙن تي اهو واضح ٿي چڪو هوندو ته اقبال جو پورو ڌيان ”معنيٰ“ تي مرکوز هو ۽ نه ظاهر يا ”صورت“ تي! بهرحال ائين به هرگز سمجهڻ نه گهرجي ته هن ”صورت“ کي نظرانداز ڪري پاڻ کي رڳو ”معنيٰ“ سان وابسته رکيو هو. بلڪ اهڙيءَ طرح اصل صورتحال کي سمجهڻ ۾ غلطي ٿيندي. ائين ڪونهي ته ڪو هو ڄاڻي واڻي ”صورت“ کي نظرانداز ڪري ٿو، ليڪن هن لاءِ القا يا الهام يا اتساهه جو ذريعو صرف ”معنيٰ آهي ۽ نه ”صورت“. اهڙي قسم جو الهام، جنهن اقبال پاڻ چوي ٿو، خدائي ذات آهي.

ذالڪ فضل الله يوئيه من يشاء

يعني هن جو الهام ”صورت“ جي سطح جو ناهي، بلڪ اهو فڪر و نظر جي سطح تي اڀري ٿو.

هاڻي اها ڳالهه اسان کي شاعريءَ جي انهيءَ ڪلاسيڪي وصف ڏانهن وٺي وڃي ٿي، جيڪا هڪ دفعي ملٽن^(۹) پاڻ مرتب ڪئي هئي، هن جو چوڻ هو ته شاعري سادي، جذبات کي اڀاريندڙ ۽ جوش سان ڀرپور هئڻ گهرجي!

پر اسين ڏسون ٿا ته اقبال ”جذبات“ سان ڪو واسطو نٿو رکي. اسان مٿي سندس جن به شعرن جو حوالو ڏنو آهي، تن سڀني مان صاف ظاهر ٿي رهيو آهي ته هو نه ”جذباتيت“ جو شڪار ٿئي ٿو ۽ نه وري حساسيت کان متاثر ٿئي ٿو. هن جي ذات ”نظريي“ يا ”معنيٰ“ جي سطح تي متحرڪ ٿئي ٿي. ان ڪري آڳاٽي دؤر جا تضاد جيڪر سندس شعر کي محض ”ناصرحاتو نظم“ چون ها جيڪو شعر سڏجڻ جي لائق نه هو. ڇاڪاڻ ته هنن جي نظر ۾ شاعريءَ جو جذباتيت سان وابسته هجڻ لازمي هو. ڪابه غنائي شاعري جذبات جي شدت کان سواءِ جنم نه وٺي سگهندي آهي. ان ڪري هو ڪنهن به نظريي تحت شاعري ڪرڻ کي خشڪ فلسفيانه تعليم برابر سمجهندا هئا. انهيءَ ڪري سندن نظر ۾ اهڙي شاعري

الهامي هجڻ جي بدران محض تڪ بنديءَ واري شاعريءَ جو روپ هئي. ليڪن هتي اقبال ”صورت“ کي نٿو سمجهي. هو محض ”معنيٰ سان واسطو رکي ٿو ۽ بس.“

رومي به قدم اڃا اڳتي آهي. هو وري ”صورت“ جي ڪنهن به قسم سان ڪو واسطو رکڻ نٿو گهري. غزالي^(۱۰) وري پنهنجي يگاني فلسفيانه انداز ۾ ان ڳالهه کي هيئن ٿو پيش ڪري ته اڳلو جهان معنيٰ جو جهان آهي ۽ نه صورت جو!

هتي اهو سوال پڇي سگهجي ٿو ته ڇا ”معنيٰ“ صورت جي ويس ڏکڻ کان سواءِ اسان تائين پهچي سگهي ٿي؟ اهڙيءَ طرح خيال يا فڪر کي وري ”علامت جي معنيٰ“ (Meaning of Symbol) سڏيو ويو آهي. ان هوندي به علامتن کان الڳ خيالن جو وجود ڪونهي، پوءِ اهي خيال فطري هجن يا ٻوليءَ جي لفظن وسيلي ظاهر ڪري سگهڻ جهڙا پر اهي هر حالت ۾ علامتن جو اظهار ڪن ٿا ۽ انهن سان واڳيل رهن ٿا.

انهيءَ دليل جو جواب هي آهي ته بيشڪ ظاهري ”صورت“ کي ختم ڪري نٿو سگهجي، پر سارو زور ”معنيٰ“ تي ڏنو وڃي ٿو ۽ نه صورت تي.

هن کي هڪ مثال ذريعي واضح ڪري سگهجي ٿو. آڳاٽي وقت ۾ پلاٽ جي دريافت ۽ قصي جي اصليت تي وڏو زور هو؛ بلڪ ان کي ئي ادبي تخليق جي خاص خوبي سمجهيو ويندو هو. قرآن پاڪ اچي اهو سڀجهه تبديل ڪري ڇڏيو. ان ۾ بيشڪ پراڻا قصا بيان ڪيا ويا آهن ليڪن بلڪل نئين معنوي اهميت سان. هاڻي قصو خود به اهميت وارو نه هو پر اصل اهميت ان نئين شراب جي هئي جيڪو پراڻين بوتلن ۾ ڀريو ويو هو. ليڪن اقبال انهيءَ شراب سان ڀريل بوتل واري ڳالهه مان به راضي نٿو ٿئي، پر هو شراب کان به اڳيرو ان جي اهميت جي ڳولا ڪري ٿو:-

يا رب درونِ سينه دل باخبر بده

در باده نشه را نگرَم آن نظر بده

(اي پالڻهار، منهنجي اندر هڪ باخبر دل عطا ڪر، مون کي اها نظر

ڏي جنهن سان شراب اندر سمايل نسي کي ڏسان.)
 قرآن پاڪ جي انهيءَ تحريڪ ادبي دنيا ۾ هڪ نئين روايت جو بنياد
 وڌو، جنهن جي پوءِ ڪيترين قومن جي ناميارن اديبن لا شعوري طور تي
 پيروي ڪئي. ڊاٽي^(۱۱) ۽ سيڪسيئر^(۱۲) هڪ پراڻو قصو ڪٿي ان کي
 نئين معنيٰ پهرائڻ جي ڪوشش ڪندا هئا، سيڪسيئر جا سڀ پلاٽ پراڻا
 قصا آهن ۽ هن هڪڙو به نئون قصو نه گهڙيو آهي. ليڪن هن انهن کي
 جيڪا معنيٰ ڏني آهي، اها بلڪل نئين آهي. کانئس پوءِ ملٽن به ائين
 ڪيو. اهڙيءَ طرح جرمن ادب جي مشهور ۽ نمائنده اديب گوٽي^(۱۳) پڻ
 فطري طور تي اهو طريقو اختيار ڪيو. مثلاً: فاسٽس (Faustus) ۽ افيجينيا
 (Iphegenia) جي قصن تي اڳيان اديب پڻ طبع آزمائي ڪري چڪا هئا،
 پر گوٽي جي لکيل فاسٽس ۽ افيجينيا جي معنوي اهميت کانئس اڳ وارن
 اديبن کان قطعي مختلف ۽ نرالي آهي. اهي سڀ ڳالهون ثابت ڪن ٿيون،
 ۽ جيئن اسان اڳ ۾ به چئي چڪا آهيون، ته جڏهن کان وٺي قرآن دنيا ۾
 آيو، تڏهن کان وٺي سڄي اهميت ”معنيٰ“ کي ملڻ لڳي ۽ نه ظاهري صورت
 کي!

ليڪن هتي وڌيڪ وضاحت طلب ڳالهه صرف اها آهي ته ان کي
 اسلامي ڪيئن ٿو چئي سگهجي؟ اسان اها ڳالهه ڪري چڪا آهيون ته
 انهيءَ روايت جو بنياد قرآن پاڪ وڌو، پر اهو اسان جو محض هڪ اندازو
 هو. اسلامي تاريخ جي موجوده مرحلي جي اهم تقاضا اها آهي ته اسين
 جيڪي پاڻ کي مسلمان سڏايون ٿا، انساني ارتقا جي باري ۾ اسلام جي
 نقطہ نظر کي پروڙيون ۽ پرجهيون. يورپ جڏهن سن بلوغت تي پهتو ته اتي
 مورگو ان ڳالهه جو انڪار ڪيو ويو ته ڪو مذهب به ارتقا يافتہ آهي ۽
 مذهب به ڪا تاريخي حيثيت رکي ٿو. هنن جو سمورو زور يهوديت، اسلام
 ۽ عيسائيت، واري ترتيب تي رهيو. هو عيسائيت کي اسلام کان اڳ ۾ رکڻ
 لاءِ تيار نه هئا، ڇاڪاڻ ته ان ريت عيسائيت جي تاريخي اهميت ۽ حيثيت
 گهٽجي ي وئي. ان جي باوجود سمجهڻ وارا سمجهن ٿا ته اها تاريخ سان
 ڄاڻي وائي هٿ چراند ڪرڻ جي برابر آهي بلڪه اها پوري تاريخ کي غلط

رنگ ڏيڻ ۽ مسخ ڪرڻ جي ڪوشش آهي.

سوال آهي ته اسلام ۽ ٻين مذهبن جي درميان ڪهڙو خاص فرق ۽ اختلاف آهي؟ سڀ کان پهريون ۽ مکيه فرق اهو آهي، ته اسلام ظاهري رسمن ۽ روايتن کي گهٽ ۾ گهٽ روا رکيو آهي. ان جي مقابلي ۾ اوائلي مذهبن جو سڄو زور ”رسم و رواج“ ۽ ”ظاهري پابندين“ تي هو. ڪوبه مذهبي ڪم پادري ۽ پنڊت جي هٿان تقريب يا رسم کان سواءِ ٿي نه سگهندو هو. ان کان سواءِ انهيءَ رسم جي ادائگي مقرر ٿيل طريقي ۽ ماحول ۽ مخصوص جڳهه کان سواءِ ٿي نه سگهندي هئي، پوءِ اها عيسائين جي ڪيلسا هجي يا يهودين جي عبادت گاهه، پر ان جو هئڻ لازمي هو. حد ته اها هئي جو ڪنهن به پوئلڳ لاءِ ان کان وڌيڪ سوچڻ گناهه هو؛ تان جو هڪ فارسي شاعر جي چواڻي هي موقعو آيو:-

تاز بخششهاي آن سلطان دين،
مسجد ما شد هم روئي زمين.

(تان جو ان سلطان دين جي مهربانين سبب روءِ زمين اسان جي لاءِ مسجد ٿي ويئي.)

هتي مون کي ٿوري دير لاءِ اصل موضوع کان هٽڻ لاءِ معاف ڪجو. ان کان سواءِ نامناسب نه ٿيندو ته آءٌ توهان تي اهو واضع ڪريان ته مون آخر هن تقريب ۾ شريڪ ٿيڻ لاءِ ڪراچي اچڻ ڇو قبول ڪيو؟ ان جو خاص سبب هيءُ هو ته گذريل مارچ مهيني ۾ اسان وٽ ٻه اهم ڪانفرنسون ٿي گذريون آهن، جن مان هڪ جو موضوع سماجي علوم (Humanities) ^(۱۳) هو ته ٻيءَ جو موضوع ”فلسفو“ ^(۱۵) هو. انهن ٻنهي ۾ مون کي ڪنهن نه ڪنهن حيثيت سان شرڪت ڪرڻي پئجي هئي. بلڪ مون کي اهو موقعو مليو هو ته سائنس ۽ فلسفي متعلق اسلام جي حيثيت ۽

نقطه نظر کي تفصيل سان پيش ڪريان اهڙيءَ طرح اڄوڪو موقعو وري مون پنهنجي لاءِ خدا جي بي غنيمت سمجهي جنن ته آءٌ فن ۽ اسلام بابت پنهنجا ويچار پيش ڪري سگهان، خاص ڪري اقبال جي ان راءِ جي حوالي سان جڏهن هو چوي ٿو ته اسلامي آرٽ اڃا وجود ۾ ئي نه آيو آهي.

صوفي لا ڪوفي

هن مهل تائين اسان سڌي يا اڻسڌيءَ طرح فقط شاعريءَ بابت گفتگو ڪئي آهي. هن سلسلي ۾ مزيد چنڊ الفاظ اسلام جي نقطئہ نگاه کان پيش ڪرڻ جي اجازت گهران ٿو. اقبال جي ٻئي مخصوص اصطلاح ”فطرت“ بابت پڻ اسان ڪافي ڪجهه ڳالهايو آهي، جيتوڻيڪ هو ڪن موقعن تي فطرت کي ”هست“ (is) جو نالو ڏيئي، آرٽ يعني ”ڪين هجڻ کي“ (ought) کان علحده ڪري ٿو يا اهو تاثر ڏئي ٿو ته آرٽ فطرت کان الڳ يا ٻاهر آهي، هتي ان ڳالهه جي وضاحت خاطر اسان شيڪسپيئر جون هيٺيون سٽون پيش ڪريون ٿا:-

فطرت کي ڪنهن به ريت بهتر نٿو بنايو وڃي، پر فطرت خود انهيءَ ريت کي وجود ۾ آڻي ٿي.

هاڻي اچو ته هن سلسلي ۾ قرآن پاڪ جي بنيادي نقطئہ نظر جو پڻ جائزو وٺون. قرآن جي ابتدا ”اقرا“ (پڙه) جي لفظ سان ٿئي ٿي. اقرا جو هتي مطلب آهي ”علامت جي معنيٰ پڙه“ هوڏانهن قرآن پاڪ لاءِ پوري فطرت هڪ علامت آهي ۽ توهان کي ڪوشش ڪري ان جي معنيٰ کي پروڙڻو يا سمجهڻو آهي. هڪ دفعو جڏهن توهان کي ان جي حاصلات ٿي وڃي، ته پوءِ ”بيان“ جو استعمال ڪجي، جيڪو توهان سڪي چڪا آهيو. هاڻي بيان ٻنهي نمونن يعني لکت توڙي زباني طريقن سان ٿي سگهي ٿو. البت قلم ۽ لکڻ تي زور قرآن پاڪ جي سورة ”ن والقلم و ما يسطرون“ مان بلڪل واضح آهي، جيڪا ”اقرا“ کان پوءِ (نزول جي لحاظ کان) قرآن پاڪ جي ٻيو نمبر سورة آهي.

هاڻي سوال آهي ته ڇا قرآن جا اهي بلڪل شروعاتي لفظ ڪن اهڙن قدرن جي نمائندگي ڪن ٿا، جيڪي ان کان اڳي موجود هئا؟! قرآن کان اڳ اسان کي حياتياتي سطح تي فقط ٻن بنيادي قدرن جي ڄاڻ حاصل هئي. هڪڙو هو زندگيءَ کي برقرار رکڻ لاءِ کاڌي جو انتظام ڪرڻ ۽ ٻيو هو نوع انساني جي تسلسل ۽ بقا کي قائم رکڻ. هتي انهن ٻنهي قدرن جي نمائندگي هيئن ڪئي وئي ته ”اقرا“ کي ذهن جي خوراڪ قرار ڏنو ويو، ۽ تخليقي عمل جي لاءِ اظهار ذات کي سر چشمي جو درجو ڏنو

ويو. ٿورن لفظن ۾ هيئن چئجي ته حياتياتي يا جسماني سطح جي قدرن کي روحاني قدرن سان بدلايو ويو آهي. اوائلي مذهبن ۽ اسلام جي وچ ۾ اهوئي هڪ بنيادي اهميت وارو فرق آهي. اسلام ۾ مادي زندگي محض هڪ وسيلو آهي، باقي سارو زور من ۽ روح جي دنيا تي ڏنو ويو آهي. جنهن هن آيت ۾ آهي: المال والبنون زينته الحيوٰة الدنيا يعني مال ۽ اولاد هن دنياوي زندگيءَ جي زينته آهن، اوهان جو حقيقي اولاد اوهان جا روحاني ٻار آهن. توهان جو من يا روح جيڪي تخليق ڪري ٿو، اهو ئي توهان جو اولاد آهي. جيڪي ماڻهو ايتري ڳالهه سمجهي سگهن ٿا، تن کي مذهب جي تاريخي اوسر ۽ ارتقا ۾ اسلام جي حقيقي مقام ۽ حيثيت کي سمجهڻ ۾ ڪا ڏکيائي پيش نه اچڻ کپي.

انهن چند ابتدائي ڪلمات کان پوءِ اسان فن جي تاريخ تي هڪ نگاهه وجهون ٿا. خاص ڪري يونانين جي حوالي سان؛ ڇاڪاڻ ته سائنس ۽ فلسفي جي صورت ۾ پڻ اسان اتان شروعات ڪئي هئي. ۱۵ مارچ تي منعقد ڪيل فلاسافيڪل ڪانگريس جي پنجين اجلاس جي موقعي تي اسان يونانين خصوصاً ارسطوءَ^(۱۶) جي اخلاقيات ۽ منطق بابت بحث ڪندي چيو هو ته انهيءَ مخصوص مرحلي تي انسان پنهنجي دل ۽ دماغ بابت ابتدائي شعور حاصل ڪرڻ لڳو هو. بلڪ جهڙيءَ طرح ننڍڙو ٻار باتائڻ کان پوءِ ڳالهائڻ شروع ڪندو آهي ۽ ڪوشش ڪندو آهي ته جنن پورا. لفظ اچاري سگهي ۽ پنهنجو مطلب بيان ڪري سگهي، بلڪل ساڳي حالت يونانين جي هئي. جيتوڻيڪ دنيا جي ٻين حصن ۾ انسان انهيءَ منزل کان گهڻو اڳتي نڪري چڪو هو. مثال طور: چين ۾ ڪنفيوشس^(۱۷) جو اخلاقي فلسفو ارسطوءَ جي اخلاقيات کان گهڻو اڳتي نڪتل آهي. پر جنهن اسان اڳ ۾ به چيو ته مغرب کي جڏهن اوجتو پيدا ٿيڻ کان پوءِ پنهنجي ذات جو شعور حاصل ٿيو، ۽ منن قوت فڪر جو واسو ٿيو، تڏهن هنن پنهنجي فلسفي جي ابتدا يونانين کان شروع ڪرڻ جو فيصلو ڪيو. اڄ سوڌو اها حالت جاري آهي. هو طاقت جي نشي ۾ ايڏو ته مست هئا، جو هنن سمجهيو ٿي ته انسانذات کي هميشه لاءِ اوندهه

۾ رکي سگهجي ٿو. هنن کي اهو قطعي محسوس نه ٿيو ته يونانين کي مشرقي ماڻهن کان بلڪل الڳ ڪري خالص مغربي قوم بنائڻ هڪ احمقانو فعل هو؛ ڇو ته يوناني ٻوليءَ جا لفظ ٻڌائي رهيا هئا، ته هو ايراني لوڪن جا ويجهي کان ويجهو سوڻ هئا ۽ اهي ايشيا مائنر ۾ رهندي پنهنجي اصلوڪي وطن کان محض چند سو ميلن جي فاصلي تي هئا. هن جي سموري اوسر يونان کان وڌيڪ ايشيا مائنر ۽ مصر ۾ ئي هئي.

هاڻي سوال آهي ته يوناني آرٽ ۽ فن جو اهو ڪهڙو ميدان آهي جنهن ۾ هنن پنهنجي بهترين صلاحيتن جو اظهار ڪيو آهي، ۽ جنهن جو اڄ تائين ٻيو ڪو مقابلو ڪري نه سگهيو آهي. هتي اها ڳالهه سواءِ ڪنهن خوف جي ڇڻي سگهجي ٿي ته اهو فن سنگتراشي آهي؛ ڇاڪاڻ ته هو ”انساني جسم“ جي سلسلي ۾ خاص مهارت جو مظاهرو ڪن ٿا. اڄ تائين يونانين جي مقابلي ۾ ٻي ڪا قوم پتر منجهان ڇيڻي ذريعي اهڙا سهڻا انساني مجسما گهڙي نه سگهي آهي. اهي واقعي انساني جسم جي خوبصورتيءَ ۾ جذب ٿي چڪا هئا. انهن پنهنجي فن جا به عظيم شاهڪار جيڪي ايندڙ نسلن لاءِ ورثي طور ڇڏيا آهن، سي بليو ڊيئر جو اِبالو (Apollo of Belvedere) ۽ مائلو جو وينس (Venus جو مجسمو آهن. اهي واقعي انساني بدن جي خوبصورتيءَ جو اعليٰ نمونو آهن. اهو دؤر هو جڏهن يوناني ڊيونسس (Dionysus) کي وڏي ۾ وڏو ديوتا مڃيندا هئا ۽ جڏهن انگوري شراب جو ست انسان جي بهترين جذبات کي بروڻي ڪار آڻڻ جو خاص محرڪ سمجهيو ويندو هو. مطلب ته ان دؤر ۾ اهو سوال ئي پيدا نٿي ٿيو ته انسان ظاهري شين کان سواءِ ٻي ڪنهن ڳالهه جي جستجو ڪري.

ليڪن اقبال هينين زوردار لفظن ۾ اسانجو ڌيان ڇڪائيندي چيو ٿو:-

اگر به سيندِ اينِ ڪائناتِ در نه روي،

نگاهه را به تماشا گذاشتن ستم است،

جيڪڏهن تون هن ڪائنات جي سڀني اندر گهڙي نه ويندين ۽ نظر کي رڳو تماشي ڏسڻ لاءِ ڇڏي ڏيندين ته اهو ظلم آهي ۽ انهيءَ ڳالهه جي وڌيڪ وضاحت ڪندي ٻئي هنڌ چوي ٿو.

رقص تن در گردش آرد خاک را

رقص جان برهم زند افلاک را

جسم جو ناچ محض مٽيءَ کي گردش ۾ آڻي ٿو پر روح جو ناچ آسمان ۾ جنبش پيدا ڪري ٿو. مطلب ته هن مهل تائين اسان اهو ڏيکارڻ جي ڪوشش ڪئي آهي ته اقبال جو الهام ”صورت“ يا ظاهري احساس جي سطح جو ناهي، بلڪ اهو ”نظريي“ ۽ ”معنيٰ“ جي مناسبت سان جنم وٺي ٿو. انهيءَ لحاظ کان ”سجی ته سندس فن“ اسلامي فن“ آهي، جنهن لاءِ هو پاڻ چوي ٿو ته اهو اڃا وجود ۾ نه آيو آهي. هتي في الحال اسان ان حيثيت ۾ ناهيون جو انهيءَ خيال سان مصوري ۽ موسيقيءَ تي ڪجهه ڳالهائي سگهون ڇاڪاڻ ته اهو بذات خود هڪ الڳ ۽ مڪمل موضوع آهي. پر سوال آهي ته ڇا اقبال خيال ۽ نظرين کي انهيءَ نموني ۾ پيش ڪري ٿو جنهن هڪ فلسفي ڪري ٿو؟ ڇا هو باقاعدي هڪ هنڌ ويهي پنهنجن خيالن جو تجزيو ۽ ترڪيب ڪري ٿو، ۽ تنهن کان پوءِ هڪ منکر وانگر ويهي انهن جي آڌار تي پنهنجا نظريا تشڪيل ڏئي ٿو؟ پر جيڪڏهن ائين هجي ها ته اقبال جو شعر اسان کي هرگز متاثر نه ڪري ها ۽ اهو محض ناصحائي شعر جي حيثيت اختيار ڪري ها. ليڪن اسين ڏسون ٿا ته اقبال جي شاعري گهڻي ڀاڱي غنائي قسم جي آهي، بلڪ اها ملتن جي ان وصف تي پوري اچي ٿي، جنهن مطابق هو شعر کي جذبات مان سرچندڙ يا جذبات اڀاريندڙ قرار ڏئي ٿو. البت اها ملتن جي وصف کان هڪڙي لحاظ کان جدا آهي ته اها ”حسياتي“ نه آهي، ليڪن ”نظرياتي“ آهي. تنهنڪري اقبال جي شاعري ”سادي، نظرياتي ۽ روح کي وجد ۾ آڻيندڙ آهي. جڏهن ته ملتن جي شاعري ”سادي مگر حسياتي ۽ جذبات اڀاريندڙ آهي.“

اهوئي سبب آهي جو مون ڪيئي سال اڳ اقبال جي شاعريءَ کي ”نظريات جو عجائب گھر“^(۱۸) ڪوٺيو هو. هو ان دور جي هر نظريي کي پنهنجي فن لاءِ تحرڪ جو باعث سمجهي ٿو ۽ ان جو جائزو وٺي ٿو. هو انهن نظرين ۾ ڪشش محسوس ڪري ٿو ۽ اهي کيس رد عمل لاءِ اڀار

جو سبب پڻ بنجن ٿا. هو ننڍي^(۱۹) جهڙي فيلسوف کي پڙهي ٿو ۽ ڪجهه وقت لاءِ هن جي ٻوليءَ ۾ ڳالهائي ٿو، ڇو ته هن ان تي ڌيان ڏنو. بلڪه هو ان حد تائين وڃي ٿو جو سندس اصطلاح به استعمال ڪري ٿو. ان ڪري هو پرامن ماڻهوءَ کي رڍ يعني گوسفند ڪوٺي ٿو. ٻي جڳهه تي وري هو ڪوٺي ڪان گهڻو متاثر نظر اچي ٿو. خاص ڪري ڪوٺي جو اهو تصور جنهن کي ”جنون“ يا ”آسيب زدگي“ سمجهندو هو. اقبال جو ”شڪوه“ يا هيٺيون شعر ڏسو:-

ما از خدائي گم شده ايم، او بجستجو ست،
چون ما نيازمند گرفتار آرزو ست.
[اسين خدا کان گم ٿي ويل آهيون ۽ هو اسان جي ڳولا ۾ آهي. اسان
جهڙو نيازمند وري خواهشن جي چڪر ۾ گرفتار آهي.]
اهي شعر ڪوٺي جي هنن شعرن جو ردِ عمل آهن، جيڪي هن ديوتائن
کي مخاطب ٿيندي چيا هئا:-

تون اسان کي هن زندگيءَ ۾ وٺي آئين،
تنهن کان پوءِ غريب کي ڇڏي ڏنڻ ته ڀلي ڏوهاري ٿئي.
ان کان پوءِ وري کيس دڪ درد جي حوالي ڪين،
ڇاڪاڻ ته ڌرتيءَ کان هر گناه جو بدلو وٺڻو هو.
ڪوٺي پنهنجي جنوني جذبي ۾ اجهو آئين ٿو ڳالهائي؛ حالانڪ
ويچارو حافظ^(۲۰) به ان حد تائين مس ٿو وڃي:-

گناه گر چه نبود در اختيار ما حافظ!
تو در طريق ادب کوش و گو گناه من است.
جڏهن اقبال ”لا احب الاقلين“ پڙهي ٿو ته چئي ٿو: ”تراشيدم،
پرستيدم، شڪستم يعني مون پڻ ”بت“ گهڙيو، جنهن کي پوڄيم ۽ پوءِ ان
کي ڀڄي پورا ڪري ڇڏيم. اتي هو پنهنجي ”خودي“ ۾ مصروف ڪونهي
۽ نه وري هيئن چوڻ جو خيال آڻس:-

خودی میں گم ھی، خدا کی تلاش کر غافل
یھی ھی تیری لئی اب فلاح کی راہ؟

انهيءَ ڪيفيت ۾ هو پنهنجي خوديءَ جي تعمير طرف مائل نظر نٿو اچي. حالانڪ رومي ان معاملي ۾ هر وقت پنهنجي نفس سان مشغول نظر اچي ٿو. ۽ چئي ٿو: ”خام بدم، پخته شدم، سوختم“ يعني ڪچو هيس پڪو ٿيس ۽ سٿي ويس، هاڻي انهن لفظن جي اقبال جي مٿين ٽن لفظن سان پيٽ ڪريو، جيڪي هن شعر ۾ ڪم آندل آهن:-

هزاران سال با فطرت نشستم
 باو پيوسته و از خود گسستم
 وليکن سرگذشت اين دو حرف است
 تراشيدم، پر ستيدم، شکستم.

[هزارها سال آءٌ فطرت سان گڏ ويٺو هئس. انهيءَ سان پاڻ کي جوڙي ۽ ڳنڍي رکيم ۽ پاڻ کان ڇڏندو ۽ دور ٿيندو رهيس. پر اهو سڄو قصو هنن ٻن حرفن ۾ پورو ٿئي ٿو: ته گهڙي ٺاهيم، پوڄا ڪيم ۽ ڀڄي ڇڏيم.]
 مٿين ڪيفيت منجهان اقبال وٽ فطرت جي کوجنا بابت هڪ اهڙي سائنسدان وارو نقطو نظر جهلڪي ٿو، جيڪو فطرت جو اڀياس ”باسم ربك الذي خلق“ کي ذهن ۾ رکڻ کان سواءِ ڪرڻ لڳي ٿو. جيڪڏهن هو پنهنجي من ۾ باسم ربڪ رکي ائين ڪري ها، ته پوءِ فطرت سان هزار سالن جو عرصو گڏ گذارڻ جو اهو نتيجو نه نڪري ها، ڇو ته ”آفاق“ ۾ پڻ ڪافي ”آيات“ آهن.

ظاهر آهي ته ”خود گستن“ يعني پاڻ کي الڳ رکڻ سان ڪو فرق نه پوي ها. ڇاڪاڻ جو ”في الافاق“ منجهان اهو مقصد پورو ٿي رهيو هو. پر ان وقت هن جي ڪيفيت دراصل ”لا“ واري هئي ۽ نه ”الا“ جي. البت جئن اسان اڳ ۾ به چيو ته جيڪڏهن هو پنهنجي مطالعي جي ابتدا باسم ربڪ الذي خلق سان ڪري ها ته پوءِ هو ”لا“ منجهان خود بخود ”الا“ جي مقام تي اچي پهچي ها.

اها ڳالهه هن حقيقت جو وڌيڪ ثبوت ڏئي ٿي ته شاعر شعوري طور مطالعو نٿو ڪري، بلڪ اهو سندس مزاج يا مٿس چاڻيل ڪيفيت تي منحصر آهي، جنهن جي رهنمائيءَ ۾ هو اڳتي وڌي ٿو. هوءا اتي زور سان

لڳندي آهي، جتي ان جو امڪان هوندو آهي. جيڪو ماڻهو فقط الزام لڳائي ٿو، سو غلط آهي. اهو ماڻهو به غلط آهي، جيڪو وڌيڪ ملڻ جي توقع ڪري ٿو. شاعر رڳو شاعر آهي ۽ نه فيلسوف يا مفڪر. ڪيترا خيال ۽ نظريا هيڃان پيدا ڪندا رهن ٿا، ۽ شاعر به انهيءَ لحاظ کان پنهنجو رد عمل ظاهر ڪندو رهي ٿو. فرق اهو آهي ته هتي ”نظريات“ ۽ نه ”محسوسات“ ترغيب ڏياريندڙ يا عامل آهن.

ساڳي ڳالهه شيڪسپيئر لاءِ به چئي سگهجي ٿي، جيڪو پڻ هڪ وڏو شاعر آهي. سندس قوم جا ماڻهو صدين کان وٺي هن جي رابن ۽ خيالن جي کوجنا ۾ لڳل آهن. ليڪن اقبال جي مقابلي ۾ اتي به وڌيڪ ڪاميابي ڪونه ٿي آهي. آلدس هڪسلي^(۲۱) شيڪسپيئر بابت پنهنجو تجربو هنن لفظن ۾ بيان ڪري ٿو:-

”جيڪڏهن توهان بلڪل سڀ ڳالهيون چوڻ چاهيندا ته اهي هڪٻئي کي رد ڏينديون ۽ نتيجو ڪجهه نه نڪرندو. اهوئي سبب آهي جو شيڪسپيئر جو ڪو واضح فلسفو دريافت ڪري نٿو سگهجي. پر ڏٺو وڃي ته هن جي مابعد الطبعيات ۾ حسن ۽ خوبصورتيءَ جو هڪ نظام آهي. اهڙيون سڃاڻيون به آهن جيڪي هڪ شاعر پنهنجي تعلق وسيلي نظارن ۽ لکيل سٽن ۾ پيدا ڪري ٿو. ان لحاظ کان سندس ناتڪن ۾ الهياتي رنگ پڻ وڏي عروج تي نظر اچي ٿو. البت جيڪڏهن اوهين انهن منفي ڳالهين کي چونڊي نظر انداز ڪريو جيڪي هڪٻئي جي منسوخِي يا رد جو باعث ٿين ٿيون، ته پوءِ توهان کي غير معمولي قسم جا، پر جدا جدا هنڌن تي اهڙا قول ملندا جيڪي واضح دانائيءَ جا حامل هوندا.“

آخر ۾ مون کي هيءَ تقرير اهو چئي ختم ڪرڻ ڏيو ته اهي ورسبون بذات خود مقصد ناهن. بلڪ جيستائين اهي ڪو واضح مقصد آڏو رکي نٿيون ملهائون وڃن، تيستائين انهن جو ڪو فائدو ناهي ۽ اهي اسان کي ڪنهن منزل تي ڪونه پهچائينديون. اچو ته انهن کي صحيح معنيٰ ۾ اسلامي بنايون ۽ اهي تڏهن اسلامي ٿينديون جڏهن انهن جي اصل ’معنيٰ‘ ۽ مطلب جي ساڃاهه حاصل ڪبي ۽ انهن جو اهم مقصد سمجهيو

ويندو. ڇاڪاڻ ته اسلام جيتوڻيڪ ڪنهن حد تائين "صورت" يا "ظاهر" جو استعمال ڪري ٿو، دراصل انهن کي اسلام عميق حقيقت جو مظهر يا علامت قرار ڏئي ٿو. جيستائين انهن جي اصل روح جي نشاندهي نٿي ڪئي وڃي ۽ جيستائين ان جو اصل مقصد حاصل نٿو ٿئي، تيستائين اهي محض هڪ تماشي يا ظاهري ڏيک وڌيڪ جي حيثيت رکن ٿيون. جيڪا ڳالهه اسلام ۾ هڪ قسم جي بت پرستي آهي ۽ اسلام ان جي منع ڪئي آهي. جنن شاعر چوي ٿو:-

حيات چيست؟ جهان را اسير جان کردن،

تو خود اسير، جهان را کجا تواني کرد،

[حياتي ڇا آهي؟ دنيا کي پنهنجي قبضي ۾ آڻڻ آهي. پر تون ته پاڻ قيدي آهين، جهان کي ڪيئن قيد ڪري سگهندين؟]

جيسين هنن ورسين جو مقصد ۽ ظاهري ڏيک وڌيڪ آهي ته پوءِ اهي "شرڪ" آهن اهي فقط ان وقت اسلامي ٿي سگهن ٿيون، جڏهن انهن جي اصلي روح کي ڳولڻ ۽ پنهنجو ڪرڻ جي ڪوشش ڪبي.

آءٌ شروع ۾ به اها ڳالهه ڪري چڪو آهيان ته منهنجي هٿ اچڻ جو هڪڙو مقصد اهو به هو ته اسلامي رياست ۾ سائنس، فلسفي ۽ آرٽ جي صحيح مقام ۽ حيثيت جي وضاحت ڪري سگهان. جيڪڏهن اسين زندهه رهڻ چاهيون ٿا ته پوءِ اهو لازمي آهي ته اسان انهن مسئلن بابت صحيح مؤقف اختيار ڪريون. نه ته جيئن هڪ مشهور انگريز جو قول آهي ته هر هڪ تباهيءَ جي مٿان اهي لفظ لکيل هوندا آهن "هاڻي وقت نڪري چڪو". ٿي سگهي ٿو ته اڄ ئي اسان منجهان ڪي ماڻهو هن يوم اقبال جي موقعي تي هن اسلامي ملڪ کي صحيح معنيٰ ۾ اسلامي ٺاهڻ جو عزم ڪن. ان لاءِ اسان کي بنيادي شين جي ڦيرگهير سان گڏ پاڻ ۾ "حتيٰ" يغيرو ما با نفسڪم" (جيسين اوهان پاڻ کي خود بدلائڻ جي ڪوشش نه ڪندا) جو احساس اجاگر ڪرڻو پوندو، تڏهن ئي اسان پنهنجي نشاة ثانيه جي لاءِ راهه هموار ڪري سگهون ٿا.

اي چشم جهان بين، به تماشائي جهان خيز
 از خواب گران خواب گران، خواب گران خيز
 از خواب گران خيز
 [اي جهان دَسندڙ اک، هاڻي دنيا جي تماشي کي ڇڏ. انهيءَ گهري
 نند وڃان، گهاٽيءَ نند مان، اگهور نند مان جاڳ. گهري نند ڇڏي اٿ.]



حوالا

(۱) غالب، مرزا (27 Dec 1797– 15 Feb 1869 AD)

اصل نالو مرزا اسد الله بيگ اردو جو عظيم ترين شاعر شمار ٿئي ٿو. زندگيءَ جي آخري وقت ۾ انگريز سرڪار جو پئشن خوار ٿي رهيو. البت شروعاتي زندگيءَ جو ڪجهه حصو آخري مغل تاجدار بهادر شاهه ظفر جي دربار سان وابسته رهيو، جنهن پاڻ اردو ۾ اعليٰ درجي جي شاعري ڪئي آهي. غالب فارسيءَ جو به قادر الڪلام شاعر هو. ان کان سواءِ هو اردو نثر ۾ به اعليٰ مقام رکي ٿو ۽ هن سلسلي ۾ سندس خطن جا مجموعا اردوئي معليٰ ۽ عود ”هندي“ مثالي حيثيت رکن ٿا.

غالب ۱۸۵۷ع جي جنگ آزاديءَ جو اڪين ڏٺو شاهد آهي ۽ ان جو ڪجهه تفصيل هن پنهنجي ڪتاب ”دستنبو“ ۾ پيش ڪيو آهي. غالب جي زندگيءَ ۽ شاعري تي هونئن ته گهڻو ڪجهه لکيو ويو آهي؛ ليڪن مولانا حالي پنهنجي ڪتاب ”يادگار غالب“ ۽ شيخ محمد اڪرام پنهنجي تصنيفن ”حيات غالب“ ۽ ”غالب نام“ ۾ ان جو حق ادا ڪري ڇڏيو آهي.

(۲) مرقع چغتائي (1899-1975AD)

مشهور مَـصُـور عبدالرحمان چغتائي لاهور ۾ پيدا ٿيو. شاهجهان بادشاهه جو معمار اعليٰ (Chief architect) سندس جد امجد هو. هن مصوريءَ جي تعليم پنهنجي پيءُ ميران بخش کان حاصل ڪئي. ليڪن هو پنهنجي جدا اسلوب تخليق ڪرڻ ۾ ڪامياب ويو، جنهن کي ”چغتائي آرٽ“ جو نالو ڏنو ويو. سنه ۱۹۲۸ع ۾ سندس مرقع چغتائي شايع ٿيو، جنهن ۾ غالب جي ڪلام جي مَـصُـورانہ تشريح ٿيل آهي.

علامه اقبال ڊاڪٽر ٿاثير جي چوڻ تي ان ڪتاب جو پيش لفظ لکيو، جنهن جو هتي حوالو ڏنو ويو آهي. اهو جيتوڻيڪ ٻن صفحن تي مشتمل آهي، تڏهن به اقبال پنهنجو سمورو ”نظريه فن“ ان ۾ سميتي ڏيکاريو آهي.

هينئر اهو مضمون ايس - اي وحيد جي مرتب ڪيل ڪتاب 'Thought and Reflection of Iqbal' ۾ موجود آهي.

(۳) افلاطون لاءِ ڏسو ۲- (۲)

(۴) تالسٽاءِ، ليو (Leo Tolstoy (1828-1910 AD

هو روس جي صوبي ”طلا ۾ ڄائو. جوانيءَ جو عرصو هن علم جي تحصيل سان گڏ يورپ جي سير و سياحت ۾ گذاريو. ڪجهه وقت لاءِ فوج ۾ به نوڪري ڪيائين.

سن ۱۸۶۲ع ۾ هن پاڻ کان عمر ۾ ۱۸ سال ننڍي عورت سان شادي ڪئي جنهن سندس زندگيءَ ۾ وڏو انقلاب آندو. انهيءَ دؤر ۾ فڪري طور ان اصول جو قائل ٿي چڪو هو ته زندگيءَ کي فطرت جي بخشييل سادگيءَ موجب گذارڻ کپي ۽ اجائي چالاڪي کان پاسو ڪرڻ گهرجي. سندس ناول ”جنگ ۽ امن“ ۾ اهو ئي مرڪزي خيال ڪارفرما آهي؛ اهو ناول هن ۱۸۶۶ع ۾ مڪمل ڪيو. جلد ئي اهو ناول فرينچ، جرمن ۽ انگريزيءَ ۾ ترجمو ٿيو. هن پنهنجو ٻيو ناول ”اينا ڪئرینا“ جو آغاز ۱۸۷۳ع ۾ ڪيو ۽ قسطوار شايع ڪندي ان کي ۱۸۷۷ع ۾ مڪمل ڪيائين. هن ناول ۾ سندس انهيءَ ڪشمڪش جو کلم ڪلا اظهار آهي جيڪا آخر حياتيءَ تائين مٿس ڇانيل رهي؛ يعني پنهنجي مذهبي نظرين جو دفاع، خوشحال زندگيءَ کان پاسو ۽ موت جو انتظار. انهيءَ عرصي دوران هن عدم تشدد يا اهنسا جي نظريي جا بنيادي خدو خال پڻ واضح ڪيا، جن جو مڪمل اظهار هن پنهنجي تصنيف ”باس“ (A Confession) ۾ ڪيو.

سن ۱۸۹۶ع ۾ هن ”فن ڇا آهي؟ (What is Art) نالي ڪتاب لکيو جنهن ۾ هن مسيحييت جي اخلاقي آدرش کي پنهنجو نصب العين بڻائي پيش ڪيو. ان ڪتاب ۾ فن بابت ڪافي اعليٰ ويچار موجود آهن. سندس هڪ ٻيو ڪتاب ”نيٺ ڇا ڪجي؟“ (What then must we do?) آهي جنهن جو سنڌيءَ ۾ ترجمو نور الدين سرڪي ڪيو آهي ۽ سنڌي ادبي بورڊ طرفان ڇپيل آهي. تالستاءَ جي آخري تصنيف سندس ناول ”قيامت“ (Resurrection) آهي جيڪو هن ۱۹۰۰ع ۾ مڪمل ڪيو. هن ۱۹۱۰ع ۾ وفات ڪئي.

اها عجيب ڳالهه آهي ته تالستاءَ جهڙي عظيم دانشور جي فڪر جو اثر پنهنجي ملڪ کان ٻاهر دنيا جي ٻين ملڪن ۾ گهڻو ٿيو.

(۵) اٽيلا (Attila (406-453 AD)

تاريخي قوم ۾ هن جو بادشاهه، جنهن رومي سلطنت جي شهنشاهه ٿيو دوسس کي شڪست ڏني هئي. هو پنهنجي قتل و غارگري سبب نهايت بدنام آهي.

(۶) چنگيز خان (Genghis Khan (1162-1227 AD)

منگولن جو اصل وطن صحراءِ گوبي هو ۽ اتي ئي چنگيز خان پنهنجي مختلف قبيلن کي متحد ڪري چين تي حملا شروع ڪيا. جلد ئي هن جو ايران ۽ وچ ايشيا جي حڪمران خوارزم شاهه محمد سان تڪرار ٿي پيو. ۱۲۱۹ع ۾ چنگيز خان مٿس ڀرپور حملو ڪيو ۽ ايران ۽ وچ ايشيا جي ملڪن تي قبضو ڪري ورتائين. ان کان پوءِ هن افغانستان ۽ هندوستان تي به حملا ڪيا.

چنگيز خان پاڻ ته ۱۲۲۷ع ۾ وفات ڪري ويو. البت هن جي پوين فتحن مٿان فتحن حاصل ڪيون. ۱۲۵۷ع ۾ منگولن بغداد کي تاراج

ڪري عباسي خلافت کي ختم ڪيو. هوڏانهن منگولن يورپ جي ڪجهه حصن کان سواءِ روس تي به قبضو ڪري ورتو. اهڙيءَ طرح ۱۲۷۹ع ۾ جڏهن قبلا خان چين جو حڪمران ٿيو، تڏهن چين کان سواءِ روس، ايران، وچ ايشيا ۽ ڏکڻ - اولهه ايشيا جا ڪيترا ملڪ هنن جي قبضي ۾ هئا.

(۷) رومي، مولانا جلال الدين

تفصيل لاءِ ڏسو خطبي نمبر ۳ جو فوٽ نوٽ نمبر ۲

(۸) عمر رضه بن الخطاب (584 AD/40 AH-644 AD -23 AH)

جليل القدر صحابي ۽ ٻيو خليفو دنيا جي عظيم حڪمرانن ۾ شمار ٿئي ٿو. سندس دؤر حڪومت اسلامي عدل ۽ حڪمرانيءَ جو اعليٰ مثال آهي. هو اسلامي دنيا جو پهريون عظيم مجتهد پڻ هو. شاعريءَ بابت سندس انهيءَ راءِ مان به اجتهاد جي جهلڪ صاف نظر اچي ٿي.

(۹) ملتن: تفصيل لاءِ ڏسو خطبي نمبر ۳ جو فوٽ نمبر ۱۴.

(۱۰) غزالي، امام: ڏسو خطبو نمبر ۳.

(۱۱) ڊانٽي Dante (1265-1326 AD)

هو اٽليءَ جي مردم خيز شهر فلورينس ۾ ڄائو. شروع جوانيءَ ۾ بيٽريس (Beatrice) نالي عورت جي محبت ۾ گرفتار ٿيو. هو مطالعي جو شوقين ۽ موسيقي سان خاص شغف رکندڙ هو.

سندس شاعريءَ جي پهرين مجموعي ”نئين زندگي“ (Vita Nuova) ٿي کيس شاعرن جي پهرين صف ۾ اُٿي بيهاريو. عمر جي پوئين حصي ۾ هن لاطيني زبان ۾ (Divine comedy) نالي هڪ عظيم نظم لکيو، جنهن کيس امر بڻائي ڇڏيو. انهيءَ نظم ۾ هو پنهنجي محبوبه جي معيت ۾ فڪري ۽ روحاني دنيا جو سفر ڪندو نظر اچي ٿو.

ڊانٽي جو شمار دنيا جي عظيم شاعرن ۾ ٿئي ٿو. ان جو هڪڙو خاص سبب اهو آهي ته جنهن طرز يا اسلوب جو هو خالق آهي، اهو ٻيو ڪو

شاعر اختيار ڪري نه سگهيو آهي. هن جو انداز بلڪل نرالو بلڪ بينظير آهي. ان جي باوجود سندس ٻولي تمام سادي آهي. ڪهاڻي جو پلاٽ به سادو اٿس پر ان ۾ هن جيڪا فڪر جي پالوٽ ڪئي آهي تنهن کيس لافاني شاهڪار جي حيثيت ڏئي ڇڏي آهي. ڊانٽي جي انهيءَ طرز دنيا جي گهڻن اديبن ۽ شاعرن کي متاثر ڪيو. علامه اقبال پنهنجو ”جاويد نامو“ سندس انهيءَ طرز تحرير کان متاثر ٿي لکيو. ڊانٽي شاعر هجڻ سان گڏ عملي سياست ۾ به حصو ورتو جنهنڪري جلاوطن پڻ ٿيو.

(۱۲) شيڪسپيئر (1564-1616 AD) William Shakespeare

انگريزي ٻوليءَ جو وڏي ۾ وڏو ڊرامانگار ۽ شاعر انگلنڊ جي اسٽريٽ فورڊ آن ايون نالي ڳوٺڙي ۾ ڄائو. سندس زندگيءَ جو شروعاتي احوال گهڻو واضح ڪونهي. ايتريقدر جو اهو به خاطريءَ سان نٿو چئي سگهجي ته هن ڪٿي ۽ ڪيتري تعليم حاصل ڪئي. ارڙهن سالن جي عمر ۾ سندس شادي ٿي، ٻاويهن سالن جي عمر ۾ هو لنڊن آيو ۽ اتي هڪ مشهور ٽيئٽر سان وابسته ٿيو، جتي هن ڊرامانويس ۽ اداڪار جي حيثيت ۾ پنهنجي صلاحيتن جو ڀرپور مظاهرو ڪيو. اتي ئي هن پنهنجا جڳ مشهور ۳۸ ڊراما تخليق ڪيا، جن مان ڪي ڊراما يقيناً دنيا جي ڊرامائي ادب ۾ لاتاني شاهڪار آهن. لنڊن ۾ رهائش دوران شيڪسپيئر ڪجهه ڊگها نظم ۽ ڪل ۱۵۳ سانيٽ پڻ لکيا. شيڪسپيئر جي گهڻن ڊرامن جا ترجما دنيا جي ڪيترين سڌريل ٻولين ۾ ٿي چڪا آهن. سنڌي ٻولي ۾ سندس چونڊ ڊرامن جا ترجما مرزا قليچ بيگ ڪيا، جيڪي سنڌي ادبي بورڊ طرفان ڇپايل آهن.

شيڪسپيئر جي زماني ۾ ايلزبيٿ جو دؤر حڪومت (۱۶۰۳ - ۱۵۵۸)

هو جيڪو انگريز قوم جو سونهري دؤر ليکيو وڃي ٿو، جيڪا ڳالهه انگريزي ادب تي به صادق اچي ٿي. نقادن جو چوڻ آهي ته شيڪسپيئر جو ڪمال زبان تي سندس مهارت، ڪردار کي اپارڻ ۽ نڀائڻ ۾ آهي. بهرحال هن جي ذات ۾ ذات ۽ ڏانءَ جو عجيب ميلاپ نظر اچي ٿو.

(۱۳) گوئتي لاء ڏسو ٽين تقرير جو نوٽ نمبر (۲۰)

(۱۴) ٽيون نمبر تقرير ڏانهن اشارو آهي

(۱۵) ٻيون نمبر تقرير ڏانهن اشارو آهي.

(۱۶) ارسطو لاء ڏسو ٻيو نمبر تقرير جو فوٽ نوٽ نمبر (۴)

(۱۷) ڪنفيوشس (Confucious 551 BC – 481 BC)

چين جو هيءُ عظيم انسان اخلاقيات جو پيغمبر هو. سندس مقولا اڄ به پوري انسانذات لاءِ اخلاق ۽ ڪردار جي اعليٰ ڪسوٽي آهن. مثلاً: هيءُ قول به ڏانهس منسوب آهي ته ”جيڪي اوهان پنهنجي لاءِ پسند نٿا ڪريو، اهو ٻين لاءِ به پسند نه ڪريو، هڪ مشهور حديث شريف ۾ پڻ اهوئي مفهوم سمايل آهي.

ڪنفيوشس جو ننڍپڻ کان ئي پڙهڻ پڙهائڻ ڏي لڙو هو. ۲۱ سالن جي عمر ۾ هن هڪ اهڙي درسگاهه کولڻ جو ارادو ڪيو، جنهن ۾ نوجوانن کي صحيح سوچ ۽ حڪمرانيءَ جي صحيح اصولن کان واقف ڪرڻو هو. ٿوري ئي عرصي ۾ هو پنهنجي ان مقصد ۾ ڪامياب ٿي ويو ۽ اٽڪل ٽي هزار شاگرد جنهن ۾ هر قسم جا امير توڙي غريب شامل هئا، سندس ان درسگاهه ۾ تعليم وٺڻ لڳا.

ڪنفيوشس کي باونجاهه سالن جي عمر ۾ پهريائين ماجسٽريٽ ۽ پوءِ لو رياست جو وزير قانون مقرر ڪيو ويو. اهي ٻئي عهدا هن نهايت ڪاميابيءَ سان هلايا، پر پوءِ ڪن سياسي سازشن جي ڪري وزارت تان هٽ ڌوڻو پيس. اهوئي عرصو هو جڏهن هن پوري چين جو سير سفر ڪيو ۽ جڏهن واپس موٽي آيو ته کيس وزارت جي ٻيهر آڇ ڪئي وئي، پر هن پاڻ انڪار ڪري ڇڏيو.

ڪنفيوشس جو خيال هو ته چين جي سياسي ۽ سماجي نظام جو سڄو دارو مدار اخلاقيات جي عملي نموني ۾ مضمر هو. معلوم ٿو ٿئي ته چين ۽ ان سان لاڳو ملڪن ۾ ڪنفيوشس جي تعليم جو تمام ڳوڙهو ۽ دائمي اثر ٿيو.

(۱۸) علامہ اقبال

علامہ قاضي علامہ اقبال جو همعصر هو. جنهن هن ڪتاب جي چوڻين خطبي ۾ واضح ڪيو اٿس ته پاڻ جڏهن لنڊن ۾ پروفيسر ايل - ٽي - هاب هائوس جا ليڪچر ٻڌڻ ويندو هو، ته اقبال به انهن ۾ شريڪ ٿيندو هو. هڪ ٻئي هنڌ به اها وضاحت ٿيل آهي ته سندن پاڻ ۾ علمي صحبتون ٿيل هيون. ٻنهي ۾ اها به قدر مشترڪ نظر اچي ٿي ته ٻئي جرمن ادب ۽ مفڪرن جا دلداده هئا. بهرحال علامہ صاحب پنهنجي هڪ ٻي تقرير ”علم ادب“ ۾ اقبال جي فلسفہ خوديءَ تي هن ريت روشني وڌي آهي:

اهو لفظ آهي ”خودي“ جو اڄ هر ڪنهن ٻار جي وات ۾ آهي، ڇا لاءِ ته اقبال ان جو استعمال ڪيو. ڪيتريون به ”موز خودي“ اقبال لکي پر جيترو نقصان لفظ ”خوديءَ“ جي استعمال رسايو، خاص ڪري جوانن کي، تنهن جي تلافي ٿي نٿي سگهي. حقيقت هيءَ آهي ته هن انهيءَ منزل کي ”خودي“ سڏيو جا منزل ”خودي“ ۽ ”بي خودي“ ٻنهي کان مٿانهين آهي. محض غلط لفظ جي استعمال، ۽ نه سندس سمجھ جي ڄڪ ڪان هيٺو نقصان ٿيو.

اڳتي هلي علامہ صاحب پنهنجي راءِ هن ريت واضح ڪن ٿا:-
جيتريقدر، آءٌ اقبال جو واقف آهيان ۽ ساڻس صحبت رهي اٿم، هن جنهن حالت ۽ انساني منزل بابت ذڪر ڪرڻ ٿي گهريو، تنهن کي ”خودي“ لفظ ڪنهن به صورت ۾ ظاهر ڪري نٿو سگهي. خودي لفظ اسان جي زبان ۾ حقارت جي معنيٰ سان ڪم آيل آهي، جا منزل اقبال پيش ڪرڻ ٿو گهري انهيءَ حالت کي قرآن ”فرديت“ يا ”شخصيت“ جي لفظ سان ادا ڪري ٿو، ۽ جيڪڏهن پارسي لفظ ڪم ۾ آڻڻو هجي ته ويجهي کان ويجهو مون کي جيڪو هينئر سُجهي ٿو اچي سو ”يگانگي“ آهي.

(۱۹) نشئي جي خيالات لاءِ هن ڪتاب جي پهرين مضمون جو فوٽ نوٽ نمبر (۲) ڏسڻ گهرجي.

(۲۰) حافظ جي باري ۾ مختصر وضاحت اسان ۵- (۱) تحت ڪري
چڪا آهيون.

(۲۱) هڪسلي، Aldous Huxley (1894-1963 AD)
انگريز اديب جيڪو پنهنجي ناول (Brave New World) سبب مشهور
آهي.



شاه عبداللطيف جي شاعري ۽ فن

[علامہ صاحب جو هيءُ تفصيلي مقالو سڀ کان پهريائين سال ۱۹۶۱ع

۾ سنڌي ادبي بورڊ طرفان ڪتابي شڪل ۾ شايع ٿيو.]

اسان جو موجوده دؤر بين الاقواميت جي دعويٰ ڪري ٿو ۽ ان ۾ اهڙي

ڪا تعجب جي ڳالهه به ڪونهي. ڇو ته اهو نظريو ديني خواه قانوني حيثيت ۾ چوڏهن سؤ سال اڳ متعارف ڪرايو ويو هو. پر ان جي باوجود به اسين پنهنجي دلين ۾ اڄ تائين پڪا قوم پرست آهيون. ظلم ته اهو آهي جو خود دينِ قرآن کي به قوم پرستي يا نظريه قوميت ۾ تبديل ڪيو ويو آهي، جنهن جو لازمي نتيجو اهو نڪتو آهي جو هر معاملي ۾ ”منهنجو“ ۽ ”تنهنجو“ خيال مٿانهون نظر اچي ٿو. انهيءَ ڪري هرڪو ئي ”پنهنجن“ شاعرن تي فخر ڪري ٿو. اهڙي خيال ۾ ڪا خرابي ڪونهي بشرطيڪ ڪو صاحب پنهنجي کي چمڪائڻ جي خاطر ٻئي جي گهٽائي نه ڪري، بهرحال حسن جو صحيح ذوق اڃا غائب آهي، ڇو جو حسن جي تعريف ان لاءِ نٿي ڪئي وڃي ته اها حسين آهي بلڪ انهيءَ لاءِ ته اها شيءِ ”منهنجي“ آهي.

تنهنڪري شاه عبداللطيف متعلق ڪنهن به راءِ قائم ڪرڻ لاءِ اسان کيس ڪنهن اهڙي ڪسوٽيءَ تي پرکڻ نٿا گهرون جيڪا اسان جي منهنجي دل چاهيندي هجي، بلڪ ان لاءِ اسين اهي معيار مقرر ڪرڻ چاهيون ٿا، جيڪي جديد دنيا وجود ۾ آندا آهن ۽ جيڪي اڄوڪي ادبي دنيا ۾ مروج ۽ مسلم آهن.

پهريون معيار:

اڄ کان هڪ سؤ سال اڳ ڪارلائل^(۱) نظم کي ڇڏي نثر کي اختيار ڪيو ۽ وڏي واکي چيائين ته جيڪڏهن ويد،^(۲) بائبل^(۳) ۽ قرآن^(۴) نثر ۾

لکيل آهن ته پوء هن لاء به اهو ئي بهتر آهي. البت نظر نويسن جي فائدي خاطر ايترو ضرور چيائين ته جيڪڏهن اوهان جو نظم ڳائي نٿو سگهجي ته پوء ان کي ”شعر“ هرگز نٿو چئي سگهجي ۽ ان جو لکڻ ئي اجايو آهي. هاڻي اچو ته دنيا جي وڏن وڏن شاعرن کي انهيءَ ڪسوٽيءَ تي پرکيون، پوءِ اهو شيڪسپير^(۵) هجي يا ملٽن،^(۶) گوٽي^(۷) هجي يا ڊانٽي^(۸) يا وٽمن.^(۹) ڏسون ته اهي انهيءَ معيار تي پورا اچن ٿا؟

مگر ان کان اڳ جو اسين پنهنجي طرفان ڪو فيصلو ڪريون، اچو ته اهو معلوم ڪريون ته هو پاڻهي انهيءَ معيار تي پورا بيٺا آهن يا نه؟ سوال هيءُ آهي ته ڇا شعر جي هر مصرع خود سندن ملڪ ۾ ڳائجي چڪي آهي؟ هن سلسلي ۾ اسان کي انهيءَ فڪر ڪرڻ جي به ضرورت ڪونهي ته ڪو هينئر انهن جي ڪلام کي ڳائي سگهجي ٿو! هتي نئين روشنيءَ جو صاحب مبادا مرڪي هيئن چيو: پر هنن جي سموري شاعري غنائي ته نه آهي، ۽ اها ٻين اهڙن عنوانن تي مشتمل آهي جو ان جي ڳائڻ جي ڪو توقع به نٿو رکي.

انهيءَ جو جواب هي آهي ته ڪارلائل کي اها خبر هئي، پر هن جو مطلب هو ته اها خوبي ان نام نهاد غنائي شاعري ۾ به ڪونه هئي يعني اها پڻ موسيقيت کان خالي هئي. ان کان سواءِ اهڙن وڏن شاعرن جي غنائيه شعرن ۾ ”خيال“ ته موجود هو، پر ”احساس“ اڻ لپ هو. پر شاه لطيف جي شاعريءَ جي اها خاص خوبي آهي ته هن ڪنهن ”خيال“ کي شعوري طور موضوع بڻائي هڪ مصرع به تخليق نه ڪئي آهي، بلڪ هن جي سموري، شاعري گهرن امنگن ۽ احساسن مان سرجي نڪتي آهي. لطيف پنهنجي بيتن کي ڪڏهن به هڪ ڪارنامو ڪري نه ڄاتو ڇاڪاڻ ته ان لاءِ کيس ڪنهن به خاص قسم جي ضرورت نه پئي هئي هن اهي بيت هڪ اهڙي وجداني ڪيفيت ۾ تخليق ٿي ڪيا، جنهن ۾ ”ڪوشش“ جي گنجائش ئي ڪونه هئي. انهيءَ ڪري هن پنهنجي شعر کي ”رسالو“ يعني ”پيغام“ ئي ڪوٺيو. اهوئي سبب آهي جو هن جي پنهنجي ڪنهن به قسم جي ڪوشش کان سواءِ سندس شعر جي هر هڪ ست ڳائجي رهي آهي،

پوءِ ان ۾ اهي ماڻهو به شامل آهن جن سندس شعر کي سمجهيو آهي ته اهي به آهن جن سندس ڪلام کي خيرڪي سمجهيو آهي. وڏي ڳالهه ته سندس شعر ڳائجي پيو ۽ ماڻهن کي ان جي ڳائڻ کان ڪير روڪي يا جهلي نٿو سگهي. هيءَ ڳالهه ڪارلا نيل جي ان نظريي جي مڪمل پٺڀرائي ڪري ٿي ته بيشڪ شعر اهو آهي جنهن کي هر هڪ ماڻهو پڙهڻ بدران ڳائڻ يا جهونگارڻ چاهي ٿو، ڇو ته ان ۾ ئي موسيقي سمائيل هوندي آهي.

هڪ عرب مصنف شعر کي ”لفظن جو هم آهنگ تڪرار يا راڳ ڪري ڄاڻايو آهي ۽ ان جي مقابلي ۾ موسيقي يا راڳ کي وري ”آوازن جي هم آهنگيت“ سڏيو آهي. يعني هو ان ڳالهه تي زور ڏئي ٿو ته هر مصرع ۾ ترنم جي خصوصيت جو هجڻ شعر جو هڪ لازمي جز آهي. مطلب ته اها آهي اها پهرين مڃيل ڪسوٽي جنهن تي هر وڏي شاعر جي پرک ڪري سگهجي ٿي ۽ ڪوبه ماڻهو اها ڪسوٽي استعمال ڪري نتيجو پاڻ ڪڍي سگهي ٿو.

هتي ڪو صاحب اهو سوال پڻ اٿاري سگهي ٿو ته شاعر جي ڪلام جي جهجهائي يا ضخامت پڻ اهم آهي. ها، پر انهيءَ دس ۾ پڻ لطيف جي ڪلام جو ذخيرو دنيا جي اڪثر وڏن شاعرن جي ڪلام جي ڀيٽ ۾ ڪافي ڪجهه آهي. سندس ڪلام ۾ ڪم و بيش ٿيڻ ڊرامائي واقعا بيان ٿيل آهن. انهيءَ لحاظ سان به سواءِ شيڪسپيئر ۽ گوٽي جي ٻيو ڪو ورلي شاعر سندس ڀيٽ ۾ اچي سگهندو.

ٻيو معيار:

ٻيو معيار جيڪو جديد دؤر جو نقاد استعمال ڪري ٿو، سو هيءُ آهي ته ڇا شاعر جي ڪلام جي ڪنهن به مصرع ۾ ڪوبه اهڙو لفظ بدلائي سگهجي ٿو، جنهن سان انهيءَ مصرع کي زياده مؤثر يا فصيح بنائي سگهجي يا منجهس وڌيڪ حسن پيدا ڪري سگهجي؟ هڪ دفعي جڏهن بين جانسن^(۱۰) کان پڇيو ويو ته تون پنهنجي شعر جي ڏهن کان به وڌيڪ

پيرا تصحيح ڪرين ٿو، جيتوڻيڪ شيڪسپيئر ڪڏهن به پنهنجي شعر جي بيهر اصلاح نه ڪئي. تڏهن هن ورائيو ته منهنجي خيال موجب بهتر ٿئي ها جيڪڏهن شيڪسپيئر پنهنجي شعر جي ويهه پيرا اصلاح ڪري ها. پر زمانو شاهد آهي سندس اهي تخليقون جن، جي ڏهه دفعا اصلاح ڪئي وئي، تن ۾ اڃا به اصلاح جي گنجائش باقي آهي. مگر ان جي مقابلي ۾ شيڪسپيئر جون في البداهه چيل مصراعون اصلاح کان بالاتر آهن ۽ انهن مان گهڻن يا هڪ لفظ جي تبديلي سڄي مصرع جي ترنم کي تباهه ڪري ڇڏيندي. مطلب ته اهڙي ڪا به ڪوشش بهتريءَ جي بجاءِ ابتريءَ جو سبب ۽ ڪارڻ ٿيندي.

درحقيقت تمام گهٽ شاعرن جو ڪلام هن معيار تي پورو لهي سگهندو. مگر لطيف جي ڪلام ۾ فقط هڪ لفظ جي تبديلي سڄي لئي ۽ ترنم کي بگاڙي ڇڏي ٿي؛ بلڪ ان کي ختم ڪري ڇڏيندي يا مورگو ان کي ناقابلِ برداشت ڪري ڇڏيندي. مطلب ته سندس شاعريءَ ۾ هڪ به لفظ نه بدلائي سگهجي ٿو ۽ نه ڪڍي سگهجي ٿو. اها ڳالهه سندس پوري شاعري سان لاڳو ٿئي ٿي. نه رڳو سندس هر هڪ مصرع مگر هر هڪ لفظ ۽ انهيءَ جي بيهڪ کي خاص اهميت آهي ۽ ان جو بدلائڻ محال آهي.

دنيا جو ڪوبه شاعر پنهنجي ڪلام جي سڄي ذخيري جي لحاظ سان هن پرک تي مشڪل پورو اچي سگهندو. ٻين شاعرن کي ڪٿي ڇڏيو، پر خود شيڪسپيئر جي ڪيترين سارين مصراعن کي ترميم بعد بهتر سمجهيو ويو آهي.

اهو هو ٻيو معيار جيڪو جديد دور جا وڏا نقاد ڪنهن به شاعر جي اصليت پرڪڻ واسطي استعمال ڪن ٿا. هڪ لحاظ کان اهي به معيار ئي دنيا جي وڏن شاعرن ۾ ڪنهن شاعر جي مرتبي متعين ڪرڻ واسطي ڪافي سمجهڻ گهرجن.

ٽيون معيار:

هاڻي ٽيون ۽ نهايت اهم معيار جنهن کي دقيق تنقيد جي لحاظ سان پڻ قطعي قرار ڏنو ويو آهي، اهو آهي زبان جو استعمال يعني اها ٻولي جنهن جي ذريعي شاعر پنهنجن خيالن جو اظهار ڪري ٿو. ملتن لاءِ مشهور آهي ته هن انگريزي زبان جا اٺ هزار لفظ ۽ شيڪسپيئر سورنهن هزار لفظ ڪم آندا آهن. لفظن جي موزون استعمال کي پاسيرو رکندي ڏٺو وڃي ته خيالات جي وسعت جو اندازو ڪرڻ لاءِ هيءَ به هڪڙو طريقو آهي، پر انهيءَ معيار کي ائين استعمال ڪرڻ صحيح نه ٿيندو.

اصل سوال هيءُ آهي ته ڇا سورهن صديءَ واري انگريزي زبان ۾ خيالن جي اظهار جي وسعت جيڪا شيڪسپيئر پيدا ڪئي، انهيءَ کان وڌيڪ وسعت پيدا ڪرڻ جو امڪان هو؟ ٻين لفظن ۾ معيار اهي خيالن جي اظهار واسطي ان زبان ۾ وڌ ۾ وڌ وسعت پيدا ڪرڻ. ان لحاظ کان ڏسجي ته راڻي ايلزبيٿ واري زماني ۾ شيڪسپيئر کان سواءِ ٻئي ڪنهن ماڻهوءَ جي اها مجال هئي نڪو ان جي خواب و خيال ۾ به اها ڳالهه اچي پئي سگهي ته ڪو انگريزي زبان جو استعمال ان ريت ٿي سگهيو پئي، جنهن شيڪسپيئر ڪيو. اها ساڳي ڳالهه گوڻي ۽ ڊانٽي لاءِ به چئي سگهجي ٿي. ان هوندي به اهي ٻئي ان منزل تي نه پهتا آهن جتي شيڪسپيئر يا اسان جو هيءُ سنڌي شاعر نظر اچن ٿا.

دراصل اها لطيف جي هٿن جي برڪت هئي جو ارڙهين صديءَ واري سنڌي زبان ايترو وسيع ۽ ملائم صورت اختيار ڪئي. ايتريقدر جو اهو سڃاڻڻ مشڪل ٿي پيو آهي ته ڇا اها اها ٻولي آهي جيڪا انهيءَ دؤر اندر سنڌ ۾ گهڻو ڪري ڳالهائي ويندي هئي؟ سنڌي زبان جيڪا ان وقت هڪ محاورِي يا لهجي جي حيثيت رکندي هئي، جڏهن لطيف جي هٿن ۾ پهتي، ته نهايت گرانمايه ۽ وسيع ترين زبان بنجي پئي. حد ته اها آهي جو اسين مشڪل سان اهو چئي ٿا سگهون ته اها ساڳي علائقائي محاورِي واري ٻولي آهي. هتي اسان کي ڪارلا ٿل جا اهي لفظ ياد ٿا اچن جيڪي هن رابرٽ برنس^(۱۱) جي اسڪاچ ٻوليءَ بابت ڪتب آندا آهن:-

”ويچارو برنس (Burns) هر طرح خساري ۾ نظر اچي ٿو. غير تربيت يافتہ ۽ غريب، جيڪو پيدا ٿي شايد سخت محنت ڪرڻ لاءِ ٿيو هو. پر جڏهن هو لکڻ تي آيو ته هن انهيءَ بهراڙيءَ واري مخصوص ٻوليءَ ۾ لکيو، جيڪا صرف ان علائقي تائين محدود هئي، جتي هو ڄائو ۽ نپنو هو. مون کي ان ۾ ڪو شڪ ناهي ته جيڪڏهن هو اهو سڀڪجهه انگلينڊ واري عام ٻوليءَ ۾ لکي ها ته جيڪي ڪجهه هن هونئن لکيو آهي، ته هن کان اڳ يقيناً عالمي سطح جي هڪ وڏي ماڻهوءَ جي حيثيت ۾ سڃاتو وڃي ها، ڇو ته منجهس اهي صلاحيتون ۽ خوبون موجود هيون، اڄ جو گهڻا ماڻهو سندس ان ڳوناڻي ۽ ڪهري زبان تي فدا آهن ۽ ان کي هيٺين سان هنڊائيندا وٺن، ان جو سبب اهوئي آهي ته منجهس ڪي غير معمولي ڳڻ موجود آهن.“

بهرحال هتي ڪارلائل اهو ڪونه ٿو چوي ته ڪو برنس اسڪاچ لهجي يا محاورو جي اهڙي صورت تبديل ڪري ڇڏي جو نه ته ان کان اڳ ڪنهن ائين ڪيو هو ۽ نه وري کانس پوءِ ڪنهن ائين ڪيو. البت شيڪسپيئر ڪنهن حد تائين منفرد آهي ڇو ته هن لاءِ ائين چئي سگهجي ٿو ته سندس ڪم آندل ٻوليءَ جو نقل ٿي نه سگهيو ۽ گذريل چئن صدين ۾ هن جهڙو ساڳيو مثال ٻيو ڪوبه قائم ڪري نه سگهيو آهي.

دراصل پروفيسر گب^(۱۲) جيڪي لفظ قرآن شريف جي باري ۾ استعمال ڪيا آهن، اهي ٿوري گهڻي ڦير ڦار سان لطيف جي رسالي لاءِ به ڪم آڻي سگهجن ٿا. گب پهريائين ته ڪارلائل سان قرآن شريف جي انداز بيان بابت اختلاف ڪيو آهي. هونئن به ڪارلائل کي عربي ڪونه ايندي هئي. پروفيسر گب جي سڃاڻپ لاءِ اهو ٻڌائجي ته هو پوري عمر عربي ٻوليءَ جو استاد ٿي رهيو ۽ کيس عرب ملڪن ۾ پڻ عربي ٻوليءَ تي سند تسليم ڪيو وڃي ٿو. هن جو چوڻ آهي:-

”ادبي خوبين جو تعين رڳو قياسي يا نظرياتي نٿو ڪري سگهجي. بلڪ هن سلسلي ۾ عربي ٻوليءَ جي فطري يا سپاويڪ خاصيتن کي مدنظر رکڻو پوندو. بهرحال گذريل پندرهن سؤ سالن دوران انهن ساڳين هٿيارن ذريعي جنهن قوت ۽ شدت سان يا جنهن اثر انگيزيءَ جي حد تائين محمد عربي [صلي الله عليه وآله وسلم] ان جو استعمال ڪيو، ٻيو ڪوبه نه ڪري سگهيو.“

بين لفظن ۾ هيئن ڪٿي چئجي ته لطيف سنڌي ٻوليءَ جو اهڙو استعمال ڪري ڏيکاريو، جيڪو نه هن کان اڳ ڪنهن ڪيو هو ۽ نه وري ڪو ڪانس به صديون پوءِ ائين ڪري ڏيکارڻ جي جرأت ڪري سگهيو آهي. هن نقطي تي وڌيڪ بحث ڪرڻ بدران اسان هاڻي چوٿين معيار طرف وڌڻ گهرون ٿا ۽ اهو آهي موضوع جو انتخاب ۽ ان کي نباهڻ جو طريقو.

موضوع جو انتخاب:

موضوع جو انتخاب ۽ ان کي نباهڻ جو انداز پڻ ڪنهن ساعر جي مان مرتبي جي سڃاڻپ ۽ کيس ٻين شاعرن کان ممتاز ڪرڻ جي سلسلي ۾ گهٽ اهميت وارو ناهي. هتي انتخاب مان اسان جو مطلب شعوري يا ارادي چونڊ ناهي، ڇو ته گهڻو ڪري موضوع ئي خود فنڪار جي لاءِ لاشعور تي وارد ٿئي ٿو ۽ ان کي حرڪت ۾ آڻي ٿو. اسان جو مطلب هي آهي، ته انساني اوسر جي مختلف مرحلن ۾ مختلف موضوعن فنڪارن کي پاڻ ڏانهن مائل ڪيو آهي، تنهنڪري مختلف طريقا ۽ نمونا وجود ۾ آيا آهن..

مثلاً: لفظ ”ارتقا“ يا اوسر صدين کان وٺي پيو ٻڌجي پر تمام ٿورا ماڻهو انهيءَ لفظ جي اصل معنيٰ ۽ مفهوم کان واقف آهن، بلڪ گهڻي ڀاڱي ته انهيءَ لفظ بابت ڦهليل تعصب ئي ان جي سمجهاڻيءَ واري راه ۾ رڪاوٽ رهيو آهي. خاص ڪري مذهبي ڪٽرپڻو، مذهبي عداوت جنگجو يا نه وطن پرستي وغيره جهڙيون زندگيون هميشه هن راه ۾ حائل رهيون آهن. ورنه ته عقل جي تقاضا اها آهي ته فنون لطيفه جيڪي خاص ڪري انساني

اوسر جي نشاندهي ڪن ٿا، انهن جو اڀياس انهيءَ لحاظ سان ٿيڻ کپندو هو. انهن جي فطري ارتقا لازمي طور تي انسانذات جي پنهنجي ارتقا سان گڏ ٿي آهي ۽ اها ساڳي قومن، قبيلا ۽ دنيا سان لاڳو ٿئي ٿي.

دنيا ۾ جتي به نوان قدر پيدا ٿيا آهن، انهن پهريائين فنون، لطيف ۾ جنم ورتو آهي. الهام به اهو ساڳيو رستو اختيار ڪري ٿو. بلڪ انسان جو پنهنجو اندروني اتساهه ئي سندس الهام جو تعين ڪري ٿو. پر ڪنهن به ماڻهوءَ کي اهڙي شيءِ جي باري ۾ الهام نٿو ٿي سگهي، جنهن جي باري ۾ هن کي ڪو احساس ئي ڪونه آهي. اهڙي سبب آهي جو احساسات کي فنون لطيف ۾ فيصلو ڪن حيثيت حاصل آهي.

اچو ته هن کي هڪ مثال ذريعي واضع ڪريون. ڪو دؤر هو جڏهن انسان بلڪل پنهنجي برادريءَ جي ٻين جانورن وانگر هو. کيس رڳو پنهنجي بنهه ضروري گهرجن ۾ دلچسپي هئي ۽ انهن کي پورو ڪرڻ ڄاڻندو هو تڏهن فطري طور تي هن جا سڀئي احساس انهيءَ مسئلي سان لاڳاپيل هئا. اهڙي سبب هو جو نه رڳو دستڪاريون پر ويندي غارن ۾ ٿيل مصوريءَ به آهستي آهستي انهن گهرجن مان جنم ورتو هو. بهرحال هزارين سالن کان پوءِ ئي انسان جي تخليقي صلاحيت يا سندس الهام ان حد تي پهتا آهن. جنهن کي هينئر اسين فنون لطيفه ڪوٺيون ٿا، انسان پنهنجي جهوپڙي صرف ان ڪارج واسطي ٺاهي هئي ته جئن هو پنهنجي مٿي تي چانو حاصل ڪري سگهي. ان وقت کيس هن جي خواب خيال ۾ به هرگز اهو نه هو، ته ڪو سندس اهڙيون ساديون خسيس ڪوششون جن جو مطلب پاڻ کي اُس ۽ مينهن کان بچائڻ هو؛ تن منجهان هڪ ڏينهن عمارت سازيءَ جو فن (Architecture) وجود ۾ ايندو.

سڀني فنون لطيفه جي ساڳي ڪهاڻي چئي آهي. اهي فن جيترو وڌيڪ آدرشي نوعيت جا آهن، اوتروئي سندن رونما ٿيڻ ۾ ڊگهو وقت لڳو آهي. تنهنڪري نه رڳو اسان فن منجهان اهو معلوم ڪري سگهون ٿا ته انسان ارتقا جي ڪهڙي مرحلي تي آهي؟ پر انهيءَ ساڳي طريقي کي استعمال ڪندي اسان کي اها به خبر پئجي سگهي ٿي ته ان مخصوص مرحلي تي

ڪهڙيون شيون سندس تخليق لاءِ الهام جو باعث بنجي سگهن ٿيون. اوائلي فن جنسي جذبي سان واسطو رکي ٿو ۽ ان جي پيداوار آهي. انهيءَ مرحلي تي ان جي حيثيت دستڪارين وانگر گهڻي ڀاڱي افادي آهي ۽ نه آدرشي فن لطيف! تمام وڏي عرصي تائين اها ڪيفيت قائم رهي ٿي ۽ ان ۾ ڪا بنيادي يا بي تبديلي ڪونه ٿي اچي. اهڙيءَ طرح گهڻي وقت گذرڻ کان پوءِ مس مس هڪ انسان ٻئي ۾ محض انسان هئڻ جي حيثيت ۾ دلچسپي ظاهر ڪري ٿو. وري اها ڪيفيت به گهڻي دير تائين ائين جو ائين رهي ٿي، تان جو فطرت جي ٻي ڪا شيءِ جنهن جو سڌو سنئون واسطو انساني وجود سان آهي، سندس مشاهدي ۾ اچي ٿي، ۽ هن لاءِ الهام جو باعث ٿئي ٿي، ذراصل اهو ئي سبب آهي جو ”فطرتي شاعري“ (Nature poetry) ۾ سڀ کان آخر ۾ وجود ۾ آئي آهي.

ها پر هن ڳالهه اسان کي اتي موتائي آندو جتان اسان ابتدا ڪئي هئي؛ يعني مختلف ماڻهو مختلف وقتن تي مختلف شين کان متاثر ٿيا آهن ۽ ان جو دارو مدار سندن ارتقائي سطح تي هو.

اها گهڻو اڳ جي ڳالهه ڪونهي، تقريباً اسان جي ئي زماني ۾ بائرن^(۱۲)؛ ورڊس ورٿ^(۱۳) سميت پنهنجن همعصرن کي ان ڪري تنقيد جو نشانو بنايو هو، ڇاڪاڻ جو هنن پنهنجي شاعري لاءِ غير اهم شين کي موضوع طور اختيار ڪيو هو، هن جي اکين جي طراوت جو سامان يا تسڪين جو سبب نه ته برنس (Burns) جو موزي (Mousie) گل بڻجي سگهيو ۽ نه وري ورڊس ورٿ جو ڊيزي (Daisy) گل ئي هن لاءِ ڪنهن ڪشش جو باعث ٿي سگهيو. ان ڳالهه کي پڻ حقارت جي نظر سان ڏٺو ٿي ويو ته پراڻي ورجايل قصي کي ٻيهر شاعريءَ جو موضوع بنايو وڃي؛ بلڪ هر وڏي فنڪار لاءِ اهو لازم هو ته هو پلاٽ به پنهنجو تخليق ڪري.

بهرحال جيستائين قرآن پاڪ نازل نه ٿيو هو، ايستائين هر قديم واقعي کي نفرت وچان ”پراڻو قصو“ چئي ڦٽو ڪري ڇڏيندا هئا. هن سلسلي ۾ قرآن شريف جي ڪن سورتن جا عجيب و غريب عنوان جيڪي اهڙين شين جي نالي پٺيان هئا، اهي وڌيڪ چرڪائيندڙ ثابت ٿيا. قرآن شريف نه

رڳو اهڙين شين جو ذڪر ڪيو بلڪ انهن شين کي اهميت ڏني. جيڪي هن کان اڳ قابلِ نفرت سمجهيون وينديون هيون، جهڙوڪ: ڪوريٽر، ماکيءَ جي مک، ڪئلي، ڳئون وغيره.

عجيب ڳالهه آهي ته اها ڇي ڇي تمام ٿورو عرصو هلي سگهي. بلڪ ان کان پوءِ انسانذات جي وڏي حصي قرآن شريف جي انهيءَ محرڪ کي قبوليو ۽ ان جي پوئاري شروع ڪري ڏني.

دراصل ان کان بعد اهي پراڻا قصا ۽ فطرت جون اهي معمولي شيون نه رڳو شاعرن واسطي بلڪ سائنسدانن لاءِ پڻ دلچسپ موضوع بڻجي پيا. اڃا به هيئن چوڻ کپي ته ڪئلين، ماکيءَ جي مک ۽ ڪوريٽر جو ارادي ۽ شعوري مطالعو وقت جي وڏي رسم بنجي ويو ۽ صدين تائين اهو محبوب مشغلي جي صورت اختيار ڪري ويو. پوري يورپ اندر سون جي تعداد ۾ وڏن وڏن سائنسدانن جهڙوڪ: ڊارون^(۱۵)، مائٽر لنڪ^(۱۶) (Maeter link) ۽ ايوبري^(۱۷) (Avebury) پاران ان اشاري جو مطلب سمجهيو ۽ انهن ننڍڙن جيتن جي اڀياس ڪري صدين تائين انسانذات کي فائدو پهچايو. آخر اهي ائين ڇو نه ڪن؟ ڇو ته خود قرآن ۾ ڪئلي کي عظيم پيغمبر حضرت سليمان^(۱۸) ۽ سندس ساٿين تي طنز ڪندي ٻڌايو ويو آهي.

باقي جيستائين ”قديم قصن“ جو تعلق آهي ته يورپي ملڪن جي گهڻن نمائنده شاعرن ان ڳالهه جي نقالي ڪئي آهي پوءِ اهو ڊانتي هجي يا ملٽن، شيڪسپيئر هجي يا گوٽي! شيڪسپيئر ته يورپ جي تقريباً سڀني روج قصن کي پنهنجن ڊرامن لاءِ استعمال ڪيو آهي ۽ جڏهن اهي قصا ختم ٿي وڃن ٿا ته پوءِ هو پنهنجي ملڪ جي تاريخ کي ڊرامانگاريءَ لاءِ منتخب ڪري ٿو. بهر صورت هو نون قصن گهرڻ کان پاسو ڪري ٿو.

گوٽي جا خاص خاص ڊراما نه رڳو پراڻا قصا آهن، بلڪ اهي ته اڳ ۾ ڊرامائي شڪل ۾ به پيش ٿي چڪا هئا. ڊاڪٽر فاسٽس جي ڪهاڻي کانئس اڳ مارلو^(۱۹) (Marlow) ڊرامي جي شڪل ۾ پيش ڪري چڪو هو ۽ اهڙيءَ طرح افيجينا کي هڪ يوناني ڊرامانگار ڊرامائي روپ ڏني

چڪو هو. گوڻي ٻنهي ڊرامن کي نئين سر ڊرامي جي شڪل ڏني. هڪ عام ماڻهوءَ لاءِ اها ادبي چوري ٿي لڳي، پر ڄاڻڻ وارا ڄاڻن ٿا ته مارلو جو فاسٽس ۽ گوڻي جو فاسٽس هڪٻئي کان ڪيترا نه مختلف آهن. اهڙيءَ طرح يورپيڊس^(۲۰) (Euripides) جي افيجينا گوڻي جي افيجينا کان بلڪل نرالي آهي. ساڳيءَ ريت ملٽن جي ”وڃايل جنت“ (Paradise Lost) عهدنامہ عتيق جي هڪ پراڻي ڪهاڻي آهي، جنهن کي نظم جو ويس ڍڪايو ويو آهي. البت فرق اهو آهي ته هتي شيطان سچ پچ وڃايل جنت جو هيرو آهي.

نرالي آهي. ساڳيءَ ريت ملٽن جي ”وڃايل جنت“ (Paradise) عهدنامہ عتيق جي هڪ پراڻي ڪهاڻي آهي، جنهن کي نظم جو ويس ڍڪايو ويو آهي. البت فرق اهو آهي ته هتي شيطان سچ پچ وڃايل جنت جو هيرو آهي.

مختصراً، اهي سڀ پراڻا قصا آهن. پر سوال هيءُ آهي ته ڇا هنن رڳو پراڻي ڳالھ کي ئي ورجايو آهي؟ يقيناً نه! بلڪ معنيٰ ۽ مفهوم سان گڏ نقطہ نظر ۽ بنيادي مقصد ئي بدليو وڃي! ائين ڪئي چئجي ته قالب ساڳيو آهي، پر ان جو روح ۽ مقصد بلڪل جدا آهن.

مطلب ته فنون لطيفه جو اتھاس اسان کي ٻڌائي ٿو ته جيئن فن ترقي ڪري ٿو، تيئن شيءِ جي مادي ۽ ٻاهرين اهميت جنهن کي ٻين لفظن ۾ ان جي مادي اهميت چئي سگهجي ٿو، گهٽجڻ لڳي ٿي. گویا نئين پلاٽ تخليق ڪرڻ جي ضرورت باقي نه ٿي رهي ۽ ڪوبه اڳيون قصو يا ڪهاڻي فنڪار لاءِ الهام جو باعث ٿي سگهي ٿي ۽ کيس تخليق لاءِ اُپاري سگهي ٿي.

هن سلسلي ۾ ٻي ڳالھ اها آهي ته فنڪار ان شيءِ جي مادي صورت کي چٽڻ جي ڪوشش ڪونه ٿو ڪري ۽ نه وري ان قصي کي تفصيل سان بيان ڪرڻ گھري ٿو، بلڪ اهو ان جي صرف معنيٰ ۽ مفهوم طرف ڌيان ڏئي ٿو. ان صورت ۾ شاعر پوري قصي کي بيان ڪرڻ جي پرواهه نٿو ڪري بلڪ هو فقط ان جي آرٽ يا ته تائين پهچڻ گھري ٿو.

هاڻي جيستائين موضوع جي انتخاب جو تعلق آهي ته سنڌ جو اسان جو هيءُ عظيم شاعر قرآن شريف سان بلڪل اهڙيءَ ريت پٽ هلي ٿو، جهڙيءَ ريت ڪائنس اڳ يا پوءِ وارن عظيم شاعرن ڪيو آهي.

هو شيڪسپيئر وانگر هن ڌرتيءَ تي مروج ڪابه ڪهاڻي يا قصو ڪٿي، ان جي ڪنهن نهايت معنيٰ خيز پهلوءَ کي شاعريءَ جو ويس ڏيکاري اسان جي آڏو پيش ڪري ٿو. البت جيستائين مادي شين جو تعلق آهي ته جيڪا به شيءِ هن کي واٽ ويندي ملي ٿي، هو ان کي سيني سان لڳائي ٿو پوءِ اهو سڪل پن هجي، يا هنس جهڙو پڪي، آسمان تي چانيل ڪو بادل هجي يا جبل جهاڳيندڙ ڪو جوڳي! کيس ڀلجي به اهو خيال نٿو اچي ته هو ڪو نئون پلاٽ تخليق ڪري يا اهڙيون ڪي خاص شيون ڳولي پنهنجي شاعريءَ جو موضوع بنائي جيڪي بذات خود حسين ۽ سندر آهن، درحقيقت شيءِ جو مادي يا ظاهري پهلو کيس آڌر ٿئي ڪونه ٿو. اهو شيءِ جو معنوي پهلو ئي آهي جيڪو هن لاءِ الهام جو باعث ٿئي ٿو ۽ هو ان کي بيان ڪري ٿو.

هتي پهچڻ کان پوءِ ئي دراصل اسان ان فنڪار جي نقطئ نظر ۽ سندس سطح يا حيثيت کي سمجهي سگهون ٿا. هن سلسلي ۾ اڳتي وڌڻ کان پهرين اسان ويهين صديءَ جي پهرين اڌ جي هڪ اهڙي ليکڪ جي شاهدي پيش ڪرڻ گهرون ٿا، جنهن کي بجا طور تي مغرب جو ”عارف“ ڪوٺي سگهجي ٿو.

اهو آهي هرمن فان ڪيسرلنگ (Hermann Von Keyserling) هو

”پراڻا قصا ۽ انهن جي اهميت“ تي روشني وجهندي لکي ٿو:

آخر ايڏيون وڏيون ايجادون انسان جي پنهنجي ذاتي ترقيءَ جي نقطئ نگاهه کان ايتري ننڍڙي اهميت جون حامل ڇو آهن؟

”ان جو سبب هيءُ آهي ته حقيقتن جي اصل اهميت جو سڄو دارومدار سندن روحاني لاڳاپن تي مبني آهي. هتي هڪ سوال هي به آهي ته ايجادات جي نقطئ نگاهه کان خالي ڪيفيتن آخر دنيا کي ڪيئن بدلايو؟“

”انهن سڀني ڳالهين جو ڪارڻ اندر جي دنيا مان پيدا ٿيندڙ اهو اولين احساس آهي جيڪو ممڪن معنوي اهميت جو تعين ڪري ٿو. پر جيڪڏهن اندروني هم آهنگيءَ جو بنياد اڳي کان ڳنڍيل ناهي ته پوءِ نيون حقيقتون به زندگيءَ جي معنيٰ کي ڪا نواڻ بخشي نه سگهنديون. باقي جيڪڏهن اندروني هم آهنگيءَ ۾ اڳي کان وڌيڪ گهرائي آهي ته پوءِ پراڻي کان پراڻا واقعا به نئين مفهوم جا حامل ٿي پون ٿا. هيءُ پوئين حقيقت پنهنجي جڳهه تي نهايت اهم آهي؛ بلڪ نڪ انهيءَ سبب جي ڪري تاريخ ۾ جيڪي به عظيم آهن، اهي جدت جا مخالف هئا، هتي ڪو ائين چئي سگهجي ٿو ته پوءِ ان جو مطلب ٿيندو: ”اثر پرستي صحيح معنيٰ ۾ ارتقا سان هم آهنگ آهي. البت ان جو شڪل يا صورت سان تمام گهٽ واسطو آهي.“

ان سوال جو جواب هائوڪار ۾ آهي ڇو ته هن وقت تائين ائين ئي ٿيو آهي. پر وري سوال آهي ته ڇا فنيارن منجهان ڪنهن به ڳالهه جو اظهار، ٿئي ٿو؟ مثلاً: ”معنيٰ“ يا ”مفهوم“ مفهوم جيڪو معنيٰ کان يقيناً مٿي آهي. ڇا ان مان ڪنهن اهڙي شيءِ جو به اظهار ٿئي ٿو، جيڪا اسان کي ائين حرڪت ۾ آڻي ڇڏي جيئن ڪا سهڻي ۽ حسين شيءِ ڪندي آهي!

ها، پر هن صورتحال جو اهو غلط مطلب نه وٺڻ گهرجي جنهن موجب ٻاهرين شڪل يا صورت کي ئي مول مقصد قرار ڏجي بلڪ ان کي ئي سڀڪجهه سمجهيو وڃي.

نقطه نظر (View-Point)

”موضوع جو انتخاب“ اسان کي فنڪار جي ”نقطه نظر“ طرف وٺي اچي ٿو. هتي وري سڄي ڳالهه ئي ابتي ٿيو پوي؛ موضوع ڦري مقصد ٿيو پوي ۽ فنڪار خود موضوع ٿيو پوي. ان صورت ۾ مقصد جو مشاهدو هن لاءِ الهام جو سبب ٿئي ٿو.

ان ڪري چيو ويو آهي ته ”اک صرف اهو ئي ڏسي ٿي جنهن کي ڄاڻي ٿي.“ اسان ان ۾ هيءُ اضافو ڪري سگهون ٿا ته ”ماڻهو صرف انهيءَ

شيء ڏانهن متوجه ٿئي ٿو جنهن ۾ سندس دلچسپي آهي. ”پر دلچسپيءَ جو دارو مدار وري نقطہ نظر تي آهي، ۽ ڪنهن به فنڪار جو نقطہ نظر دراصل سندس فڪري سطح سان وابسته آهي.“

ايڏي ڳالهه ڪرڻ جو مقصد هيءُ هو ته ساڳي شيءَ جي مشاهدي جي باوجود، هر فنڪار لاءِ ان جي اهميت (Significance) جدا جدا آهي. ان مان اهو عمومي نتيجو اخذ ڪيو ويو آهي ته فن جو مطلب ”اهميت“ (Significance) جي پروڙ يا سمجھ آهي. پر هتي انهيءَ ڳالهه کي پوريءَ ريت نٿو تسليم ڪيو وڃي ته هر فنڪار لاءِ اها ’اهميت‘ ساڳي يا هڪجهڙي حيثيت نٿي رکي. بلڪ هر فنڪار پنهنجي سطح مطابق مختلف ”اهميت“ جو فهم حاصل ڪري ٿو. مثلاً: جڏهن اسين لفظ ”دنيا“

چئون ٿا ته ان جو مفهوم سڀني لاءِ ساڳيو نٿو ٿئي. گرجيف^(۲۱) ويچاري جي به اها ساڳي راءِ آهي. پر اها ڳالهه رڳو ”لفظ“ دنيا سان لاڳو ناهي. بلڪ ساڳيءَ ريت هر نظارو ۽ آواز هر ڏانقو ۽ ٻوءِ، جن کي جيڪڏهن ڪو محسوس ڪري ٿو ته ان لاءِ اهو مختلف معنيٰ، مختلف مفهوم ۽ مختلف يادگيري ۽ مختلف ”اهميت“ جو حامل ٿئي ٿو. اها ڳالهه سڀني تخليقي ذهنن سان لاڳو ٿئي ٿي.

هن مسئلي کي وڌيڪ سولي نموني ۾ سمجهائڻ ۽ پيش ڪرڻ خاطر، اسان هر فني تخليق جي سطح ۽ ڪيفيت کي ڄاڻڻ لاءِ ٻيون ڪجهه ڪسوٽيون مقرر ڪريون ٿا، جن جي ذريعي اهو اندازو ڪري سگهيو. تنهنڪري پهرين سوال هيءُ آهي: ”ڇا فني تخليق ۾ وحدت آهي؟“ هڪ ٻيو اسان کي هن سوال جو جواب ملي ويو ته پوءِ اسان هر شيءَ وانگر ان جي ٽن طرفي ڇهلاءَ جي پرک ڪري سگهنداسين؛ يعني ان جي وسعت، گهرائي ۽ اوچائيءَ جي جاچ ڪري سگهنداسين.

هتي اڳتي وڌڻ کان اڳ اهو ٻڌائي ڇڏجي ته هيءُ موضوع ايڏو دقيق آهي، ۽ انهيءَ ڏس ۾ ايترو گهٽ ڪم ٿيو آهي جو ان باري ۾ وڌيڪ ڪجهه نه چوڻ ئي بهتر آهي. دراصل آرٽ يا فن تي گذريل صديءَ ۾ ايترا گهڻا

ڪتاب لکيا ويا آهن جو شايد ئي ٻي ڪنهن موضوع تي لکيا ويا هجن. انهن جو تعداد هزارن ۾ آهي ۽ هتي اسان انهن جو اختصار ڏيڻ جي ڪوشش به نٿا ڪريون ڇو ته جيڪڏهن ائين ڪجي به ڪٿي، تڏهن به پڙهندڙ ڪنهن پڪي پختي نتيجي تي ڪونه پهچندو بلڪ وڌندو ڏکا هڻندو.

وليمر جيمس^(۲۲) هڪ ڪتاب ”مذهبي تجربي جا قسم، (Varieties of Religious Experience) ۾ ٽائي سان لکيو آهي، جنهن ۾ هو مغربي ذهن کي مذهب ڏانهن اماڻ ڪرڻ گهري ٿو. ليڪن اهڙو ڪتاب اڃا تائين ناپيد آهي جنهن جو عنوان ”حسن جي تجربي جا قسم“ (Varieties of Aesthetic Experience) هئڻ کپي ها. دراصل مصيبت اها آهي ته عام پڙهڻي لکڻي ماڻهوءَ لاءِ جماليات يا حسن جو مطلب صرف ۽ صرف ٻاهرين ڏيک تائين محدود آهي. هو ان کان اڳتي پنهنجو ڪونه ٿو وڌي. هتي اسان جو مطلب پڙهندڙ کي هڪ اهڙو سادو مگر جامع نظريو ٻڌائڻ آهي، جيئن هو ڪنهن فن پاري کي عقلي طور تي پرورتي سگهي ۽ انهيءَ جي صحيح قدر جو تعين ڪري سگهي.

هڪ مثال ذريعي ان جي وضاحت هيئن ڪري سگهجي ٿي. جڏهن هڪ صوف چند ماڻهن آڏو پيش ڪجي ٿو ته هڪڙو ماڻهو ان جي ٻاهرين رنگت کان متاثر ٿئي ٿو، ٻيو وري ان جي شڪل ڏانهن متوجه ٿئي ٿو، ٽئين ماڻهوءَ جو ڌيان ان جي خوشبوءِ طرف وڃي ٿو ته چوٿون وري ان جي ڌاتقي ۾ دلچسپي ظاهر ڪري ٿو. ليڪن پنجون ماڻهو ان جي ڪليت يعني سڄي ساري صوف ڏانهن مائل نظر اچي ٿو. تان جو هن جي نگاهه سندس ٻج تائين وڃي رسي ٿي. اهڙيءَ طرح جڏهن اسين ڪنهن انساني چهري کي ڏسون ٿا تڏهن پڻ اسان سان اها ساڳي ڪار ٿئي ٿي. ڪو ماڻهو محض شڪل ۽ رنگت تائين محدود رهجي وڃي، ته ڪو وري انساني ذهن جي گهراين ۾ پيهي وڃي ٿو. ٽيون ماڻهو اهڙو به ٿي سگهي ٿو جيڪو انهن ٻنهي ڳالهين کان متاثر نٿو ٿئي، بلڪ وڃي اصل روح تي پهچي جيڪو انساني وجود جو ضامن آهي؛ يعني ان کان متاثر ٿئي ٿو.

درحقيقت مٿي جنهن اسان ڪنهن فن پاري جي وحدت ۽ گهڻ رخي گهراڻي جي ڳالهه ٿي ڪئي ته اسان جو مطلب به اهوئي هو.

هتي اسين به - ٽي لفظ ”وحدت“ (Unity) جي باري ۾ تعارف طور چوڻ گهرون ٿا. مثلاً: جيڪڏهن ڪنهن شيءِ جو مشاهدو مون کي خوش ڪري ٿو ته ان جو مطلب آهي ته مون ڪنهن شعوري ڪوشش کان سواءِ ان شيءِ جي ”اهميت“ محسوس ڪري ورتي. پوءِ جيڪڏهن اهو جذبو يا آدمو چڱو خاصو مضبوط آهي ته ان جو ڪنهن نه ڪنهن صورت ۾ ردِ عمل ظاهر ٿئي ٿو ۽ آءٌ ان ڳالهه جو اظهار به ڪري ڏيان ٿو، جيڪي ڪجهه مون ان باري ۾ محسوس ڪيو هوندو. اهڙيءَ طرح جيڪڏهن آءٌ مؤثر اظهار جي صلاحيت رکندو هوندس، ته پوءِ ٻين ماڻهن کي به اوترو ئي يا ان کان گهٽ وڌ متاثر ڪري سگهندس، جيترو آءٌ پاڻ ٿيو هوندس؛ بشرطيڪ هنن جي ذهني سطح پڻ منهنجي سطح سان ملندڙ جلندڙ هوندي. پر جيڪڏهن ائين ناهي ته پوءِ هو صرف هڪ قسم جي امنگ حاصل ڪري سگهن ٿا، جيڪا سندن ذهني سطح سان هم آهنگ هوندي. هاڻي اتي جيڪڏهن مون تي ڪو ازخود ۽ هڪدم ردِ عمل نٿو ٿئي، بلڪ آءٌ شعوري طور بيدار ٿي رهان ٿو ۽ اٿلو انهيءَ مختصر عرصي دوران ان شيءِ جو يا شيءِ بابت تجربي ۾ آيل مواد جو تجزيو ڪرڻ لڳان ٿو؛ ته پوءِ ان صورت ۾ اها حاصلات يقيني طور تي فني تخليق نه هوندي، مگر اها ان شيءِ بابت تجزياتي تحقيق هوندي. اهو سڀڪجهه ان ڪري ٿيو ڇاڪاڻ جو تجربي ۽ مشاهدي جي وحدت برقرار نه رهي ۽ ان ۾ خلل پئجي ويو. اهڙو عمل صرف ڪنهن نظريه گهڙڻ جو مواد ئي ٿي سگهي ٿو.

هتي اسين اهو پڇي سگهون ٿا: ”پر اهو تجزياتي طريقو وچ ۾ آيو ڪٿان؟ آخر اهو ڪلي نقطئ نظر ته و بالا ڪيئن ٿيو؟ يا ٻين لفظن ۾ هيئن ڪٿي چئجي ته آخر اهو تجربو جمالياتي تجربو ڇو ڪونه ٿي سگهيو؟ دراصل هتي اسان جو واسطو هڪ تمام اهم مسئلي سان آهي، جنهن کي شايد روشنيءَ سان تشبيه ذريعي واضح ڪري سگهجي؛ يعني اهو سڀڪجهه روشنيءَ جي ڪيفيت تي منحصر آهي، جنهنڪري اهو فرق بيدا

ٿئي ٿو، جهڙي طرح تيز روشنيءَ جي هڪ هنڌ هجڻ جي ڪري نه رڳو ان هنڌ واري هڪڙي شيءِ بلڪل چٽي نظر ايندي ۽ ڀرپاسي واريون ٻيون شيون اوجھل ٿي وينديون، تهڙيءَ طرح مڌم ۽ ٿڙيل پکڙيل روشنيءَ سبب وري شين جا پاڇولا ۽ غير واضح عڪس محسوس ٿيندا آهن. اهڙيءَ صورتحال ۾ هڪ جي بدران ٻيو ڪجهه ڀاسندو آهي ۽ اسان جي ڪيفيت ”ڏسڻ“ جي بدران ”هٿوراڙيون“ هٿڻ واري هوندي آهي. ان جو مثال اجهو هيئن آهي؛ جئن آءٌ ڪو صوف ڏسان، پر منهنجي نظر پهريائين ان جي ڳاڙهي حصي تي پوي، پوءِ ان جي پيلي حصي تي، پوءِ ٽاريءَ مان لڙڪڻ واري جڳهه تي ۽ آخر ۾ لڙڪڻ واري نموني تي ته اهو ائين آهي جئن آءٌ ان جو ذرو ذرو ڪري معائنو ڪريان. ظاهر آهي ته منهنجو اهو مشاهدو تجزياتي قسم جو آهي ۽ منهنجي اها ڄاڻ ”نسبتي“ آهي. ڇاڪاڻ جو ان صورت ۾ مون کي، صوف جي مختلف ڀاڱن جي باري ۾ ڄاڻ ملي آهي ۽ نه ان جي سڄي ساري يا ڪلي حسن بابت معلومات. ٿورو سوچيو ته جيڪڏهن اهو سڄي ساري ان قسم جي شعوري تفریق کان سواءِ اوجتو مڪمل طور منهنجي مشاهدي ۾ اچي ها. يعني پنهنجي پوري اهميت سوڌو منهنجي ذهن تي ڇانئجي وڃي ها ۽ هڪ احساس کان بعد ٻي احساس جي صورت ۾ ظاهر ٿيڻ بدران هڪ ايڪي ۽ ڪلي نموني ۾ سامهون اچي ها، ته اهو احساس اڳئين کان يقيناً جدا هجي ها ۽ اهوئي درحقيقت جمالياتي نگاهه جو حامل ٿئي ها.

پر هتي اهو سوال آسانيءَ سان پڇي سگهجي ٿو پلا اهو ”ڪل“ ڇا آهي؟ ”ڪل“ ۽ ”جز“ بظاهر نسبتي لڳن ٿا. جهڙيءَ طرح ”هٿ“ هڪ شيءِ جي حيثيت ۾ ”ڪل“ آهي، پر ساڳئي وقت اهو هڪ وڏي ”ڪل“ جو جز به آهي؛ تهڙيءَ طرح هڪ آڱر لاءِ به ائين چئي سگهجي ٿو. مطلب ته ان نموني ۾ هر شيءِ ساڳي وقت ڪُل به ته جُز به. انهيءَ جو جواب هيءُ آهي ته اسان جو شين جي خارجي وجود سان ڪو واسطو ڪونهي، اسان لاءِ خاص ڳالهه هيءُ آهي ته اسان جو انهن شين بابت ڪهڙو احساس آهي. آخر ۾ انهيءَ جو مطلب هي وڃي ٿيو ته اها نظريي جي گهرائي ۽

گيرائي آهي، جيڪا ڪُليت جي صلاحيت کي اجاگر ڪري ٿي ۽ جيترو ڪنهن ۾ اها صلاحيت اعليٰ درجي جي هوندي، اوترو منجهس ڪل کي پرکڻ جي صلاحيت به وسيع هوندي.

وحدت فن (Unity in Art)

هتي پهچڻ کان پوءِ اچو ته قديم فڪر منجهان وحدت فن جي باري ۾ باقي هڪڙو مثال پيش ڪريون. اسان ارسطوءَ^(۲۳) جي ڊرامائي وحدت بابت ڪافي ٻڌو آهي. هن جو چوڻ آهي ته ڪنهن به سٺي ڊرامي لاءِ زمان و مڪان ۽ عمل جي وحدت لازمي آهي. بلڪ اهو هڪ بنيادي شرط آهي ۽ ڪنهن به ڊرامي کي ايستائين فني تخليق جو درجو نٿو ڏئي سگهجي جيستائين ان ۾ اها بنيادي وصف موجود نه آهي.

اسان کي اها پڻ خبر آهي ته يوناني عالمن ڪيترين صدين تائين انهن ليکڪن تان ٺٺوليون پئي ڪيون جن ڊراما لکندي ارسطوءَ جي بيان ڪيل وحدت کي اورانگهيو ٿي. اهو خيال ايڏي حد تائين پختو ٿي چڪو هو، جو ويندي ارڙهين ۽ اڻويهين صدي تائين فرينچ شيڪسپيئر تي ان ڪري کلندا هئا جو هن يونان جي هن عظيم دانشور جي انهن بنيادي اصولن کي پنهنجو نظرانداڙ ڪري ڇڏيو هو.

اسان جي خيال ۾ اهو اختلاف اڃا تائين هلندڙ آهي. ڪي ماڻهو اڃا تائين انهيءَ ڳالهه ۾ ايترو ويساهه رکن ٿا، جيترو خود ارسطوءَ کي هو. ها پر ٿورو غور ويچار ٿي اسان کي ان ڳالهه جو ڦاٽل ڪري سگهي ٿو ته جن ائين ڪيو انهن کي به ڏوهه ڏئي نٿو سگهجي. ائين چوڻ به عقلمندي ڪونهي ته ڪو انهن جي دليل ۾ وزن ڪونهي؛ بلڪ گهڻن ماڻهن کي اها ڳالهه ورنائتي لڳي ٿي ۽ کين ان ۾ ڪجهه سچائي پڻ نظر اچي ٿي. بهرحال جيڪڏهن انهيءَ بيان ۾ ٿورو به سچ آهي ته پوءِ هو اهو سمجهڻ ۾ غلط ناهن ته ڪو ارسطوءَ جي ڳالهه ۾ ڪا سچائي ڪونهي. هنن جي غلطي صرف اها آهي ته هو اهو سمجهڻ کان مجبور آهن ته ڪو شيڪسپيئر جهڙو عظيم تخليقي ذهن به هروڀر غلطيءَ تي نه هو.

بهرحال اهڙا گهڻا ماڻهو جيڪي هن سلسلي ۾ اڃا ڪنهن آخري نتيجي تي نه پهتا آهن، اهي شيڪسپيئر جي ڊرامي مان وڌيڪ لطف حاصل ڪن ٿا جنهن انهن وحدتن جو خيال نه رکيو آهي؛ بمقابلي آئجلس^(۲۳) جي ڪنهن ڊرامي جي جنهن ۾ هن انهن ڳالهين جي گهڻي پوئواري ڪئي آهي.

گويا هتي هڪ وڏو مونجھارو آهي. ڪي هڪڙي جو پاسو کڻن ٿا ۽ ان سان چنڊڙيا پيا آهن، ٻيا ٻئي جي تعريف ڪن ٿا ۽ ان جي پوئواري ڪن ٿا. ڪي وري ٻنهي جي تعريف ڪن ٿا پر کين اها خبر نٿي پوي ته انهيءَ اختلاف کي ڪيئن حل ڪري سگهجي ٿو يا ٻنهي جي مختلف نظرين کي ڪيئن سهمت ڪري سگهجي ٿو.

هاڻي اچو ته اسين ٿا اڳتي وڌون ۽ ڏسون ته ڇا اسان ڪو حل ڳولي سگهون ٿا يا نه؟!

اسان کي خبر آهي ته هن دنيا ۾ جيڪا به شيءِ آهي ان جي پنهنجي ڪا ”صورت“ يا ”هيئت“ ضرور آهي، پوءِ ان کي خدا تعاليٰ خلقيو هجي يا انسان ٺاهيو هجي. هر تخليق لاءِ ”صورت“ يا ”هيئت“ جو هجڻ لازمي آهي.

آرت يا فن کي ٿوري دير لاءِ پاسيرو رکندي، اچو ته اهو معلوم ڪريون ته انسان جي ٻولي ڪيئن وجود ۾ آئي. اچو ته انهيءَ عمل جو جائزو وٺون. مثلاً: جڏهن اءٌ پنهنجي ڪنهن خواهش جو اظهار ڪندي ائين چوان ٿو: آءٌ گهر وڃڻ گهران ٿو، ته دراصل مون ڄڻ پنهنجي هڪ خيال جو اظهار ڪيو آهي. ٻين لفظن ۾ مون پنهنجي خيال کي ٻوليءَ جو ويس ڍڪايو آهي. پر اءٌ اهي لفظ هيئن به چئي سگهان پيو. ”گهران ٿو - آءٌ - گهر - وڃڻ“ ليڪن اسان کي خبر آهي ته وياڪرڻ جا ماهر جملن جي تمام گهڻن نمونن کي آڏو رکڻ کان پوءِ ان نتيجي تي پهتا هئا ته پهريون جملو وڌيڪ معتبر، سڌهيل ۽ سمجهڻ ۾ سولو ٿي لڳو. تنهنڪري هنن اهو هڪ عام قاعدو ٺاهي ڇڏيو ته مبتدا يعني جنهن بابت ڪجهه چيو وڃي اهو هميشه خبر کان پهرين اچڻ کپي ۽ ان کان پوءِ موضوع يا محمول. انهيءَ قاعدي

جي وضع ٿيڻ کان پوءِ جيڪڏهن ڪو جملو انهيءَ ترتيب سان مطابقت نٿو رکي ته پوءِ اسين ان کي گرامر جي لحاظ کان غلط چئون ٿا ۽ اها ڳالهه اسان جي جهاالت کي ظاهر ڪري ٿي.

هتان اها ڳالهه واضح ٿي ته اصول يا قاعدا ڪيئن جنم ورتن ٿا. مطلب ته اصول يا قاعدا هيٺ يا صورت جي وجود ۾ اچڻ کان اڳ ظاهر ڪونه ٿا ٿين، بلڪه ان جي صحيح انتخاب لاءِ هڪ کان وڌيڪ صورتون جو اڳ ۾ موجود هجڻ ضروري آهي. عمومي قاعدا ته گهڻو اڳتي هلي تنهن کان پوءِ نروار ڪري سگهجن ٿا. مطلب ته اهڙيءَ طرح ڪوبه قاعدو ناهيندڙ ماڻهو، پوءِ ڀلي اهو ارسطو هجي يا ڪو ٻيو، اهي سڀ گهڻو پوءِ ظاهر ٿين ٿا، ۽ ان کان اڳ هيٺ يا صورت کي تخليق ڪرڻ وارا پنهنجو ڪم ڪري چڪا هوندا آهن. هاڻي جيڪڏهن اها ڳالهه آهي ته پوءِ سڄي عمل جو دارومدار پاڻ وٽ موجود صورتن ۽ ان مان ڪيل انتخاب تي وڃي بيٺو. ان جو مطلب وري اهو ٿيو ته جڏهن بهتر صورتون وجود ۾ اچي وينديون ته پوءِ وري قاعدن کي به انهن مطابق ترتيب ڏيڻو پوندو. نيدرڙي ذهن وارا ماڻهو صورت ۽ شڪل پٺيان صدين تائين چڙهيا رهن ٿا ۽ ائين ڪرڻ ۾ خوشي محسوس ڪن ٿا. پر اوچتو جڏهن ڪا عظيم هستي نمودار ٿئي ٿي جيڪا پراڻين صورتن کي ختم ڪري نئون هيٺون تخليق ڪري ٿي ته اهي ماڻهو هن تي ٺٺوليون ڪن ٿا. حالانڪه اها ڳالهه نه رڳو هن ارتقا پذير ڪائنات جي هر مرحلي تي صحيح ثابت ٿي آهي، پر انسان جي دنيا اندر پڻ ۽ سندس هر سرگرميءَ بابت اهو نتيجو درست نڪتو آهي.

درحقيقت قاعدن، اصولن يا نظامن ۽ طريقن وضع ڪرڻ وارا صورت ۽ هيٺ تخليق ڪرڻ وارن جي مقابلي ۾ گهٽ حيثيت جا مالڪ آهن سو اسان کي به هتي ارسطوءَ کي گهڻي مٿانهين منصب کان هيٺ آڻڻو پوندو. هونئن به ارسطوءَ ٻئي درجي وارو ڪم ڪيو آهي، جڏهن ته شيڪسپيئر پنهنجي فن جي دنيا ۾ هن کان گهڻو مٿي آهي. بهرحال ٻئي درجي واري ڪم جي باوجود ارسطو تمام وڏي هستي آهي ۽ هن جيڪو ڪم سرانجام ڏنو، ان سلسلي ۾ ٻيو ڪو سائنس برميچي ڪري نٿو سگهي. تنهنڪري

اسان لاءِ اهو تمام ضروري آهي ته سندس قاعدن جي وڏي خبرداريءَ سان جانچ پڙتال ڪريون، ڇو ته انهن ۾ ضرور ڪو وڏو سچ سمايل هوندو. هن ضرور پنهنجي وقت جي ڊرامن جي چنڊچاڻ ڪري انهن منجهان ڪنهن بهترين ڊرامي جو انتخاب ڪيو هوندو. اهڙيءَ طرح هن ان خاص ڊرامي جي امتيازي خوبي کي بيان ڪرڻ کان پوءِ دنيا کي ٻڌايو هوندو ته ڇو سندس اهو انتخاب مثالي حيثيت رکي ٿو.

پر هتي ان ڳالهه کي هرگز نظرانداز ڪرڻ نه گهرجي ته ارسطوءَ پڻ پهريائين ڪنهن خاص فن پاري کي پسند ڪيو هوندو، ۽ ان کان پوءِ ويهي ان ڳالهه جو شعوري تجزيو ڪيو هوندو ته آخر اها شيءِ ڪيس ڇو پسند آئي. مطلب ته اهو ڪنهن شيءِ لاءِ پسند يا وڻڻ وارو نڪتو ئي آهي جتان سڄي ڳالهه شروع ٿئي ٿي. مطلب ته اسان جو بنيادي رهنما اهو ئي نقطو آهي. ارسطوءَ ڏٺو هوندو ته سندس پسندیده ڊرامي ۾ اهي وحدت واريون وصفون موجود آهن. اهڙيءَ طرح ٻيا ڊراما جيڪي هن کي پسند نه آيا يا جيڪي هن کي اڻپورا لڳا انهن ۾ اهي ڳالهيون ڪونه هيون. ان نموني ۾ سڀاويڪ طور هن اهو ”وحدتن وارو اصول وضع ڪري ورتو. مگر هاڻي اسان جي آڏو وڌيڪ بهتر نمونا موجود آهن، ۽ خاص ڳالهه اها آهي ته اهي اسان کي ارسطوءَ وارن نمونن کان وڌيڪ متاثر ڪن ٿا. ان جو مطلب اهو ٿيو ته دراصل اڃا ڪو بهتر اصول آهي جنهن کي ارسطوءَ جو تجزيو به دريافت ڪري نه سگهيو هو.

هتي پهچڻ کان پوءِ اسان اهو چئي سگهون ٿا ته اها ڪنهن مخصوص قسم جي وحدت نه هئي جنهن ڏانهن ارسطوءَ اشارو ڪيو هو، بلڪ اها بصيرت يا نقطه نظر جي وحدت آهي، جيڪا هر سچي فني تخليق جو بڻ بڻياد ۽ لازمي جز آهي. شيڪسپيئر ۾ به اسان کي اها ساڳي ڳالهه ملي ٿي، جڏهن هو ارسطوءَ جي بيان ڪيل وحدتن کي خاطر ۾ نٿو اٿي. مطلب ته اها هن، هن يا ٻيءَ ڪنهن شيءِ واري وحدت ناهي جنهن باري ۾ اسان کي ڪو تجزيو نگار ويهي ٻڌائي، بلڪ اها نگاهه جي وحدت آهي. ٻين لفظن ۾ هيئن چئجي ته جمالياتي اک رکندڙ انسان پنهنجي هڪ نگاهه ۾

ڪيترو ڪجهه جذب ڪري سگهي ٿو. ان لحاظ کان شيڪسپيئر ۾ جيڪا بصيرت جي وسعت ۽ جامعيت آهي، اها قديم يوناني ڊرامانويسن کان گهڻو مٿي آهي مطلب ته قديماتي زمان و مڪان جو غلبو ۽ دهشت شيڪسپيئر جي مقابلي ۾ تمام گهڻو ڇانيل هئو.

ارسطو پاڻمرادو ان ڳالهه کي محسوس ڪيو هو ته ڪنهن به تخليق لاءِ فطري وحدت ضروري آهي؛ ان کان سواءِ منجهس نه ته انفراديت پيدا ٿي سگهي ٿي ۽ نه وري زندگي! بهرحال زمان و مڪان جي حدبندي ايترو اثر انداز نٿي ٿئي جيترو بصيرت جي! انهيءَ ڪري بصيرت جي وحدت وڌيڪ لازمي آهي؛ البت ٻئي ڪنهن قسم جي وحدت لاءِ اسان کي هروڀرو پريشان ٿيڻ نه ڪبي.

شيڪسپيئر واقعي مختلف زمانن ۽ مختلف هنڌن جي واقعن کي هڪٻئي سان ڳنڍي ۽ ملائي هڪ ڪل بڻائي ٿو، پر پوءِ به هو پنهنجي دنيا ۾ ته رهي ٿو، ان جي مقابلي ۾ ڪاليداس^(۲۵) پنهنجي جڳ مشهور ڊرامي شڪنتلا ۾ ته زمين ۽ آسمان کي ملائي ڇڏي ٿو، ليڪن ان جي باوجود ”شڪنتلا“ ڊرامانويسِيءَ جي فن ۾ عظيم شاهڪار جو درجو رکي ٿو ۽ ڪوبه پڙهندڙ ان جي حسن ۽ وحدت کان متاثر ٿيڻ کان سواءِ رهي نٿو سگهي. اسان کي پنهنجي هن راءِ جي تائيد ۾ اهو وڌيڪ بهتر ٿو لڳي ته گوڻي جي انهن بي اختيار تعريفِي جملن کي هتي نقل ڪريون، جيڪي هن سلسلي ۾ پسند جي حيثيت رکن ٿا:-

”جيڪڏهن توهان آڪاس ۽ ڌرتيءَ کي ڪو گڏيل نالو ڏيڻ چاهيو ٿا، ته پوءِ ان جو نالو شڪنتلا آهي ۽ اها ئي ان جي مڪمل تصوير آهي.“

بهرحال اڄ اسان ارسطوءَ جي مقابلي ۾ آسانيءَ سان وڌيڪ عمومي نتيجن تي پهچي سگهون ٿا؛ بلڪ کانئس وڌيڪ بنيادي ۽ واضح قسم جا

اصول وضع ڪري سگهون ٿا، ڇو ته هاڻي اسان وٽ وڌيڪ مثال موجود آهن. اهڙيءَ طرح اسان لاءِ هن جي مقابلي ۾ بهتر تشريح جو امڪان وجود آهي.

مطلب ته هڪ منفرد ۽ زنده فني تخليق لاءِ فطري وحدت بنيادي حيثيت رکي ٿي؛ ۽ نه زمان و مڪان يا عمل جي وحدت؛ جيئن ارسطوءَ جو خيال هو. هن نقطي جي وڌيڪ سمجهاڻيءَ خاطر اسان کي ڪجهه وضاحت ”حساسيت“ جي به ڪرڻي پوندي ڇو ته جڏهن کان ملٽن شاعريءَ لاءِ انهن تنهي ڳالهين يعني حساسيت، سادگي ۽ جذباتيت“ کي لازمي ٻڌايو آهي، تڏهن کان ان جي اهميت وڌي وئي آهي. بهرحال تمام ٿورڙا ماڻهو اها ڳالهه سمجهن ٿا ته ”حساسيت“ ۽ ”اعليٰ حساسيت“ جي وچ واري ليڪ ايڏي واضح ناهي جيتري هو ان کي سمجهن ٿا، هن نقطي تي وڌيڪ بحث اسان، ”حدود فن“ جي عنوان هيٺ ڪنداسين.

حدود فن (Dimensions Of Art)

ڪنهن به فني تخليق جي حدود مان مراد، جئن اسان اڳ ۾ به چئي آياسون ته ان جي وسعت (Breath) ڪهڙائي (Depth) ۽ اوچائي (height) آهي، جن جو منجهانئس اظهار ٿئي ٿو.

عام طور تي ڪنهن به تخليقي فنڪار کي پرڪٽ وقت سندس تخليقات جي ڳاڻيٽي يا مقدار کي نظر ۾ رکبو آهي، ۽ جيستائين اهو مقدار چڱو خاصو ڪونهي، تيسين ان کي اصل فنڪار نٿو چئي سگهجي. ليڪن اها ڳالهه ياد رکڻ گهرجي ته رڳو انداز جي جهجهائي يا مقدار جي گهٽائي فنڪار جي اصليت يا عظمت جو ڪو لازمي اهڃاڻ ڪونهي، مثلاً: هڪ گهڻو لکندڙ صحافي چاليهن پيسن جي عيوض عشقيه افسانو لکي پورو ٿو ڪري، جنهن ۾ هو تقريباً ساڳي انساني تجربي جو ورجاءُ ڪري ٿو ۽ ان ۾ ڪا معنوي نواڻ يا مواد ۽ هيئت جي تبديلي نٿو آئي ته اهڙيءَ صورت ۾ کيس فنڪار ڪوٺڻ محال آهي. تنهنڪري مقدار جي جهجهائي بذات خود ڪو پيمانو ڪونهي جنهن کي معيار جو درجو ڏيئي سگهجي.

”وسعت“ مان اسان جي مراد هيءُ آهي ته فنڪار پنهنجي تخليق ۾ ڪيتري قدر آفاقي زندگيءَ جو احاطو ڪري سگهيو آهي، ۽ ساڳئي موضوع کي بيان ڪندي هو ڪيتري رنگارنگي پيدا ڪري سگهيو آهي، ۽ ڪهڙا نوان نوان پهلو روشن ڪيا اٿس.

”گهراڻي“ مان اسان جو مطلب هي آهي ته سندس نگاهه ڪيترو پري
 ڏسي سگهي ٿي. ڇا هو رڳو تانگهي ۾ ٿو ٿاڻي يا پاڻال ۾ پيهي وڃي ٿو.
 ان جو مثال هن ريت آهي. هيءُ سموري ڪائنات يا فطرت هڪ
 ڪتاب وانگر آهي. هڪڙو پڙهندڙ صرف ان جي رواجي بيان جي حسن
 کان ئي متاثر ٿي پوي ٿو ۽ ان تي مدهوش ٿي وڃي ٿو. ٻيو وري سڌو
 سنئون منجهس سمائل ”تخيل“ تائين پيهي وڃي ٿو. ٽيون وري انهن ٻنهي
 ڳالهين کان قطع نظر، ڪنهن اهڙي خوبيءَ کان متاثر ٿئي ٿو، جنهن جي
 باري ۾ هن کي پوري خبر ته ڪانه ٿي پوي؛ مگر هو ان ۾ بلڪل جذب
 ٿي وڃي ٿو. سو ٻين لفظن ۾ اسين هيئن چئون ته هو ان ڪتاب جي
 حسين روح کان متاثر ٿئي ٿو ۽ پاڻ کي مٿي بلنديءَ تي محسوس ڪرڻ
 لڳي ٿو. انهيءَ بلندي کي اسين ”اڃائي“ ڪوٺيون ٿا. بهرحال هيءُ موقعو
 ناهي ته اسين لطيف جي فن ۽ ان جي ٻين رخن تي تفصيلي بحث
 ڪريون. هتي ان سلسلي ۾ ٿورن لفظن تي اڪثفا ڪجي ٿي، هونئن به
 تفصيلي بحث لاءِ اسان کي سندس رسالي ڏانهن رجوع ڪرڻو پوندو.

هاڻي جيستائين لطيف جي ”وسعتِ فن“ جو تعلق آهي ته فطرت جون
 ننڍي ۾ ننڍيون ۽ حقير کان حقير شيون پڻ هن جي همدردانه توجهه جو
 مرڪز بنيون آهن. هو جنهن حسين پيرايي ۾ ڪانگل کي محبوب جو
 قاصد بنائي ٿو، انهيءَ ساڳئي نموني ۾ چنڊ کي پڻ استعمال ڪري ٿو. هو
 اهڙن مدرگيتن جو خالق آهي جنهن جهڙا گيت صدين تائين هن علائقي
 ۾ نه ٻڌا ويا هئا. حالانڪ سندس دؤر جو مقامي ادب يا ان وقت جو ٻيو
 ادب اهڙي روايت کان خالي آهي. بهرحال اهو سڀڪجهه سندس ذاتي
 تجربي ۽ مشاهدي جي ڪري ممڪن هو. ڇاڪاڻ ته هن جي زندگي
 جهنگ جهر ۽ رڻ پٽ ۾ گذري هئي، ۽ ڇاڪاڻ ته هو سڄيون ساريون،
 راتيون ويهي اوجاڳا ڪندو هو. هو پنهنجي شاعريءَ ۾ ملاحن، ڪاتارين،
 هارين ۽ شاهزادن، سڀني کي ساڳيءَ سهوليت ۽ واقفيت سان بيان ڪري
 ٿو. هو انهن جي ٻولي ۽ محاورن ۾ ايڏي پختي انداز سان ڳالهائي ٿو جو
 ائين ٿو لڳي جڻ ته هو پاڻ سندن طبقي سان واسطو رکي ٿو. اهڙيءَ طرح

جڏهن ڪنهن مرد، عورت يا ٻار جي باري ۾ ڪجهه چوي ٿو ته چڻ هو پاڻ اهو روپ اختيار ڪيو وٺي.

جيستائين سندس فن جي گهرائيءَ جو تعلق آهي ته اسان اهو اڳ ۾ چئي آياسون ته هن جي نگاهه نهايت تيزيءَ سان فطرت جي دل تائين پهچيو وڃي، ۽ اها ظاهري شڪلين ڏانهن تمام گهٽ وڃي ٿي. سندس فن جي گهرائي جو هڪڙو وڏو اهڃاڻ اهو آهي ته هو هن ڪائنات کي هڪ ”مڪمل ڪُل“ جو درجو ڏئي ٿو. کيس ڪثرت ۽ گهڻائي آنڙي ئي ڪونه ٿي.

اهڙيءَ طرح جيستائين ”بلنديءَ جو تعلق آهي ته اسان کي اهڙو ماڻهو مشڪل سان ملندو جيڪو ڪيڏي به عملي ذهن جو مالڪ چو نه هجي يا ڪٿي اڻ پڙهيل چو نه هجي؛ پر اهو جڏهن لطيف جو ڪلام ٻڌي ٿو ته پاڻ کي ڪجهه گهڙين لاءِ ضرور وساري ويهي ٿو ۽ پاڻ کي بلنديءَ تي محسوس ڪري ٿو. بهرحال اسان جو شاعر جن بلندن تي پهتو آهي، تن جي باري ۾ اسان ڪجهه پوءِ عرض ڪنداسين. في الحال اسان هن ڳوڙهي ۽ گنيسر بحث کي جنهن تي ڪيئي ڪتاب لکي سگهجن ٿا، اتي ڇڏي ”ٽيڪنڪ“ تي اچون ٿا.

ٽيڪنڪ (Technique)

عام طور تي سوال ڪيو وڃي ٿو: ڇا ڏانءُ ۽ ذات هڪٻئي سان لازم ملزوم آهن. ٻين لفظن ۾ ڇا ٽيڪنڪ الهام جو اڻ ٿڌ حصو آهي يا ان کان الڳ؟ جواب آهي ته ان سان ٻئي ڳالههون لاڳو آهن. فن جا ڪي نمونا ٻين جي مقابلي ۾ گهڻو مواد ۽ وقت گهرن ٿا. مثلاً: عمارتسازيءَ جي فن جي اظهار لاءِ تمام گهڻو مواد به کپي ته وقت به. اهڙيءَ طرح جنهن اتساهه يا الهام کان ان جي شروعات ٿي هئي، تنهن ۾ پڻ ڦيرگهير يا سڌاري ۽ واڌاري جي گنجائش رهي ٿي. ان کان سواءِ مواد جي نوعيت پڻ صورتحال تي اثرانداز ٿئي ٿي، جيڪا ڳالهه سنگ مرمر مان حاصل ٿي سگهي ٿي، اها سرن ۽ گاري مان نٿي ٿي سگهي. اها ساڳي ڳالهه فن سنگتراشيءَ سان ائين لاڳو ٿئي ٿي؛ جيتوڻيڪ ڪنهن حد تائين گهٽ! ان

ڪان پوءِ فن مَـصـوري اچي ٿو. هتي نه ڪو ايڏو وڏو مواد گهريل آهي ۽ نه وري ڪو اهو مواد گڏ ڪرڻ ئي ڏکيو آهي. ان کي مڪمل ڪرڻ ۾ به گهٽ وقت گهرجي ۽ جسماني طاقت به اڳين ٻن قسمن کان گهڻو گهٽ درڪار آهي. ان هوندي به هن فن جي نوعيت ئي اهڙي آهي جو ان جو اظهار هڪدم نٿو ٿي سگهي.

ان کان پوءِ آهي ”فن شاعري“ هتي ڪنهن به قسم جو خارجي مواد ضروري ڪونهي، سواءِ ان جي ته ڪنهن زبان جا ٻول ترتيب ڏنا وڃن. وري خوش قسمتيءَ جو ڪو اوزار به گهريل ڪونهي. اهوئي سبب آهي جو الهام يعني اتساهه کان پوءِ فوري اظهار ممڪن آهي. البت ڪن شعر چونڊڻ لاءِ لفظ تيار ٿيل صورت ۾ خود بخود آڏو ڪونه ٿا اچن. ازانسواءِ لفظن ۽ جملن جي ڳولا ۽ ان کان وڌيڪ ڪنهن خاص هيئت جي پوئاري وغيره خيالن جي هڪدم اظهار ۾ خلل انداز ٿين ٿا. پر هن جو مطلب اهو ناهي ته ڪو اهڙا ماڻهو ڪونهن جن وٽ الفاظ خود بخود سواءِ ڪنهن شعوري ڪوششن جي هڪدم ظاهر ٿين ٿا ۽ انهن کي به ڪنهن مخصوص هيئت يا قاعدي جو خاص خيال رکڻو ٿو پوي!

سڀ کان آخر ۾ فن موسيقي آهي، جيڪڏهن ڪا تخليق واقعي قابل ذڪر آهي ته پوءِ ان لاءِ رڳو آواز به ڪافي آهي، ۽ ان صورت ۾ اهي آواز فطري طور تي ۽ خود بخود اچڻ لڳن ٿا. ان جو مطلب ته هن صورت ۾ الهام آواز جي صورت ۾ ظاهر ٿئي ٿو. اهي آواز نه رڳو سندر ۽ سريلا هوندا آهن پر مٿر ۽ مٺا ٿين ٿا. پڙهندڙن لاءِ هن نقطي جي وڌيڪ وضاحت جي لاءِ اسان هتي اهو زياده مناسب ٿا سمجهون ته موزارت^(۲۶) جي سوانح حيات مان هيٺيون اقتباس پيش ڪريون:-

”ننڍڙو موزارت ان لحاظ کان ڄمندي ڄام هو ڇاڪاڻ ته دنيا ۾ اچڻ سان ئي کيس سر سنگيت تي مڪمل قدرت حاصل هئي. ان کان سواءِ قدرت جي طرفان کيس معصوم ترنم ۽ مٿرتا جي فطري ساڃاهه سان نوازيو ويو هو. اهوئي سبب هو جو ڄڻ سالن جي ننڍڙيءَ عمر ۾ هن ڪلوئير (Klavier) وڄائڻ شروع ڪيو. پنجن سالن جي عمر ۾ هن وائيلن هٿ ۾

ڪنڊو. حيرت اهي ته هو پهرينءَ نظر ۾ موسيقيءَ کي سمجهي سگهندو هو. هو ٻاراڻيءَ عمر ۾ ئي سرن جي علامتن کي لکڻ ۽ پڙهڻ سکي ويو هو. جنهن کان پوءِ هن انهن جي ترتيب ڏانهن ڌيان ڏنو وڏي ڳالهه ته سندس ڇهن سالن جي عمر جون رچنائون اڄ به پري کان ٻڌائين ٿيون ته اهي ٻئي ڪنهن جون نه بلڪه موزارت جي تخليق آهن.

”واقعي جيئن تاريخ ثابت ڪيو آهي ته هو جديد يورپي موسيقيءَ جو عظيم ترين ڪلاڪار آهي.“

مٿين اقتباس منجهان پڙهندڙن تي واضح ٿي ويو هوندو ته اسان فنڪار لاءِ ڇو فوري رد عمل، شعور جي عدم مداخلت ۽ برملا اظهار جهڙين خصوصيتن تي ايڏو زور ڏنو آهي.

مطلب ته ڪنهن به فن پاري لاءِ هم آهنگي ۽ توازن لازمي عنصر آهن ان جي اظهار لاءِ جيتريقدر خارجي امداد تي گهٽ ۾ گهٽ ڀروسو ڪيو وڃي اوترو بهتر بلڪه جيتريقدر ممڪن ٿي سگهي اهو عمل ٿئي ٿا ۽ هڪدم وجود ۾ اچي ته جيئن الهام ۽ ان جي تڪميل ۾ وقفو حائل نه ٿئي. اهو پڻ چيو وڃي ٿو ته هر فني شاهڪار لاءِ ڪنهن نه ڪنهن حد تائين موسيقيءَ جو تناسب ضروري آهي. هڪ فني تخليق ۾ جيتريقدر موسيقيءَ سان مناسب هوندي اوتري ئي منجهس وڌيڪ سچائي هوندي ”پر اها مشابهن هر طرفي هجڻ کپي. هتان صاف معلوم ٿيو ته فن جي آخري پرڪ ان حقيقت تي مبني آهي ته منجهس اصل موسيقيءَ جو ڪيترو تناسب آهي. اهوئي سبب آهي جو ڪارلا ٿل چيو هو ته جيڪڏهن ڪا شاعري ڳائي نٿي سگهجي ته پوءِ ان کي شاعري چئي نٿو سگهجي. انهيءَ ساڳئي سبب جي ڪري موزارت پڻ اها راءِ ڏني هئي ته عظيم موسيقي اها ناهي جنهن جي آوازن ۾ جذبات جو رنگ ڀريل هجي يا تصوير ڪشي (Malerei) ڪيل هجي؛ بلڪه اها امنگن جي هڪ اهڙي اُٿل آهي جنهن ۾ شعور کي ڪو دخل ڪونهي هن اهو پڻ چيو هو ته اها مدرتا جيڪا ڄاڻي وائي سر سنگيت سان گڏجي وڃي ٿي هڪ هٿرادو يا جڙتو عضوي حد، حيثيت رکي ٿي.

فارسيءَ جي عظيم شاعر حافظ^(۲۷) تقريباً اها ساڳي راءِ ظاهر ڪئي
 ٿي جڏهن هن چيو هو توهان جنهن کي فن جو استاد سمجهو ٿا، ان کي
 جيڪڏهن گهري نظر سان ڏسندؤ ته توهان کي اهڙو ٽوڪائي نظر ايندو
 جنهن کي طبعِ سليم مان ڪو حصو نه مليو آهي.

تنهنڪري فن جي انهن عظيم استادن جي قولن جو اهو ئي ست يا
 خلاصو آهي؛ سچو الهام ۽ ان جي باري ۾ فنڪار جو ورتاءُ، مطلب ته
 جيترو وڌيڪ وقت يا وقفو ۽ شعوري عمل وچ ۾ حائل ٿيندا، اوترو ئي
 جماليات جي صحيح اظهار بيان ۾ ڪمي ايندي ويندي.

الهام يا اُتساهه (Inspiration)

ٽيڪنڪ جي باري ۾ مٿي ڪيل بحث جي پڄاڻي ڪندي، اسان هن
 ڳالهه کي هڪ دفعو وري واضح ڪرڻ گهرون ٿا، ته ساڳئي شيءِ مختلف
 ماڻهن لاءِ سندس ذهني سطح مطابق مختلف قسم جا امنگ پيدا ڪرڻ
 جو باعث ٿئي ٿي ۽ هنن لاءِ ان شيءِ جي اهميت به جدا جدا آهي. اهڙيءَ
 طرح اسان کي هن حقيقت کان به انڪار ڪرڻ نه گهرجي ته هر فني
 تخليق لاءِ ڪنهن نه ڪنهن قسم جي شڪل يا هيٺ پڻ ضروري آهي.
 ان کان سواءِ منجهس ڪنهن خيال ۽ حسن جو پهلو به لازمي آهي. هيءُ
 ڳالهه هر قسم جي فني تخليقن سان لاڳو ٿئي ٿي. وڌيڪ وضاحت خاطر
 اسان ڪن عظيم فنڪارن جا مثال ۽ سندن طريقه ڪار جي سمجهاڻي
 پيش ڪريون ٿا.

گوڻي نون فنڪارن جي لاءِ ڪم ڪرڻ جي پنهنجي طريقي جي
 وضاحت ڪندي لکيو آهي ته جڏهن به ڪا شيءِ کيس متاثر يا مسحور
 ڪندي هئي ته هو هڪدم ان جو اظهار نه ڪندو هو؛ بلڪ هو ان موضوع
 ۽ عنوان تي پوريءَ ريت ڪم شروع ڪري ڏيندو هو جنهن ۾ سندس هر
 قسم جي شعوري ڪوشش ۽ خاص تياري به شامل هوندي هئي. هو هن
 سلسلي ۾ اها صلاح پڻ ڏئي ٿو ته ان شيءِ بابت ڀلي ٻاهريان ذريعا به
 استعمال ڪجن، ته ان عمل کي هر لحاظ کان مڪمل ۽ پورو ڪجي.

تنهنڪري ان ۾ ڪا تعجب جي ڳالهه ڪونهي جيڪڏهن مغربي نقادن وٽ شاعري جي ”صنعت گري“ جهڙا اصطلاح ملن ٿا.

گوڻي دراصل ملتن وانگر ڪتابي ڪيڙو هو. هن ۽ ملتن ۾ البت هيءُ فرق آهي ته ملتن هڪ سوناري وانگر پهريائين شيءِ کي ويهي گهڙي ٿو، تنهن کان پوءِ ڪو موتي هٿان کڻي ان کي جڙي چمڪائي تيار ڪري ٿو. ان جي مقابلي ۾ گوڻي هڪ جوهرِي وانگر آهي جيڪو پهريائين پنهنجي چوڌاري سڀ اوزار رکي تيار ٿي ويهي ٿو تنهن کان پوءِ هيري کي گهڙي گهربل شڪل ۾ آڻي ٿو ۽ آخر ۾ ان کي چمڪائي تيار ڪري ٿو.

ليڪن شيڪسپيئر ٻنهي کان نيارو آهي. هن جو فن هڪ ٻئي وانگر ٻڌي ٿو ۽ اوچتو ان جي مٿان گل ڦٽڻ شروع ٿين ٿا. پر آخر تائين اها خبر ڪونه ٿي پئي ته اهو سيڪجهه ڪيئن ٿيو ان ۾ اها تبديلي ڪيئن ۽ ڪهڙي طريقي سان آئي. هن مسئلي جي سمجهڻ خاطر اچو ته پروفيسر برٻڊلي^(۲۸) ڏانهن رجوع ڪريون؛ ڇو ته مغرب ۾ صرف هن کي ئي ان ڳالهه جو صحيح ادراڪ هو ۽ هو انهيءَ صنعت گري يا ”شاعراڻي حرفت“ واري نظريي کان مٿي اڀري سگهيو هو. هو چوي ٿو:

”اصل شاعري رڳو ٺاهه ٺاهه يا تصنع ڪونهي ۽ نڪو اها سوچيل سمجهيل ڪنهن مسئلي جو واضح بيان آهي. بلڪ اصل شاعريءَ جو بنياد هڪ اهڙي تخليقي قوت ۽ حرڪت آهي، جنهن جو واسطو مبهم تخيلائي مواد سان آهي، ۽ ان کي ئي پنهنجي ترقيءَ ۽ اظهار جي جستجو آهي، باقي جيڪڏهن شاعر کي سدائين اها ڳالهه معلوم هجي ها ته سندس شاعريءَ جو هڪڙو متعين مطلب آهي ته پوءِ هو شعر لکي ڇا لاءِ ها؟!

هڪ لحاظ کان شعر ته اڳ ۾ ئي چيل هوندو آهي، البت ان جي تڪميل خود شاعر تي اهو منڪشف ڪندي آهي ته هو ڇا چوڻ گهري ٿو. دراصل ٿئي هيئن ٿو ته ٽوڻي جو هو ان ڪم جو آغاز ڪري چڪو هوندو آهي يا جنهن وقت هو ان ۾ رڌل ٿئي ٿو، تڏهن به هو ان جي اصل مقصد ۽ مفهوم تي حاوي نه هوندو آهي، بلڪ اٽلو اهو مفهوم مٿس حاوي

هوندو آهي. اهوئي سبب آهي جو اهڙي قسم جو شعر اسان کي تخليق وانگر محسوس ٿئي ٿو ۽ نه دستڪاري يا ڪاريگريءَ جو ڪو نمونو. اهڙي شعر ۾ جادوءَ جو اثر ٿئي ٿو جيڪو محض آرائش يا ٺاهه ناهه، ذريعي پيدا ڪري نٿو سگهجي. اهوئي سبب آهي جو جڏهن اسين ان شعر جي معنيٰ يا مفهوم تي اصرار ڪرڻ لڳون ٿا ته اسان کي هيءَ جواب ملي ٿو: ”اهو شعر پنهنجيءَ معنيٰ جو پاڻ دليل آهي.“

برائوننگ^(۲۶) کان جڏهن پڇيو ويو هو ته، سندس شعر ڳوٺي مان ڇا مراد آهي؟ تڏهن هن اهو جواب ڏنو هو ته کيس ڪا خبر ڪانهي. اهو پڙهندڙن تي ڇڏيل آهي ته هو پاڻ ان جو مطلب ۽ مراد ڳولي لهن. ادب ۽ فن جي عمومي حيثيت بابت ايتري بحث کان پوءِ اسين شاھ عبداللطيف جي شاعري ۽ سندس طريقو ڪار کي بهتر نموني ۾ سمجهي سگهون ٿا.

سڀ کان پهرين ڳالهه اها آهي ته اسان جي شاعر کي ان ڳالهه جو ذرو به خيال ڪونه هو ته هو شعر چوي يا پاڻ کي شاعر ڪوٺائي، ان ڪري اها حقيقت آهي ته هن پنهنجي شعر جي هڪڙي سٽ به پاڻ ڪونه لکي. ائين به ڪونه ٿو چئي سگهي ته هو مس قلم کڻي شعر جوڙڻ يا لکڻ ويٺو هجي. اهو ڪم هميشه ٻيا ماڻهو ڪندا هئا، جيڪي اهڙي وقت ۾ سندس چوگرد موجود هوندا هئا؛ يعني جڏهن مٿس جذب ۽ وجد جي ڪيفيت طاري ٿيندي هئي ۽ کيس پنهنجي حال جي خبر به مسئل پوندي هئي، تڏهن اهي ماڻهو سندس چيل شعر لکندا ويندا هئا.

اچو ته مثال طور هڪ اهڙي نظاري جو هتي بيان ڪريون. شروعات ان ريت ٿيندي هئي ته ويندن مان ڪو راڳائي فقير هڪ ساز تي ان وقت جي ڪنهن مشهور و معروف راڳي جي ڏن تي آلاپڻ شروع ڪندو هو. هندستاني موسيقيءَ سان واقفيت رکندڙ اهو ڄاڻن ٿا ته هر راڳ جي ڳائڻ جو ڏينهن يا رات ۾ هڪ مخصوص وقت مقرر آهي، تنهنڪري هتي به ان اصول جي پابندي ڪئي ويندي هئي. اهو راڳ شاعر تي وجد جي ڪيفيت طاري ڪري ڇڏيندو هو ۽ پوءِ انهيءَ ڪيفيت دوران هو پنهنجو شعر چونڊو به ويندو هو ته ڳائيندو به ويندو هو. گويا سڄي سمجهي شعر

لکڻ جو سوال ئي پيدا نٿي ٿيو. هاڻي جيڪڏهن انهيءَ واردات کي ”عمل“ جو نالو ڏجي ته پوءِ انهيءَ عمل درويان هڪڙي ساعت به ضايع ڪونه ٿي ٿي ۽ نه وري ڪو وقفو ئي حائل پئي ٿيو. مطلب ته موسيقي هن لاءِ هڪ اهڙو ذريعو ثابت ٿي جنهن رستي هن جا ٻول ٻين تائين پهتا. اهي ٻول عجيب قسم جي آفاقي موسيقيءَ سان لبريز هئا ۽ انهن ۾ ايڏي پراسرار اهميت سمايل هئي جو اڄ سوڌو انهن جي گرھ ڪشائي ٿي رهي آهي. عجيب ڳالهه اها ته انهن شاعراڻن ٻولن ۾ جيڪا نغمگي آهي اها سنگيت واري موسيقيءَ کي به مات ڪري وئي. اهو ئي سبب آهي جو هتي موسيقي شاعريءَ جو ذريعو بني.

اسان کي خبر آهي مشرق توڙي مغرب ۾ سرگم ۽ تال ئي موسيقيءَ جو بڻ بڻياد يا ذريعو آهن. انهن جي ايڏي ته مسلم حيثيت آهي جو ڪنهن گيت جا ٻول ان کان هيڏي هوڏي نٿا وڃي سگهن گويا، ڪنهن به صورت ۾ موسيقيءَ جي حيثيت ٿانوي ٿي نٿي سگهي. هن سلسلي ۾ مغرب ۾ جيڪا وڏ ۾ وڏ پياري ڏن يا لئي سمجهي وڃي ٿي، اها موزارت جي ”جادوئي سنگيت“ (The magic flute) آهي. پر ان جا جيڪي اصل ٻول آهن، تن جي باري ۾ نه رڳو اها راءِ آهي ته اهي خسيس آهن، بلڪه اهي بي معنيٰ لفظن جي جار وانگر پڻ آهن.

بهرحال شاعريءَ لاءِ موسيقيءَ جي حيثيت ”شاهي چویدار“ واري آهي ۽ ان کي ئي عام اصول ڪري ورتو ويو آهي. ليڪن لطيف جي سلسلي ۾ اها ڳالهه بنهه بدلجي وڃي. هتي شاعري پڻ ٻيو روپ اختيار ڪري ٿي. سندس شاعري پنهنجي فطري ۽ آفاقي نغمگي سبب عام موسيقيءَ تي حاوي آهي، ٻين لفظن ۾ اها موسيقي سندس شاعري آڏو ٻانهون پڌرو ٿي آهي. اها شاعري ان حد تي پهچڻ کان پوءِ ڪلاسيڪي موسيقيءَ کي محض ٿانوي ذريعي جي حيثيت ڏئي ٿي ۽ انهيءَ ڪري ان شاعري کي ٻي ٻوليءَ ۾ ترجمو ڪري نٿو سگهجي. دراصل سندس شاعري جي اسلوب، معنيٰ ۽ روح ۾ اهڙو توازن قائم ڪيل آهي ۽ انهن سان موسيقيءَ جو هڪ اهڙو سمان پيدا ٿئي ٿو، جنهن کي ٻيهر حاصل ڪرڻ ناممڪن

آهي. اهو ئي سبب آهي جو مترجم وڌ ۾ وڌ اهو ڪري سگهي ٿو ته لطيف جي احساسن کي پڙهندڙ جي آڏو کڻي اچي پيش ڪري يا وري مترجم پاڻ خود ان درجي جو فنڪار هجي جيڪو لطيف جي شاعريءَ مان الهام حاصل ڪرڻ جي اهليت رکندو هجي ۽ تنهن کان پوءِ پنهنجي جمالياتي حس جي ذريعي ان جي تخليق ڪري.

لطيف جي تخليقات جي هيئت ۽ وحدت

هتي به - ٽي لفظ لطيف جي شاعريءَ جي هيئت جي باري ۾ وضاحت خاطر ضروري سمجهي عرض ڪجن ٿا.

سڀ کان پهرين ڳالهه جيڪا نهايت يقين سان چئي سگهجي ٿي، اها آهي ته هو ڪنهن مقرر بحر وزن يا ترڪيب جي تابعداري نٿو ڪري. مصرع جي ڊيگهه، قافيي جو انتظام اهڙيءَ طرح پوري بيت ۾ مصراعن جو تعداد؛ اهي سڀ ڳالهيون سندس مزاج تي منحصر هيون. ان ڪري نه ڪو هن پاڻ ۾ نه وري ڪنهن ٻئي ماڻهو ئي انهن شعرن جي تقطيع ڪرڻ جي تڪليف ڪئي آهي، ڇو ته اها ڳالهه ماڻهوءَ جي ذهن ۾ ئي ڪونه ٿي اچي ته شعر چوڻ ويل هن ڪنهن خاص هيئت جي ويهي پوئواري ڪئي هوندي. بهرحال اها حيرت جي ڳالهه آهي ته سندس راڳ جا طور طريقا ٻڌندڙ جي دل ۽ دماغ کي اوچتو وڪوڙي وڃن ٿا. البت انهيءَ دوران اوچتو موضوع جي تبديلي وارد ٿئي ٿي ۽ پوءِ جيستائين مزاج تي اها تبديلي ڇانيل آهي ته شعر ۾ به اها ظاهر ٿئي ٿي. سندس موسيقيءَ جي اها خاص خصوصيت آهي ته ان ۾ ورجاءُ يا ٿلهه (Counter point) جو اهتمام ڀڄڻ عام جام نظر اچي ٿو. گهڻو ڪري راڳ جون ٻه ڌنون گڏوگڏ هلن ٿيون جيڪي هڪ طرف ان ۾ وڌيڪ پراسرار ڪيفيت ۽ سڪون پيدا ڪن ٿيون ته ٻئي طرف ان جي عميق گهرائي ۾ پڻ اضافو ڪن ٿيون. اهو ئي سبب آهي جو ٻڌندڙ شعر تي غور و فڪر ڪرڻ جي بجاءِ ان جي جمالياتي سحر ۽ آفاقي اثر ۾ محو ٿي وڃي ٿو. تنهنڪري عام رواجي طريقي موجب سندس ڪنهن مصرع جي تشريح جو مطلب ان جي اصل وقعت کي گهٽائڻ ۽ ان جي معنوي مفهوم کان منهن موڙڻ جي برابر آهي، جو ته اها

ان عام تشريح کان گهڻو مٿي آهي، جتي ذهن جي رسائي نه ٿي سگهي ٿي. دراصل اها بلندي جتي سندس شاعري اسان کي پهچائي ٿي، اها انهيءَ جذبي يا امنگ ذريعي ممڪن آهي، جيڪو ناقابل تجزيه آهي ۽ رهندو. اعليٰ ڪلاسيڪي موسيقيءَ ۾ ڌن جي تبديلي ۽ ورجاءُ جو اهم تمام خاص ڪري قابل ذڪر آهن. لطيف انهيءَ خوبيءَ جو نهايت اثراتو استعمال ڪيو آهي ان لاءِ هو هروڀرو ٻولي ڌن ۽ ورجاءُ سان چنبڙي به ڪونه پيو آهي. آءٌ سمجهان ٿو ته اسان موسيقيءَ جي باري ۾ ايترو گهڻو ڳالهايو آهي جو پڙهندڙ ڪٿي اهو وساري نه وڃي ته موسيقيءَ تي به اهي ساڳيا اصول لاڳو ٿين ٿا؛ جيڪي ٻئي ڪنهن فن سان ٿين ٿا. هن سلسلي ۾ خاص ڪري فنڪار جي نقطئ نظر ۽ سندس ذهني سطح کان سواءِ فن جي وسعت ۾ گهرائي کي به مد نظر رکڻو آهي. ليڪن سڀ موسيقيءَ ساڳي درجي جي پڻ ڪونهي. مثلاً: ڪو ماڻهو ٻاراڻو گيت ڳائي ٿو يا ڪنهن ڌن سان دل وندرائي ٿو. بهرحال اها به موسيقي آهي.

شروعاتي ڳالهه ڏانهن موٽندي اسين ڏسون ٿا ته موزارت عام سر سنگيت کي ”هڪ تنگيوفن“ ڪوٺي ٿو يا ان کي آواز جي مصوري (Mlerie) چئي ٿو. ليڪن هو ان کي روح جي ان بي اختيار رڙ جي مقابلي ۾ عظيم فن جو درجو ڪونه ٿو ڏئي جنهن ۾ شعوري عمل کي ڪو دخل ڪونهي. ان جو مطلب اهو ناهي ته اسان اهڙن عظيم فنڪارن کي نظرانداز ڪري ڇڏيون جن وٽ جذبات جي ترجماني ۽ نظارن جي مصوري قابل فخر ڳالهه آهي.

چو نه اهي ٻالهيون اسان کي بيٿوون^(۳۰) (Beethoven) ۽ ويگنر^(۳۱) (Wagner) جهڙن عظيم موسيقارن وٽ ملن ٿيون، جن جون تخليقات واقعي شاهڪار جو درجو رکن ٿيون. ليڪن موزارت جي مڪتبه فڪر موجب، موسيقيءَ جو واسطو نفس سان نه بلڪه روح سان آهي، ان ڪري وسار (Delineation) ڪرڻ پاڻ بي معنيٰ آهي ۽ ڪاٺ جي گهوڙي تي هلڻ برابر آهي. ازانسواءِ اهڙيءَ صورت ۾ روح جو اهو ريلو شامل نٿو ٿئي جيڪو ذهن جي بندشن ۽ ترغيبات کان آزاد هجي. مطلب ته جيستائين

موسیقی ان حد تي ڪونه ٿي پهچي جو ان ۾ اها مدرتا شامل ٿئي،
تيستائين هو مطمئن ڪونه ٿو ٿئي.

اهڙيءَ طرح هر راڳ جو پنهنجو قسم آهي. راڳ جي مٿان راڳ پيو
آهي. هڪڙو راڳ اسان ۾ روزمره جي زندگيءَ جي امنگن کي اڀاري ٿو ته
ٻيو وري اسان کي الاهي اسرارن ڏانهن راغب ڪري ٿو، بلڪ عالمِ بالا
جو سير ڪرائي ٿو، جتي ساهه کڻڻ جي به گنجائش ڪونهي. مطلب ته
اهو بلڪل ممڪن آهي ته اهو راڳ اسان کي گهر جي ڪنهن ڪنڊ تائين
محدود رکي يا فرش کان ڪڍي عرش جو سير ڪرائي.

هاڻي اسان حواسن ۽ حواسن کان مٿي واري معاملي طرف اچون ٿا.

نرنس ٿامپس^(۳۲) هڪ دفعي چيو هو ته: ”جيتوڻيڪ منهنجي اکين کي
نظر نه آيو، پر مون ڏٺو، انهي قول مان مابعد حسياتي معاملي تي ڪجهه
روشني پوي ٿي پر هن سلسلي ۾ لطيف جو دڳ ئي پنهنجو آهي. اکين
کي ريهندي ۽ ريجهائيندي چوي ٿو:

ته پڻ ڀرين ڀرين، ڪٿان جي ڪر سامهون!

يعني جيتوڻيڪ مون گڏهه ڏانهن ٿي نهاريو، پر ان جي باوجود منهنجي
اکڙين کي محبوب (جنهن جو هتي مطلب آهي هر شيءِ جو خالق) کان
سواءِ ٻيو ڪجهه نظر نه آيو. ڇا توهان هن کي اعليٰ حسياتي نه چوندا!!
لطيف هتي پاڻ کي نه بلڪه اکين کي اهو اعزاز بخشي ٿو. هيءَ اها ڳالهه
آهي جنهن ڏانهن اسان سويل اشارو ڪيو يعني معمولي شيءِ کي ڏسڻ
وقت ان سان مختلف معنوي اهميت جو ادراڪ حاصل ڪرڻ. انهيءَ ڳالهه
مان پڻ فنڪار جي نقطئ نظر ۽ ذهني سطح کان سواءِ سندس روح جي
گهرائي جنهن سان هو ڏسي ٿو، تنهن جو پتو پوي ٿو. لطيف ان کان به
اڳتي وڌي وڃي ٿو ۽ چوي ٿو، جيستائين مون تي ”آءُ“ غالب آهي، تيستائين
آءُ ڪجهه نٿو ڀسي سگهان. ان ڪري پهرين اها ”آءُ“ محو ٿيڻ کپي ته پوءِ
ئي املهه مشاهدو ماڻي سگهيو. مطلب ته ”آءُ“ جو شعور ٻئي هر شعور کي
مسخ ڪري ڇڏي ٿو.

هتي اسين مناسب سمجهون ٿا ته پوري چوڪري خدا جي تلاش ۾^(۳۳)

نالي ڪتاب مان اهو اقتباس پيش ڪريون، جڏهن اها چوڪري
گوٽي سان لطيف جو تعارف ڪرائيندي سندس رسالي مان چند سٽون پڻ
کيس پڙهي ٻڌائي ٿي. انهن سٽن مان پڻ لطيف جي فن جي حيثيت، فني
وحدت ۽ سندس نقطه نظر وغيره تي ڪافي روشني پوي ٿي:-

گوٽي اتي ويندن کان چوٿين اڻ سڃاتل شاعر بابت پڇا ڪئي. اهو
ٻڌندي پوري چوڪري جنهن جي ساڻس اڳ ۾ ئي واقفيت هئي، اڳتي
وڌي آئي ۽ گوٽي کي ٻڌايائين ته اهو ”لطيف“ آهي. وڌيڪ اهو چيائين ته
هن جي جيتري قدر ناماچاري ٿيڻ ڪهندي هئي، اوتري ڪانه ٿي آهي. ائين
چئي سندس هي بيت پڙهيائين

نه ڪي ڪن پاڻ سين، نڪو ساڻن پاڻ،
اهڙو جن اهڃاڻ، آءٌ نه جيئندى ان ري.

اهو ٻڌي گوٽي چيو، اهي ته تمام دلچسپ خيال آهن. ڇا توکي ٻيو به
ڪجهه ياد آهي؟ ان تي وري پوري چوڪريءَ هنيون بيت پڙهيو:

جت آه نه ناه ڪا، ايءُ خاڪي جو خيال
جانب جو جمال، پستان ئي پري ٿو.

ان کان پوءِ پوري چوڪريءَ وڌيڪ چوڻ لڳي ته مون کي سندس
ڊرامائي سر سامونڊيءَ مان هي سٽون ته ايڏيون ياد آهن جو وسرن ئي
ڪون!

تن تنيندو آءٌ، مک ڏهاڙي مڪڙي،
سانباهي سمونڊ جي، منان مور م لاه
اڄ ڪي سنجھ صبح، اهرندين اتانگھ تڙين.

اتي پوري چوڪري گوٽي ڏانهن منهن ڪري چوڻ لڳي، پر مون کي
اهو بيت توهان جي ”فائرسٽ“ مان هن سٽن جي ياد ڏياري ٿو، جيڪي
هو پنهنجي زندگيءَ جو مقصد حاصل ڪرڻ کان پوءِ چوي ٿو:-

فقط اهوئي انسان آزادي ۽ زندگي ماڻي ٿو، جيڪو هر روز انهن کي
نئين سر حاصل ڪري ٿو.

اهو ٻڌڻ سان گوڻتي زبردست واه واه ڪئي ۽ چيائين منهنجي خواهش آهي ته جيڪر آءٌ سندس وڌيڪ ويجهو هجان".

مٿئين اقتباس مان لطيف جي نقطئ نظر تي چڱي طرح روشني پوي ٿي. هو زندگيءَ جي صرف جسماني ضرورتن ۽ انهن تي ضابطي جي ڳالهه نٿو ڪري بلڪ هو انهن کان گهڻو پري هليو وڃي ٿو. ان جو مطلب اهو ٿيو ۽ جئن پاڻ ان جي وضاحت ڪئي اٿس ته جزا ۽ سزا، دوزخ ۽ جنت، خير ۽ شر بذات خود هن لاءِ ڪا معنيٰ نٿا رکن، اهڙيءَ طرح اهي نظريات جيڪي انهن تضادات جي حل تي مبني آهن يا جيڪي مثبت ۽ منفي، خير ۽ شر جي دخل اندازي کان پاڪ آهن؛ سي پڻ هن لاءِ ڪنهن ڪشش جو باعث ناهن.

اسلامي اثرات منجهان جهڙي ريت يورپ جي نشاة ثانيه^(۳۳) کي تحرڪ مليو، ساڳيءَ ريت هندوستان جي نشاة ثانيه ۾ به ان جو اوتروئي عمل دخل آهي. بلڪ ٻنهي هنڌن تي ان جو ڪردار تقريباً هڪجهڙو آهي.

جهڙيءَ طرح يورپ ۾ اصلاحي تحريڪ^(۳۵) (Reformation) جي علمبردارن مذهب جي سڌاري ۾ پنهنجو ڪردار ادا ڪيو، ساڳيءَ طرح هندستان ۾ پڻ ائين ٿيو هن سلسلي ۾ تاريخ جا ورق رامنڇ^(۳۶)، ڪبير^(۳۷) ۽ نانڪ^(۳۸) جي بجا طور نشاندهي ڪن ٿا هميشه مذهبي اصلاح کان بعد ۾ ئي آرٽ يا فن جو وارو اچي ٿو. هندستان اندر شاعريءَ جي ميدان ۾ ان جو آغاز تلسيداس^(۳۹) ڪيو. حالانڪ هو پنهنجي شاعريءَ ۾ رامائن جي قديم قصي کي ئي بنياد بڻائي ٿو. يورپ ۾ اها ساڳي تحريڪ سڀ کان آخر ۾ جرمنيءَ ۾ پهچي ٿي، جتي شاعريءَ جي بدران موسيقيءَ جي روپ ۾ ظاهر ٿي ٿي. اتي انهي تحريڪ جو ڏاڏو آدم باخ^(۴۰) (Bach) آهي. هندستان اندر سنڌ ۾ اها تحريڪ سڀ کان آخر ۾ پهچي ٿي.

اها ڳالهه به نهايت عجيب آهي ته باخ ۽ لطيف ٻئي همعصر آهن. باخ ۱۶۸۵ع ۾ ۽ لطيف کانئس چار سال پوءِ ۱۶۸۹ع ۾ ڄائو. باخ ۱۷۵۰ع

۾ لاڏاڻو ڪيو ۽ لطيف به سال پوءِ ۱۷۵۲ع ۾ وفات ڪئي، اهڙيءَ طرح موزارت، لطيف جي وفات کان چار سال پوءِ ڄائو. موزارت جي ٻالڪپڻ جا چند واقعا اڳ ۾ بيان ڪري آيا آهيون. لطيف جو ننڍپڻ به اهڙو ئي ساهه سڪائيندڙ آهي.

بهرحال هيءُ موقعو ناهي جو هتي اسان اهي واقعا بيان ڪريون. هونئن به هتي اسان جو مقصد لطيف جي تخليقات ۾ وحدت بابت ڳالهائڻ آهي. لطيف جي تخليقات جو وڏي ۾ وڏو ميدان حُسن و جمال آهي. اهو روح سندس ”شخصيت“ مٿان پوري ريت ڇانيل آهي ۽ ان جو مڪمل احاطو ڪري ٿو. حد ته اها آهي جو جوانيءَ واري عرصي جي دؤني تي به اهو ڇانيل نظر اچي ٿو. اهو ئي سبب آهي جو سندس هر تخليق زندگيءَ جي ان مخصوص مرحلي جي نمائندگي ڪري ٿي. پر آخر ۾ اهي سڀ تخليقات هڪٻئي سان اهڙيءَ طرح ڳنڍيل ۽ مربوط نظر اچن ٿيون جو انهن مان سندس زندگيءَ وانگر هڪ فطري ”ڪُل“ نمودار ٿئي ٿو.

بهرحال اهو فطري ربط سندس زندگيءَ، سندس نقطہ نظر، سندس فن ۽ مرتبي تي مڪمل طرح سان حاوي نظر اچي ٿو. نتيجي طور جيئن اسان اڳ ۾ چيو ته اهو روح سندس زندگيءَ ۾ غالب جُز جي حيثيت رکي ٿو. جهڙيءَ ريت موزارت جي ننڍپڻ جون تخليقون ساڻس مخصوص آهن، اهڙيءَ ريت لطيف جون تخليقون پڻ سندس زندگيءَ جي هر مرحلي جون نمائينده آهن؛ بلڪ ڪوبه ماڻهو لطيف جي بيت جي پهرين ۽ آخري مصرع جي سڃاڻپ ۾ غلطي ڪري نٿو سگهي. ان جو سبب اهو آهي ته سندس شعر جي اصل خوبِي يا ماهيت هرگز تبديل نٿي ٿئي. البت جيئن هڪ عام فنڪار سان پڻ ٿئي ٿو ته شعر جي هيئت ۽ صورت ارتقا پذير ضرور آهي ۽ اها يڪي ساڳي رهي نٿي سگهي. اهو ئي سبب آهي جو سندس رسالو هڪ ڪتاب جي صورت ۾ مڪمل فطري وحدت جو حامل نظر اچي ٿو. ائين ٿو لڳي ڄڻ ته شاعر پنجن سالن جي ننڍڙي عمر کان ئي اهو ارادو ڪري چڪو هو ۽ اهو سوچي ڇڏيو هو ته سندس انهيءَ ڪتاب جي ترتيب ڏهڙي ريت هوندي، ان جا ٽيهه سر ڪهڙيءَ ريت مرتب ٿيندا ۽ انهن جي پڄاڻي ڪيئن ٿيندي!

هتي هيءَ ڳالھ ذهن نشين ڪرڻ گهرجي ته اسان هر ننڍي وڏي تخليق جي وحدت جي باري ۾ ڪونه ٿا ڳالهايون بلڪه ان مان اسان جي مراد اها وحدت آهي، جيڪا عام طور هڪ فنڪار جي تخليقات ۾ هجڻ کپي ليڪن اسان جي شاعر ممدوح جي صورت ۾ اها ڄڻ ته جادوءَ وسيلي پيدا ڪيل مڪمل فطري وحدت آهي، جيڪا سندس پنجاه ورهين جي فطري زندگيءَ تي محيط نظر اچي ٿي. اها نه رڳو شاعر جي پنهنجي طبعي زندگيءَ جي مختلف مرحلن جي نمائندگي ڪري ٿي. پر ان ۾ بني نوع انسان جي زندگيءَ لاءِ اعليٰ آدرش موجود آهن. ازانسواءِ ان ۾ مليل اتم موروثي، مُورتيءَ جي موجودگيءَ مان لنگهڻو آهي!

تنهنڪري، شاهه جو رسالو ساڳئي وقت هڪ ”پيغام“ به آهي، ته ”آدرش“ پڻ. ۽ ان ڪري مٿس ڪارلا ٿل جي هن نظريي جو اطلاق ڪري سگهجي ٿو. جڏهن هو چوي ٿو ته:-

بي ڳالھ اها آهي ته جڏهن علامت جي بذات خود
ڪا اندروني معنيٰ هجي، ۽ اها اهڙي سگهاري هجي
جو ماڻهو خود ان جي چوڌاري گڏ ٿي وڃن.
بلڪه ٿيڻ ائين ڪبي ته الاهي اسرار نظرن آڏو ڦري
وڃن ۽ ابدیت جي ٿوري گهڻي جهلڪ وقت جي هن
شڪل مان به محسوس ٿيڻ لڳي. فن جا سڃا پڇا
شاهڪار واقعي ان پوئين قسم جا آهن.

اهڙيءَ طرح جيڪڏهن توهان اصل فن ڀاري ۽
هڪ سيڪڙاٽ جي تخليق ۾ فرق ڪري سگهو ٿا ته
پوءِ توهان کي اصلي تخليق ۾ وقت جي اولڙي پٺيان
ادبیت جهلڪندي نظر ايندي ۽ الاهي اسرارن تان پردو
کنيل ڏسڻ ۾ ايندو. ان ڪري اهي علامتون سڀ کان
اعليٰ ۽ اتم آهن جن کي استعمال ڪرڻ سان ڪو
فنڪار يا شاعر پيغمبر جي درجي تي پهچي ٿو.

مضبب ته هتي ڪارلا ٿل پنهنجي نموني ۾ ان حقيقت جي خاطري ڪئي آهي ته فن جو وڏي ۾ وڏو شاهڪار ”پيغام“ (رسالو) ئي آهي. ليڪن پيغام جو مطلب اهو ناهي ته هو ضرور ڪا نئين خبر کڻي ايندو بلڪ هو پنهنجي منفرد انداز ذريعي هڪ اهڙي آدرش جي نشاندهي ڪري ٿو جيڪو انسان جي مستقبل کي ذاتِ الاهي سان ڳنڍي ٿو. انهيءَ ڪري لطيف چيو آهي:

جي تو بيت ڀانڻيا، سي آيتون آهين،

نيو من لائين پريان سنڌي پار ڏي!

اسان ان ڪري چيو هو ته لطيف سياويڪ ۽ فطري طور شاعر آهي، يعني هو شاعر بڻيو ناهي، بلڪ شاعر ئي ڄائو هو. ازانسواءِ ڪهڙيون ڳالهيون کيس ذاتِ ابدي وٽان ورثي طور مليون هيون. هاڻو، واقعي اسان چيو آهي ته لطيف پاڻ سان گڏ وراثت ۾ ”اتر سرمايو“ کڻي آيو هو! پر ائين چوڻ جو اهو مطلب هرگز ڪونهي ته هو ڪنهن وڏي گهراڻي ۾ پيدا ٿيو هو. ان جي بدران هيئن چئي سگهجي ٿو ته شروع کان ئي قدرت هن جو هٿ پنهنجي هٿ ۾ جهليو هو. اهڙيءَ طرح پوءِ باقي سڄي عمر هن پنهنجي روح ۽ قلب جي گهراڻن وچان انهيءَ عظيم هٿ کي مضبوطيءَ سان جهلي رکيو وري جڏهن هن دنيا مان موڪلايو ته هو انهيءَ ذات جي اڃا به وڌيڪ ويجهو ويو.

رسالي مان چند بيت:

هاڻي اسان اهڙن پڙهندڙن جي فائدي خاطر جيڪي شاعر ممدوح جي بوليءَ کان ناواقف آهن ۽ هن جي اصل شاعري تائين رسائي حاصل ڪري نٿا سگهن. رسالي مان ڪي بيت پيش ڪريون ٿا. اهي بيت بنا ڪنهن ترتيب جي سرور چونڊ جي اسان هتي لکي رهيا آهيون. ڪري نٿا سگهن. رسالي مان ڪي بيت پيش ڪريون ٿا. اهي بيت بنان ڪنهن ترتيب جي سرور چونڊ جي اسان هتي لکي رهيا آهيون. اسان کي پڙهندڙن جي استعداد تي پورو پروسو آهي ته هن مشت خروار مان جنس جو اندازو ڪري سگهندا. اسان هن کان اڳ ان حقيقت تي

ڪافي روشني وجهي چڪا آهيون ته جيئن اڳتي وڌجي ٿو تن صورت يا قالب تي زور گهٽيو وڃي، بلڪ عام معنيٰ تي به ايڏو زور نٿو ڏجي، جيترو ان جي روح تي جنهن کي ٻين لفظن ۾ ”معنوي اهميت“ (Significance) ڪوٺي سگهجي ٿو.

اسان کي هتي اهو تسليم ڪرڻ ۾ ڪو به تامل ڪونهي ته عاقل ماڻهوءَ لاءِ هڪ ننڍي آڱر جو طبعي وجود به وڏي معنيٰ ۽ مطلب رکي ٿو. پهرين ته ان مان هو اهو اندازو لڳائي سگهي ٿو ته اها ڪهڙي قسم جي آڱر آهي ۽ انهيءَ آڱر مان وري ان فرد جي نشاندهي ڪري سگهجي ٿي جنهن جي هٿ سان ان جو واسطو آهي بلڪ انهيءَ هڪڙي گر مان انهيءَ شخص جي ڪردار جي خبر پئجي سگهي ٿي. اهو پڻ اندازو لڳائي سگهجي ٿو ته اها آڱر هڪ فنڪار جي آهي يا هاريءَ جي! مطلب ته اهڙي طرح گهڻيون ڳالهيون معلوم ڪري سگهجن ٿيون جيڪي عام ماڻهوءَ جي تصور ۾ به نٿيون اچي سگهن. اسان اهو اڳ به چئي آيا آهيون. شاهه جي شاعريءَ ۾ وڏي مام رکيل آهي ۽ انهن سڀني ڳالهين جو سادگيءَ سان اهڙو ته حسين امتزاج ٿيل آهي جو سمجهو ڪي سمجهن!

بهرحال هتي اسان اهو ضرور تسليم ڪريون ٿا ته عام ماڻهوءَ لاءِ ”صورت“ يا ”هيت“ ئي ڌيان جوڳي آهي. هن لاءِ اهو ضروري آهي ته هو ڪابه آکاڻي شروع کان آخر تائين ٻڌي. نه ته ڪي ڪين سمجهندو. اهوئي سبب هو جو روميءَ^(۳۱) آکاڻين جي ذريعي پنهنجي مطلب ۽ مدعا کي واضح ڪيو. ننڍي کان ننڍو خيال پڻ آکاڻيءَ جي پيرايي ۾ پوري شدو مد سان بيان ڪيو ويو ۽ مڪمل آکاڻيءَ کي ضروري سمجهيو ويو. ليڪن اسان جي شاعر واسطي صورتحال بلڪل بدليل آهي. هو درياھ کي ڪوڙي ۾ بند ڪرڻ جو ڦاٿل آهي. بلڪ ڪنهن فارسي گو شاعر جي چواڻيءَ ”عاقل را اشاره ڪافي است“ تي عمل پيرا نظر اچي ٿو. واقعي جاهل ماڻهوءَ لاءِ ڪتابن جو ڍڳ به بي معنيٰ آهي.

هاڻي اسان انهيءَ اميد تي ڪجهه بيت هيت پيش ڪريون ٿا. جن جو انگريزي ترجمو ايلسا قاضيءَ ڪيو آهي. هن ڪوشش ڪئي آهي ته

اعر جي اصلي ترنم يا لني کي قائم رکيو وڃي.

(۱)

لڇان ٿي لاجد ۾، هادي لھان نہ حد،
سپريان جي سونھن جو، نہ ڪو قد نہ مد،
ھت سڪڻ بي عدد، ھت پرين پرواھ ناھ ڪا.
سر آسا

(۲)

”آءُ“ سين اُن ٻار ڪڏھن تان ڪونہ ويو،
”ان الله و تريحب الوتر“ نيني بيائي ٻار
هيڪڙائي وٽ ھار، ھنجون جي ”ھڻ“ جون.
سر آسا

(۳)

مون کي اڪڙين، وڏا ٿورا لائيا،
تہ پڻ پرين پسڻ، ڪٿان جي ڪر سامھون.
سر آسا

(۴)

”آءُ“ اوريان جھل تون، ڇڏيم پاڻ پڇار،
شرڪ ساڻ ستار، گھڻا گھاريم ڏينھڙا،
سر آسا

(۵)

سنئين سُنھائي سڀ ڪا، ڪامون منجھائي
طلب ۽ تحصيل، اوريائي آئي،
مان تند تت لائي، جت آھ نہ ناھ ڪا.

سر آسا

(۶)

جت آھ نہ ناھ ڪا، اي خيال خاڪي،
پرين جي پاڪي، پستان ئي پري ٿي،
سر آسا

(۷)

تن تسبيح، من مٿيون، دل دنبورو جن،
تندون جي طلب جون، وحدت سر وڃن،
وحده لا شريڪ له، اهو راڳ رڳن،
سي ستائي سونهن، ننب عبادت ان جي.
سر آسا

(۸)

رات سهائي، يون سنئين، پٽئين وڏو ٻنڌ،
هلندي حبيب ڏي، ڪرها موڙ م ڪنڌ،
ٻنڌ سو ئي ٻنڌ، جو پهچائي پرين ڪي.
سر ڪنڀات (۹)

ڪرها ڪسر ڇڏ، وڪ وڌنڌر پاءُ
منهنجو هلڻ آهين، جتي جانب جاءُ
توڪي چندن چاريان، بيو وڳ لاهي ڪا
ايهين اُٺ اُٺاءُ، جئن هونديءَ رات هُت مڙون.
سر ڪنڀات (۱۰)

ڪسر ڇڏ ڪنواٽ، وڪون وجهه وڌنديون،
سنئين سپرين جي، ونڱي پانءُ م واٽ،
ڇڏ جهوري ڏي جهات، ته هونديءَ رات هُت مڙون.
سر ڪنڀات

(۱۱)

اُٺ نه وڃي وڳ سين، چري نه چانگو،
لڳيس نائڪ نينهن جي، نهوڙيو نانگو،
ڇڏي سر سانگو، رڙهي رند پرين جي.
سر ڪنڀات

(۱۲)

ڪرهي ڪي ڪيئن، وڌم پيند پلڻ جا،
ليڙو لاڻي ڪي چري، نير ساڻ سنئين،
چانگي سندي ڇت م، صاحب وجه سنئين،
اوباهيوس آئين، لطف ساڻ، لطيف چئي.
سر ڪنڀات

(۱۳)

امله آڇ م ان ڪي، جي نه پروڙن مٺ،
جت گڏجئي جوهرِي، ماڻڪ تتهين مٺ،
جنين سون سين سٺ، تن هڻي ري رد ڪيو.
سر سريراڳ

(۱۴)

اگهيو ڪائو ڪڇ، ماڻڪن موت ٿي!
پلڻه پايو سڄ، آچيندي لڄ مران!
سر سريراڳ

(۱۵)

جوڳيٿرا جهان م، نوري ۽ ناري،
بري جن ٻاري، آءُ نه جيئندي ان ري.
سر رامڪلي

(۱۶)

بک وڌائون بگڙين، جوڳي ڪندا جُڇ،
طلب رڪن نه طعام جي، اوتيو بين اُڇ،
لاهوئين لطيف چئي، من ماري ڪيو مُڇ،
سامي جهاڳي سڄ، وسين ڪي ويجهڻا ٿيا.
سر رامڪلي

(۱۷)

وينو جنن وماسئين، حيرت پوءِ م هور
اونهو جو اچو وهي، گهڙي تٽان ئي گهور
ڏنيون هڏ م ڏور گهوريو ڪپ ڪسين جو،
سر ڪارابل

(۱۸)

ماڻڪ چوڻو جن جو، هنجھ حضوري سي،
چلر ۾ چھنب هڻي، مچي کين نه اي،
لوڪ نه لکيا ٿي، جيلانھن پڻ بگھن گڏا.
سر ڪارابل

(۱۹)

ويا مور مري، هنجھ نه هيو هيڪڙو
وطن ٿيو وري، ڪوڙن کانگيرن جو
سر ڪارابل

(۲۰)

پڙاڏو سو سڏ، ور وائي جو جي لھين،
هئا اگھم گڏ، پر ٻڌڻ ۾ به ٿئا.
سر يمن ڪلياڻ

(۲۱)

پتنگ چابين پاڻ کي، ته اچي آڳ اجهاءِ،
پڇڻ گھڻا پڇائيا، تو پڇڻ کي پڇاءِ،
واقف ٿي وسا، آڳ نه ڏجي عام کي.
سر يمن ڪلياڻ

(۲۲)

ساري سک سبق، شريعت سندو سهڻي،
طريقتا تڪو وهي، حقيقت سندو حق،
معرفت مرڪ، اصل عاشقن جو
سر سهڻي

(۲۳)

ٻڌندي ٻوڙن کي، ڪي هاڻڪ هٿ وجهن،
پسو لڄ لطيف چئي، ڪيڏي کي ڪڪن،
توڻي ڪنڌي ڪن، نات ساڻ وڃن سير ۾.
سر سهڻي

(۲۴)

سڪي جان ستياس، تان سڪ سمهڻ نه ڏئي،
جاڳي ستين جن لاءِ، سي آيا تان نه اُتياس،
پينر اُڻ پلياس، نات سڪ سمهڻ ڇا لڳي!
سر سسئي

(۲۵)

الا، ائين مَ هوءَ، جيئن آن مران بند ۾،
جسو زنجيرن ۾ راتو ڏينهان روءِ
پهرين وڃان لوءِ، پوءِ مر پڄم ڏينهڙا.
سر مارئي

(۲۶)

اتان اوڻي آيو، خبر اي ڪري
وسارج م ور کي، پئج مَ، مند مري،
ويندئي ات وري، ڪو ڏينهن آهين ڪوٽ ۾.
سر مارئي

(۲۷)

سکر سي ئي ڏينهن، جي مون گهاري بند ۾،
وسايم وڏ ڦڙا، مٿي ماڙين مينهن،
نير منهنجو نينهن، اجاري اڇو ڪئو.
سر مارئي

(۲۸)

موتي مانداڻن جي، واري ڪيائين وار
 وڃون وسڻ آنيون، چڱيءَ پَت چوڌار
 ڪي اتيون استبول ڏي، ڪي مڙيون مغرب پار
 ڪي چمڪن چين تي، ڪي لهن سمرقند سار
 ڪي رمي ويئون روم تي، ڪي ڪابل، ڪي قنڌار
 ڪي دهلي، ڪي دکن، ڪي گُڙن مٿي گرنار
 ڪي جنبي جيسلمير تان، ڏٺا بيڪانير بڪار
 ڪنهن پُڄ پڄاڻيو، ڪنهن ڍٽ مٿانهين ڍار
 ڪنهن اچي عمرڪوٽ تان، وسايا ولهار
 سائيمر! سدائين ڪرين، مٿي سنڌ سڪار
 دوست منا دلدار، عالم سڀ آباد ڪرين.
 سر سارنگ

(۲۹)

اندر جهڙ جهور وهي، ٻهر ڪڪر نه ڪو،
 وسائيندي وڃڙي، حب جنهن ڪي هو،
 لالن جنين لو، سڀ اوکاڻين نه اڪيون.
 سر سارنگ

(۳۰)

سيوڻو جن سبحان، وير نه وڙهي تن سين،
 توبه جي تاثير سين، تري ويا طوفان،
 ڏيئي توڪل تڪيو، آر لنگهيا آسان،
 ڪامل ڪشتيان، وچ ۾ گڏين واهرو.
 سر سريآڳ

(۳۱)

پيڙي تاهي، تو نه ڦنديون ڳالهڙيون،
سجڻيون راتيون سمهين، پر سُڪاڻ ڏيئي،
صبح سڀئي، پار پچندءِ خبرون.
سر سريراڳ

(۳۲)

ڪڇ ڪمايم ڪوڙ، ڀڳم عهد الله جا،
پيڇرو جو پاڻ جو، سو چوئيءَ تائين چوڻ
معلوم اٿئي مذڪور ڳوڙها انهيءَ ڳالهه جو.
سر سريراڳ (۳۳)

هيٺ جر مٿي مڃر ڪنڌي ڪونر ترن،
ورئي واهونڊن، ڪينجهر ڪٿوري ٿئي.
سر ڪاموڏ



حوالا

(۱) ڪارلا ئيل لاءِ ڏسو ۲ - ۱۱

(۲) ويد (Vedas)

”ويد“ سنسڪرت زبان جي لفظ ”ود“ مان نڪتو آهي، جنهن جي معنيٰ آهي ”علم“ يا ڄاڻ هندن جو مذهبي ادب ٻن قسمن جو آهي هڪڙي کي هو ”سروتي“ يعني الهام (Rwelled) ڪوٺين ٿا ۽ ٻئي کي ”سمرتي“ يعني (Rememberd) يا غير الهامي چون ٿا. ويد، گيتا وغيره پهرين قسم ۾ اچي وڃن ٿا جڏهن ته رامائڻ، مهاڀارت وغيره ٻئي قسم ۾ داخل آهن.

ويد آرين ڏانهن منسوب آهن، جيڪي اٽڪل ٻه هزار سال قبل مسيح وچ - ايشيا مان نڪري ايران ۽ ان سان ملحق علائقن مان ٿيندا، سنڌ ۽ پنجاب جي ميدانن ۾ داخل ٿيا هئا، ويدن جو ڪل تعداد چار آهي. (۱) رگ ويد، (۲) سمر ويد، (۳) يجر ويد ۽ (۴) اتر ويد. رگ ويد سڀني ۾ وڌيڪ قديم چيو وڃي ٿو، جنهن جو خاص موضوع اها جنگ آهي جيڪا آرين ۽ سندن مخالفن جي وچ ۾ لڳي هئي، جن کي هو ”دسو“ جو نالو ڏين ٿا. رگ ويد ڪل ڏهن حصن ۾ ورهايل آهي جن ۾ ۱۲۸ ڀڄن آهن. رگ ويد ۾ ”سپت سنڌو“ جو به ذڪر ملي ٿو جنهن بابت ماهرن جو چوڻ آهي ته اهي سنڌونديءَ ۽ ان کي پريندڙ نديون آهن.

انهيءَ ڪري ماهر ان راءِ جا به آهن ته رگ ويد عيسوي سن کان ويهه صديون اڳ سنڌ جي ماڻھن ۾ ئي رچيو ويو هو.

ويدن جا ڪجهه حصا منظوم ته ڪجهه نثر ۾ آهن. ويدن ۾ گهڻو ڪري ڀڄن، قربانيءَ جون رسمون، منتر، توڻا ڦيٽا وغيره شامل آهن. سنسڪرت ادب جو ڄاڻو مٽڪس ملر ويدن جي تصنيف جو زمانو تقريباً ۱۲۰۰ قبل مسيح ڄاڻائي ٿو. هن سلسلي ۾ ”تاريخ فلسفہ هند“ جو مصنف داس گپتا

چوي ٿو ته ”ويد نه ته ڪنهن هڪڙي مصنف جي تصنيف آهن ۽ نه وري ڪنهن هڪڙي دؤر ۾ تصنيف ٿيا آهن. بلڪ اهي مختلف دؤرن ۾ وجود ۾ آيا. ويدن جا ڪجهه حصا آرين جي هن سر زمين تي اچڻ کان اڳ جا به آهن ته ڪي وري ۵۰۰ قبل مسيح ڌاري جا چئي سگهجن ٿا؛ ان لحاظ کان ڏسجي ته ويدن ۾ شامل ادب اٽڪل ٻن هزارن سالن جي عرصي تي پکڙيل نظر اچي ٿو.

البت جيستائين ويدن کي تحريري صورت ۾ مرتب ڪرڻ جو سوال آهي ته ماهرن جي راءِ موجب اهو ڪم ۵۰۰ قبل مسيح ڌاري ٿي چڪو هوندو.

(۳) بائبل (Bible)

بائبل عهدنامہ قديم ۽ عهدنامہ جديد جي مجموعي کي چئجي ٿو. عهدنامہ قديم وري ڪل ۳۹ ڪتابن يا صحيفن تي مشتمل آهي. انهن سڀني ۾ اوائلي اهي پنج صحيفا (Pentateuch) آهن، جيڪي حضرت موسيٰ ڏانهن منسوب آهن ۽ جن کي عام طور تي تورات به ڪوٺيو وڃي ٿو. اهڙيءَ طرح باقي ڪتابن ۾ هڪ زبور (Psalms) به آهي جيڪو حضرت داؤد ڏانهن منسوب آهي. ٻيا ڪتاب بني اسرائيل جي ٻين پيغمبرن بابت آهن. اهو سمورو مواد نو سو سالن جي عرصي تي پکڙيل آهي ۽ ان جي شروعات اٽڪل ڏهين صدي قبل مسيح کان ٿئي ٿي ۽ هڪ صدي قبل مسيح ۾ ختم ٿئي ٿي.

هاڻي جيستائين عهدنامہ عتيق جي تحريري صورت ۾ مرتب ٿيڻ جو سوال آهي ته شروع ۾ ان جا ڪيترائي مختلف متن هئا. ٽين صدي قبل مسيح تائين پڻ گهٽ ۾ گهٽ ٽن قسمن جا عبراني متن موجود هئا. پهرين صدي قبل مسيح ۾ البت اهو احساس پيدا ٿي چڪو هو ته هڪڙو اهڙو متن هجي، جنهن تي سڀئي متفق هجن. بهرحال حضرت عيسيٰ کان گهٽ ۾ گهٽ هڪ صدي پوءِ وڃي انهيءَ متن جو تعين ڪيو ويو جيڪو بائبل ۾ شامل ٿيو هو. هيٺر عهدنامہ قديم عبراني زبان ۾ پراڻو نسخو نائين صدي عيسويءَ جو آهي.

اهڙيءَ طرح جيستائين بائبل جي ٻئي حصي يعني عهدنامہ جديد جو تعلق آهي ته ان ۾ پروٽيٽن فرقي موجب ڪل ۲۷ ڪتاب يا صحيفا آهن ۽ رومن ڪئٿولڪ فرقي موجب ۲۳ آهن. انهن ۾ سڀ کان پهريائين اهي چار انجيل (Gospels) آهن جيڪي مٿي (Mathew)، مرقس (Mark)، لوقا (Luke) ۽ يوحنا (John) ڏانهن منسوب آهن. باقي رهيل ڪتابن ۾ سينٽ پال جا ۱۳ خط يا مڪتوبات، رسولن جا اعمال ۽ مڪاشفا شامل آهن. ليڪن انهن سڀني ۾ قديم سينٽ پال جا اهي خط آهن جيڪي هن ۵۰ع ڌاري لکيا هئا. ان کان پوءِ مٿي جو انجيل سڀ کان قديم چيو وڃي ٿو جيڪو ۷۰ عيسوي ڌاري مرتب ڪيو هو. هو پال جي قريبي ساٿين مان هو. ان کان سواءِ ”رسولن جا اعمال“ (Acts of apostls) پڻ سندس تصنيف چئي وڃي ٿي.

چوٿون انجيل يوحنا ڏانهن منسوب آهي. هن جو ڀاءُ جيمس مسيح جي خاص عقيدتمندن ۾ شامل هو. ان کان سواءِ هو هڪ وضعي صحيفي (Apocrypha) ۽ ٽن خطن (Epistles) جو پڻ مصنف چيو وڃي ٿو. جيتوڻيڪ چارٽر، انجيل پهرين صدي جي ختم ٿيڻ کان اڳ تصنيف ٿي چڪا هئا، ليڪن چوٿين صدي عيسوي کان اڳ انهن جي حيثيت مسلم ٿي نه سگهي هئي. هتي هيءَ ڳالهه قابل ذڪر آهي ته اهو چوٿين صدي عيسوي جو واقعو آهي جڏهن مٿي ذڪر ڪيل صرف چئن انجيلن کي قانوني ۽ تشريعي (Canonical) قرار ڏنو ويو ۽ ان کان سواءِ مٿي ڄاڻايل ٻئي مواد کي عهدنامہ جديد ۾ شامل ڪيو ويو ۽ باقي مواد کي جڙتو، غير مستند يا وضعي (Aporcrypha) قرار ڏئي خارج ڪيو ويو. هڪ اندازي موجب اٽڪل هڪ سؤ نسخن کي جعلي قرار ڏنو ويو. انهن منجهان برناباس ۽ ٿامس جا انجيل قابل ذڪر ڇڏيا وڃن ٿا.

بهرحال هينئر عيسائي دنيا ۾ بائبل جا جيڪي ٻه قديم ترين نسخا موجود آهن، اهي چوٿين صدي عيسوي جا آهن. هڪڙي کي (Codex Veticanus) چيو وڃي ٿو، جيڪو پوپ وٽ ويٽيڪن شهر ۾ رکيل آهي؛ ليڪن ان بابت اهو معلوم ناهي ته اهو نسخو ڪٿان هٿ آيو. البت ٻيو

نسخو جنهن کي (Codex Sinaiticus) ڪوٺيو وڃي ٿو، سينا جبل جي قديم آثارن مان مليو هو ۽ هينئر برٽش ميوزم ۾ رکيل آهي ان پوئين نسخي ۾ به وضعي صحيفا Apocrypha به موجود آهن. ازانسواءِ اهي ٻئي نسخا انجيل جي مروج ڪتابن سان پڻ اختلاف رکن ٿا؛ مثلاً: مرقس جي انجيل ۾ شامل آخري باب پڻ مٿين ٻنهي نسخن ۾ موجود ڪونهي.

هينئر عيسائي دنيا ۾ عام طور تي استعمال ٿيندڙ بائبل بادشاهه جيمس جو معتبر نسخو (King James Authorised Version) آهي جيڪو پهريون ڀيرو سن ۱۶۱۱ع ۾ شايع ٿيو. پروٽيسٽنٽ فرقي سان تعلق رکندڙ عيسائي ان کي مڃين ٿا ۽ هينئر اهو دنيا جي ۱۵۰۰ کان به وڌيڪ ٻولين ۾ موجود آهي. ان نسخي جو مدار هڪ اهڙي قديم نسخي تي چيو وڃي ٿو، جيڪو حضرت عيسيٰ کان گهٽ ۾ گهٽ چار صديون پوءِ جو آهي.

بائبل جو ٻيو مقبول عام نسخو ”نظرثاني ٿيل معياري متن“ (Revised Standerd Version) آهي جنهن جو مخفف R S V لکيو وڃي ٿو. اهو نسخو پنجاهه عيسائي فرقن جي ۳۲ عالمن تيار ڪيو آهي. هن جو مدار هڪ اهڙي قديم نسخي تي رکيو ويو آهي جيڪو حضرت عيسيٰ کان به ٽي صديون پوءِ جو چيو وڃي ٿو.

”نظرثاني ٿيل“ عهدنامہ جديد پهريون دفعو سن ۱۹۵۲ع ۾ شايع ٿيو، ليڪن سن ۱۹۶۱ع ۾ جڏهن ان تي ٻيهر نظرثاني ڪئي وئي ته منجهس وري ڪجهه ڦيرڦار ڪئي وئي.

مطلب ته اهڙيءَ طرح داخلي ۽ خارجي شهادتن جي آڌار تي هيءَ راءِ قائم ڪئي وئي آهي ته عهدنامہ قديم (Old Testament) جو ڪجهه مواد جيتوڻيڪ الهامي نوعيت جو آهي، پر ان جي تصنيف ۽ ترتيب خالص انساني ذهن جي ڪوشش آهي. مثلاً: عهدنامہ قديم جا شروعاتي پنج ڪتاب جن کي اسفار خمسہ (Pentateuch) يا تورات ڪوٺيو وڃي، ۽ جيڪي حضرت موسيٰ ڏانهن منسوب آهن، تن ۾ حضرت موسيٰ جي وفات جو ذڪر پڻ ٿيل آهي؟! باقي عهدنامہ جديد جا چار انجيل جدا جدا نسخن ڏانهن منسوب آهن. جيتوڻيڪ اهي حضرت عيسيٰ جي سوانح ۽

تعليمات تي روشني وجهن ٿا، ته به انهن ۾ ڪي واضح اختلاف به موجود آهن. وڏي ڳالهه ته حضرت عيسيٰ جي شجره نسب تي مٿي ۽ لوقا متفق ناهن. اهڙيءَ طرح مٿي ۽ يوحنا جا انجيل حضرت عيسيٰ جي مرڻ کان پوءِ وري جيئرو ٿي آسمان تي وڃڻ بابت خاموش آهن. جديد تحقيق موجب انجيلن جا چار ئي مرتب واقعات جا اکين ڏٺا شاهد ناهن ۽ نڪو وري هنن اهي انجيل پاڻ تصنيف ڪيا آهن. مزي جي ڳالهه ته اهي انجيل يوناني زبان ۾ آهن جڏهن ته حضرت عيسيٰ ۽ سندس حوارين جي زبان آرامي (Aramaic) هئي.

مٿي ذڪر ڪيل صورتحال جي هوندي بائبل جي متن کي ڪير الهامي سمجهي سگهي ٿو؟! تنهنڪري ويهين صديءَ جو فرينچ مصنف مارس بوڪائيل (Maurice bucaille) بائبل کي قرآن شريف سان نه، بلڪ احاديث جي مجموعن سان ڀيٽي ٿو!!

(۴) قرآن پاڪ (The Quran)

قرآن شريف پيغمبر اسلام حضرت محمد صلي الله عليه و آله و صلعم (570-632 AD) تي چاليهن سالن جي عمر ۾ يعني سنه ۶۱۰ع ۾ نازل ٿيڻ شروع ٿيو ۽ ٽيويهن سالن جي عرصي ۾ يعني سندن وفات کان ڪجهه وقت اڳي مڪمل ٿيو. قرآن شريف جي پهرين آيت ۽ سورة کان وٺي آخري سورة يا آيت تائين ڪٿي ۽ ڪڏهن نازل ٿي، اهو سڀڪجهه هڪ رڪارڊ طور موجود آهي. قرآن پاڪ کي لکڻ ۽ حافظي ۾ محفوظ ڪرڻ جو عمل ان جي نزول سان ئي شروع ٿي ويو هو. پيغمبر اسلام پاڻ ئي ڪاتبن کي اهو ٻڌائيندا هئا ته فلاڻي آيت يا سورة کي ڪهڙي آيت سان يا ڪٿي رکڻو آهي. اهڙن صحابين کي ”ڪاتب وحي“ چيو ويندو هو. انهن ۾ معاذ بن جبل، ابي بن ڪعب، زيد بن ثابت، ابو زيد ۽ ڪجهه ٻيا شامل آهن. ساڳئي وقت ڪيترا صحابي قرآن کي بر زبان ياد پڻ ڪندا ويندا هئا.

هتي اها ڳالهه ذڪر قابل آهي ته قرآن شريف جي موجوده ترتيب ان جي نزول واري ترتيب کان مختلف آهي. اهڙيءَ طرح جيتوڻيڪ حضور

صلعم جي زندگيءَ ۾ قرآن پاڪ ڪتابي صورت ۾ ڪٺو نه ڪيو ويو هو، ليڪن ان جي ترتيب پاڻ ٻڌائي چڪا هئا؛ بلڪ زندگيءَ جي آخري سال ۾ پاڻ سمورو قرآن رمضان جي مهيني ۾ پڙهيائون، جنهنڪري صحابين تي ترتيب جي حتمي شڪل پڻ واضح ٿي چڪي هئي.

قرآن شريف کي ڪتابي صورت ۾ مدون ڪرڻ جو پس منظر هي آهي ته پهرئين خليفن حضرت ابوبڪر رضه جي حڪومت واري زماني ۾ (۶۳۲-۶۳۳) جڏهن هڪ جنگ ۾ تمام گهڻا قرآن جا حافظ شهيد ٿي ويا هئا ته حضرت عمر (۶۳۳-۶۳۴) پنهنجي ليکي اهو خطرو محسوس ڪيو ته قرآن کي لکت ۾ پڻ محفوظ ڪيو وڃي. هن حضرت ابوبڪر رضه کي ان ڳالهه تي آماده ڪيو جنهن مشهور ڪاتب وڃي حضرت زيد بن ثابت کي ان ڪم تي مقرر ڪيو ته قرآن پاڪ مرتب ڪري.

قرآن جو اهو پهريون مستند متن مرتب ٿيڻ کان پوءِ حضور صلعم جي گهر واري ۽ حضرت عمر جي ڌيءَ حضرت حفصه رضه جي حوالي ڪيو. ٽئين خليفن حضرت عثمان رضه جي زماني ۾ (۶۵۶-۶۴۴) جڏهن اسلام پري پري تائين پکڙجي ويو ۽ عرب دنيا جي ٻين قومن تي اثر انداز ٿي رهيا هئا ۽ نتيجي ۾ پاڻ به متاثر ٿي رهيا هئا، تڏهن ان ڳالهه کي محسوس ڪيو ويو ته قرآن پاڪ جا مستند نسخا تيار ڪري، انهن ملڪن ڏانهن موڪليا وڃن ته جيئن ڪنهن به قسم جي مغالطي جو امڪان باقي نه رهي. تنهنڪري زيد بن ثابت جي مستند متن تان ڪجهه نسخا تيار ڪري ٻاهر موڪليا ويا ۽ هڪ نسخو حضرت عثمان رضه پنهنجي لاءِ رکيو. بلڪ هن سلسلي ۾ هيءَ روايت به آهي ته حضرت عثمان رضه نه رڳو اهي نسخا موڪليا بلڪ قارين کي به موڪلي ڏنو ته جيئن قرآن پاڪ کي صحيح تلفظ ۽ لهجي سان ادا ڪيو وڃي. اڳتي هلي امويين جي دؤر ۾ بصري جي گورنر زيد جي زماني ۾ قرآن پاڪ ۾ ٻيهڪ جون نشانين ڏنيون ويون. ان کان پوءِ خليفن عبدالملڪ جي دؤر (۸۵-۶۵ AH) ۾ وري حجاج بن يوسف قرآن پاڪ ۾ نقطه ۽ اعرابون ڏياريون.

هاڻي جيستائين مصحف عثماني جي نسخن جو تعلق آهي ته اسلامي تاريخ جي ڪتابن ۾ تسلسل سان انهن جي موجودگيءَ جو پتو پوي ٿو. مثلاً: اوائل ٽين صديءَ جو مشهور محقق ابو عبیده القاسم بن سلام (233-150 AH) لکي ٿو ته هن پاڻ مصحف عثمانيءَ جو اهو نسخو ڏٺو، جنهن تي حضرت عثمان جي خون جا نشان هئا.

مشهور سياح ابن بطوطه (1304-1377 AD) پنهنجي جڳ مشهور سفرنامي ۾ لکي ٿو ته هن مصحف عثمانيءَ جو اهو نسخو جنهن تي خون جا داغ هئا، عراق جي شهر بصره ۾ ڏٺو هو. اهوئي نسخو اڳتي هلي تيمور لنگ (۱۳۰۵-۱۳۳۶) پنهنجي ڪتبخاني لاءِ بصره مان سمرقند کڻي آيو، جتان پوءِ اهو نسخو سنه ۱۹۱۸ع ۾ تاشقند آندو ويو. سنه ۱۹۶۵ع ۾ ڏهوڪي صدر پاڪستان کي ان مصحف جي هڪ عڪسي ڪاپي ڏني وئي جيڪا پوءِ ڪراچيءَ جي ميوزيم ۾ رکي وئي.

مصحف عثمانيءَ جو ٻيو نسخو ترڪيءَ جي شهر استنبول ۾ ٽوپڪاپي (Topkapi) ميوزيم ۾ رکيل آهي.

هتي هيءَ ڳالهه ذڪر قابل آهي ته ڪارلا ٽل دنيا جي هنن ٽن مقدس ڪتابن ويد، بائبل ۽ قرآن جو ذڪر ان لحاظ کان ڪيو آهي ته اهي الهامي نوعيت جا سمجھيا وڃن ٿا ۽ ان ڪري عالمِ اقوام جي هڪ غالب اڪثريت انهن کان متاثر آهي. بهرحال، تنهن صورت ۾ مٿي اسان اهو ڏسي چڪاسين ته اهو الهام صحيح معنيٰ ۾ ڪيتريقدر محفوظ ٿي سگھيو ۽ هينئر اهو انسانذات جي آڏو ڪهڙي صورت ۾ موجود آهي!

(۵) شيڪسپيئر لاءِ ڏسو تقرير ۴ جو فوٽ نوٽ نمبر (۲۰).

(۶) ملٽن بابت ڏسو تقرير ۴ جو فوٽ نوٽ نمبر (۱۳)

(۷) گوئٽي بابت ڏسو تقرير ۴ جو فوٽ نوٽ نمبر (۲۰)

(۸) ڊانٽي لاءِ ڏسو ۶- (۱۱).

(۹) والٽ وٽمن (Walt Whitman 1819-1892)

هن کي امريکا جو وڏي ۾ وڏو شاعر تسليم ڪيو ويو آهي. هو هڪ صحافي هو جنهن پنهنجو گهڻو وقت سير سفر ۾ گذاريو. سندس شاعريءَ جو مجموعو (Leaves of grass) پهريون دفعو سنه ۱۸۵۵ع ۾ ڇپجي ظاهر ٿيو. سندس شاعريءَ جو موضوع اخلاقي، سماجي ۽ سياسي سوال آهن. سندس شعر جي هيٺ به پنهنجي نموني جي آهي. جيڪا نظم ۽ مترنم نثر جي وچ تي چئي سگهجي ٿي ۽ جنهن ۾ انقلابي فڪر نمايان آهي.

وٽمن جمهوريت جو پرستار هو ۽ ۱۸۴۱ع ۾ هن جو نثري ڪتاب 'Democratic Vistas' شايع ٿيو. ۱۸۴۳ع ۾ مٿس فالج جو حملو ٿيو ۽ ۱۸۹۲ع ۾ جڏهن سندس آخري ڪتاب 'Complete Prose' ڇپجي رهيو هو ته پاڻ مري ويو.

(۱۰) بين جانسن (Ben Jhonson 1572-1637 AD)

هو شيڪسپيئر جو همعصر ۽ سندس دوست هو، اصل ۾ هو هڪ عالم ۽ اديب هو ۽ کيس يوناني ۽ لاطيني زبانن تي مڪمل دسترس حاصل هئي.

جانسن جون بهترين تخليقات سندس طريبيہ ڊراما آهن، جن مان 'every man in his humour' خاص ڪري ذڪر قابل آهي سندس ڪمال اهو آهي ته هن جا ڊراما فني لحاظ کان شيڪسپيئر جي مقابلي ۾ وڌيڪ پڪا پختا آهن. هن ڪوشش ڪئي آهي ته فن جي قديم استادن طرفان قائم ڪيل فني اصولن ۽ روايتن جو پوريءَ طرح سان احترام ڪري، پر ان سان گڏ پنهنجي وقت جي حساب سان هو انقلابي ذهنت ۽ پروگرام جو پڻ علمبردار هو. منجهس سماج ۽ فن جي اصلاح جو جوش پڻ موجزن هو. مطلب ته کيس هڪ ادبي مصلح يا سڌارڪ چئي سگهجي ٿو.

جيڪڏهن تاريخي لحاظ کان ڏٺو وڃي ته بين جانسن جا ڊراما شيڪسپيئر جي ڊرامن کان گهڻو مٿي آهن؛ ڇو ته هو تاريخ کان گهڻو واقف هو. بلڪ هن باقاعدي تحقيق ڪري يعني مختلف مصنفن جي تحريرن کي آڏور کڻي ڊراما لکيا آهن. ليڪن اهائي ڳالهه سندس اوڻاين ۾ به شامل آهي. ٻين لفظن ۾ ڪردار تاريخ جي ايڏو قريب آهن جو اهي اصليت ۽ تخيل کان محروم نظر اچن ٿا. ان جي مقابلي ۾ شيڪسپيئر جيتوڻيڪ ايڏو پڙهيل ڳڙهيل نه هو پر هو فن جي بلندن تي نظر اچي ٿو ۽ اهائي ڳالهه سندس لافاني هجڻ جو سبب آهي.

بين جانسن اعليٰ شاعر به هو ۽ سندس 'Drink to me only with thine eyes' نهايت مشهور آهي. زندگيءَ ۾ جيتوڻيڪ هن شيڪسپيئر جي شاعري ۽ فن تي تنقيد ڪئي، ليڪن هن جي مرڻ کان پوءِ سندس زبردست تعريف ڪيائين. ايتريقدر جو شيڪسپيئر ۽ هن جي ڪلام جي تعريف ۾ سندس رايا شيڪسپيئر سان گڏ ڇپيا ويا.

(۱۱) رابرٽ برنس (Robert berns (11759 – 796

اسڪاٽلينڊ جو رهاڪو ۽ هڪ هاريءَ جو پٽ هو. سندس شاعريءَ جو پهريون مجموعو ۱۷۸۶ع ۾ ڇپيو ۽ نهايت مقبول ٿيو. هن جو ڪمال اهو آهي ته هن غريب عوام جي جذبات کي انتهائي مؤثر انداز ۾ بيان ڪيو آهي. سندس شاعريءَ جي ٻي نهايت اهم خصوصيت هيءَ آهي ته اهو اهڙين خسيس ۽ معمولي شين جو پڻ ذڪر ڪري ٿو، جن ڏانهن ٻين شاعرن پنهنجو ڌيان نه ڏنو آهي.

(۱۲) هيملٽن گب (Gibb, H.A.R (1895– 1975 AD

هو اسڪندريا ۾ پيدا ٿيو. عربيءَ جي تعليم لنڊن اسڪول آف اورينٽل اسٽڊيز مان حاصل ڪيائين. هن سر ٿامس آرنولڊ ۽ شيخ عبدالرزاق حسنين مصري جهرن استادن کان علم پرايو. ۱۹۳۰ع ۾ هو لنڊن يونيورسٽيءَ ۾ عربيءَ جو استاد مقرر ٿيو. ۱۹۳۷ع ۾ مارگولٽ جي وفات کان پوءِ آڪسفورڊ ۾ عربي زبان ۽ ادب جو صدر مقرر ٿيو، جتي

هن ۱۹۵۵ع تائين ڪم ڪيو. ليڪن جلدئي امريڪا هليو ويو جتي کيس شعبه دراست شرق الؤسط جو صدر مقرر ڪيو ويو. گب عربي زبان لکڻ ۽ ڳالهائڻ ۾ اهل زبان جهڙي قدرت رکندو هو. هن جون ڪيتريون تصنيفات آهن. هو مجمع اللغة (قاهره) جو اعزازي رڪن پڻ رهيو. هن جو شمار برؤن، آرنولڊ ۽ نڪلسن جهڙن عظيم متشرقين ۾ ٿئي ٿو.

(۱۳) بائرن (Byron 1788-1824 AD)

هو هڪ رئيس زادو هو. هيرو ۽ ڪئمبرج ۾ تعليم حاصل ڪيائين نقادن جو چوڻ آهي ته گهرو ماحول صحيح نه هجڻ جي ڪري سندس شخصيت جي صحيح اوسر ٿي نه سگهي. پر اڳتي هلي هو دارلامرا (House of lords) جو رڪن ٿيو. هو فرانس جي انقلاب کان ايترو ته متاثر ٿيو، جو هن هر عقيدتي ۽ هر قدر کي خراب ڪوٺيو.

انگريزي شاعريءَ ۾ هو رومانيت پسنديءَ جو نمائندو آهي؛ بلڪ رومانيت کي جيڪڏهن بيماري سمجهيو ويو آهي ته هو ان بيماريءَ جو پهريون شڪار آهي. هو شاعريءَ ۾ پوپ جو حامي ۽ ورڊس ورٿ جو دشمن هو. طبيعت ۽ مزاج جي رنگينيءَ خود سريءَ جي ڪري کيس ادب جو نيپولين به ڪوٺيو ويو آهي. سندس شاعريءَ ۾ خوبين سان گڏ خاميون به آهن. هو پنهنجي شاعريءَ ۾ ڪڏهن به سنجيدگي ۽ توازن قائم رکي نه سگهيو ۽ ان ڪري هو ڪلاسيڪيت ۽ رومانيت جي وچ ۾ تنگيل ڏسجي ٿو.

(۱۴) ورڊس ورٿ (wiliam words worth (1770-1850)

ورڊس ورٿ هڪڙي ننڍڙي ڳوٺ ۾ ڄائو. ابتدائي تعليم کان پوءِ اعليٰ تعليم لاءِ ڪئمبرج آيو جتي ايم - اي ڪيائين، جلدئي هو فرانس گهمڻ ويو جتي هو انقلاب فرانس (93-1789) کان گهڻو متاثر ٿيو. اتي ئي اينٽي والون (Anette volon) نالي عورت جي عشق ۾ مبتلا ٿيو ۽ آخر ان سان شادي ڪيائين.

انگلينڊ واپس اچڻ کان پوءِ ڪجهه عرصو هو پريشان رهيو، پر پوءِ ڪولرج شاعر جي سنگت ۾ سندس ذات کي هڪ نئون رنگ مليو. ٻنهي گڏجي انگريزي شاعريءَ کي هڪ نئين راه تي آڻڻ جو پڪو پھ ڪيو، فرانس ۾ رهڻ دوران هو روسو جي خيالن کان گهڻو متاثر ٿيو، جنهن جي نتيجي ۾ هن پنهنجي شاعريءَ کي فطري سادگيءَ سان هم آهنگ ڪرڻ شروع ڪيو. روسو وانگر هن جو به اهوئي خيال هو ته جيڪر دنيا فطري زندگيءَ ڏانهن واپس اچي انهيءَ نظريي جي وضاحت هن پنهنجي شعري مجموعي 'Lyrical Ballads' جي مهاڳ (Preface) ۾ ڪئي جيڪو هن سنه ۱۸۰۰ع ۾ لکيو. هن جو خيال هو ته شاعر جي ٻولي سادي سودي ۽ فطرت جي قريب هجڻ کپي. اها تصنع ۽ اجائي لفاظي ٻين لفظن ۾ يوناني ۽ لاطيني اثرات ۽ الفاظ کان پاڪ هجڻ کپي انهيءَ نظريي هيٺ هن ڪيترا نظم لکيا جن ۾ بهرائيءَ جي سادي زندگي، ڳوٺاڻو ماحول، ڳوٺن ۾ رهندڙ انسانن جا مسئلا ۽ انهن جي نفسيات سندس شعر ۾ خاص جڳهه ولارين ٿا. ورڊس ورث پنهنجي ان مقصد ۾ ايڏو ته ڪامياب ويو، جو کيس "شاعر فطرت" جي لقب سان ياد ڪيو وڃي ٿو.

انگريزي ادب ۾ ورڊس ورث جي شخصيت ان ڪري نهايت اهم آهي جو سندس انهيءَ مخصوص سوچ جي ڪري رومانيت (Romanticism) جي تحريڪ پنهنجي عروج تي پهتي، البت هن سلسلي ۾ ڪولرج جي ڪوششن کي به وساري نٿو سگهجي. مطلب ته ورڊس ورث انگريزي شاعريءَ کي واقعي هڪ نئون رخ ڏيڻ ۾ ڪامياب ويو. هن شعر جي هيٺ ۾ پڻ ڪيترا تجربا ڪيا. مثلاً: هن عوامي صنف بئلد (Ballad) کي مٿي کڻي ادبي ۽ غنائي حيثيت ڏني، اهڙيءَ طرح هن سانيت ۾ پڻ نوان تجربا ڪيا، اهوئي سبب هو جو ورڊس ورث پنهنجي زندگيءَ ۾ ئي هڪ عظيم شاعر جي حيثيت ۾ تسليم ڪيو ويو ۽ ۱۸۴۳ع ۾ ملڪ الشعراءِ ساوٿي (Sowthey) جي انتقال کان پوءِ کيس ملڪ الشعراءِ جي لقب سان نوازيو ويو.

(۱۵) ڊارون: ڏسو فوٽ نوٽ نمبر ۳ تقرير نمبر ۴.

(۱۶) مائٽر لنڪ (Maeterlink Maurice 1862-1949)

هو بيلجيم جو رهاڪو هو. ”اصل ۾ هو ڊرامانگار هو. کيس ۱۹۱۱ع ۾ نوبل پرائيز پڻ مليو. هن ماڪيءَ جي مکين تي سائنسي تحقيق پڻ ڪئي.

(۱۷) ايوبري (Sir John, Baron Avebury, 1834-1913 AD)

هو لنڊن ۾ ڄائو ۽ ايتان ڪاليج ۾ تعليم حاصل ڪيائين. ۱۸۷۰ع ۾ هو پارليامنٽ جو ميمبر چونڊيو، جتي هن مزدورن لاءِ مقرر وقت جو قانون پاس ڪرايو. ۱۸۷۲ع کان ۱۸۸۰ع تائين هو لنڊن يونيورسٽيءَ جو وائيس چانسلر ٿيو. هو پنهنجي هيٺين ڪتابن جي ڪري مشهور آهي.

The origin of civilization 1870 (1)

Ants bees and wasps 1882 (2)

ان کان سواءِ هن برطانيه جي جهنگلي گلن ۽ انهن جي اوسر بابت پڻ ڪيترائي ڪتاب لکيا. اهڙيءَ طرح هن ۱۸۸۷ع ۾ (Pleasures of life) ۽ ۱۹۱۱ع ۾ (Massage, Totemism and Religion) لکيا.

(۱۸) حضرت سليمان عيله السلام (اٽڪل ۹۳۳-۹۷۰ قبل مسيح)

بني اسرائيل جي پيغمبر حضرت داؤد جو پٽ جيڪو اڳتي هلي پاڻ بني اسرائيل جي عظيم الشان بادشاهت جو مالڪ ٿيو. يهودين جي روايت مطابق هن يروشلم يا بيت المقدس ۾ هيڪل سليماني تعمير ڪرايو. قرآن شريف ۾ پڻ کيس وڏي مان مرتبي وارو بادشاهه ڏيکاريو ويو آهي جنهن جي تمام وڏي بادشاهت هئي. جن ۽ انسان سندس مطيع هئا. قرآن ۾ هڪ جن هٿان پنهنجي جڳهه تان ويهي اٿڻ کان اڳ يعني تمام ٿوري دير اندر بيبي بلقيس جي تخت کڻائي اچڻ کان سواءِ ساهوارن خاص ڪري ماڪوڙين جي ٻولين ڄاڻڻ جو ذڪر پڻ ٿيل آهي.

(۱۹) مارلو، ڪرسٽوفر (Cristopher Marlow, 1564– 1592)

مارلو هڪ معمولي خاندان جو فرد هو. هو ٽويهن سالن جي عمر ۾ ڪئمبرج مان تعليم پوري ڪري لنڊن هليو آيو هو. هڪ مڪمل آزاد منش انسان هو ۽ ڪنهن به قسم جي پابنديءَ کي پسند نه ڪندو هو. ۲۹ سالن جي عمر ۾ هو نشي جي حالت ۾ هڪ شراب خاني اندر جهيڙو ڪندي مارجي ويو.

مارلو جي ڊرامن ۾ ڊاڪٽر فاسٽس (The Tragic History of Doctor faustus) کي هڪ شاهڪار تسليم ڪيو ويو آهي. جيڪو ۱۶۰۱ع ۾ شايع ٿيو. ان ڊرامي ۾ هو جرمنيءَ جي عالم ڊاڪٽر فاسٽس کي هيرو بڻائي پيش ڪري ٿو، جيڪو وڏي عالم هئڻ جي باوجود شيطان کان جادوگري سڪي ٿو ۽ ان جي بدلي شيطان کي پنهنجو روح حوالي ڪري ٿو. فاسٽس ان روپ ۾ يوناني حسينه هيلن جي روح کي گهرائي ٿو ۽ ان جي حسن جي تعريف ۾ هڪ زبردست غنائيه نظم تخليق ڪري ٿو. انهيءَ مرحلي تي معاهدي مطابق فاسٽس کي پنهنجو روح شيطان جي حوالي ڪرڻو پوي ٿو، هڪ هنڌ ڊرامي ۾ زبردست ڪشمڪش جا منظر ڏيکاريا ويا آهن. مارلو جيتوڻيڪ پاڻ دين جو منڪر هو، پر ڊرامي جي آخري منظر ۾ ڪفر ۽ ايمان جي وچ ۾ جيڪا ڪشمڪش ڏيکاري وئي آهي، اها ان دؤر جي ڊرامانگاريءَ جو ڪمال آهي.

مارلو نشاةُ الثانيه (Renaissance) جي ٻين اديبن وانگر ان دؤر جي هڪ علامت آهي ۽ مٿس انهن نظرين جو اثر آهي. شيڪسپيئر کان اڳ هجڻ جي حيثيت ۾ کيس وڏي اهميت حاصل آهي. کيس تاريخي ڊرامانگاريءَ جو بنياد وجهندڙ پڻ سمجهيو وڃي ٿو.

(۲۰) يورپيڊس (Euripides, 480–406 Bc)

يونان جو هيءُ عظيم ڊرامانويس پنهنجن حزينه (Tragedy) ڊرامن جي ڪري مشهور آهي. هن اٽڪل ۸۰ ڊراما لکيا جن مان ۱۸ محفوظ آهن، افيجينا انهن مان خاص ڪري مشهور آهي.

(۲۱) گرجيف (Gurdjiff)

روسي نسل جو صوفي ۽ دانشور جنهن ۱۹۳۰ع ۾ پيرس جي ويجهو پنهنجي فڪري تحريڪ شروع ڪئي. جلد ئي ڪيترا اديب ۽ عالم سندس حلقي ۾ داخل ٿيا، هن پنهنجي نظرين کي نهايت عجيب و غريب نموني ۾ بيان ڪيو آهي، جيڪي سندس فلسفيانه ناول All and every thing ۾ شامل آهن.

(۲۲) وليم جيمس (William James 1842-1910)

هو اصل ۾ نفسيات جو عالم هو؛ پر فلسفي جي دنيا ۾ هو ”انقلابي تجرّيت“ ۽ عمليت (Pragmatism) جي نظرين سبب مشهور آهي. هن پنهنجو جڳ مشهور ڪتاب (Varieties of Religious Experience) سنه ۱۸۹۰ع ۾ لکيو جنهن کان پوءِ هو آمريڪي فلسفي جي هڪ معتبر هستي سمجهيو وڃي ٿو.

جيمس مذهبي طور تي پروٽسٽنٽ فرقي مان هو ”عمليت پسندي ۽ مذهب“ تي بحث ڪندي چوي ٿو: ”اسين اهڙي ڪنهن به مفروضي کي رد نٿا ڪري سگهون، جيڪو زندگيءَ لاءِ مفيد ثابت ٿيو آهي. ان ڪري هو چوي ٿو ته جيڪڏهن ڪنهن مفروضي جا بهتر نتيجا نڪرن ٿا ته پوءِ اهو واقعي سچ آهي. ڪائنات بابت مختلف نظرين جي وضاحت ڪندي هو چوي ٿو ته ان جو بنيادي سبب اسان جو سپاءُ آهي. مثلاً: نرم دل فيلسوف هميشه تصوّريت پسند (Idealist) ٿين ٿا ۽ سخت دل ماديت پرست (Materialist) هوندا آهن. هن جو خيال آهي ته فلسفو اهڙن سوالن جو اجتماعي نالو آهي جنهن جا جواب، پڇندڙن کي پوريءَ ريت مطمئن نٿا ڪن. ان ڪري جڏهن اهڙا جواب ملي ويندا ته اهي خاص قسم جي سائنس ڪري سمجهيا ويندا.

(۲۳) ارسطو

ارسطو جي لاءِ ڏسو تقرير نمبر ۲ جو فوٽ نوٽ نمبر ۴.

(۲۴) اسکائيپلس (Aeschyles, 524-456 Bc)

هن کي يوناني ٻوليءَ ۾ حزينه ڊرامي (tragedy) جو باني چيو وڃي ٿو. هن ڪيترا ڊراما لکيا، ليڪن انهن مان رڳو ست ڊراما محفوظ رهيا آهن، جن ۾ وري 'Promethus Bound' خاص ڪري قابل ذڪر آهي.

(۲۵) ڪاليداس

سنسڪرت زبان جو مھان ڪوي ۽ ناٽڪ نويس ڪاليداس اٽڪل چوٿين صدي عيسوي ۾ ٿي گذريو. هو راجا چندرگپت ٻئي جي درٻار سان پڻ وابستہ رهيو جنهن سندس ڏاڍي عزت ڪئي. هو گهڻو وقت اُجبن ۾ رهيو جيڪو ان وقت علم و ادب جو مرڪز هو. شاعريءَ ۾ سندس ”سنيو ڪمار“، ”ميگھ دوت“ ”اگھو ونشي“ ۽ ”نل دمينتي“ مشهور آهن ته ناٽڪ جي صنف ۾ ”شڪنتلا“ سڀ کان زياده مشهور آهي.

ڪاليداس جي تخليق جا دنيا جي گهڻين زبانن ۾ ترجما ٿي چڪا آهن. ”نل دمن“ کي ملا فيضي پهريون ڀيرو فارسيءَ ۾ ترجمو ڪيو، سنڌيءَ ۾ ان جو ترجمو ڏيارام گدومل ڪيو، جنهن مان مدد وٺي مرحوم رشيد احمد لاشاريءَ ان قصي کي سنڌي مثنويءَ ۾ منظوم ڪيو، جيڪو سنڌي ادبي بورڊ سنہ ۱۹۵۵ع ۾ شايع ڪيو. ان کان سواءِ سنڌي ادبي بورڊ طرفان شڪنتلا جو سنڌي ترجمو پڻ سنہ ۱۹۵۸ع ۾ شايع ٿيل آهي.

(۲۶) موزارٽ (Mozart, Wolfgang Amadeus 1756-1791)

هو آسٽريليا جو رهاڪو هو. موسيقي سندس فطرت ۾ وديعت ٿيل هئي، سندس تخليقات جو تعداد ۶۲۶ چيو وڃي ٿو. اٽليءَ جي مشهور موسيقار روزني ڪيس دنيا جو واحد موسيقار تسليم ڪيو ويو آهي؛ موسيقيءَ جي تاريخ ۾ سندس هيٺيون ٽي اوپرائون (operas) عظيم شاهڪار آهن:-

Massage of Fiagro 1786 (1)

Don Giovanni 1787 (2)

The Magic Flute 1791 (3)

هن مدي جي بخار ۾ مبتلا ٿيڻ کان پوءِ اوچتو ننڍي ڄمار ۾ يعني ۳۵

ورھين ۾ لاڏاڻو ڪيو.

(۲۷) حافظ شيرازي: ڏسو تقرير نمبر ۵ فوت نوٽ نمبر ۱.

(۲۸) بریدلي (1851-1935 AD)

انگريز نقاد جيڪو شيڪسپيئر تي پنهنجين منفرد تنقيدن جي ڪري مشهور آهي، هو پنهنجي تنقيدي نظرين ۾ نفسياتي نقطہ نظر کي گهڻو ڀاري ٿو. هن خاص ڪري شيڪسپيئر جي الميہ ناٽڪن (Tragedies) جي ڪردارن جو دقيق نفسياتي مطالعو ڪيو آهي. سندس تصنيفات ۾ ”آڪسفورڊ ليڪچرس آن پوئٽري ۱۹۰۹ع“ نهايت مشهور آهن.

(۲۹) براؤننگ رابرٽ (Robert Browning 1812-1889)

انگريزي ادب ۾ براؤننگ پنهنجي مشڪل پسنديءَ ڪري مشهور آهي. هن شادي به هڪ انگريز شاعره ايلزبٿ باريٽ سان ڪئي. اڪويهن سالن جي عمر ۾ هن جا نظم ڇپجڻ لڳا. هن جا موضوع نهايت متنوع آهن. مجموعي طور سندس شاعري نفسياتي تحليل ۾ اخلاقي تنقيد جي آئينہ دار آهي سندس طويل ترين نظم The ring and book آهي جيڪو نهايت عجيب و غريب نظم آهي.

براؤننگ جي شاعري سائنس جي دؤر جي بهترين آئينہ دار آهي ۽ رومانيت جي انتها تي پڻ پهتل محسوس ٿئي ٿي. هن هڪ طرف سائنس ۽ شاعري کي ملائڻ جي ڪوشش ڪئي آهي ته ٻئي طرف فلسفي ۽ شاعري کي هم آهنگ ڪرڻ گهريو آهي. فني جدت جيڪا رومانوي شاعرن جي خصوصيت چئي وڃي ٿي، اها وٽس بلڪل هڪ نئين فن جي رُپ ۾ ظاهر ٿئي ٿي.

(۳۰) بيٿون (Ludwig Van Beethoven 1770 – 1827)

جرمني جو هي مايہ ناز موسيقار بون شهر ۾ ڄائو. ننڍپڻ کان وٺي سندس پيءُ ڪوشش ڪئي ته هن جو پٽ وڏو موسيقار ٿئي. دراصل هو پاڻ به فن موسيقي سان وابسته هو. يارهن سالن جي عمر ۾ هن هالينڊ جي

هڪ شهر ۾ پنهنجي فن جو پهريون مظاهرو ڪيو. ان کان پوءِ جلدئي سندس بون جي هڪ ڪليسا (Chapal) ۾ سندس تقرر ٿيو هو جڏهن تيرهن سالن جو ٿيو ته کيس وقت جي عظيم موسيقار موزارت جي صحبت نصيب ٿي، جنهن سندس قدرداني ڪئي.

سترنهن سالن جي عمر ۾ هو ويانا ۾ وڃي رهيو ۽ زندگيءَ جا باقي ڏهاڙا اتي پورا ڪيائين. جيتوڻيڪ کيس هڪ هنڌ ٽڪاءُ ڪين ايندو هو ۽ عادتون به عجيب هئس، پر جمهوريت جو دلدار هو. هن پنهنجي (Eroica symphony) جو انتساب پهريائين نيپولين ڏانهن ڪيو هو مگر جڏهن نيپولين جمهوريت کي ترڪ ڪري بادشاهي جو تاج مٿي تي رکيو، تڏهن هن پنهنجي انتساب کي ڦاڙي ڦٽو ڪيو.

پهريائين ۱۷۹۸ع ۾ هو ڪنن کان گهرو ۽ پوءِ ۱۸۱۳ع ۾ پوري طرح ٻوڙو ٿي پيو ان هوندي به هن پنهنجي ائين سمفوني مرتب ڪئي. فني لحاظ کان هو موزارت جي سادگيءَ ۽ ويگنر جي پيچيدگيءَ واري سلسلي جي وچ واري ڪڙي آهي.

(۳۱) رچرڊ ويگنر: (Richard Wagner 1813-1883)

هو جرمنيءَ جي شهر لپزگ ۾ ڄائو. ننڍپڻ کان ٿيترنجو شوقين هو موسيقيءَ سان ڏاڍو چاهه هيس. چوڏهن سالن جي عمر ۾ هن ان جو عملي مظاهرو ڪيو. ٽن سالن کان پوءِ يعني ۱۸۳۰ع ۾ هن باقاعدي هڪ موسيقار جي حيثيت ۾ ورزبرگ ۾ نوڪري شروع ڪئي. ۱۸۳۶ع ۾ هن هڪ اداڪاره سان شادي ڪئي جيڪا اگتي هلي ڪامياب نه ٿي.

هن جو فن جدت سان ڀرپور هو هر لحاظ کان نئون نڪور هو. جنهنڪري ڪيترا ماڻهو سندس مخالف ٿي پيا. سن ۱۸۴۸ع ۾ کيس ملڪ نيڪالي ڏني وئي ۽ مٿس اهو الزام لڳايو ويو ته هن انقلاب ۾ حصو ورتو هو. جرمنيءَ جو مشهور فيلسوف نٽشي، جنهن جو ذڪر هن ڪتاب جي پهرين مضمون ۾ ٿيل آهي، سندس زبردست مداح هو. ويگنر ڪيترائي اوپيرا تخليق ڪيا، پر هن جڏهن پيرس ۾ (Tannhanser) نالي اوپيرا پيش ڪيو ته هن کي زبردست مشهوري ملي. آخر ڪار انهي

مشهوريء جي ڪري پنهنجي ملڪ جرمنيءَ ۾ پڻ وڏو مان مليو جنهن جي ڪري هو جلد ئي وطن واپس موٽي آيو.

(۳۲) فرئنس ٿامپسن (Francis Thompson 1859– 1907)

هو ڪئٽولڪ فرقي سان تعلق رکندڙ هو. سندس مشهور تخليق (The Hound of Heaven) آهي جنهن جي پڙهڻ سان انگريزيءَ جي ٻئي مشهور مذهبي شاعر (Richard Crashaw) جي ياد اچي ٿي. سندس شاعريءَ ۾ صوفي نظرين جو پرچار صاف جهلڪي ٿو. سندس هڪ شعر جي سٽ آهي.

‘O World invisible, We view thee.’

مٿين نظم (The Hound of Heaven) ۾ هو انسان کي خدا جو محبوب قرار ڏئي ٿو. هو ڏيکاري ٿو ته انسان خدا جي محبت جو اقرار ڪرڻ جي بدران دنياوي محبت ۾ گرفتار ٿي وڃي ٿو، پر آخرڪار خدا جي محبت مٿس غالب اچي ٿي ۽ هو ان جو اقرار ڪري ٿو.

(۳۳) پوري چوڪري خدا جي ڳولا ۾ (The Brown Girl in

Her Search For God)

هن ڪتاب جو پس منظر اهو آهي ته ۱۹۳۲ع ۾ انگريزي ادب جي مشهور شخصيت جارج برنارڊشا جو ڪتاب (Adventures of the black Girl in her search for God) لنڊن ۾ شايع ٿيو. برنارڊشا جي قابليت ۽ قداور شخصيت سبب هن ڪتاب ڇپجڻ سان وڏي ڌوم مچي وئي. هن ڪتاب ۾ برنارڊشا انسان جي اوسر ۾ مذهب جي ڪردار تي سخت تنقيد ڪئي هئي ۽ آخر ۾ اهو نتيجو قائم ڪيو هئائين ته مذهب انساني زندگيءَ ۾ ڪنهن بامعنيٰ ڪردار ادا ڪرڻ کان عاري آهي.

علامه صاحب ۽ سندس گهر واري جيڪي ان زماني ۾ لنڊن ۾ هئا، تن ان ڪتاب جو نهايت سنجيدگيءَ سان مطالعو ڪيو ۽ پنهنجي نقطه نظر کي هڪ ناول (Adventures of the Brown Girl in her Search for God) ۾ آندو جيڪو سال ۱۹۳۳ع ۾ لنڊن ۾ شايع ٿيو. هنن پنهنجي ان

ڪاوش کي برنارڊشا جي ڪتاب جو ساٿي (Campanian) ڪوٺيو. هن ڪتاب ۾ هنن دنيا جي سڀني مک مذهبن جي باني ۽ انساني تاريخ جي چونڊ دانشورن جي فڪر جي حوالي سان اهو واضح ڪيو ته انساني زندگيءَ جي اوسر ۾ مذهب جو ڪيڏو نه مثبت ۽ اٽل ڪردار آهي. اهڙيءَ طرح هن ڪتاب ۾ مذهب جي فلسفي ۽ تاريخ تي انساني اوسر جي حوالي سان نهايت مدلل ۽ بصيرت افروز بحث ٿيل آهي.

اهو ڪتاب سال ۱۹۶۸ع ۾ سنڌي ادبي بورڊ پڻ ڇاپيو ۽ تازو ان جو سنڌي ترجمو پڻ شايع ڪيو اٿس.

(۳۳) نشاةُ الثانیہ (Renaissance)

نئين سجاڳي يافڪري احيا جي تحريڪ چوڏهين صدي عيسويءَ کان وٺي شروع ٿئي ٿي ۽ اٽڪل سورھين صديءَ تائين هلي ٿي. نشاةُ الثانیہ مان مراد دراصل اهو فڪري لاڙو آهي جيڪو يورپ وارن کي اونداهي دؤر (Dark Ages) مان ڪڍي نئين روشنيءَ ۾ وٺي آيو. ان عرصي ۾ ڇا ڇا نه ٿيو. ڇاپخانن جي ايجاد، امريڪا جي دريافت، مذهبي اصلاح جي عظيم تحريڪ يعني پروٽيسٽنزم، ادب ۽ آرٽ جا نوان قدر ۽ نظريا، ڪليسائي پاپائيٽ جو زوال، معيشت جو تجارتي بنيادن ڏانهن وڌڻ مطلب ته يورپ جو انسان واقعي نئين سر ڄاڻي رهيو هو.

هاڻي سوال آهي ته انهي ايڏي ساري عمل جو وڏي ۾ وڏو محرڪ ڪهڙو هو؟ يورپ وارن جو هڪڙو نقطہ نظر اهو آهي ته ان جو مرڪز اٽلي هو ۽ اهو سڄو عمل اڳي پوءِ يوناني ڪلاسيڪ اثرات جو نتيجو هو. ٻيو نقطہ نظر هي آهي ته ان عظيم عمل جي پويان اصل محرڪ اسلام آهي ۽ اهوئي علامہ صاحب جو نظريو آهي. علامہ آءِ. آءِ. قاضي جي گهر واري مسز ايلسا قاضي انگريزي ۾ ناول جي انداز ۾ هڪ ڪتاب (Civilization through the Ages) لکيو آهي جنهن ۾ هن نهايت ڪاميابيءَ سان اهو ڏيکاريو آهي ته يورپ جي نشاةُ الثانیہ ۾ اسلامي تهذيب جو ڪيئن ۽ ڪهڙيءَ ريت عمل دخل ٿيو هن انهن ماڳن ۽ مڪانن، شخصيت ۽ ڪتابن جا حوالا نهايت تفصيل سان ڏنا آهن جن جي ڪري اهو سڄو

سارو عمل واقع ٿيندو رهيو. هن انهن ذريعن ۽ واسطن جا حوالا ڏنا آهن جن جي ڪري اسلام جي فڪري قوت يورپ جي احيا ۾ پنهنجو ڪردار ادا ڪيو. مطلب ته ان ڪتاب جو خلاصو هي آهي ته اسلامي اثرات کان سواءِ يورپ جي نشاةُ الثانيه ناممڪن هئي. اهو ڪتاب پهريون ڀيرو سن ۱۹۵۶ع ۾ ڇپيو هو ۽ تازو انسٽيٽيوٽ آف سنڌالاجي پهر ڇپائي پڌرو ڪيو آهي.

(۳۵) تحريڪ اصلاح (Reformation)

اها اصل ۾ مذهبي اصلاح جي تحريڪ هئي، جنهن جي شروعات مارٽن ليوثر (۱۵۳۶ع-۱۵۳۸ع) پهريائين جرمنيءَ کان ڪئي. اسان ليوثر جي تفصيلي احوال ۾ لکيو آهي ته هن جو مقصد عيسائيت جي عقيدن جي اصلاح هئي جنهن ۾ هو ڪامياب پڻ ويو. پر ڪانٽس پوءِ عيسائيت ٻن وڏن فرقن پروٽيسٽنٽ ۽ رومن ڪئٿولڪ فرقن ۾ ورهائجي وئي. فڪري لحاظ کان عيسائين جي تاريخ ۾ اهو هڪ وڏو انقلاب هو. ڪليسا جنهن کي هڪ عيسائي جي زندگيءَ تي پورو اختيار هو ان جو اثر گهڻو گهٽجي ويو. اهو عقيدو جنهن موجب روحن جي چوٽڪاري جو مدار پادريءَ جي سفارش تي هو ۽ جنهن لاءِ پادري باقاعدي معافي ناما (Indulgences) لکي وڪڻندڙ هئا. اهو پروٽيسٽنزم جو بنياد بڻيو يعني انسان جي چوٽڪاري جو مدار ان جي ايمان ۽ عمل کي چيو ويو هن کان اڳ بائبل مقدس کي صرف پادري پڙهندا هئا، پر ليوثر ان کي جرمنيءَ ۾ ترجمو ڪيو مطلب اهو هو ته جنهن هر ماڻهو بائبل کي پڙهي سگهي. مختلف ماڻهن جي بائبل تائين رسائي ٿي ته هنن جا ذهن ڪليا ۽ هنن پاڻ کي آزاد محسوس ڪيو. ايتريقدر جو سورهين صديءَ ۾ ئي عيسائين اندر ڪل فرقن جو تعداد ۱۸۰ ٿي وڃي بيٺو. بهرحال پاپائيت جي اثر گهٽجڻ کان پوءِ هڪ طرف جديد قومي رياست جو وجود ممڪن ٿي سگهيو ٿي طرف جمهوري سوچ وڌڻ ويجهڻ لڳي.

(۳۶) رامانج (Ramanaj 1016-1137 AD)

رامانج مدراس جي ڀرسان ترو پاڻي ڳوٺ ۾ جنم ورتو هن جو پيءُ دراوڏي برهمڻ هو. هن سنڪارا (نائين صدي) جي پوئلڳن کان باقاعدي تعليم حاصل ڪئي، پر پوءِ انهن سان ئي اختلاف ڪيائين. اڳتي هلي هن اڀرڻ جي ڳيتا جي نئين انداز سان تشريح ڪري پنهنجي فڪري مڪتب جو بنياد رکيو.

هن پنهنجي زندگيءَ جو وڏو حصو سير و سفر ۾ گذاريو ۽ ڪافي وقت سنياس ۾ رهيو هن شنڪر آچاريه جي فلسفہ ادويت (Monism) جي اصلاح ڪئي ۽ خدا جي تصور کي واضح ڪيو. شنڪر آچاريه وٽ خدا غير ذاتي آهي ۽ رامانج وٽ ذاتي. اهڙيءَ طرح هن وٽ خدا جو تصور نهايت ارتقا يافته معلوم ٿئي ٿو. ساڳيءَ ريت هن وٽ روح جو به واضح تصور موجود آهي ۽ هو ان کي خدائي منظر يا ان جي هڪ وصف قرار ڏئي ٿو.

خدا تائين پهچ يا خدا تعاليٰ کي حاصل ڪرڻ جو طريقو هو ڀڳتيءَ کي چوي ٿو سندس فڪر جو ترقي پسند پهلو اهو آهي ته هو شوقرن کي ٻڌڻ پوڄا پاٽ جا هڪجهڙا حق ڏيڻ گهري ٿو. ڊاڪٽر تاراچند پنهنجي ڪتاب هندو تهذيب تي اسلام جو اثر ۾ اها ڳالهه قبول ڪئي آهي ته اتر هندستان ۾ مسلمانن جي اوائلي آبادڪاريءَ سبب مذهبي اصلاح جون سڀ تحريڪون اتي پيدا ٿيون پندرهن صديءَ ۾ ان کان پوءِ وري اهو فڪر ڏکڻ هندستان ڏانهن، بڪرجڻ لڳو جنهن جو مکيه ذريعو رامانج جو هڪ پوئلڳ رامانند (1400 - 1470 AD) هو. ڊاڪٽر رڌا ڪرشن ٻڌ پنهنجي ڪتاب (Hindu View of life) ۾ نهايت وضاحت سان چوي ٿو ته رامانج جي نظرين جو فڪري محرڪ اسلام هو.

(۳۷) ڪبير (Kabir 1398-1518 AD)

ڪبير بنارس جي نبيرو نالي مسلمان ڪوريءَ جو پٽ هو. ڪن جو چوڻ آهي ته هو هڪ هندو وڏو جو پٽ هو، جنهن کيس جڻڻ کان پوءِ

بنارس ۾ پاڻي جي هڪ تلاءَ وٽ ڇڏي ڏنو، جتان کيس ان ڪوريءَ کڻي وڃي پاليو ۽ نڀايو. اهڙيءَ طرح ڪبير جي ڄم جي تاريخ به پوري ريت معلوم نه ٿي سگهي آهي. ڪن جي چوڻ مطابق هو ۱۳۲۵ع ۾ ڄائو جنهن مطابق سندس عمر ۹۳ سال ٿئي ٿي.

ڇيو وڃي ٿو ته ڪبير شروع کان ئي گنگا جي گهاٽ تي ويهي راتيون جاڳندو هو ۽ مجاهد اڪندو هو. ائين ڪندي کيس هڪ رات نند کڻي وئي. اوچتو ان وقت سامي راماڻند (۱۳۷۰ع - ۱۴۰۰ع) جنهن کي رام ڀڳتي تحريڪ جو باني چيو وڃي ٿو، اتان لنگهيو. سندس پير جو ٿڌو جو ڪبير کي لڳو ته هو جاڳي پيو ۽ ان ڳالهه کان متاثر ٿي ڪبير سندس معتقد ۽ مريد ٿي پيو. هڪ ٻي روايت موجب ڪبير هڪ مسلمان صوفي ٽقيءَ کان به فيض حاصل ڪيو هو. هن زندگيءَ جو گهڻو حصو سير سفر ۾ به گذاريو پر آخرڪار موتي اچي بنارس ۾ رهيو.

ڪبير هندي زبان ۾ نهايت اعليٰ شاعري ڪئي آهي ۽ کيس هندي زبان جو بهريون ۽ وڏي ۾ وڏو شاعر تسليم ڪيو وڃي ٿو. ڊاڪٽر تارا چند لکي ٿو ته ڪبير جي شاعري جيتوڻيڪ هندي ڀاشا ۾ آهي پر ان تي اثر فارسي شاعريءَ جو گهڻو آهي. سندس شاعريءَ جا ڪي عنوان ريڊالدين عطار جي پندنام سان ملندڙ جلندڙ آهن. ان کان پوءِ مٿس مولانا روميءَ ۽ سعديءَ جي شاعريءَ جو به اثر آهي.

ڪبير رام ڀڳتي تحريڪ جي نظريه ۾ وڌيڪ اصلاح ڪئي ۽ ان کي توحيد سان هم آهنگ ڪرڻ جي پوري ڪوشش ڪئي. هن جو چوڻ هو ته رام جيڪو راجا دسرت جو پٽ هو، تنهن جي پوڄا ڪرڻ اجائي آهي. اصل پوڄا انهيءَ هڪڙي رام جي جڳائي مطلب ته ڪبير وٽ وحدانيت جو تصور گهڻو صاف ۽ واضح نظر اچي ٿو. سندس هڪ دوهو آهي:-

ڪم ڪبير جن ايڪو ٻوجهئا

گور پرساد مئي، سڀ ڪجهه سوجهئا.

(ڇو ڪبير ته جن هڪڙي کي ڄاتو ۽ سمجهو گرو جي ديا سان مون کي سڃاڻڻ ڳالهه جي سمجهه ملي آهي)

هڪ ٻئي دوهي ۾ چوي ٿو.

ڪبير اله ڪي ڪر بندگي، جه سمرت ڏڪ جاءِ

دل مهين سائين پر گهٽي، بجهي بلنتي ناءِ.

(ڪبير بندگي ڪر الله جي جنهن کي سنڀرڻ سان دڪ درد دور ٿيو
وڃن سائين ته دل منجهان ئي پر گهٽ يعني ظاهر ٿيندو ۽ (تنهنجي دل ۾)
پرندڙ باهه وسامي ويندي)

ڪبير ذات پات جي هر تفریق جي خلاف هو. هن پيار ۽ محبت جو
درس ڏنو. هن وٽ مذهب جو اصل روح پڳتي آهي. هن هندومت توڙي
اسلام ٻنهي جي اصل صداقت تي زور ڀريو. ڊاڪٽر بلوچ جي چوڻ موجب
سندس زبان جي اوائلي ڪلاسيڪي شاعرن خاص ڪري قاضي قادن،
شاهه ڪريم جي دوهن ۾ ڪبير جو اثر نمايان آهي. بلڪ اهو اثر شاهه
لطيف جي ڪلام تائين پڻ نظر اچي ٿو. جنهن جو ثبوت رسالي ۾ آيل
هندي بيت آهن. سنڌي ۾ ڪبير جي شاعريءَ تي ورهاڱي کان اڳ
ڪافي ڪم ٿيو. هن سلسلي ۾ ڪبير صاحب جن جا سلوڪ، آرٽ ڪيل
جيئومل لوڪ سنگھ لال واڻي جا گورسنگ حيدرآباد ۱۹۲۳ع ۾ ڇپيا،
خاص ڪري قابل ذڪر آهن.

(۳۸) نانڪ، گرو (Gru Nanak 1469-1538 AD)

گرونانڪ موضع تلونڊي شيخو پوره جي ڀرسان مهتا ڪلوجند جي گهر
پيدا ٿيو. شروعاتي تعليم هندي ۽ فارسيءَ ۾ حاصل ڪيائين. ڪجهه عرصي
لاءِ نواب دولت لودي جي جاگير تي نوڪري ڪيائين. ارڙهن سالن جي
عمر ۾ شادي ڪيائين ۽ پٽ ٿيس تيهن سالن جي عمر ۾ کيس ويراج
لڳو ۽ فقير بنجي سير سفر لاءِ نڪري پيو. ڪيترن جوڳين ۽ صوفي فقيرن
سان صحبتون ۽ رس رهاڻيون ڪيائين. خاص ڪري بابا فرید گنج شڪر
جي درگاهه تي پاڪ پتن ۾ آيو ۽ گادي نشين شيخ ابراهيم کان گهڻو
ڪجهه پرايائين ايتريقدر جو گرو گرنٿ جنهن کي گرو ارجن ديو سن
۱۶۰۳ع ۾ مرتب ڪيو، ان ۾ شيخ فرید جي نالي ۱۱۲ سلوڪ ڏنل آهن.

خليق احمد نظامي جنهن بابا فريد جي سوانح ۽ فڪر تي ڪافي ڪم ڪيو آهي، ان جو خيال آهي ته اهي، سلوڪ بابا فريد جا نه بلڪ شيخ ابراهيم جا آهن جنهن سان گرونانڪ جون ڪافي صحبتون رهيون.

ڊاڪٽر تاراچند جي لکڻ موجب گرونانڪ هندومت جي مقابلي ۾ اسلامي تعليمات کان زياده متاثر هو. هو خدا جي وحدانيت جو اقرار ڪري ٿو ۽ ذات پات جي فرق ۾ ويساهه ڪونه ٿو رکي. هو وڌيڪ ائين به چوي ٿو ته گرونانڪ کي هندن جي مذهبي ڪتابن ويدن ۽ پراڻن جي تمام گهٽ بلڪ نه جي برابر ڄاڻ هئي.

جيتوڻيڪ گرونانڪ کي سک مذهب جو باني سمجهيو وڃي ٿو پر حقيقت اها آهي ته سندس نظرين کي هڪ مذهب جي صورت ۾ منظم ڪري هلائڻ ۽ ان ۾ مخصوص ريتن رسمن جو اضافو، گهڻو پوءِ جي ٻالھ آهي.

(۳۹) تلسيداس (Tulsidas 1532-1623 AD)

ڊاڪٽر تارا چند پنهنجي ڪتاب ”هندستاني تهذيب تي اسلام جو اثر“ ۾ لکي ٿو ته، وڃڻ دؤر جي هندستان (Medieval India) ۾ جيڪي به وڏيون شخصيتون پيدا ٿيون اهي آهن: ڀڳت ڪبير ۽ تلسيداس، جيڪي وري رامانند جي ڀڳتي تحريڪ جي پيداوار هئا جنهن جو باني مٻاني رامانج هو. ڪبير ۽ تلسيداس جي فڪر ۾ بنيادي فرق هي آهي ته ڪبير رام جي نالي ۾ هڪ خدا جي عبادت جو سبق ڏئي ٿو جڏهن ته تلسيداس رام پٽ دسرت کي خدا جو اڪيلو اوتار سمجهي پوڄا ڪري ٿو.

بهرحال تلسيداس هندي ٻوليءَ جو هڪ تمام وڏو شاعر آهي. سندس شاعريءَ ۾ ڏاڍو سوز و گداز آهي جنهن کان ڪوبه انسان متاثر ٿيڻ کان سواءِ رهي نٿو سگهي. تلسيداس اڪبر جي رتن مرزا عبدالرحيم خان خانان جي تمام قريب هو، جيڪو پاڻ هندي زبان جو اعليٰ شاعر هو. ڊاڪٽر بلوچ جي راءِ آهي ته شاه لطيف جي دؤر تائين تلسيداس جي شاعريءَ کي سنڌ ۾ چڱي خاصي مقبوليت هئي ۽ ان جو سبب خان خانان جا سنڌ سان تعلقات چڱي سگهجن ٿا.

تلسيداس جو وڏي ۾ وڏو ڪارنامو هندن جي ڌرمي ڪتاب رامائڻ کي
 ٻيهر نظم جو ويس ڍڪائڻ آهي. جيتوڻيڪ ڪانس گهڻو گهڻو اڳ
 والميڪي رامائڻ کي اٽڪل ۳۳۰-۵۰۰ قبل مسيح ڌاري نظم جو روپ
 ڏئي چڪو هو. تلسيداس پنهنجي مخصوص فڪر کي رامائڻ جي ذريعي
 پيش ڪيو.

(۴۰) باخ (Bach 1685 – 1750)

جرمنيءَ جي هن شخص کي موسيقي، خاندان مان ورثي ۾ ملي هئي؛
 يعني هو ست پيڙهائو موسيقار هو. پندرهن سالن جي عمر ۾ هو لپزگ جي
 اسڪول ۾ پڙهڻ ويو جتي هن موسيقيءَ ۾ مهارت حاصل ڪرڻ کان علاوه
 پنهنجي روزگار جو وسيلو به ڳولي لڌو. اتي هن ڪيترن سازن وڃائڻ جي
 مهارت حاصل ڪئي، جنهن کان پوءِ هن ٻين ڪيترن هندن تي پڻ
 نوڪري ڪئي. پر هن لپزگ ۾ وڏو نالو ڪڍيو.

هو پاڻ سخت مذهبي ماڻهو هو ۽ موسيقيءَ کي عبادت جو ذريعو
 ڪري سمجهندو هو. هن ٻه شاديون ڪيون جن مان ڪل ويهه ٻار ٿيس
 ۱۷۳۷ع ۾ فريڊرڪ ٻئي جيڪو پاڻ علوم و فنون جو دلدادو هو، تنهن
 کيس پنهنجي درٻار ۾ گهرايو. بادشاهه سندس وڏي عزت ڪئي ۽ پاڻ وٽ
 رکيل بيانو وڃائڻ جي فرمائش ڪيائين. اٽڪل ٻن سالن کان پوءِ سندس
 نظر بلڪل ختم ٿي وئي. آخر ۱۸ جولاءِ ۱۷۵۰ع تي لپزگ شهر ۾ وفات
 ڪيائين.

(۴۱) روميءَ: ڏسو مضمون ۴ فوت نوٽ نمبر ۲.



اردو ڇا آهي؟

[۱۵ دسمبر سنه ۱۹۳۸ع تي اردو ڏينهن جي سلسلي ۾ خالق ڏنہ
هال ڪراچيءَ ۾ ڪيل صدارتي تقرير]

اڄ اسين هتي اردو جو ڏينهن ملهائڻ لاءِ گڏ ٿيا آهيون. انهيءَ غير معمولي ڏينهن ملهائڻ جا ڪهڙا خاص اسباب آهن، اهي اسان سڀني کي چڱيءَ ريت معلوم آهن.

اسان شروع ۾ ئي ان ڳالهه جي وضاحت ڪري ڇڏيون ٿا ته هيءَ سياسي گڏجاڻي هرگز ناهي، نه ڪو ان جو ڪنهن سياسي پارٽيءَ سان تعلق آهي. اهڙيءَ طرح متان ڪو هال کان ٻاهر بيٺل ماڻهو ائين سمجهي ته هتي اسان ڪنهن احتجاج وغيره جي سلسلي ۾ گڏ ٿيا آهيون، سو ائين به ناهي. اڄ اسين هتي صرف ان ڪري گڏ ٿيا آهيون ته انهيءَ شيءِ جي قدرداني ڪريون جنهن کي نه رڳو اسان قدر جي لائق سمجهون ٿا، بلڪ هندستان جا سمورا ماڻهو ان جو قدر ڪن ٿا؛ پوءِ ڀلي انهن جو تعلق ڪهڙي به ذات ۽ عقيدي سان هجي. اسان مان ڪي ائين پڻ سمجهن ٿا ته ان جي وجود کي خطرو پيدا ٿي چڪو آهي.

اسان هتي ڪوشش ڪنداسين ته انهن ڀائرن کي قائل ڪريون جن جو اسان کان مختلف نقطہ نظر آهي ۽ اسان اميد ٿا ڪريون ته شايد اسان جي هيءَ ڪوشش انهن کي پنهنجي نقطہ نظر تي نظر ثاني ڪرڻ ۾ مددگار ٿئي.

لفظ اردو جي بڻ بڻياد بابت ايتريون اجايون ڳالهيون مشهور آهن جو هتي ان باري ۾ به - ٽي لفظ چوڻ بيجا نه ٿيندا هتي هيءَ ڳالهه به وڌيڪ يقين سان چئي سگهجي ٿي ته هن ڌرتيءَ جو ٻچو ٻچو انهيءَ لفظ اردو کان واقف آهي. تنهنڪري اڄ هتي اهو واضع ڪرڻ ٿو گهران ته واقعي اهو لفظ انهن ٿورن اوائل لفظن مان هڪ آهي، جيڪو آريا لوڪ هن

سرزمين تي پهچڻ وقت پاڻ سان کڻي آيا هئا. اهڙيءَ طرح اهو ثابت ڪرڻ به ڪا ڏکي ڳالهه ڪونهي ته اهو لفظ ترڪي ٻوليءَ جو ناهي جيئن ڪي ماڻهو سمجهن ٿا. مون هن ڳالهه جو خاص ڪري ان لاءِ ذڪر ڪيو آهي، ڇاڪاڻ جو اها غلط فهمي ڪيترن ذهنن ۾ جذباتي انقلاب آڻيو ڇڏي. وڏي ڳالهه ته ان جي ڪري هو لفظ ”اردو“ کي ڌاريو سمجهڻ لڳن ٿا. هت هيءَ ڳالهه پڻ واضع ٿئي ٿي ته هڪ عام ماڻهوءَ جي سوچ جو ڇا حال آهي. عجب لڳي ٿو اسان کي اها به خبر ڪونهي ته اهو لفظ اسان جي هند - سنڌ پرڳڻي اندر پڻ روز مره جي ٻوليءَ ۾ استعمال ٿئي ٿو. اسان سنڌي ٻوليءَ ۾ لفظ ”اُڙد“ عام جام ڪتب آڻيون ٿا، جنهن جي معنيٰ آهي انبار، شين جو ڍڳ، يا ماڻهن جو ميڙ، گروهه، ڊنبلو وغيره ان لفظ جي اها معنيٰ سنڌ ۾ عربن جي اچڻ کان ٽي هزار سال اڳ به استعمال ۾ ايندي هئي.

البت اها حقيقت پنهنجي جڳهه تي صحيح آهي ته اهو لفظ ”اُڙد“ سنڌ يا هند ۾ وجود ۾ ڪونه آيو. مگر ان جو وجود تاريخ کان اڳ واري زماني ۾ به ملي ٿو اهي ماڻهو جن کي هند - جرمن ٻولين جي ڄاڻ آهي، انهن کي خبر آهي ته اهو لفظ اسڪنڊينيوياءَ، ايران ۽ هندوستان يعني آريا، قومن جي ٽن مُڪ علائقن ۾ ساڳئي وقت ملي ٿو، اهڙيءَ طرح قديم ناردڪ^(۱) (Nardic) ديومالا ۾ اسان کي به لفظ ”اُڙد“ يا ”ارٿ“ ملن ٿا، جيڪي هڪ اهڙي نيم ديويءَ جي نالي کي ظاهر ڪن ٿا، جنهن کي تقدير جي ديوي ڪوٺيو ويو آهي.

انهيءَ مان ثابت ٿيو ته ان کان اڳ جو هند - جرمن ٻوليون ڳالهائيندڙ قبيلا پنهنجي اصلي وطن کي ڇڏي اوڀر ۽ اولهه وڃڻ شروع ڪيو، هيءَ لفظ سندن استعمال ۾ هو. اهڙي طرح وري جڏهن اسين اوستا (Avesta) يا قديم پارسي زبان ڏانهن رجوع ڪريون ٿا ته اتي پڻ اهو لفظ ملي ٿو. ”ارديبل“ جي شهر ۽ ”اردشير“ بادشاه جي نالي منجهان ان ڳالهه جي پڻ پڪي شاهدي ملي ٿي. اڄڪلهه اسان وٽ سنڌ ۾ جنهن معنيٰ ۾ اهو لفظ استعمال ٿئي ٿو، بلڪل ساڳي معنيٰ ۾ جديد ايران اندر پڻ ڪم اچي ٿو.

يعني لشڪر، سپاه، مڙاڪو وغيره انهن سڀني لفظن جي معنيٰ جو اهو ساڳيو جزو نظر اچي ٿو ۽ ان کي مڙ، انبوه يا اجتماع چئي سگهجي ٿو. ليڪن شروع کان وٺي لفظ ”اڙدو“ هڪ خاص مفهوم جو حامل آهي جنهن ۾ دهشت يا خوف جو عنصر شامل آهي. اها ساڳي معنويت مٿي ذڪر ڪيل ”اڙد“ ديويءَ جي ٻوٽي مان به ظاهر ٿئي ٿي، جيڪا ”تقدير“ جي عرفيت ۾ واقعي خوف پيدا ڪندڙ آهي.

دنيا جي تاريخ ۾ اسان کي اهڙا دؤر به ملن ٿا؛ جنهن اهڙي انبوه يا لشڪر جي روپ يا دهشت کي به فيصلو ڪن سمجهيو ويو آهي. ٿيو ائين هوندو ته ڪو اڪيلو خانو بدوش ماڻهو، جنهن تي هونئن ڪنهن به قسم جي جهل پل ڪونه هئي، اوچتو ڪنهن انبوه جي ور چڙهي ويو هوندو. پهريائين ته هن کي غلام بنائڻ جي ڪوشش ڪئي هوندي يا نه ته به پنهنجي جانورن جي سنڀال لاءِ ڪافي رکيو هوندو، تنهن ان ماڻهوءَ ضرور انهيءَ ”اڙد“ کي پنهنجي تقدير ڪري سمجهيو هوندو. اهوئي سبب آهي جو اهي آريا جيڪي اسڪينڊينيوي^(۲) جي ملڪن ڏانهن راهي ٿيا، تن ان کي اهوئي نالو ڏنو.

اڳتي هلي نيون نيون تبديليون ٿيڻ لڳيون. اهو ساڳيو لفظ بدلجي ”فرد“ يا ”فرد“ (Furd or Ferd) ٿي پيو؛ جيڪا ڪنهن به ٻوليءَ ۾ عام رواجي ڳالهه آهي. ليڪن ان جي معنيٰ اها ساڳي لشڪر واري آهي. تقريباً انهيءَ ساڳئي عرصي ۾ اسڪينڊينيوي وارن ”اڙد“ ديويءَ سان گڏ ٻن ٻين ديوين جو به اضافو ڪيو.

هڪڙيءَ کي ”فردندي“ (Ferdandi) ٿي ڪوٺيائون ته ٻيءَ کي ”اسڪلڊ“ (Skuld) ٿي چيائون هتي اها ڳالهه گهڻو واضح آهي ته لفظ فردنديءَ جو پهريون حصو ”فرد“ لفظ ”اڙد“ جي بگڙيل صورت آهي، باقي ”اسڪلڊ جو تعلق انگريزي لفظ ڪوپري (Skull) يا هڏائون پڇري (Skeleton) سان آهي. تقدير جي اها عجيب ترڪيب آهي جتي لشڪر، ڪوپڙي ۽ هڏاوان پڇرا ٿا نظر اچن. ها پر اسان کي گهڻو پري وڃڻ نه کپي

هتي اهو ٻڌائڻ ڪافي آهي ته لفظ ”فرد“ اڄ سوڌو لشڪر جي معنيٰ ۾ استعمال ٿئي ٿو ۽ اسم خاص نالن وغيره جهڙوڪ: جرمن نالي ”فرڊيننڊ“ (Ferdinand) ۾ به ان جو اهو ئي مطلب آهي. مطلب ته اسان کي اهو معلوم ٿيو ته لفظ ”آرڌ“ آريائي ٻولين جو هڪ قديم لفظ آهي جيڪو اڄ ڏينهن تائين استعمال ٿي رهيو آهي. هڪ لحاظ کان اهو لفظ آريائي تهذيب جي ابتدا ۽ ان جي اصل روح يعني انسان جي سماجي نوآباديءَ جو اهڃاڻ آهي.

معزز حضرات، ته اهو آهي لفظ ”اردو“ جو بڻ بڻياد يا جنهن مان اهو لفظ نڪتو آهي ۽ جنهن جي معنيٰ آهي انبوه يا ڪٽڪ جي ٻولي، جنهن ۾ هر قسم جا ماڻهو شامل آهن. ليڪن موجوده دؤر ۾ اسان اردوءَ جو مطلب ”رابطي جي زبان“ يا ”مصنوعي جڳت ڀاشا“ (Esperanto) پڻ وٺي سگهون ٿا.

هاڻي اسين خود اردو زبان تي ٿا اچون. اصل ۾ هيءَ زبان سنسڪرت مان ڦٽي نڪتل آهي، پر شروعاتي دؤر ۾ دراوڙي زبان جا ڪافي لفظ پڻ ان ۾ شامل هئا. البت اڳتي هلي سندس سينگار جو سامان سنسڪرت جي وڏي پيماني تي پارسي زبان مهيا ڪيو. جهڙيءَ طرح جديد فارسي شروعاتي پنج سؤ سالن جي رابطي دوران عربي ٻوليءَ مان هزارين لفظ پاڻ ۾ جذب ڪيا. ايتريقدر جو انهن جو ڳاڻيٽو سڀني يورپي ٻولين جي برابر اچي سگهي ٿو؛ اهڙي ساڳئي غير محسوس طريقي سان فارسيءَ جا ڪيترائي لفظ اردوءَ ۾ داخل ٿي ويا. ان جو مثال ائين آهي جيئن عربي ٻوليءَ جا هزارين لفظ قديم فرينج ٻوليءَ جي معرفت انگريزيءَ ۾ داخل ٿيا هئا. بهرحال اردو ٻوليءَ جو پڻ بڻ بڻياد هر لحاظ کان سنسڪرت سان وابسته نظر اچي ٿو. البت ايترو آهي ته ان جي نشو و نما هار سينگار ۾ ايراني اثرات جو دخل آهي. ته اهو هو اردو ٻوليءَ جي نالي ۽ مواد جي باري ۾ هڪ مختصر جائزو.

باقي جيستائين اردو ٻوليءَ جي زندگيءَ ۾ موجوده بحران جو تعلق آهي يا جيڪو اڻسڌي طرح هن اڄوڪي معتبر ۽ غير معمولي ورسي جو ڪارڻ

آهي؛ اهو هي آهي ته هندستان جي هڪ خاص طبقي جا ماڻهو هن زبان کي ختم ڪرڻ چاهين ٿا. هو انهيءَ گهڻو غير ترقي يافتہ اوائلي لهجي کي وري آئڻ گهرن ٿا جيڪو اسلامي تهذيب جي آمد کان اڳ هندستان ۾ رائج هو ۽ اهڙيءَ طرح هو چاهين ٿا ته گذريل ست سؤ سالن جي عرصي ۾ هن زبان ۾ جيڪا ترقي ٿي آهي، تنهن کي ڪڍي ڦٽو ڪجي يا رديءَ جي حوالي ڪجي. دراصل اهو اڪبر اعظم^(۳) جو زمانو هو، جڏهن هن زبان کي اهو نالو مليو يا جڏهن ان کي صحيح معنيٰ ۾ پوري اهميت ملي؛ يعني جڏهن ذات پات ۽ عقيدتي جا اختلاف متجمل ٿي چڪا هئا، يا جڏهن مغل فخر وچان هندستان کي پنهنجو گهر سمجهڻ شروع ڪيو هو، ۽ جڏهن هو سنجيدگيءَ سان هندستان جي ٻولي ڳالهائڻ طرف راغب ٿيا هئا.

پر اسان کي پنهنجن پائرن جي انهيءَ خواهش تي به تعجب ڪونهي؛ ڇو ته هر اها قوم جنهن کي اوجتو پنهنجي قومي وجود جي ساجهه ملي ٿي، ان وٽ شروع ۾ اهڙا اهڃاڻ مڙهي ظاهر ٿيندا آهن. هن ڳالهه جي وضاحت لاءِ اسين هتي هڪڙي مثال تي اکتفا ڪريون ٿا. هن سلسلي ۾ انگريز قوم جي تاريخ ۾ هينري اٽين^(۴) ۽ راڻي ايلزبٿ^(۵) جا دؤر انهيءَ ڳالهه جا چٽا ثبوت آهن. ان دؤر ۾ رومن چرچ کان علحدگيءَ ۽ هڪ آزاد قوم جي علحده تشخص جي احساس، انگلينڊ جي ڪافي پڙهيل ڳڙهيل ماڻهن ۾ اهو جذبو پيدا ڪيو هو ته انگريزيءَ کي لاطيني ٻوليءَ جي لفظن ۽ اصطلاحن کان پاڪ ڪيو وڃي. هن تحريڪ جو آغاز نهايت زور شور سان ٿيو؛ پر اڳتي هلي ان جو ڪوبه سبب نظر نه آيو ۽ ائين اها ختم ٿي وئي. عقلمند ماڻهو لاءِ شروع کان ئي ان جو مثال ائين آهي جنهن ڪو ماڻهو پراڻي ڳالهه واسطي پنهنجو نڪ ڪپائي ويهي، پر انگريزن وارو اهو معاملو گهڻو سادو هو. انگريزن طرفان رومن اثرات کان جان ڇڏائڻ جي ڪوشش هڪ جذباتي فيصلو هو. ته به ان ڳالهه جو اٽليءَ جي ماڻهن سان ڪو واسطو ڪونه هو. مگر هندستان اندر اها مٿي ذڪر ڪيل خواهش مسئلن کي نهايت پيچيده بنائيندڙ ۽ مايوس ڪندڙ آهي. اها گهر ڪرڻ ته گذريل اٺن صدين ۾ جيڪي لفظ ٻوليءَ ۾ اچي چڪا

آهن، تن کي نيڪالي ڏيڻ جو هڪ طرف اهو مقصد آهي ته نه رڳو انهيءَ ترقي کان انڪار ڪيو پيو وڃي جيڪا لفظن جي صورتن ۾ وجود ۾ آئي، بلڪ ٻئي طرف ان جو مطلب آهي ته ان ملڪ جا اهي لکين انسان جيڪي ان ترقيءَ جو باعث آهن، اهي ڌاريا آهن ۽ غير ضروري آهن.

هاڻي اڳتي وڌڻ کان اڳ اسين ان ترقيءَ ۽ ان جي اصليت بابت سرسري طور ڪجهه چوڻ چاهيون ٿا: بلڪ اهو ٻڌائڻ گهرن ٿا ته ان ترقي کان هندستان ڪيئن متاثر ٿيو ۽ ٻيءَ دنيا تي ان جا ڪهڙا اثرات مرتب ٿيا. جنهن ماڻهوءَ کي سچ جي ٿوري به ساڃاهه آهي ۽ جيڪو تاريخ جي آئيني ۾ گهوري سگهي ٿو، اهو بنا ڪنهن تڪليف جي ان نتيجي تي پهچي سگهي ٿو ته اها قوت اسلام جي آهي، جنهن ڏهين، يارهين ۽ ٻارهين صديءَ جي دوران مغرب توڙي مشرق ۾ هڪ نئين ڌس جي ابتدا ڪئي ۽ وري انهيءَ ساڳي قوت جوڏهين پندرهن صديءَ ۾ يورپ ۽ هندستان ۾ نشاءُ الثانيه يا نئين سجاڳيءَ کي جنم ڏنو.

ابتدا ٻنهي کنڊن ۾ مذهبي اصلاحن يا سڌارن سان ٿئي ٿي. فرانس ۾ ابيلاڊ^(۶) ۽ ان جا پوئلڳ ته انگلينڊ ۾ راجر بيڪن^(۷) ۽ ان جهڙا ٻيا؛ تان جو جرمنيءَ ۾ مارٽن ليوثر^(۸) نئين صبح حيات جو تارو بڻجي اڀريو. هندستان ۾ وري مذهبي سڌاري جون اهي ساڳيون تحريڪون ڪبير^(۹) ۽ نانڪ^(۱۰) ذريعي پنهنجي ڪمال تي پهتيون.

ارستو^(۱۱) (Aristo) پيدا ٿيو ته هتي امير خسرو^(۱۲) جنم ورتو، بهرحال

ٻنهي جي پويان ساڳي قوت ڪارفرما هئي. هتي اهو سڀڪجهه اسپين ۽ سسليءَ سان لاڳاپين جو نتيجو هو ته هتي وري ان جو ڪارڻ سنڌ ۽ پنجاب هئا. تنهنڪري اهي ماڻهو جيڪي گهرن ٿا ته آيل لفظن يا ٿيل پيش رفت کي ختم ڪيو وڃي، پوءِ اهي يورپي ٻولين ۾ هجن يا هندستان ۾؛ انهن کي معلوم ٿيندو ته اهو ڪم ناممڪن آهي، ڇو ته ٻين لفظن ۾ ان جو مطلب آهي ته گذريل هڪ هزار سالن ۾ دنيا جيڪا ترقي ڪئي آهي ان جي نفي ڪئي وڃي.

هندستان ۾ نه رڳو شاعريءَ جو هڪ وڏو ذخيره تباھ ۽ برباد ٿي ويندو پر مذهب به ڀڃي هليو ويندو. يعني نانڪ واري دؤر کان به اڳتي، جڏهن ان ۾ ڪيترن ئي خدائن جو تصور هو. اهڙيءَ طرح نه رڳو فن تعمير جا نادر نمونا يعني قطب مينار کان وٺي تاج محل تائين ڊاهڻا پوندا، بلڪ گهڻن مهاراجائن جا ڪيترائي محل پڻ زمين دوز ڪرڻا پوندا، جن ۾ يو - پي ۽ پنجاب جون ڪيتريون عمارتون پڻ اچي وينديون ايتريقدر جو بنگالي فن مصوري به قائم رهي نه سگهندو ڇو ته اهو پڻ ايراني مصوري ۽ مغل آرٽ جي سڀن جي پيداوار آهي.

هن مهل تائين اسان پنهنجي ملڪي ڀائرن جي اهڙن ارادن ۽ خواهشن تي تنقيد ڪري رهيا هئاسين، جنهن مطابق هو عجيب ويساھ ۾ مبتلا آهن. هو هن ملڪ جي قديم کان قديم رهاڪن کي به ڌاريو تصور ڪري رهيا آهن، پوءِ ڀلي اهو ماڻهو هن ڌرتيءَ تي ٽي هزار سال اڳ يعني پهرين آريي جي اچڻ کان به اڳ ۾ هتي آباد ڇو نه هجي يا هو آرين جي ان جڻي سان گڏجي هتي آيو هجي جيڪي چار هزار سال اڳ ايران مان هجرت ڪري هتي پهتا هئا؛ هو انهن کي ڌاريو صرف ان ڪري سمجهن ٿا ڇاڪاڻ ته هو تاريخ جي ان واضح حقيقت جو اقرار ڪن ٿا. گذريل هڪ هزار سالن جي عرصي ۾ جيڪي ڪجهه ٿيو، اهو اسلام جي لاڳاپي سبب ممڪن هو ۽ اهو سڀڪجهه يورپ توڙي برصغير جي فائدي وٺان هو. هاڻي جيڪڏهن ڪو ماڻهو اها ڳالهه چوي ٿو ۽ اسلام جي اثرات کي اڻٽ قرار ڏئي ٿو ته يڪدم اهڙي ماڻهوءَ جي تحقير ڪئي وڃي ٿي ۽ ان کي ”غير“ يا ”ڌاريو“ جهڙن لقبن سان نوازيو وڃي ٿو. بلڪ ان جي اثرن کي تباھ ڪن قرار ڏئي، هن جي وجود کي ناقابلِ برداشت ٻڌايو وڃي ٿو. چيو وڃي ٿو هن کي ختم ڪيو وڃي ۽ هن جي نالي نشان کي مٽائي ڇڏڻ گهرجي. اردو کي به هڪ اهڙو اهڃاڻ سمجهيو وڃي ٿو.

هاڻي اچو ته تصوير جو ٻيو رخ به ڏسي وٺون. انهيءَ گروهه جا نظريات اڃا به وڌيڪ عجيب و غريب آهن. هنن جي چوڻ موجب ڇاڪاڻ ته ٻارهن سو سال اڳ تمام ٿورا ماڻهو هجرت ڪري هن سرزمين تي پهتا هئا ۽ جن

کي هو پنهنجا آبا ڏاڏا تسليم ڪن ٿا، تنهنڪري هو پاڻ کي هندستاني نه بلڪه اجنبي سمجهن ٿا. حالانڪ ان دؤر جو جڏهن يورپ جي تاريخ سان مقابلو ڪجي ٿو ته ان جو مطلب ٿيندو انگلنڊ جي سرزمين جي فاتح وليم^(۱۳) کان ٽي سؤ سال اڳ يا نارمن بادشاهن^(۱۴) طرفان ڇهه سؤ سال اڳ جڏهن هنن فرينچ ٻوليءَ کي ترڪ ڪري انگريزيءَ کي اختيار ڪيو هو. هتي اهو ٻڌائڻ ضروري ٿو لڳي ته جڏهن ٻارنهن سؤ سال اڳ واري آمد جو ذڪر ڪيو وڃي ٿو، ان وقت دراصل ويهين پتيءَ جيترا ماڻهو به هندستان ۾ داخل ڪونه ٿيا هئا، جن مان تمام گهڻا ته دراوڙ^(۱۵) هئا، جيڪي تاريخ کان اڳ جي زماني کان وٺي هن سرزمين سان وابسته هئا. هر ڏي شعور انسان لاءِ سندس ڀائرن جو اهو پويون گروهه، اڳئين کان ڪنهن به ريت جيريائيءَ ۾ گهٽ ڪونه ٿو لڳي. ڪوبه هندستاني جيڪو هن ڌرتيءَ تي ڄائو ۽ نپنو آهي، تنهن کي هن سندر سرزمين سان نسبت بابت ڪنهن گهٽتائي محسوس ڪرڻ جو سوال ئي پيدا نٿو ٿئي پوءِ ڀلي ان جو واسطو دراوڙن سان هجي، يا اوائلي آرڊن^(۱۶) سان يا بعد جي لوڪن سان. بلڪه جيڪو ماڻهو هن سرزمين جي ادب ۽ فن کي، ان جي تاريخ ۽ ماڻهن کي ويندي اسلام کان اڳ واري تهذيب کي پنهنجو فخر لائق سرمايو نٿو سمجهي، ان کي پڙهيل يا عالم چئي نٿو سگهجي.

اهڙيءَ طرح ڪوبه هندستاني مسلمان يا ٻيو ڪو ماڻهو جيڪو ان ڳالهه جي اهميت نٿو محسوس ڪري ته سندس لاڳاپو اهڙيءَ ڌرتيءَ سان آهي جنهن ڪاليداس^(۱۷) ۽ گوتم ٻڌ^(۱۸) پيدا ڪيا، ان کي مهذب انسان هرگز نٿو چئي سگهجي. بلڪه ائين چوڻ گهرجي ته ان ماڻهوءَ کي اسلامي تمدن و تهذيب جي شايد ئي ڪا خبر آهي. اڄ به هيئن چونڊس ته جيتوڻيڪ هو پاڻ کي مسلمان سڏائي ٿو پر کيس لفظ اسلام جي معنيٰ جي به خبر ڪونهي. در حقيقت اهڙو ماڻهو نه رڳو هندستان جي ڪا خدمت نٿو ڪري، بلڪه هو اسلام لاءِ بدناميءَ ۾ داخل ٿي ٿو. جنهن جو ڪارڻ سندس نسوري جهالت ۽ لاعلمي آهي.

اصل موضوع ڏانهن موٽندي اسين چئي سگهون ٿا ته اردو هند - ايراني ٻولين ۾ سڀني کان ننڍي نيتي ۽ پياري ۾ پياري ٻولي آهي ۽ ان جو وجود بين الاقوامي لاڳاپن ۽ ميل ميلاب جو نتيجو آهي تنهنڪري جيڪو ماڻهو اردوءَ کي ڌاريو يا اوڀرو سمجهي ٿو، ۽ هن ويهين صديءَ ۾ مهاڀارت^(۱۹) واري ٻولي ڳالهائڻ گهري ٿو؛ يا هيءُ خيال ڪري ٿو ته ان دورانين دور جي لفظن ۾ ڪنهن به قسم جو اضافو ڪرڻو ناهي، پر انهيءَ ماڻهوءَ کي زنده رهڻ جو ڪو حق ڪونهي؛ ڇو ته هو هڪ اهڙي ناقابل برداشت تنگ نظريءَ جو مظاهرو ڪري ٿو، جنهن لاءِ قوميت ۽ بين الاقوامي جهڙا لفظ نه رڳو بي معنيٰ آهن پر هو ته روشنيءَ جو به دشمن آهي. ان جو مثال ائين آهي جنن چيري لاءِ سڄ جي سهائي!

يورپ کان واپسيءَ بعد گذريل اٺن مهينن ۾ جنهن ڳالهه مون کي وڌ ۾ وڌ تعجب ۾ وڌو آهي، سا هندستان جي مسلمانن توڙي غير مسلم هندستانين طرفان پنهنجي مادر وطن سان پيار ڪرڻ جون دعوائون آهن، جنهن مان درحقيقت سندن وطن سان پيار نه، بلڪ پنهنجي ذات سان پيار جي جهلڪ ملي ٿي. انهن مان هڪڙو گروهه پاڻ کي ٽي هزار سال اڳ واري وقت ۽ حالتن سان ملائڻ گهري ٿو ته ٻيو وري اڄ کان ٽي سؤ سال اڳ واري دور جو دلدادو آهي. صحيح معنيٰ ۾ هندستان سان ٻنهي مان ڪنهن کي به دلچسپي ڪانهي. ان جو نتيجو اهو نڪتو آهي جو اهي ٿورا ماڻهو جن هڪ نه ٻئي طريقي سان پنهنجا پيٽ پريا آهن، سي ڄمڻيون ڪري رهيا آهن، باقي ويچارو عوام اڃا جهالت جو شڪار آهي ۽ هن ديس جي ڌرتي سڌاري جي محتاج آهي. هو رڳو انهيءَ ڳالهه تي وڙهي رهيا آهن ته هن ملڪ ۾ تعليم لاءِ ڪهڙي ٻوليءَ جو لهجو اختيار ڪيو وڃي؟ هوڏانهن ملڪ وڃي ٿو ڏينهن ڏينهن جهالت جي ڪڏ ۾ ڪرندو. اڄ هندستاني ادب علمي طور تي فنا ٿي چڪو آهي ۽ هندستاني آرٽ مرڻ ڪنديءَ تي آهي. هندستان جا ڪارخانا بند ٿي چڪا آهن. هندستان جي زراعت غير پيداواريت جو شڪار آهي. ليڪن اڄ به اهي خسيس ۽ تڇ ڳالهيون جن ۾ ڪو نتيجو نڪرڻو ناهي. انهيءَ پيٽ پريل

طبعي مٿان هر وقت سوار آهن. ٻئي طرف هيڏو سارو ملڪ جيڪو ڌڻي پاڪ کين سوکڙي، طور ڏٺو آهي، جنهن کي آباد ڪرڻ کپي ۽ سندر بنائڻ کپي، اهو وڃي ٿو ڪمزور ٿيندو ۽ تباهي ۽ بربادي، طرف گهلبو. جيڪڏهن هنن کي واقعي هندستان بابت ٿورو به خيال هجي ها ته پوءِ هو انهن نظرين ۽ لفظن کي رد ڪرڻ جو ڪڏهن به نه سوچين ها، جيڪي گذريل اٺن صدين جي عرصي ۾ عالمگير سڌاري ۽ واڌاري سان گڏ وٺڻ پھتا آهن. اٽلو هنن کي ڪيندو هو ته ڏينهن رات هڪ ڪري دنيا جي ڪنڊ ڪڙڇ ڏسي، نوان نوان خيال ۽ نوان نوان لفظ پاڻ سان گڏ کڻي اچن ها ۽ پنهنجي ٻوليءَ کي وڌيڪ شاهوڪار ڪن ها. هنن کي گهرجي ته انهن گلن کي به حاصل ڪن جيڪي صرف جاپان ۾ پيدا ٿين ٿا؛ انهن ٻوٽن کي به حاصل ڪن جيڪي برازيل جهڙي ملڪ ۾ ٿين ٿا ۽ اهو ميوو به حاصل ڪن جيڪو ڪيليفورنيا ۾ ٿئي ٿو. مطلب ته هر اها شيءِ جيڪا هن ڌرتيءَ جي ڪنهن به ڪنڊ ۾ موجود آهي، جيڪا هن سرزمين جي سينگار جو باعث ٿي سگهي ٿي، يا هن ڌرتيءَ جي زرخيزيءَ جو ڪارڻ بنجي سگهي ٿي، يا هن ملڪ جي ذهنن ۽ روحن کي تازگي بخشي سگهي ٿي؛ اهڙيءَ ڪنهن به شيءِ لاءِ ذري به دير نه ڪرڻ گهرجي ۽ نه گهرجي هئي. ڇا اڄ اسان انهيءَ ڀرم ۾ مبتلا آهيون جنهن جو شڪار پراڻي زماني ۾ گهٽ عقل ورا هوندا هئا، جيڪي اهو سمجهندا هئا ته هندستان کي هڪ الڳ خدا خلقيو آهي ۽ ڌرتيءَ جي ٻين ملڪن کي ٻين ڪمتر خدائن ٺاهيو آهي!

قوم پرستيءَ کي عقلمنديءَ تي مبني هئڻ گهرجي؛ يعني پنهنجي شيءِ سان پيار جو مطلب بيءَ سان نفرت هجڻ نه کپي. جيتوڻيڪ سنجيده قوم پرستيءَ جو مطلب اهو آهي ته اسين پنهنجي هر قسم جي پورهئي يعني جسماني، فڪري ۽ روحاني قوت سان هن ڌرتيءَ کي گل و گلزار بنايون. هيءَ ڌرتي جنهن تي اسين رهون ٿا ان جي خدمت ڪندي اسان کي ٻين قومن جي مقابلي ۾ پٺتي پوڻ نه گهرجي. اسان کي ڪنهن به اهڙي شيءِ کان نفرت ڪرڻ نه کپي جنهن جو ٿورو به ملهه آهي، پوءِ ڀلي اها اسان ڪٿان به آندي هجي ۽ هيٺر اها ڪٿي به هجي. انهيءَ کي اعتراض قابل

بنائڻ اڃايو آهي؛ بلڪ اسان جو اهو سڌو سنئون فرض آهي ته اها شيءِ اسان کي جتان به ملي ۽ جڏهن به ملي ته ان کي پاڻ وٽ کڻي اچون. آءٌ انهيءَ قوم پرستيءَ کان سواءِ ٻي ڪنهن تصور جو سوچي به نٿو سگهان. خاص ڪري ڌرتيءَ جي تاريخ جي هن موجوده مرحلي تي عقلمند ماڻهو لاءِ مون کي اهائي ڳالهه مناسب نظر اچي ٿي.

ڇا هن ڌرتيءَ تي ڪو اهڙو ٻيءَ ٿي سگهي ٿو، جنهن جو عقيدو جي لحاظ کان کڻي ڪنهن سان به تعلق هجي، پر هو اهو چاهيندو هجي ته هن جو پٽ مها ڪوي ڪاليداس جي ٻولي نه سڳي سا به سنسڪرت جيڪا اردو جي معزز ماءُ آهي؟ ڇا اهڙو به ڪو تنگ نظر ٻيءَ ٿي سگهي ٿو، جيڪو گذريل نون صدين ۾ پيدا ٿيل خوبصورت شين تي فخر نه ڪري، جن ۾ اردو به شامل آهي؟ اهو عرصو جيڪو دراصل يورپ توڙي ڀارت ۾ نئين سجاڳي ۽ نشاةُ الثانيه جو دؤر آهي.

باشعور انسانن جي نظر ۾ اردو جنن ان جي نالي مان به ظاهر ٿيو ته عالمگيريت ۽ بين الاقوامي قوم پرستيءَ جي علامت آهي. اڃا به هيئن چئجي ته اها دنيا جي ٽن عظيم تهذيبن جو سنگم آهي يعني هند - جرمن، سامي ۽ منگول تهذيبن جو ۽ ان ڪري، پوري ايشيا لاءِ رابطي جي زبان واسطي نهايت موزون ٿي سگهي ٿي. ائين به چئي سگهجي ٿو ته دنيا جي جيڪڏهن ڪا مصنوعي جڳت يا شا ٿي سگهي ٿي ته ان ۾ اردوءَ کي بنيادي حيثيت هوندي.

هاڻي سوال آهي ته ڇا غلط قسم جي جذبات، تنگ نظريءَ ۽ اجائي توهن پرستيءَ سبب اردوءَ کي ديس نيڪالي ڏجي؟ ڇا ان جو مطلب اهو نه ٿيندو ته اسين هندستان جي موجوده ترقي يافته شڪل جو انڪار ڪري، رهيا آهيون ۽ مستقبل ۾ سندس ترقي نٿا چاهيون؟

انهيءَ ڪري هاڻي هن ڳالهه ۾ ڪو شڪ باقي نٿو رهي ته جيڪي ماڻهو اڃا سوڌو ڪن اڻڄاتل سببن جي ڪري سنسڪرت يا عربي ٻوليءَ کان غير عقلي نفرت جو اظهار ڪن ٿا، اهي هندستان جي ترقيءَ جا

گهڻگهرا ناهن. لڳي ٿو ته اهي ماڻهو هن ڌرتيءَ سان پيار ڪونه ٿا ڪن؛ بلڪ اهي سڃاڻي سان پيار ڪرڻ لاءِ هرگز تيار ناهن، پر اهي ماضيءَ جي مدي خارج وڌائيءَ جو شڪار آهن. هو ڪنهن فائديمند ڳالهه ڪرڻ کان عاري آهن ۽ هندستان جي صحيح معنيٰ ۾ ترقي يا مستقبل بابت ڪين ڌرو به فڪر ڪونهي، اهي ماڻهو جيتوڻيڪ جيئرا آهن پر ماضيءَ جي طلسم ۾ زندگي گذارين ٿا يعني زنده درگور جي مصداق آهن.

معزز حضرات اڄ شام اهو موضوع جنهن تي آءٌ ڳالهائي رهيو آهيان، ان کي آهي، انهيءَ جا تمام گهڻا پهلو آهن، جيڪي وڌيڪ تفصيلي غور و فڪر جا محتاج آهن. پر اڄوڪي شام جيڪي اڻپوري ڪوشش مون کان ٿي سگهي آهي، آءٌ سمجهان ٿو ته ان ۾ به سوچ وارن لاءِ ڪافي مواد موجود آهي. ڇا به هجي، پر توهان مان اهي حضرات جيڪي واقعي پنهنجي جمل پيوميءَ لاءِ ڪجهه ڪرڻ گهرن ٿا، تن لاءِ هيءُ وقت آهي. هيءُ ڌرتي جنهن توهان کي هن وقت تائين پنهنجي جيءَ ۾ جاءِ ڏني آهي، ۽ خاص ڪري موجوده دور ۾ جڏهن بي ڪابه ڌرتي توهان کي ڪنهن فيست تي پناهه ڏيڻ يا داخل ٿيڻ جي اجازت ڪونه ٿي ڏئي.

آخر ۾ مون کي احازت ڏيو ته هن تقرير جو خاتمو هن چٽاءُ سان ڪريان:-

مهرباني ڪري اردو، هندي يا هندستاني تي وڙهڻ کان اڳ ٻه دفعا سوچيو ته جنهن مزي خاطر توهان وڙهو ٿا، ان ۾ ڪٿي گهڻي دير نه ٿي. وڃي، ۽ قديم جرمن ٻوليءَ جو اهو لفظ ”آزد“ جاڳي نه پوي ۽ ٿوري تباهي ڦهلائيندڙ ”فرد“ نه ٿي پوي. اهڙيءَ صوبت ۾ تباهي ۽ بربادي انهن تنگ نظر وڙهائڪ ماڻهن جو مقدر بنجي مٿن نازل ٿيندي، جيڪي اڳ ۾ انهن خوشحال ۽ نبيجي بابت سوچي به نه سگهيا هوندا.

حوالا

(۱) نارڊڪ (Nardic)

اوپر يورپ جا اهي ماڻهو جيڪي پنهنجي ڊگهي قد، آبي مٿي کان سواءِ اڪين، چمڙي ۽ وارن جي هلڪي رنگ سبب سڃاتا وڃن ٿا. ان نسل جا ماڻهو گهڻي ڀاڱي اسڪينڊينوياءِ ۽ اوڀر جرمني وغيره ۾ آهن.

(۲) اسڪينڊينوياءِ (Scandinavic)

جاگرافيءَ جي اصطلاح ۾ يورپ جي ملڪن سويڊن، ناروي ۽ ڊينمارڪ کي ان گڏيل نالي سان سڏيو وڃي ٿو. انهن کان سواءِ ڪي ٻيا به ڀرپاسي وارا ننڍا ٻيٽ به ان ۾ اچي وڃن ٿا.

(۳) اڪبر اعظم (Akbar 1543-1605 AD)

مغل شهنشاهه جلال الدين اڪبر سنه ۱۵۵۶ع ۾ تيرهن سالن جي عمر ۾ پنهنجي پيءُ همايون کان پوءِ تخت نشين ٿيو. جيتوڻيڪ هن باقاعدي تعليم حاصل ڪونه ڪئي، پر هو نهايت ڪامياب حڪمران ثابت ٿيو. هڪ لحاظ کان ڏسجي ته مغليه سلطنت جو بنياد ٻاهر ۱۵۲۶ع ۾ وڌو هو. جلدي يعني چئن سالن کان پوءِ وفات ڪري ويو. اهڙيءَ طرح همايون ۱۵۳۰ع ۾ تخت تي ويٺو پر ۱۵۴۰ع ۾ شيرشاهه سوريءَ کان پاڇ کاڌائين. شيرشاهه سوريءَ جي مرڻ بعد پندرهن سالن کان پوءِ همايون جڏهن وري تخت حاصل ڪيو ته هو جلدي حادثي جو شڪار ٿي مري ويو. ان صورت ۾ اڪبر جو چاليهه ساله دؤر حڪومت مغل شهنشاهت جو عظيم الشان دؤر ثابت ٿيو.

”آئين اڪبري“ ۽ ”اڪبرنامه“ مان اڪبر جي شخصيت ۽ ڪارنامن کان سواءِ سندس فڪر ۽ حڪومت تي مفصل روشني پوي ٿي. اڪبر جو

ڪارنامو هندو ۽ مسلمانن سان هڪجهڙو ورتا؛ هو مذهبي خيال کان هو ”صلح ڪل“ جي پاليسيءَ تي عمل پيرا رهيو، پر سندس مذهبي مهم جوئي واري پاليسي جنهن کي ”دين الاهي“ سان پڻ ياد ڪيو وڃي ٿو، کيس سلمان عالمن ۾ هڪ اختلافي شخصيت بنائي ڇڏيو.

ڊاڪٽر ايشوري پرساد اڪبر کي ان وقت جي دنيا ۽ يورپ جي همعصر حڪمرانن، خاص ڪري انگلينڊ جي راڻي ايلزبيٿ (۱۶۰۳ع - ۱۵۳۳ع) ۽ اسپين جي فلپ دوم (۱۵۹۸ع - ۱۵۲۷ع) سان پڻ ڪرڻ کان پوءِ کيس تاريخ جو عظيم حڪمران سمجهي ٿو.

(۴) هينري، انون (Henry VIII 1491-1547 AD)

هو پنهنجي پيءُ هينري سٽين کان پوءِ سن ۱۵۰۹ع ۾ تخت نشين ٿيو. يورپ ۾ اهو نشاةُ الثانيه جو آغاز وارو دؤر هو. هو فنون لطيفه خاص ڪري موسيقيءَ ۾ ماهر هو. هن انگلينڊ جي جهازراني خاص ڪري بحري قوت کي وڌائڻ طرف گهڻو ڌيان ڏنو. طلاق جي مسئلي تي جڏهن ڪليسا سان هن جو اختلاف ٿيو ته هن پادرين خلاف نهايت سخت قدم کنيا. ٿامس مور جهڙي شخصيت کي به هن ئي ڦاسيءَ تي چاڙهيو. هن ڪل ڇهه شاديون ڪيون ته جئن ڪو تخت جو وارث ڇڏي وڃي.

(۵) ايلزبيٿ I (Elizabeth I 1533-1603)

هينري اٺين جي ڌيءَ، پنهنجي پيڻ ميري کان پوءِ سن ۱۵۵۸ع ۾ تحت نشين ٿي. هن سياست جي ميدان ۾ وڏيون ڪاميابيون حاصل ڪيون جنهن ۾ فرانس سان جنگ جو خاتمو ۽ اسڪاٽلينڊ سان معاهدو شامل آهن. ان کان سواءِ انگلينڊ جي بحري آرماءُ هٿان اسپين جي آرماءُ جي شڪست سندس دؤر جو وڏو ڪارنامو ليکجي ٿو.

ايلزبيٿ جي دؤر ۾ مذهبي جهيڙي ۽ ڇڪتاڻ جو پڻ عروج هو. هڪ لحاظ کان ان جو آغاز سندس پيءُ کان ٿيو جيڪو مذهب جي اصلاحي تحريڪ (Refomation) کان متاثر هو ۽ پروٽيسٽنٽ فرقي جو زبردست

حامي هو پر هن جي وفات کان پوءِ جڏهن راڻي ميري پهرين تخت نشين ٿي ته هن وري رومن ڪئٿولڪ فرقي جي حمايت ڪئي ۽ پروٽيسٽنٽ فرقي جي ماڻهن تي وڏيون سختيون ڪيون. اٽڪل ۳۰۰ ماڻهن کي رڳو ان ڪري ڦاسي ڏني وئي. اهوئي سبب آهي جو ميري کي ”قاتل ميري“ (Bloody Mary) جي لقب سان به ياد ڪيو ويندو آهي.

ايلزبيٿ جو اهو ڪارنامو آهي ته جڏهن ميري کان پوءِ تخت سنڀاليو ته هن مذهبي رواداريءَ جي پاليسيءَ تي عمل ڪيو. جيتوڻيڪ ان ڪري وقت جو پوپ مٿس سخت ناراض ٿيو ۽ کيس عيسائيت کان خارج ڪرڻ جو اعلان ڪيو. هڪ ٻي فتويٰ ۾ پوپ هن کي قتل ڪرڻ جي فتويٰ ڏني. مطلب ته هڪ حڪمران جي حيثيت ۾ هن پاڻ کي مذهبي جنون جو ڪڏهن به شڪار ٿيڻ نه ڏنو. هن سڄي عمر شادي پڻ نه ڪئي.

ايلزبيٿ جي دؤر کي انگلينڊ جي تاريخ جو سونهري دؤر چيو وڃي ٿو. انگلينڊ جي عظيم شاعر شيڪسپيئر (۱۶۱۶ع - ۱۵۶۳ع) به هن جي زماني ۾ عظمت ۽ شهرت حاصل ڪئي.

(۶) ابلارڊ (Abelard 1079-1142 AD)

فرينچ فيلسوف ڪيترن ئي علمن جو ماهر هئڻ سبب نهايت ممتاز حيثيت رکي ٿو. هن الهيات کي عقلي بنيادن تي استوار ڪرڻ جي ڪوشش ڪئي. جنهنڪري، مٿس ڪفر ۽ الحاد جي فتويٰ به لڳي. هيلوئز (Heloise) نالي عورت سان سندس معاشقو ۽ خط و ڪتابت پڻ مشهور آهي.

(۷) راجر بيڪن (Roger Bacon 1219-1294 AD)

ڏسو تقرير نمبر ۴ جو فوٽ نوٽ نمبر ۱۳.

(۸) مارٽن ليوٿر

(۹) ڪبير: بابت ڏسو مضمون نمبر ۷ جو فوٽ نوٽ نمبر ۳۶.

(۱۰) نانڪ ڏسو ساڳئي مضمون جو فوٽ نوٽ نمبر ۳۷.

(۱۱) ارسٽو (Aristo, 1474-1533 AD)

اٽليءَ ۾ نشاءُ الثانيه جو هڪ وڏو شاعر سندس روماني نظم (Orland furioso) نهايت مشهور آهي. ان جي خاص خصوصيت اها آهي ته منجهس واقعات نهايت تيزيءَ سان رونما ٿين ٿا، جنهنڪري پڙهندڙن جي دلچسپي وڌندي رهي ٿي.

(۱۲) امير خسرو (Amir khushro 1253 – 1325 Ad)

اصل ۾ ترڪ نسل جو هو. ابتدائي تعليم عربي ۽ فارسيءَ ۾ حاصل ڪيائين ۽ ڪجهه وقت دهلي دربار سان به وابسته رهيو. ساڳئي وقت هو شيخ نظام الدين اوليا جو مريد ۽ پوءِ خاص خليفو پڻ ٿي ويو. مرشد جو به ساڻس قرب هو ۽ گهڻو وقت هن جي حاضريءَ ۾ رهندو هو. سن ۱۲۸۰ع کان ۱۲۸۵ع تائين جڏهن سلطان بلبن جو پٽ خان شهيد ملتان جو حاڪم ٿيو ته امير خسرو ان سان گڏجي ملتان آيو.

امير خسرو فارسي زبان جو نهايت اعليٰ شاعر هو ۽ کيس هندستان ۾ فارسي زبان جو عظيم ترين شاعر سمجهيو ويو آهي. هن تمام گهڻو لکيو، سندس ڪلام غزل، مثنوي، قصيدو رباعي مطلب ته تقريباً سڀني اصناف سخن تي مشتمل آهي. سندس شعر ۾ مقامي رنگ کان علاوه زبردست موسيقي ۽ نغمگي آهي. دراصل هو موسيقيءَ جو وڏو ڄاڻو هو ۽ هندستاني موسيقيءَ ۾ هن وڏي جدت آندي، حوالي سندس ايجاد چئي سجي ٿي. هو هنديءَ جو به نهايت اعليٰ شاعر هو.

(۱۳) وليمر XIV نارمن بادشاهه: ڏسو تقرير نمبر ۴ فوٽ نمبر ۶

(۱۵) دراوڙ (۱۶) آريا

دراوڙ، ڪاري ۽ سانوري رنگ جي ماڻهن سان تعلق رکندڙ ڪي چيو وڃي ٿو جيڪي هينئر ڏکڻ هندستان جي علائقي کان سواءِ سريلنڪا ۾ ملن ٿا، ان جي مقابلي ۾ آريا انهن کي چئجي ٿو جيڪي ڪڻڪ رنگا آهن يا سندن رنگ چٽو ۽ صاف ٿئي ٿو. هنن جو قد به دراوڙن کان ڊگهو

ٿئي ٿو. ننڍي کنڊ جا اصل رهاڪو دراوڙ هئا چوٽه تاريخي لحاظ کان آريا هن علائقي ۾ اٽڪل ۲۰۰۰ قبل مسيح ڌاري آيا هئا. آريا اصل ۾ وچ ايشيا ۽ ان سان لڳ علائقن مان ايندا هئا. کين هند - يورپي (Indo-European) ڪوٺجي ٿو. اهڙيءَ طرح اهي يونانين، ايرانين ۽ رومين جا مائٽ لڳن ٿا.

ڪن عالمن جي راءِ آهي ته موئن جي دڙي جا رهاڪو به دراوڙ هئا ۽ ۲۵۰۰ کان ۱۵۰۰ قبل مسيح جو عرصو سندن عظيم الشان تهذيب جو دؤر آهي. تقريباً انهيءَ عرصي ۾ آريا سنڌ ۾ داخل ٿين ٿا، جنهنڪري اهو خاطري سان چئي سگهجي ٿو، ته موئن جي دڙي کي آرين جي حملن تباهه ڪيو. مارٽيمر وهيلو پنهنجي ڪتاب 'Civilizations of the Indus and Beyond' ۾ اهوئي نتيجو قائم ڪيو آهي. رگ ويد مان به ڳالهه جي اڻسڌي شاهدي ملي ٿي.

(۱۷) ڪاليداس: ڏسو مضمون نمبر ۷ فوٽ نوٽ نمبر ۲۵.

(۱۸) گوتم ٻڌ: ڏسو مضمون نمبر ۱ جو فوٽ نوٽ نمبر ۲

(۱۹) مهاڀارت:

هندن جو مذهبي ڪتاب جنهن ۾ آرين جي ٻن ڌرين پانڊون ۽ ڪورون جي هستناپور جي تخت لاءِ ويڙه جو بيان آهي. ان ۾ ٻه لک ويهه هزار سٽون آهن. مهاڀارت جي تصنيف جو زمانو اٽڪل (۱۰۰۰ - ۵۰۰) قبل مسيح چيو وڃي ٿو. مهاڀارت کي هومر جي 'Iliad' سمان عظيم رزميه 'Great - Epic' سمجهيو ويو آهي.

ڪردار

[علامہ صاحب هيءَ ليڪچر پهرين جولاءِ سنه ۱۹۲۹ع تي تيا ساڻيڪل هال ڪراچيءَ ۾ ڏنو، ۽ اهو سڀ کان پهريائين ”سنڌ هيرالڊ“ رسالي جي ’Prophet Issue‘ ۾ ۱۸ آگسٽ ۱۹۲۹ع تي شايع ٿيو]

خواتين و حضرات، يا جنن مون کي وڌيڪ موزون ٿو لڳي ته هاڻ توهان کي سڃاڻي سان پيار ڪندڙ ۽ خدا جا طالبو چئي مخاطب ٿيان. اصل ڳالهه هيءَ آهي ته توهان عورت هجو يا مرد، پر ان جي باوجود توهان گهڻو مٿي وڃي سگهو ٿا، ڇو ته انهن بلندين جو چيهه ئي ڪونهي، جن تائين انسان جي رسائي ممڪن آهي.

مون کي افسوس آهي ته اسان جي فاضل چيئرمين هن ليڪچر جو تعارف انتهائي مبالغه آميز انداز ۾ ڪرايو آهي. مون کي ٻڌايو ويو آهي ته مون جهڙي غريب ماڻهوءَ مان هنن کي وڏي اميد آهي. پر مون کي عالم هجڻ جي گهٽ دعويٰ آهي، تڏهن به جيڪي ٿورو گهڻو اڄ آهه هتي چوڻ چاهيندس اهو منهنجي ذاتي غور و فڪر جو نتيجو آهي ۽ اهو ڪيترن سالن جي عرصي تي محيط آهي. اها به - ٽي ڏينهن اڳ جي ڳالهه آهي جو اسان جي هڪ پڙهيل ڪڙهيل دوست اهو چئي ڏنو ته، ”اسان کي مذهب نه گهرجي. اسان محض ڪردار چاهيون ٿا.“

هن جو مطلب چڱي طرح سمجهي ويس؛ حالانڪ لفظن جو انتخاب صحيح نه هو. ان کان سواءِ انهن جملن ۾ جيڪو ظاهر ظهور تضاد آهي اهو مون کي نه آڙيو. بهرحال انهيءَ ڳالهه منجهان انهيءَ مونجهاري جو پتو پوي ٿو. جيڪو انهن ٻن اهم معاملن يعني مذهب ۽ اخلاق بابت عام طور پوري دنيا ۾ ۽ خاص طور تي هندستان ۾ پکڙيل آهي. اهو ئي سبب آهي جو انهيءَ ساڳئي ڏينهن جڏهن مون کي هڪ ٻئي دوست هن

گڏجائيءَ ۾ خطاب ڪرڻ جي دعوت ڏني ته مون بي اختيار پنهنجي گفتگوءَ جي لاءِ ”ڪردار“ جو انتخاب ڪيو.

عام نقطه نظر موجب ڪردار اهڙن اخلاقي صفتن جو مجموعو آهي جيڪي انسانذات ۾ مشترڪ آهن. ليڪن هتي آءٌ ان لحاظ کان ڪونه ڳالهائيندس.

جن صاحبن جي ڪردار ۾ انهيءَ لحاظ کان ڪا دلچسپي آهي، بهتر ٿيندو ته اهي پنهنجي رهنمائيءَ لاءِ هن موضوع تي ڪنهن ڄاتل سڃاتل مصنف جو ڪو ڪتاب مطالعو ڪن. انهيءَ ڪري توهان کي پڻ منهنجي اڄ هيءَ گذارش آهي ته ٿوري دير لاءِ اخلاق بابت پنهنجا رابا محفوظ رکجو؛ بلڪ مسئلي کي جئن جو تئن ڏسڻ ۽ سمجهڻ جي ڪوشش ڪجو.

آءٌ جئن ته لفظ ”ڪردار“ (Character) بابت ڳالهائي رهيو آهيان، انهيءَ ڪري اهو وڌيڪ مناسب ٿيندو ته آءٌ انهيءَ لفظ جي لغوي معنيٰ پڻ هتي پيش ڪريان، جيڪا اسان کي ويسٽر جي لغات ۾ ملي ٿي، ان ۾ هڪڙي معنيٰ هيءَ ڄاڻايل آهي: ڪنهن شيءِ جو اهڙو اهڃاڻ يا علامت جيڪا ان شيءِ جي ڪنهن خاص حقيقت ڏانهن اشارو ڪري، جنهن مان ان جي سڃاڻپ، اصليت ۽ منهن مهاندي وغيره جي خبر پوي؛ مطلب ته اهڙو گڻ يا لڇڻ جنهن جي ڪري هڪ شيءِ ٻي شيءِ کان سڃاڻجي يا الڳ ۽ ممتاز نظر اچي. ٻي معنيٰ هيءَ ڏنل آهي: اهڙي وصف يا خوبي جيڪا هڪ فرد يا ڪنهن جنس ۾ ملندي هجي. هن مان واضع ٿيو ته ڪنهن فرد جي ڪردار مان مراد اهي خاصيتون هرگز ناهن جن ۾ هو عام طور تي ٻين سان ڀاڱي ڀائيوار آهي. بلڪ ان جو مطلب اهڙيون امتيازي خوبيون يا وصفون آهن جن جي ڪري اهو فرد ٻين کان جدا ۽ الڳ نظر اچي ٿو.

آءٌ هتي ان جا ڪي مثال ڏيان ٿو:

لوڻ جي اها خاصيت آهي ته اهو ڇهرو ٿئي ٿو ۽ شين کي محفوظ رکڻ لاءِ ڪتب ايندو آهي. اهڙيءَ طرح ڪنڊ مٺي ٿئي ٿي، بخمل نرم ٿئي ۽

ڪنڊو ڇيندڙ هوندو آهي. ري مين مين ڪري ٿي ۽ شينهن گجگوڙ ڪري ٿو.

هت اوهان تي واضح ٿي ويو هوندو ته جيستائين سندن ان خاص خوبيءَ جو تعلق آهي ته انهن جي پاڻ ۾ پيٽ ڪري نٿي سگهجي. هڪڙي ٻئيءَ کان الڳ آهي ۽ هر هڪ جو پنهنجو ڪارج آهي. ان ڪري جيڪڏهن خدانخواستہ انهن مان اها خاص خوبي ختم ٿي وئي، جنهن جي ڪري ان جي سڃاڻپ ٿي پئي سگهي، ته پوءِ چئبو ته ان جو ڪردار به ختم ٿي ويو.

هتي پهچڻ کان پوءِ آءٌ توهان کي باقي ٿورو اڳتي وٺي هلندس، جتي اها انفراديت اڃا غير ترقي يافته معلوم ٿئي ٿي.

آءٌ نٿو چاهيان ته توهان کي طبيعيات جي پيچيده راهن تي وٺي هلاڻ. توڙي جو کڻي مون ۾ اها صلاحيت هجي. هتي آءٌ اوهان جي ڌيان تي صرف هڪڙي حقيقت آڻڻ گهران ٿو جنهن کي طبيعيات جا سڀئي ماهر فيلسوف تسليم ڪري چڪا آهن، سا اها آهي ته اهو مادو جنهن کي اسين نوس تصور ڪريون ٿا ۽ جيڪو اڳئين زماني ۾ فيلسوفن لاءِ سخت شيءِ جي حيثيت رکندو هو، هينئر ڳري اهڙو ته پڻ ٿي ويو آهي جو ان شيءِ جي حيثيت ڪڪرن يا هوا واري به نه رهي آهي. اهڙيءَ طرح هلڪي ۾ هلڪي گئس هئڊروجن پڻ اليڪٽرانن جي نهيل آهي. ان لحاظ کان هن موجوده مادي ڪائنات جو بڻ بڻياد هينئر ٻڌائي ٿو ته ان کي قديم اصطلاح مطابق مادي يا طبعي ته هرگز ڪوئي نٿو سگهجي.

انهيءَ شيءِ [اليڪٽران] جي مکيه خاصيت لاڳيتي حرڪت آهي. پوءِ ان کي توهان فعلي توانائي چئو يا مخفي توانائي جو نالو ڏيو يا اڃا ڪو ٻيو نالو ڏيو. هتي منهنجو مقصد لفظن ۾ الجھڻ ناهي. ليڪن هڪڙي ڳالهه پڪي آهي ته اها شيءِ ”مادو“ هرگز ناهي، جئن اسان جو مادي بابت عام تصور آهي.

آءٌ اها ڳالهه هڪ دفعو وري ورجايان ٿو ته موجوده دؤر جي سائنسدانن کي اها خاطري آهي ته جنهن شيءِ کي مادو چيو ويندو هو، اهو دراصل

هڪ وڌيڪ بنيادي عنصر جي شڪل يا صورت هئي، انهيءَ ڪري هتي اهو مفروضو نهايت آسانيءَ سان اختيار ڪري سگهجي ٿو ته ان آفاقي عنصر جون ضرورتون ڪي پنهنجون خاصيتون هونديون. انهن مان هڪڙي خاصيت جنهن جو اسان مٿي ذڪر ڪري آياسون، اها ان جي لاڳيتي ذاتي حرڪت آهي.

هتي اسان انهيءَ تفصيل ۾ نٿا وڃون ته انهيءَ عنصر جي ابتدائي شڪل ڪهڙي هئي، جن ۾ اليڪٽران ۽ گئسون شامل آهن. جيتوڻيڪ توهان کي خبر آهي ته انهن کي به پنهنجون مختلف خاصيتون آهن ۽ اهي پنهنجي مخصوص روش جو مظاهرو به ڪن ٿا؛ بلڪ انهن مان ڪي به پاڻ ۾ هڪجهڙا ناهن. هن ڳالهه کي هتي ڇڏي هاڻي اسان جمادات جي دنيا ڏانهن اچون ٿا.

توهان ڏٺو هوندو ته ڪنهن به قسم جي پٿر جو مادو ٻن قسم جي پٿر جي مادي کان تمام ٿورو مختلف ٿئي ٿو. ته به تمام ٿورو هيڏي هوڏي، ڏسڻ سان اسان کي ڪي اهڙا عاليشان ڌاتو ۽ قيمتي پٿر ملن ٿا؛ جيڪي پنهنجي منفرد خاصيتن سبب پري کان پڌرا آهن. مطلب ته ان نموني ۾ اسان کي هڪ قسم جي پيچيدگي ۽ انفراديت جو وڌندڙ زور محسوس ٿئي ٿو.

معدنيات جي دنيا جي خاص خوبي هيءَ آهي ته اهي ٻاهران بلڪل نوس ٽين ٿيون ۽ منجهن اندروني عمل ٿئي ٿو. اها ڳالهه ڪنهن حد تائين نباتات يا پاڇين سان به لاڳو ٿئي ٿي. مثلاً: اوهان سڀني کي خبر آهي ته وڻ حرڪت ڪونه ٿا ڪن پر اهي پنهنجون پاڙون ڌرتيءَ ۾ جتي اهي بيٺا آهن، هيٺ وڌائيندا وڃن ٿا.

جيتوڻيڪ وڻ جا به تمام گهڻا قسم آهن؛ ايترو قدر جو هر قسم کي پنهنجو جدا رنگ، منهن مهانڊو شڪل شبيهه هوندي آهي پر انهن ۾ پنهنجي نوع جون اصل خاصيتون به قائم رهن ٿيون. جهڙوڪ: غير متحرڪ هجڻ، پر جيڪڏهن ڪا شيءَ پنهنجي اصليت کان ٻاهر وڃي ٿي جيئن ڪي پيرڙا ساهوارا يا جيت جيڪي چرپر جي ڪوشش ۾ مصروف

رهن ٿا، اهي ڄڻ ته نفرت يا بچان جي علامت ٿي پون ٿا ۽ انهن لاءِ پوءِ
 ائين چيو وڃي ٿو ته اهي پنهنجون خاصيتون وڃائي ويٺا آهن.
 انهي دنيا کي ڇڏڻ کان اڳ آءٌ هتي صرف ٻن هندستانن وٽن جو ذڪر
 ڪندس جيڪي ڪيترن سالن کان منهنجي دلچسپيءَ جو مرڪز رهيا
 آهن. اهي آهن بڙ ۽ پام يا ڪجي جا وڻ. بڙ جي وڻ جي مکيه خاصيت اها
 آهي ته ان جون نيون ڄاول شاخون هيٺ زمين طرف وڌڻ شروع ڪن ٿيون
 ۽ پنهنجي لاءِ انهي وڻ جي پاڙ جي ويجهو ڌرتي ۾ جاءِ پيدا ڪن ٿيون.
 اهڙيءَ طرح انهي اصلي وڻ جي بنهه ڀرسان اڀري ساڳي وڻ کي مضبوط
 ڪن ٿيون. منهنجي لاءِ اها ڳالهه نهايت دلچسپيءَ جو باعث رهي آهي ته
 جنهن ڌرتيءَ تي اهو وڻ پيدا ٿيو هو، ان ڌرتي ئي انسانذات لاءِ ”گڏيل
 ڪٽنب“ جو نظام وجود ۾ آندو.

ٻيو ڪجي يا پام جو وڻ آهي جنهن جو مون مٿي نالو ورتو ان جون
 وري بڙ جي برعڪس خاصيتون آهن. جيئن جيئن اهو وڌڻ لڳي ٿو تن
 ڄڻ اهو ڌرتي سان پنهنجا لاڳاپا ختم ڪندو وڃي، پوءِ ڀلي ڪٿي سندس
 پاڙ هيٺ ڪيتري ڇو نه هجي، ليڪن ڌرتيءَ جي ڀرسان اهو پنهنجي ڪا
 شاخ نٿو ڇڏي. اهو هميشه سنئون سڌو اڀري ٿو ۽ سڌو مٿي وڃي ٿو، تان
 جو ان جي چوٽيءَ تي جيڪي ڪجهه شاخون ٿين ٿيون، انهن جو منهن
 به مٿي ٿئي ٿو، جيتوڻيڪ اتي منجهس جهجهو ۽ قيمتي ڦل پڻ پيدا ٿئي
 ٿو. هنن ٻنهي وڻن جي باري ۾ اڃا ڪجهه وڌيڪ چئي سگهجي پيو، مگر
 اسان وٽ ايترو وقت ناهي، ان ڪري هاڻي اسان جانورن جي دنيا ڏانهن
 اچون ٿا.

سڀ کان پهرين ڳالهه جنهن جي ذريعي اسان نباتات ۽ جاندار ۾
 تميز ڪري سگهون ٿا ۽ جيڪا نهايت زوردار نموني ۾ اسان جي ذهن تي
 اثرانداز ٿئي ٿي، سا اها آهي ته نباتات جي مقابلي ۾ جاندار هڪ جڳهه
 کان ٻي جڳهه تائين چرپر ڪرڻ جي خاصيت رکن ٿا. ڇا اوجي اڏام کان
 سواءِ عقاب جو ۽ تڪي چال کان سواءِ هرڻ جو تصور ڪري سگهجي ٿو!
 قدرت جو عجيب ڪرشمو آهي ته جيڪا شيءِ حرڪت نٿي ڪري، ان

کي اکيون به ڪونه ڏٺيون ويون آهن. مگر ان جي مقابلي ۾ نهايت تيز آهي ۽ ڊوڙ ۾ پڻ ٽڪي آهي، ان جون اکيون به تيز نظر واريون آهن. جاندارن ۾ ڇڻوندر ان ڳالهه جو چڻو ثبوت آهي.

ٿوري دير لاءِ ان موضوع کي اتي ڇڏي اسان ٻئي طرف وڃايون ٿا. دراصل اها ساڳي حالت نه رڳو مادي دنيا سان لاڳو آهي بلڪه فڪري ۽ روحاني دنيا ۾ پڻ ائين ٿئي ٿو. گيان يا سوچ هڪ قسم جي حرڪت پذيري آهي ته ڌيان وري هڪ قسم جو روحاني سڪوت آهي، تن ۾ پڻ آخرڪار فڪري ۽ روحاني نظر پيدا ٿئي ٿي. دنيا جا سڀئي ذڪر قابل فيلسوف، فڪر جي انهن ابتدائي حالتن مان گذريا آهن ۽ سڀئي پيغمبر وري پوئين روحاني حالت مان اُڪريا آهن. انهن ۾ زرتشت^(۱) ۽ گوتم بد^(۲) به آهن نه حضرت عيسيٰ^(۳) ۽ حضرت محمد ﷺ^(۴) پڻ. اهي پڻ انهيءَ گيان ۽ ڌيان جي منزلن مان گذريا، جنهن کان پوءِ کين بصيرت جو نور حاصل ٿيو ۽ تبليغ ڪرڻ شروع ڪيائون.

مطلب ته اسان ڏٺو ته بزرگ ۽ پام جي وٽ ۾ ڪي اهڙيون ڳالهيون هيون جيڪي انساني خاصيتن جهڙيون هيون. ساڳيءَ طرح جاندارن ۾ چرڻ پرڻ واري اهڙي خاصيت آهي جيڪا پڻ انسانن ۾ ملي ٿي. ليڪن ان جي باوجود انهن ڳالهين کي اسين انساني ڪردار جا اجزا قرار ڪونه ٿا ڏيون. هڪ لحاظ کان طبعي يا جسماني خاصيتون ڪردار جي دائري ۾ اچن ٿي ڪونه ٿيون. البت هلندي هلندي ان ڳالهه طرف اشارو ڪري ڇڏجي ته موجوده دور ۾ هڪڙي طبعي خاصيت کي تمام گهڻي اهميت ڏني وڃي ٿي ۽ اهو آهي رنگ.

هن سلسلي ۾ هيءَ ڳالهه قابل ذڪر آهي ته يوناني تهذيب جي عروج جي وقت وحشي (Barbarian) لفظ نفرت وچان ڪتب ايندو هو، جيتوڻيڪ ان جي لفظي معنيٰ غير يوناني هئي. ليڪن پوءِ به ان جو مطلب هڪ غير مهذب ۽ غير ذهين انسان هو ۽ اهائي معنيٰ افلاطون^(۵) جي لکبت سان ملي ٿي. اسلامي تهذيب جي زماني ۾ وحشي، جو مطلب ”خدا جي

وحدانيت کان ڦريل ”قرار ڏنو ويو. ليڪن موجوده دؤر ۾ مهذب جو مطلب گورو ۽ غير مهذب جو مطلب ڪارو يا رنگدار ورتو وڃي ٿو.

طبعي خاصيتن کي پاسيرو رکندي اسان ڏسون ٿا ته هڪ پکيءَ جي ٻچڙي جي ماءُ ۾ پنهنجي ٻچي تان جان قربان ڪرڻ جو جيڪو جذبو آهي، اهو ساڳيو جذبو اسان کي انسانن ۾ پڻ ڪارفرما نظر اچي ٿو. اهڙيءَ طرح ڪتي ۾ وفاداريءَ جو جذبو ۽ شينهن ۾ حڪمراني ڪرڻ واري سگهه اسان کي انساني خصوصيتن جي ياد ڏيارين ٿا؛ ليڪن انهن سڀني حقيقتن جي باوجود اسين ماڻهو انهن ڳالهين کي ”جملت“ جي نالي ڏيڻ تي اصرار ڪريون ٿا. جيتوڻيڪ اسان جي راءِ آهي ته بني نوع انسان ۾ اڃا ڪي ٻيا گڻ آهن، جيڪي واقعي صرف اسان سان مخصوص آهن ۽ جنهن جي ڪري اسان نباتات ۽ ٻين جاندارن کان جدا آهيون. انهيءَ خاصيت کي اسان پنهنجي ذات جو شعور کڻيئون ٿا ۽ ان سان گڏ ”تصور جي قوت“ پڻ آهي جنهن سان آءٌ واري قوت سان آشنائي ٿئي ٿي. اهوئي سبب آهي جو اسان ۾ علحده وجود جو تصور اڀري ٿو ۽ ان کان پوءِ اسان هڪ شيءِ کي ٻي شيءِ کان الڳ ڪري سمجهي سگهون ٿا. اڳتي هلي اسان منجهن مشابهن ۽ غير مشابهن جي ڳولا ڪريون ٿا، جنهن کان پوءِ وري ڪا نسبت ڳولي سندن صف بندي ڪريون ٿا. يا ٻين شين سان ملائڻ جي ڪوشش ڪريون ٿا. ٿورن لفظن ۾ هيئن چئجي ته عقل کي استعمال ڪندي اسان تجزيه ۽ ترڪيب جا هرئي مرحلا طئي ڪريون ٿا. هتي پهچڻ کان پوءِ چئي سگهجي ٿو ته اهو آهي گڻ يا خصوصيت، جيڪا خاص انسانذات جي لاءِ آهي ۽ جنهن جي ڪري هو باقي ٻيءَ دنيا کان جدا نظر اچي ٿو.

اڳتي وڌڻ کان اڳ منهنجي اوهان کي هيءَ استدعا آهي ته ٿورو پوئتي نگاهه وجهي اهو سوچيو ته آخر ”ڪل“ جي انهن خاصيتن جي اوسر ڪهڙيءَ ريت ٿي آهي؟ هن سلسلي ۾ هڪڙي ڳالهه جيڪا نهايت واضع آهي اها وڌندڙ انفراديت جو تصور آهي. ان ۾ جيتوڻيڪ ڪيتريون پيچيدگيون به رونما ٿيون جيڪي وضاحت طلب هيون پر انهن جو مڪمل

اظهار ۾ ان صورت ۾ ممڪن هو. بهرحال اهي سڀ ڳالهيون گڏجي هڪڙي اهم خاصيت جو سبب ٿيون ۽ اهو آهي شيءِ جو خارجي وجود يا ظاهري صورت. ان لحاظ کان ڏسجي ته انسان ۾ قديم عنصر جي ظاهري حرڪت هينئر پنهنجي اوج تي پهچي چڪي آهي. ليڪن ان کان وڌيڪ انهيءَ نئين حرڪت جو ظهور آهي، جنهن سبب سندس پهرينءَ سان رابطو مڪمل طور تي ختم ٿي ويو آهي. پهرئين مرحلي تي آءٌ، ۽ تون هڪٻئي کان بلڪل الڳ معلوم ٿين ٿا. ليڪن پوءِ ”آءٌ“ جو نه رڳو ”تو“ سان رابطو قائم ٿئي ٿو، بلڪ هو سموري خارجي دنيا کي پنهنجي اندر ۾ ڳولي لهي ٿو. ان جو مثال اجهو هن ريت آهي:

آءٌ پاڻ کان ٻاهر جڏهن ڪنهن شيءِ جو سوچيان ٿو ۽ ان کي ڪو نالو ڏيان ٿو ته جڻ اهو سڀڪجهه منهنجو حصو آهي. اها خارجي دنيا جي نشوونما ڪونه ڇڻي. بلڪ شين جي خارجي مظهر ڏانهن هڪ قسم جي نئين حرڪت آهي جنهن کي اسان ”اندروني تحريڪ“ جو نالو ڏيئي سگهون ٿا. ان جو مطلب اهو ٿيو ته انسان خارجي دنيا بابت شروعات پنهنجي اندر ۾ ان جي عڪس ٺاهڻ سان ڪري ٿو ۽ پوءِ ذهني طور تي وڌڻ شروع ڪري ٿو. اتي ئي خارجي ۽ داخلي يا ظاهري ۽ باطني دنيا جي سنگم جو احساس ٿئي ٿو. ان کان پوءِ جڏهن هو وڌيڪ اونھائيءَ ۾ وڃي ٿو ته ان کي هو روحاني دنيا جو نالو ڏئي ٿو.

مطلب ته انفراديت جو احساس جيڪو سنگهڻ جي حواس کان وٺي شروع ٿئي ٿو، اهو ٻڌڻ ۽ خاص ڪري ڏسڻ جي وسيلي وڌيڪ پڪو پختو ٿي ادراڪ جي شڪل وٺي ٿو. اتي هڪ قسم جو جزو شيءِ جي پنهنجي وجود کان عليحدہ ڄاڻ صورت ۾ شيءِ جي تصور ۾ ظاهر ٿئي ٿو. تنهنڪري ڪنهن شيءِ جو تصور جيتوڻيڪ خارجي دنيا سان تعلق نٿو رکي، پر ان جو الڳ وجود ضرور آهي ۽ اتان ئي عقلي دنيا جي شروعات ٿئي ٿي. ٻين لفظن ۾ داخلي حرڪت جو آغاز ٿئي ٿو، جيڪا ان جي وجود جو ثبوت آهي. هن سلسلي ۾ وڌيڪ داخلي سفر کي اسان روحاني ڪوٺيون ٿا.

هڪ لحاظ کان اهو آهي وجود جو سڄو سارو ماڻڊاڻ، جنهن کي اسان پنهنجي تجزيي موجب ٽن مختلف مادي، فڪري ۽ روحاني سطحن ۾ ورهايو آهي. انهن ٽنهي سان انسان جو وجود قائم آهي ۽ انسان جون خاصيتون به انهن مان جنم وٺن ٿيون ازانسواءِ انهن ٽنهي سطحن جو هڪٻئي سان عمل ۽ ردعمل جو سلسلو برابر قائم آهي. اهڙي طرح انهن ٽنهي سطحن ۾ ٿوري گهڻي ڦيرڦار سان مختلف قسم جا انسان وجود ۾ اچن ٿا. ڪنهن هڪڙي عنصر جي ٿورڙي گهڻائي به بلڪل مختلف قسم جي خصوصيتن واري انسان کي وجود ۾ آڻڻ جو سبب ٿئي ٿي. وضاحت لاءِ هڪ مثال پيش ڪريان ٿو.

نباتات ٿورڙي ساهوارن ۾ ڪنهن خواهش جو پيدا ٿيڻ ۽ ان کي پوري ڪرڻ جو عمل، ٻين لفظن ۾ ٻاهرين ڪنهن شيءِ بابت جاندار جو پنهنجو ردعمل، اهي هر حال ۾ ساڳيا انسان جي عمل جهڙا آهن مثلاً: جهڙيءَ طرح پڪل ميوو هڪ پڪيءَ کي هرڪائي ٿو ۽ اهو اچي ان کي کائي، اها ساڳي حالت انسان جي به آهي جيڪو وري ان ميوو کي پٽي پنهنجي وات سان چڪي کائي ٿو. اهڙيءَ طرح جنس جي بقا جي سلسلي ۾ نر - ماد جي موجودگي اتساهه جو سبب ٿئي ٿي ۽ ان جي نتيجي ۾ کائڻ هڪ مخصوص فعل سرزد ٿئي ٿو.

ليڪن ان وقت بلڪل هڪ نئين صورتحال جنم وٺي ٿي جڏهن اهو احساس رد عمل کي اڀاري ٿو ۽ اهو جسماني عمل وسيع تر صورت اختيار ڪري ٿو، يعني جڏهن اهو پاڻ کي ذهني ۽ فڪري صورت ۾ ظاهر ڪري ٿو.

طبعي دنيا جي قاعدي موجب ته فوري طبعي رد عمل وجود ۾ اچي ٿو ۽ انهيءَ ردعمل سان گڏ جيڪا انڌي گرمي نڪري ٿي، اها پهريائين شعلي ۽ پوءِ روشني جي صورت اختيار ڪري ٿي. پر جيڪڏهن ڪو عملي طور مفيد ۽ فوري طبعي ردعمل وجود ۾ نٿو اچي ته پوءِ اهو هڪ ٻي نئين صورت اختيار ڪري ٿو ۽ انهيءَ صورتحال کي اسان پنهنجي زبان ۾ ”جمالياتي“ ڪوٺيون ٿا. اهڙيءَ طرح جڏهن اسان هڪ تصور مان ٻي

تصور تائين پهچون يا خارجي دنيا جي شين سان لهه وچڙ ۾ اچڻ جي بجاءِ اسان انهن جي تخليقي ۽ علامتي حيثيت سان رابطو قائم ڪريون بلڪ انهيءَ سطح تي چنڊ ڇاڻ ڪريون ۽ خارجي دنيا سان وڌيڪ لاڳاپي قائم ڪرڻ کان سواءِ ڪي ڪي عمومي نتيجا قائم ڪريون، ته پوءِ اهڙيءَ صورتحال کي عقلي صورتحال سڏي سگهجي ٿو. ساڳي ريت جڏهن وڌيڪ سوچ ويچار ۽ غورو فڪر کان پوءِ اسان وڌيڪ گهراين ۾ هيٺ ويڃون ٿا ۽ جتي اسان کي پهرينءَ نظر ۾ وڌيڪ گهراين جو انڪشاف ٿئي ٿو، پوءِ ان صورتحال کي اسان روحاني سمجهون ٿا.

ٻئي طرف اڪثر ائين به ٿئي ٿو ته فڪري قوت پنهنجي اظهار لاءِ فڪري صورت اختيار نٿي ڪري، بلڪ اها طبعي دنيا جو رخ ڪري ٿي ۽ هڪ ظاهري عمل جي شڪل ۾ صورت پذير ٿئي ٿي اهڙي صورتحال جڏهن ننڍي پيماني تي عوامي تحريڪ جي شڪل اختيار ڪري ٿي ته ان کي قومي سطح سان مخصوص ڪيو وڃي ٿو، ليڪن روحاني قوت جڏهن خارجي شڪل اختيار ڪري ٿي ته پوءِ يقيناً عظيم تر تحريڪون جنم وٺن ٿيون. دنيا جا سڀ وڏا مذهب دراصل اهڙي قسم جي تحريڪن جي پيداوار آهن. انهن ٻنهي ۾ فرق هي آهي ته اها روحاني قوت جيڪا خارجي روپ اختيار ڪري ٿي، سا انسان جي سڄي ساري شخصيت کي متاثر ڪري ٿي. مگر ان جي مقابلي ۾ جيڪڏهن انهيءَ قوت جو دائرو ايترو وسيع ناهي، ته پوءِ اها انسان تي اثر به اوتروئي گهٽ ڪري ٿي.

في الحال اسان وٽ ايترو وقت ناهي جو هن دقيق موضوع تي ڪجهه وڌيڪ ڳالهائون هتي صرف ايترو ٻڌائڻ ڪافي ٿيندو ته اهڙا فرد جيڪي جمالياتي، فڪري ۽ روحاني قوت سان مالا مال آهن، انهن جي چوڌاري ننڍا وڏا گروهه ضرور گڏ ٿيا آهن. جن پوءِ جماعت، قوم ۽ مذهبي سماج جي صورت اختيار ڪئي آهي. اهڙيءَ طرح سندن رهبر جو خاص ڪردار ۽ جنهن ماحول ۾ هو رهن ٿا، تن منجهان انهن فردن جي ڪردار جي تعبير ٿئي ٿي. تنهنڪري ڌرتيءَ جي ڏکڻ اوڀر^۱ واري حصي جي اها خاصيت آهي ته اتي تمام وڏا گروهه وجود ۾ آيا، پر ان جي مقابلي ۾

اتر-اولهه^(۷) واري حصي جي اها خاصيت آهي جو اتي قومون پيدا ٿيون. اهڙي طرح اتر ۽ ڏکڻ بلڪ جن کي اتر-اولهه ۽ ڏکڻ-اوڀر چوڻ زياده مناسب ٿيندو انهن جي خاص خوبين متعلق ارسطو^(۸) جو چوڻ آهي ته اترادي ماڻهو زندگي لاءِ سخت جدوجهد ڪرڻ سبب جنگجو ٿي ويا. اهوئي سبب آهي جو گذريل ڪيئي هزار سالن کان وٺي انهن جو خاص ڌنڌو جانورن جو شڪار ڪرڻ ۽ هڪٻئي کي مارڻ پئي رهيو آهي. ليڪن جيستائين ڏکڻ - اوڀر جو تعلق آهي ته ائين ڪونهي ته ڪو اهي انهن ساڳين مرحلن مان گذريا، پر انهن جو ماحول ئي اهڙو هو جو اهي انهن مرحلن مان جلدي اُڪري پار پئجي ويا ۽ گهڻو اڳتي نڪري ويا.

هاڻي اها ڳالهه صاف ظاهر آهي ته لاڳيتي جنگ ۽ جهيڙي سبب ماڻهو وٽ سوچ لاءِ نه ته ڪو وقت بچي ٿو ۽ نه وري ڪنهن روحاني مشغلي لاءِ ڪيس فرصت ملي ٿي. بلڪ ان وقت مکيه مقصد اهو هڪڙو وڃي رهي ٿو ته پنهنجي نسل جي حفاظت ڪيئن ڪجي ۽ ان کي ڪيئن وڌائجي. هن ڳالهه سان توهان کي ضرور دلچسپي هوندي جيڪڏهن آءُ توهان کي اهو ٻڌايان ته ويندي موجوده زماني تائين قديم النسل جرمن قوم (Teutons) لاءِ اهڙن نالن ۾ وڏي ڪشش آهي، جن مان ڪنهن نه ڪنهن نموني ۾ جنگ جي بوءِ اچي ٿي. مقبول ترين نالا جهڙوڪ: گرٽرڊ (Gerturd) جي معنيٰ آهي ”محبوب نيزو“، ٻيو آهي فرڊيننڊ - فرد معنيٰ لشڪر جيڪو سنسڪرت لفظ ”ارد“ تان ورتل آهي. ننڊ وري ”آند“ منجهان آهي يعني آرام يا راحت، پوري معنيٰ ٿي ”لشڪر جي راحت.“ اهڙي طرح يورپ جي انتهائي مدر موسيقيءَ جي خالق جو نالو ”وولف گانگ“ آهي جنهن جي معنيٰ آهي بگهڙ جو رستو. ساڳي ڳالهه جرمني جو عظيم شاعر گوٽي^(۹) ڪري ٿو، حالانڪ مسروق ۾ ڳنوار به اهو نالو رکڻ گوارا نه ڪندا.

هتي توهان شايد اهو سوچيو ته مختلف قسم جا اهي ڪردار شروع کان وٺي ٻين خارجي اثرات کان پالها رهيا آهن. پر ائين ڪندي اسين

هڪ تمام اهم حقيقت کي نظر انداز ڪري رهيا آهيون ته انسانذات پڻ هن ڌرتيءَ وانگر هڪ اڪائي يا ڪنڊ آهي. جهڙيءَ طرح موسميات جو عمل اسان کي ٻڌائي ٿو ته هوائون ان ڪري لاڳيتو لڳن ٿيون ته جيئن ڌرتيءَ جي گرمي کي معتدل رکي سگهن، تهڙيءَ طرح انساني تاريخ ۾ پڻ ڏکڻ کان اتر طرف تمام وڏيون تحريڪون هليون آهن، ساڳيءَ ريت اوڀر - اولھ طرف پڻ حرڪت ٿي آهي ته جيئن حالتن کي ممڪن حد تائين متوازن رکي سگهجي. انهي لحاظ سان ارسطو^(۱۱۰)، هلاڪو^(۱۱۱)، چنگيز خان^(۱۱۲)، قيصر^(۱۱۳)، گوتم ٻڌ^(۱۱۴) ۽ حضرت عيسيٰ^(۱۱۵) جڻ ته ساڳئي هڪ عمل جي ڪري آهن.

انهيءَ ڳالهه ۾ ڪو شڪ ناهي ته عيسائيت اهڙن ماڻهن مٿان مڙهي وئي جيڪي ان تحريڪ کي قبول ڪرڻ جي قابل ئي نه هئا. مثلاً: قديم جرمن قوم (Prussians) مٿان اها تلوار جي زور تي يارهين صديءَ ڌاري نافذ ڪئي وئي، سويڊ قوم سان البت ڪي قدر مانوس ٿيڻ کان پوءِ ائين ٿيو. حيرت ٿئي ٿي ته ڏهين صديءَ جي آخر تائين انساني جانين جي قرباني ڏني وئي جيتوڻيڪ ٽي هزار سال اڳ انسانن جان جي نذراني کي گهوڙي جي قرباني سان تبديل ڪيو ويو. مطلب ته جيستائين قرباني وغيره جو تعلق هو ته پروشا (Purusha) جي جاءِ ”اوسا“ (Avsa) والاري هئي. ليڪن اهاڻي ڳالهه يورپي لوڪن جي زندگيءَ ۾ هڪ مصيبت جي صورت اختيار ڪري وئي؛ جيڪا سندن ماحول کي متاثر ڪرڻ کان سواءِ ردعمل پڻ پيدا ڪري رهي هئي.

اها ڳالهه وڌيڪ هن حقيقت مان به ظاهر آهي ته هنن هفتي کي ستن ڏينهن ۾ ورهايو، جنهن جا ڇهه ڏينهن هو پنهنجي پراڻي نموني ۾ گذاريندا رهيا ۽ باقي هڪڙي ڏينهن (Sabath) کي مقدس چيو. اهڙيءَ طرح هنن پنهنجي فن کي پڻ ٻن قسمن ۾ ورهائي ڇڏيو يعني مقدس ۽ غير مقدس يا ديني ۽ دنياوي. تان جو اهو فرق يورپ جي شاعرن ۾ لافاني

حيثيت اختيار ڪري ويو، جن ۾ هڪ طرف اسپينسر^(۱۶) ۽ ڪانسٽيوٽ
ايندڙ شاعر شامل آهن، ته ٻئي طرف ٽيٽن^(۱۷) جهڙو مصور ۽ ان جا
همعصر، بلڪ بيا مصور ۽ موسيقار به انهيءَ لڙ ۾ لڙهي ويا.

هن ڳالهه مان توهان جي ذهن ۾ متان اهو گمان اُڀري ته ڪو اثر ۽
اولهه جا اهي ماڻهو توهان جي مقابلي ۾ بلڪل هڪ ٻئي قسم جي
مخلوق آهن ڇو ته توهان يعني اسپين مذهب کي نه رڳو باطني زندگي لاءِ
ڪافي سمجهون ٿا بلڪ ظاهري زندگي لاءِ پڻ ان کي مڪمل سمجهون
ٿا ۽ اسان جو اهو رويو هفتي جي هڪ ڏينهن لاءِ نه پر سال جي سڀني
ڏينهن لاءِ آهي بهرحال ڇا به هجي خوشحاليءَ جي هنن ڏهاڙن ۾ هو
پنهنجي اصل نسل کان ڪيترو به پري پجن، پر آهن وري به اوهان جا
سڳا سوٽ. اهوئي سبب آهي جو هڪ فرينچ يا آئرش جسماني لحاظ کان
گهڻي حد تائين ايراني لڳي ٿو. چيو وڃي ٿو ته جڏهن زرتشت اهو اعلان
ڪرايو ته الوهيت جو ديوا ادرش (Deva Ideal) خدا تائين پهچڻ جي راهه
۾ رڪاوٽ بنجي چڪو هو، ۽ اهو ديوا هاڻي شيطاني شڪلين ۾ بدلجي
ويٺو هو، تڏهن هڪ تمام وڏي لڏ - پلاڻ (جيڪي اڳ ۾ يا پوءِ پڻ ٿيون
آهن) رڳو ان ڪري واقع ٿي ته جئن پنهنجي ”ديوس“ (Dieus) يعني خدائن
جي حفاظت ٿي سگهي. اهو بلڪل ائين ٿيو جهڙيءَ طرح پيورٽن فرقي
جا ماڻهو مٿي فلاور^(۱۸) جهاز ذريعي پنهنجي عقيدتي جي تحفظ خاطر

آمريڪا ويا هئا. پر ڇاڪاڻ ته هنن کي پنهنجي ڌرتيءَ سان محبت به هئي
تنهنڪري هنن اتي يارڪ بدران نيويارڪ ٺاهيو. اهڙيءَ طرح پارسين وڃي
پئرس ٺاهيو ۽ ايراني اتي ايران بجاءِ ايرن (Erin) ٺاهيو. تڏهن به هنن جو
ڪم تمام مشڪل به هو ڇو ته شديد سرديءَ واري ماحول ۾ زندگيءَ کي
برقرار رکڻ به ڏکي ڳالهه هئي ان جي مقابلي ۾ سندن اهي سوٽ جيڪي
هندستان جي سرزمين تي رهيا، انهن جو ڪم سولو هو ڇو ته هنن وٽ
وڻندڙ پيلا هئا ۽ کيت هئا جتان هو آسانيءَ سان خوراڪ ۽ گرمي حاصل
ڪري سگهيا ٿي. ان کان سواءِ کين ڪافي آسائش به ميسر هئي

جنهنڪري هو اڳتي وڌي سگهيا. تنهنڪري اهي ديواس مان اسوراس، ترمورتي مان برهما ۽ برهما مان اوم تائين پهچي ويا. ليڪن مغرب ۾ ڊيو (Dieu) اڄ تائين تقريباً اهو ساڳيو ئي رهيو، اتي جيڪو وڏو ۽ روحاني وجود هو سو به ڦري گوشت ۽ پوست وارو خدا جو پٽ ٿي ويو.

اهڙيءَ طرح عيسائين جي پيدا ڪيل شدت جا جيڪي به نتيجا نڪتا، اهي سڀ گهڻو ڪري منفي قوتن جي پيداوار هئا، جن ۾ پراڻين سرگرمين کي ختم ڪرڻ پڻ شامل هو. عيسائين جو اهو اثر هڪ رد عمل جي صورت ۾ هڪ هزار سالن تائين قائم رهيو. بهرحال هڪ طرف اهو رد عمل جاري هو ته هوڏانهن مشرق مان هڪ ٻي نئين تحريڪ اُڀري، جيڪا مغرب طرف وڌڻ لڳي، جنهن جي ڪري اتي مثبت سرگرميون وجود ۾ آيون، يورپ جي سموري موجوده ادب تي ان جو احسان آهي. ان نئين فڪري سجاڳيءَ عيسائين جي موتمار اثرن خلاف يورپ ۾ هڪ احتجاج (Protest) جي صورت اختيار ڪئي، ان جو نتيجو اهو نڪتو جو اتان جي ماڻهن پنهنجي ماضي سان قطع تعلق ڪري، نئين سر ان هٿان اڳتي وڌڻ شروع ڪيو، جتي اچي هو بيهي ويا هئا. انهيءَ نئين ردعمل سان اهو فرق پيو ته پراڻين سرگرمين ۾ هاڻي سڌاري ۽ اصلاح جي صورت پيدا ٿي جنهنڪري فڪري اوسر ممڪن ٿي پئي.

مثلاً: انگلنڊ ۾ انهيءَ فڪري ترقيءَ خارجي شڪل ۾ هڪ اهڙي عمل جي صورت اختيار ڪئي جيڪو پوءِ علم جي باقاعده هڪ الڳ شڪل ۾ نمودار ٿيو جنهن کي اسين سياست، ڪوٺيون ٿا. نامناسب نه ٿيندو جيڪڏهن اسين هت سياست جي اها وصف پڻ بيان ڪريون جيڪا ويهين صديءَ جي لغت جي ڪتابن ۾ موجود آهي. پاليتڪ (Politic) يعني اسم جي صورت ۾ ان جي معنيٰ آهي پرواهه نه ڪندڙ يا مذهب جو موسمي پوئلڳ. صفت جي لحاظ کان ان جي معنيٰ آهي اصولن جي مقابلي ۾ مروج نظام ۽ جوڙجڪ جو حامي يعني سٺن لفظن ۾ چالاڪ ۽ سياڻو ۽ ٻئي لحاظ کان مڪار، عيار ۽ ڦڙتي باز اڃا به ٻين لفظن ۾ دانشمند، تيزفهم، ڪم سان ڪم رکندڙ پوءِ غلط هجي يا صحيح.

حيرت آهي جو شيڪسپيئر^(۱۹) جهڙو ماڻهو به انهن ڳالهين جو شڪار نظر اچي ٿو. هو پڻ هڪ لحاظ کان سياست باز هجڻ سا گڏ قوميت جي ڳالهه ڪري ٿو. ان هوندي به الهام ۽ اتساهه جي مرحلن وقت هو انهن ڳالهين کان پاڻ کي آجو محسوس ڪري ٿو، ليڪن اها سندس معمول واري سطح نه آهي. ان جي وضاحت هڪ مثال ذريعي ڪري سگهجي ٿي، جنهن هو ان لفظ (Politic) جو استعمال ڪري ٿو. هو چوي ٿو: ”دوست سان نرمي ۽ سان دشمن سان نيڪ ناک هلڻ گهرجي“ ايتريقدر وسيع المشرب هئڻ جي باوجود هن جو ذهن ”جون آف آرڪ“^(۲۰) (Joon of Arc) کي ڏانهن سمجهي ٿو، جيتوڻيڪ ان ويجاريءَ جو ڏوهه صرف ايترو هو ته هن انگريز قوم جي مفادن جي مخالفت ڪئي هئي. شيڪسپيئر جي پيٽ ۾ شيلر^(۲۱) (Schiller) ۽ شا^(۲۲) (Shaw) هن کي برگزيده هستي سمجهن ٿا. اهڙيءَ طرح قيصر کي جيڪا هو وڏي ۾ وڏي گار ڏيئي سگهيو ٿي سا اجهو هيءَ آهي: قيصر اڻ هريل گڏهه آهي.

هتي اهو ٻڌائيندو هلان ته قديم رومين ۽ يونانين جي اڻويهين صديءَ جي انگريزن ۽ جرمنن سان وڏي مشابھت معلوم ٿئي ٿي. مثلاً: يونانين جي خاص خوبي اها هئي ته اهي فڪري لحاظ کان ڏاڍا اڳتي وڌيل هئا ۽ اهي پنهنجو اظهار به انهيءَ فڪري سطح تي ڪندا هئا. ان ڪري نيدرڙيون رياستون هنن لاءِ نهايت موزون هيون. اهوئي سبب آهي جو سڪندراعظم^(۲۳) وڏي سلطنت هلائي نه سگهيو! ليڪن رومين، يونانين جي فڪري ترقيءَ جو فائدو وٺندي، طاقت ۽ قوت کي خارجي روپ ڏنو ۽ ان ڪري هڪ وسيع سلطنت قائم ڪرڻ ۾ ڪامياب ٿي ويا.

رومين تي اهو ڪردار ايڏو غالب آهي جو جديد اٽليءَ جي رهاڪوءَ لاءِ اڄ تائين ان پاليسي تي بهترين ڪتاب سورھين صديءَ ۾ لکيل ميڪاوليءَ^(۲۴) جو ”شهزادو“ (The prince) ئي آهي. ٿورا ڏينهن اڳ مسولينيءَ^(۲۵) پاڻ ان ڳالهه جو اقرار ڪيو آهي.

اهڙيءَ طرح انگريز قوم جو اصل ۽ صحيح نظريو نتيجي پسند هجڻ آهي. يعني ڪاميابي ئي ڪنهن شيءِ جي غلط يا صحيح هجڻ جو

فيصلو ڏئي ٿي. جيڪا ٻالھ بهتر نتيجو ٿي سامھون اچي، اھائي بهترين آھي. مطلب تہ چال چلت يا روش جو معيار پاليسي آھي. مون عرض ڪيو تہ جرمن قوم قديم يونانين جھڙي آھي. انھيءَ ڪري جرمن يونانين وانگر فڪري لحاظ کان گھڻو اڳتي وڌي ويا ۽ فڪري سطح تي ھنن پنھنجو اظهار آدرشي يا تصوراتي فلسفي جي شڪل ۾ ڪيو. پر ھن سلسلي ۾ وري ھنن جا اڪابر ڏھن ايترو تہ محدود ٿي ويا جو ھيگل^(۲۶) جھڙي فلسفيءَ وٽ بہ خدا جو تصور ھڪ ڏھن (Mind) کان مٿي ناھي.

مطلب تہ اسان ڏٺو تہ انگريز پنھنجي فتوحات کي وڌائڻ ۽ ھڪ عظيم سلطنت جي تعمير ۾ ڪھڙيءَ ريت ڪامياب ٿيا آھن. مطلب تہ فڪري قوت کي جيڪڏھن ڄاڻي بچي رڳو خارجي روپ ڏيڻ جي ڪوشش ڪبي ۽ ان کي پنھنجي فطري رخ ۾ وڌڻ نہ ڏبو، تہ پوءِ ان مان عظيم قوت وجود ۾ اچي سگھي ٿي. پر جيستائين ڪنھن سلطنت جي تعمير جو سوال آھي تہ ان مان ڪا مدد ملي نٿي سگھي.

ھن مھل تائين اسان انساني ڪردار جي بنيادي عناصر کي سامھون رکندي، مختلف قومن جي ڪردار جو جائزو ورتو آھي. مون اھو پڻ واضح ڪرڻ جي ڪوشش ڪئي آھي تہ اھو انگريز قوم جو سياسي ڪردار يا خصوصيت آھي جنھنڪري اھي برطانيه سلطنت کي قائم ڪرڻ ۾ ڪامياب ٿيا آھن.

اسان کي اھو وسارڻ نہ ڪبي تہ ڪنھن پاليسيءَ منجھان ئي ڪا عوامي تحريڪ جنم وٺي ٿي ۽ ان جي ذريعي عملي طور تي اھو ڪجھہ حاصل ڪري سگھجي ٿو، جيڪو ھونئن فقط اصولي طور تي اسين ڄاڻون ٿا. ان کان سواءِ اھا پاليسي ڄڻ تہ انڌي آھي. ان جو مثال ھن ريت آھي: انگريزن جي سياست مان برطانيه جي ھيءَ عظيم سلطنت ھرگز وجود ۾ نہ اچي ھا، جيڪڏھن جارج ٽئين^(۲۷) جي پاليسي نئين آمريڪا وارو لوڏو نہ کائي ھا. اصل ۾ ان واقعي کان پوءِ لاشعوري طور تي ئي سھي انڪريز قوم کي جاڳائي وڌو ۽ ان کي ھڪ نئين اصول يا مٿي کان واقف ڪرايو.

اڄ جو اهي آمريڪا جون نيون ڄاول آزاد قومون پنهنجي وطن جي سرزمين تي چوڌاري ڏي ۽ وانگر چنبريل آهن ۽ جن تي برطانوي قوم کي ناز آهي، اهو سڀڪجهه پڻ آمريڪي احتجاج جو سنئون سڌو نتيجو هو. جيڪڏهن انهيءَ جذبي کي وڌيڪ وسيع ڪيو ويو ته پوءِ ان ڳالهه جي چڱي خاصي اميد آهي ته ان جي ڪڪ مان بين الاقواميت ضرور جنم وٺندي. هن حقيقت مان انگريزي ڪردار جي هڪ نئين پهلوءَ جي پڻ خبر پوي ٿي، جيڪو آهي ماحول سان مطابقت ۽ مناسبت اختيار ڪرڻ. هتي اها ڳالهه ٻڌائڻ گهرجي ته جرمن سائنس ۽ جرمن فلسفو پڻ انگريز قوم جي ترقيءَ ۾ اهم عنصر جي حيثيت رکي ٿا.

هتي پهچڻ کان پوءِ اوهان آسانيءَ سان محسوس ڪري سگهو ٿا ته انگريز اصول جي بدران پاليسي جو اختيار ڪري ٿو. ڇاڪاڻ ته اهوئي سندس ڪردار آهي ۽ جيڪڏهن هو ڪو ٻيو قدم کڻي ها ته پنهنجي ڪردار جي نفی ڪري ها. هاڻي جهڙيءَ طرح هر شيءِ جون خوبيون ۽ خاميون آهن، تهڙيءَ طرح اها ساڳي ڳالهه ڪردار سان به لاڳو آهي. وري اها به حقيقت آهي ته اهو ڪردار ڪجهه وقت تائين قائم رهي ٿو، پر وقت گذرڻ سان گڏ يعني دنيا جي ترقيءَ سان ڪن مرحلن تي اهو گهٽ ڪارآمد پڻ ٿي پوي ٿو. مثلاً: انگريز قوم اهو ڪردار سترهين صديءَ کان وٺي اختيار ڪيو آهي، جنهن جو آدرش قوم پرستي ۽ هڪ اعليٰ انسان (gentleman) وارو چيو وڃي ٿو. انگريز ماڻهو ۾ ننڍپڻ کان ئي اهڙيون خاصيتون ٿين ٿيون، جو اڳتي هلي بين الاقوامي دنيا ۾ هو ڪو ڪردار ادا ڪري سگهي، جيتوڻيڪ پنهنجي اصليت جي لحاظ کان هو رجعت پرست قومي نظريي جو حامي هوندو آهي. اُءِ جڏهن آمريڪا کي ڪيترين جديد قسم جي قومن تي مشتمل هڪ ملڪ ڏسان ٿو. ته منهنجي ذهن اندر هن سلسلي ۾ ڪو شڪ باقي نٿو رهي ته اهو ملڪ اڳتي هلي بين الاقوامي تحريڪ ۾ نهايت اهم ڪردار ادا ڪندو.

تضادات جو اهو هڪ اهڙو مجموعو آهي جيڪو هڪ وڏي هم آهنگيت کي جنم ڏئي ٿو، ۽ ان لحاظ کان آمريڪا ۾ بذات خود

بين الاقواميت جو بچ موجود آهي.

اهڙيءَ طرح جڏهن اڄ جي عوامي تحريڪ دنيا کي هڪ بين الاقوامي ڪٽنب جي صورت ۾ تبديل ڪري ڇڏيندي يا جڏهن مادي تحريڪ فڪري سطح کان اڳتي وڌي روحانيت جي درجي تي پهچندي، تڏهن مختلف مذهبن جي وچ ۾ موجود تضاد پڻ گهٽجڻ لڳندو ۽ هڪ اهڙي مذهب جو روحاني آدرش جنم وٺندو، جنهن کي دنيا جون قومون پنهنجو سمجهي ضرور اختيار ڪنديون.

هتي آءُ اها ڳالهه وري چوان ٿو جيڪا مون ٿوري دير اڳ چئي هئي؛ يعني اڳ هندستان ۾ جيڪو ماحول هو ان ماڻهن جي فڪري توڙي روحاني ترقيءَ کي ڪٿي به نه روڪيو، مگر اتر يورپ ۾ جنگ و جدل جي ڪري ان جو رڪجڻ لازمي امر هو.

اهو ئي سبب آهي جو اسان اسانڊ جهڙا فلسفا تخليق ڪيا. ان کان سواءِ اسان روحانيت جا اڻ ڳڻيا صاحب پيدا ڪيا. ايتريقدر جو ان سلسلي ۾ اسان پنهنجين اهم ضرورتن کي به نظرانداز ڪري ڇڏيو. وڏي ڳالهه ته اسان اهڙي دور رس نظريي جا متحمل ٿي پئي سگهياسون. ۽ اهڙا آدرش رکي ٿي سگهياسون اسان ڪنهن پاليسيءَ جي ڪيڏ نه هئاسون، بلڪ اسان کي اصول ۽ مٿا پيارا هئا. اڄ جڏهن گهڻا ماڻهو انهيءَ اثر هيٺ آهن ته سياست مذهب جي جاءِ والاري آهي، تڏهن اسان پنهنجي سياست دانن کي مهاڻا، سادق آچاريه ۽ مولانا سڏڻ شروع ڪيو آهي. اهڙيءَ طرح جڏهن اڄ به اسان دنيا جي ٻين ملڪن ۾ وڃون ٿا، جتي قومي ڪردار روز بروز وڌيڪ پختي شڪل اختيار ڪندو وڃي ٿو، اتي به اسان کان مذهب کان سواءِ ٻيو ڪو سوال نٿو پڇيو وڃي! اسان آمريڪا وڃون يا انگلنڊ ۽ جرمني، پر اهي ماڻهو اسان کان وري به روحانيت ۽ مذهب جي ڄاڻ حاصل ڪرڻ گهرن ٿا.

هن سلسلي ۾ آءُ توهان کي پنهنجو ذاتي تجربو ٻڌائيندس. مون جڏهن به پنهنجي انگريز دوستن ۾ ويهي سياست، اقتصاديات يا ڪاروبار متعلق ڳالهايو آهي ته مون ڏٺو ته آءُ هنن کي پاڻ ڏانهن متوجه ڪري نٿي

سگهيس. ائين پئي محسوس ٿيو جن، ته هنن لا شعوري طور تي اهو محسوس پئي ڪيو ته انهن موضوعن تي اهي گهڻو ڪي ڄاڻن ٿا. ڇاهين ٿا ته آءُ هنن کي مذهبي معاملن بابت ڪجهه ٻڌايان يا سندن آڏو باطني ۽ روحاني زندگيءَ جي اپٽار ڪريان. پوءِ مون جڏهن به ائين ڪيو ٿي ته آءُ کين پاڻ ڏانهن متوجہ ڪري پئي سگهيس. ساڳيءَ ريت جڏهن هڪ جرمن، سائنس ۽ فلسفي تي ڳالهائي ٿو ته هو اسان جو ڌيان پاڻ ڏانهن ڇڪي وٺي ٿو. اهوئي سبب آهي جو ڪو وقت هو جڏهن انگريز موجد پنهنجي ڪيميائي مرڪب کي هروڀرو ايتو سبتو مگر جرمن نالو ڏيندا هئا بلڪل ساڳئي نموني ۾ جڏهن ڪا انگريز عورت رقص ۾ مشهور ٿيڻ گهرندي هئي ته پنهنجي لاءِ اهڙو ڊگهو روسي نالو اختيار ڪندي هئي جنهن کي اچارڻ به مشڪل ٿي پوندو هو. پر جيڪڏهن وڃڻي سطح جو معاملو هوندو هو ته پوءِ اها ساڳي عورت پاڻ کي ڪنهن فرينچ نالي سان سڏرائيندي هئي. اهي ڳالهيون واقعي ڪنهن قوم جي مخصوص مگر لا شعوري طور تي ڄاتل سڃاتل ڪردار کي ظاهر ڪن ٿيون ۽ اهي قومون ان ڪردار ۾ يقيناً پنهنجو مٿ پاڻ ٿين ٿيون.

هتي آءُ ضروري سمجهان ٿو ته توهان کي مذهب جي ديس هندستان واپس وٺي اچان. مون عرض ڪيو ته هندستان جي مذهب ۽ روحانيت سان سڃاڻپ ۽ وابستگيءَ جو پهريون سبب ان جي اردگرد جو ماحول آهي. ان کان پوءِ مذهب هڪ عامل جي حيثيت ۾ هندواسين جي مخصوص ڪردار جي تعمير ڪئي. وڏي ڳالهه ته گذريل چئن هزار سالن کان وٺي اهو سفر جاري آهي. اهوئي سبب آهي جو بنهه اسان جي زماني ۾ يعني اڄ به سڀني خارجي اثرن جي هوندي به اسين وري به مذهبي اصطلاح ۾ گفتگو ڪرڻ لاءِ مجبور آهيون. مطلب ته مذهب اسان جي رت ست ۾ موجود آهي. ان ڪري جيڪڏهن هڪ هندستانيءَ جو مخصوص ڪردار آهي ته سندس روحانيت سان آشنائي ۽ گهرائي ۾ مضمر آهي، جيڪو ٻاهرين ٺاهه ٺوهه ۽ مطلب براريءَ کان پاڪ آهي. هو ظاهري دنيا کي ”مايا“ يا فريب ڪوٺي ٿو. لفظ مايا منجهان پيو ڪٿي ڪهڙو به غلط مطلب

وئي، پر فرئنسس ٿامپسن^(۲۸) چواڻي، جنهن ماڻهوءَ آڪاس تي پهچائيندڙ شراب جو مزو ورتو هوندو جيڪو هن ڌرتيءَ کي بڪواس ۽ ساهه کي ناقابل برداشت بنائي ڇڏي ٿو، اهو چند اهم ضرورتن جي ڪري اهي سڀ ڳالهيون وساري ڪونه ٿو سگهي. اڄ اسان جي هن ڌرتي تي دنيا جا سڀ مذهب وڏي ويجهي رهيا آهن، پر افسوس رڳو اهو ٿو ٿئي ته اهي هڪٻئي سان تضاد جي صورت ۾ وڏي رهيا آهن. پر جيڪڏهن توهان هن ڳالهه ۾ ٿورو به وڌيڪ اونهو ويندا ته معلوم ٿيندو ته هندستاني زرتشت ٻين زرتشتين کان ڀلو آهي. اهڙيءَ طرح هڪ هندستاني ڪرستان ويداني، مسلمان يا ٻوڏي، اهي سڀ پنهنجي نوع ۾ بهترين آهن. اهو سڀڪجهه هن ڌرتيءَ جي ڪري آهي ۽ اهوئي سبب آهي جو مون کي اميد آهي ته هندستان بين الاقوامي حيثيت جو اهو آدرش پيش ڪري سگهي ٿو، جنهن کان سواءِ هڪ ڪٽنب جو وجود محال آهي، بلڪ جنهن کان سواءِ هڪ فطري ڪل وجود ۾ اچي نٿو سگهي. ان جو وڏي ۾ وڏو سبب هي آهي ته هن ڌرتيءَ تي ٽي مذهبي تضاد جي وڏي ۾ وڏي صورت نظر اچي ٿي. اُهي اها ڳالهه وري ورجايان ٿو ته وڏي ۾ وڏي هم آهنگيت جو وجود تضادات مان ئي اُڀري ٿو.

هاڻي آءٌ توهان جو ڌيان اڃا هڪ وڌيڪ اهم حقيقت طرف ڇڪايان ٿو. مون شروع ۾ به چيو ته جيڪا طاقت يا قوت اندر مان پيدا ٿي ٻاهر اچي ٿي، اها ئي عوام يا ماڻهن کي مٿي کڻي سگهي ٿي ۽ اها ئي عالمي تحريڪ جي صورت اختيار ڪري ٿي. اها ڳالهه پڻ سمجهه ۾ اچي ٿي ته جيڪڏهن ڪا قوت ٻاهر کان اندر طرف اچي ٿي ۽ هيٺان کان مٿي ڇوٽيءَ تي چڙهڻ گهري ٿي، ان صورت ۾ اها عوامي تحريڪ پڪڙجڻ جي بدران گهٽجڻ لڳي ٿي، تان جو عروج واري زماني ۾ به اها تحريڪ چند فردن تي مشتمل رهجي وڃي ٿي. وري جيترو اها ڊيگهه وڌندي، اوترو گهڻو وقت ساڌن پيدا ٿيڻ ۾ لڳندو. اهڙيءَ طرح جيتري گهڻي عرصي کان پوءِ منجهن ڪو آچار به پيدا ٿيندو اوترو عوام جي بلڪل بي عمل، سست ۽ ڪاهل ٿيڻ جو خطرو وڌي ويندو. هندستان اندر مختلف دؤرن ۾ وڏي پيماني تي عوام جي بيمعلمي ۽ ڪاهليءَ جو هڪڙو وڏو سبب آهي.

ٻيو هڪڙو سبب جنهن ڏانهن آءُ اڳ به اشارو ڪري آيو آهيان اهو آهي ته هن ڌرتيءَ جي هڪ ڪل جي حيثيت ۾ ترقي متضاد تحريڪن جو نتيجو آهي. انهيءَ ڪري توڙي جو ڪا تحريڪ ڪيتري به ترقي پسند ڇو نه هجي، پر ٿي سگهي ٿو ته وقتي حالتن ۽ ضرورتن جي ڪري اها پسند نه پوي يا مقبول ٿي نه سگهي. اهڙيءَ صورت ۾ اها تحريڪ ڪجهه عرصي لاءِ جڻ ملتوي ٿي وڃي ٿي پوءِ جيستائين ان جو وري وقت اچي.

سقراط^(۲۹) کي سندس خيالن جي ڪري زهر ڏنو ويو ۽ حضرت عيسيٰ^(۳۰) کي صليب تي چاڙهيو ويو. نه هو يونانين کي بدلاتي سگهيو ۽ نه وري رومي هن نظريي ڏانهن وڌيا. ليڪن سوفسطائين گهڻو ڪجهه ڪري ڏيکاريو ۽ اهڙيءَ طرح رومي سلطنت به واه جو اُڀري.

انهيءَ ڪري هندستان جو مستقبل اڃا اڳتي آهي. بهرحال پهرين ضرورت ان ڳالهه جي آهي ته اهڙو ردعمل ۽ اهڙي تحريڪ پيدا ڪئي وڃي جنهن سان خارجيت کي زور وٺائي سگهجي. عربن جي آڏو اصل مقصد اهوئي هو جيڪو کين هتي وٺي آيو ۽ انگلنڊ وارن جي سامهون پڻ سڌي يا اڻسڌيءَ طرح اهوئي مقصد رهيو آهي. اها ڳالهه به پڪي سمجهڻ گهرجي ته ايندڙ ڪجهه وقت تائين اها تحريڪ ائين جاري رهڻ کپي ته جئن اهو مواد ڪٺو ڪري سگهجي، جنهن منجهان وڌيڪ اعليٰ ۽ عمدہ قسم جون صورتون پيدا ڪري سگهجن. ان کان سواءِ اسان جي چوگرد مادي جذبن جو پڪڙيل چار عام ماڻهن کي ائين آياري رهيو آهي جو اسين چاهيون يا نه چاهيون، پر اها لهر اسان تائين ضرور پهچندي. انهيءَ ڪري اڄ هندستان جي وڏن ماڻهن جو اهو فرض آهي ته اهي پنهنجي اصلي ۽ صحيح ڪردار جي ساڃاهه حاصل ڪن ۽ مستقبل جي ذميدارين جو پورو پورو فهم حاصل ڪن. ساڳئي وقت هنن کي ڪيپي ته مادي تحريڪن جو به مڪمل فائدو وٺڻ ۽ پنهنجي عوام کي ايترو مٿي کڻي اچڻ جو اهي پنهنجي طبعي ۽ فڪري قوتن جي اهميت کي به محسوس ڪري سگهن. پوري قوم گذريل ٻن صدين ۾ ائين ئي ڪيو آهي ۽ اهي

ائين ئي ڪنڊيون پوءِ ڪٿي هنن جي آڏو ڪيڏي به مخالفت ڇو نه هجي البت هندستان جي ماڻهن جو ڪردار زياده تر باطني يا اندروني آهي. ان ڪري جڏهن مادي جذبو روحاني ترقيءَ جو خواهشمند ٿئي ته پوءِ ان آباڻي ۽ موروثي ڌنڌي کڻي ته بهترين نموني ۾ ادا ڪرڻ جي ڪوشش ڪجي. هتي مون کي گوڻي جي لفظن کان وڌيڪ مناسب لفظ ڪونه ٿا ملن جيڪي توهان کي ٻڌايان ٿو. هو چوي ٿو: اهو ڪُل ئي آهي جنهن ۾ سڄ ۽ نيڪي مستقل رهي سگهن ٿا.

جيتوڻيڪ آءٌ شروع ۾ اها ڳالهه ڪري آيس ته اسان انساني فعل ۽ عمل کي هٿرادو طور قسمن يعني جسماني، فڪري ۽ روحاني سطحن تي ورهائي ڇڏيو آهي پر حقيقت ۾ اهڙي تقسيم جي گنجائش ڪونهي. ان کان سواءِ هر هڪ سطح جي هر شيءِ سان لاڳاپو به آهي ته وري هڪٻئي مٿان ردعمل پڻ ٿئي ٿو. مثلاً: جسماني تڪليف فڪري بيماريءَ کي به ساڻ وٺيو اچي ٿي ۽ ان جي ڪري اسان وڌيڪ روحاني جستجو جا اهل نٿا رهون. مطلب ته زندگي هڪ فطري ڪُل آهي. اهوئي سبب آهي جو ان جي هر طرفي اوسر ٿيڻ کپي. البت جيڪڏهن اسين ڪي مکيه خاصيتون رکڻ گهرون ٿا ته انهن لاءِ اسان کي خاص ڌيان جي ضرورت پئجي سگهي. بهرحال هڪ وٺيءَ کي به کاڌي کائڻ ۽ نند ڪرڻ جي ضرورت پوي ٿي. غزالي^(۳۱) جي بقول:-

کيس پنهنجي جانورن جي پوري سنڀال لهن کپي ته جئن ان تي سواري ڪري سگهجي. ٻيءَ صورت ممڪن آهي ته هو بيابان جي وچ ۾ بيٺو هجي ۽ پنهنجو سفر پورو ڪري نه سگهي.

پيو ته اهي حالتون جيڪي اسان کي روحانيت ڏانهن مائل ڪنديون هيون اهي به تيزيءَ سان ختم ٿينديون پيون وڃن. قديم زماني ۾ انسان جون جسماني ضرورتون آساني سان پوريون ٿي سگهنديون هيون اسان کي آرام لاءِ به اڻ ميو وقت ملي ويندو هو اڄ گهڻا ماڻهو کاڌي لاءِ پيا واجهائين. زندگيءَ جو اهو ڳاڙهو ايڏو ته ڏڪو ٿيندو پيو وڃي جو جسم ۽ روح جو ڳانڍاپو قائم رکڻ مشڪل ٿي پيو آهي. ان ڪري جيستائين اسان

ان صورتحال کي منهن نٿا ڏيون ۽ اهڙيون معاشي حالتون پيدا نٿا ڪريون جن ۾ رڳو جسم جي پرورش ڪري سگهجي بلڪ ذهن جي به پوري نشوونما ڪپي تيستائين پيءُ صورت ۾ جيڪو روح باقي بچندو اهو اظهار جي سگهه کان محروم هوندو ۽ لازمي طور تي ڪري خراب ٿيندو.

تنهنڪري اڻسڌي طرح اها ڳالهه ثابت ٿي چڪي ته جيڪڏهن اسين پنهنجي روايتن کي قائم و دائم ڏسڻ گهرون ٿا ۽ مستقل جا فرض به ادا ڪرڻ چاهيون ٿا، ته پوءِ پهرين ضرورت ان ڳالهه جي آهي ته عوام الناس جي جسم ۽ ذهن جي خوراڪ جو جوڳو بندوبست ڪيو وڃي. گوشتي جي مٿي جاڻايل مصرع ۾ ”ڪل“ جو اهوئي مطلب هو. انهيءَ مصرع ۾ پيا خاص لفظ جن ڏانهن آءٌ توهان جو ڌيان ڇڪائيندس مستقل قوت آهن ڇو ته مستقل ارادي کان سواءِ عمل ناممڪن آهي ۽ ارادي جي ڪمي ڪردار جي گهٽتائيءَ جو پڪو ثبوت آهي. اهو ڪردار پلي ڪهڙو به هجي پر جيستائين ڪردار جي اها خاصيت پختي بنياد تي بيٺل نه آهي ۽ جيستائين اهو ظاهري توڙي باطني عمل تي اثر انداز نٿو ٿئي، تيستائين ان کي ڪردار جو نالو ڏيڻ اجايو آهي.

توهان کي هيتري ساري تڪليف ڏيڻ کان پوءِ ۽ ان کان اڳ جو آءٌ هيءَ تقرير ختم ڪري پنهنجي جڳهه وٺان، آءٌ مکيه ڳالهين کي هتي ورجايان ٿو: هندستان جي بنيادي ۽ مکيه خاصيت ان جي روحانيت آهي. ٻيون سڀ شيون انهيءَ مقصد لاءِ ذريعي جي حيثيت رکن ٿيون. پر اهي ذريعا به هرگز وسارڻ جهڙا نه آهن پر جيڪڏهن انهن ذريعن کي مقصد سمجهيو ويو ۽ اها دوررس نگاهه ۽ گهرائي جيڪا اسان جي رت ۽ ست ۾ شامل آهن ۽ اسان جي ورثي سمان آهن، اها گم ٿي وئي ته پوءِ هندستان لاءِ اهو ڏهاڙو ماتم جو ڏينهن هوندو تڏهن لڙڪ اکين ۾ اٿي اهو پڇڻو پوندو: ”جڏهن لوڻ جو پنهنجو ڌاتقو ختم ٿي چڪو ته پوءِ اهو بهي ڪهڙي شيءِ کي نمڪين بڻائي سگهندو؟“

حوالا

(۱) زرتشت (Zoroastar 628 – 551 BC)

پارسی مذهب جو باني جنهن وٽ چڱائيءَ ۽ برائيءَ جي، مستقل ويڙه جو تصور ملي ٿو زنداوستا ۾ سندن عقائد جو تفصيل موجود آهي. ٽين صدي عيسويءَ ۾ ايران جي ساساني بادشاهن اهو مذهب اختيار ڪيو. اڳتي هلي زرتشت جي نظرين جو مجوسيت جي باني ماني جي فڪر تي به وڏو اثر پيو. هن ڪتاب جي تيرهين تقرير ۾ علامه صاحب سندس فڪر تي تفصيلي روشني وڌي آهي.

(۲) گوتم ٻڌ (Gautma Buddha 563– 483 Bc)

ٻڌمت جو باني، جنهن جي نظرين هندستان جي مهاراجا اشوڪ جي زماني ۾ ٽين صدي قبل مسيح ۾ وڏي مقبوليت حاصل ڪئي. اڳتي هلي اهو مذهب گهڻين تبديلين سان ايشيا جي تمام وڏي حصي ڏکڻ - اوڀر ۽ ڏور - ايشيا جي ڪيترن ملڪن ۾ پکڙجي ويو. البت هندستان ۾ ۵۰۰ عيسوي ڌاري ان جو زوال شروع ٿيو. هڪ اندازي موجب هينئر دنيا ۾ ۲۰ کان ۱۵ ڪروڙ ٻوڏي موجود آهن. هينئر اهو دنيا جو چوٿون نمبر وڏو مذهب آهي. گوتم ٻڌ جي زندگي ۽ فڪر تي اسان تفصيلي روشني ۱ - (۲) وجهي چڪا آهيون.

(۳) حضرت عيسيٰ عليه السلام

جيتوڻيڪ حضرت عيسيٰ مسيحت جو باني سمجهيو وڃي ٿو پر هن پاڻ ڪنهن به نئين مذهب جي دعويٰ ڪونه ڪئي. بلڪ سندس تعليمات منجهان دين موسوي جو تسلسل ظاهر ٿئي ٿو. متي، مرقس، لوقا ۽ يوحنا ڏانهن منسوب چئني انجيلن مان پڻ ان ڳالهه جي شاهدي ملي ٿي ته

حضرت عيسيٰ جي ديني تعليم جو مقصد يهوديت ۾ اصلاح جي هڪ ڪوشش ۽ هنن کي اعليٰ اخلاقي آدرش سان واقف ڪرڻ هو: حضرت عيسيٰ جي زندگيءَ جو مفصل احوال اسان ۴ (۱۶) ۾ ڏئي چڪا آهيون.

(۳) حضرت محمد صلي الله عليه وآله وسلم (632 Ad - 571)

پيغمبر اسلام جي ولادت مڪي جي قريش خاندان ۾ ٿي. چاليهن سالن جي عمر ۾ کين نبوت سان سرفراز ڪيو ويو ۽ پاڻ دين اسلام جي تبليغ شروع ڪيائون. مشهور روايت موجب وحي يا الهام کان اڳ پاڻ غار حرا ۾ وحي اڪيلائيءَ ۾ عبادت ڪندا هئا. مڪي جي قريش طرفان وڌندڙ مخالفت پاڻ سن ۶۲۲ع ۾ هجرت ڪري مديني هليا ويا. آخر سن ۶۳۰ع ۾ جڏهن مڪو فتح ٿيو ته عرب جا گهڻا قبिला اسلام قبول ڪري چڪا هئا.

پاڻ سڳورن جي تعليمات جو لب لباب اهو هو ته دنيا ۾ دين صرف اسلام ئي هو جيڪو بني نوع انسان ۾ شروع کان وٺي هلندو اچي، دين ابراهيمي يا دين موسوي پڻ ان ساڳئي سلسلي جي ڪڙي هئا. ان سان گڏ پاڻ وحي جي خاتمي ۽ دين اسلام جي تڪميل جو اعلان ڪيائون. هڪ لحاظ سان ڏسجي ته پيغمبر اسلام جي صرف اها وحيءَ جي خاتمي واري دعويٰ ئي وڏي ۾ وڏو سچ آهي ۽ ڇو ته اها حقيقت آهي ته گذريل چوڏهن سؤ سالن ۾ اسلام کان پوءِ ايڏو ڪوبه وڏو مذهب قائم ٿي نه سگهيو آهي ۽ نه وري اڳتي ڪو اهڙو امڪان نظر اچي ٿو.

بني نوع انسان جي تاريخ ۾ پيغمبر اسلام جي شخصيت هر لحاظ کان بينظير ۽ بيمثال آهي جيڪڏهن دنيا جي سڀني وڏين ۽ عظيم شخصيتن جي زندگيءَ جو تقابلي مطالعو ڪجي ته پاڻ سڳورن جي شخصيت گهڻو مٿي نظر ايندي. هن سلسلي ۾ سال ۱۹۷۸ع ۾ نيويارڪ (امريڪا) منجهان ڇپيل ڪتاب

The 100: A ranking of the most influential Persons in History.

هڪ قدر جوڳي ڪوشش آهي. انهيءَ ڪتاب ۾ دنيا جي هڪ سؤ جليل القدر شخصيتن جي تقابلي مطالعي کان پوءِ جن ۾ پيغمبر،

حڪمران، فيلسوف، سائنسدان، سياستدان وغيره سڀ شامل آهن، پيغمبر اسلام کي پھريون عظيم المرتبت انسان ڄاڻايو ويو آھي.

(۵) افلاطون (Plato 429-347 Bc)

يونان جو عظيم فيلسوف جيڪو سقراط جو شاگرد هو. سندس تصنيفات ۾ ”مڪالمات“ (Dialogues) گهڻو مشهور آهي. افلاطون جي فلسفي ۽ زندگيءَ تي مختصر نوٽ ۲ - (۲) ۾ ڏسي سگهجي ٿو.

(۶) ڏکڻ - اوڀر (South - East)

موجوده دؤر جي اصطلاح ۾ ان کي فقط (South) يا مشرق (East) چيو وڃي ٿو.

(۷) اتر - اولهه (North - West)

موجوده دؤر ۾ ان کي فقط (North) يا مغرب (West) سان ظاهر ڪيو وڃي ٿو.

(۸) ارسطو (Aristotle 384-322 Bc)

يونان جو هيءُ عظيم فيلسوف افلاطون جو شاگرد هو. سن ۳۲۷ قبل مسيح ۾ افلاطون جي وفات کان پوءِ هن اٿينس ۾ اچي هڪ مدرسو قائم ڪيو. هن جو دستور هو ته هو پنهنجي نظرين جي وضاحت پसार ڪندي ڪندو هو جنهنڪري سندس فلسفي کي گشتي يا متحرڪ (Peripatetic) فلسفو ڪوٺيو ويو. ارسطوءَ Logic, rhetoric, poetics, politics, ethics کان سواءِ Zoology, physics, mataphysis جهڙن علمن تي ڪتاب لکيا آهن.

ارسطوءَ جي نظرين ۾ زندگي تي تفصيلي روشني اسان هن کان اڳ ۲ - (۳) ۾ وجهي چڪا آهيون.

(۹) گوڻتي بابت ڏسو ۳ - (۲۰)

(۱۰) ارسطوءَ بابت مٿي (۸) ۾ ذڪر ٿي چڪو.

(۱۱) هلاڪو خان.

چنگيز خان جو پوٽو جنهن پنهنجي وڏي ڀاءُ جي چوڻ تي پهريائين

ايران تي حملو ڪيو. ايران فتح ڪرڻ کان پوءِ هن بغداد جو رخ رکيو ۽ هڪ لک فوج سان عباسي خليفن جي فوجن کي شڪست ڏني ۽ خليفي کي قتل ڪيو. منگولن هڪ هفتي تائين بغداد کي لٽيو، لکين شهرين کي قتل ڪيو ۽ بغداد جي ڪتب خاني کي دجله درياھ جي نذر ڪيو. اهو واقعو سن ۱۲۵۷ع ۾ ٿيو. چون ٿا ته دجله دريا جو پاڻي جيڪو اڳ انساني خون سان ڳاڙهو ٿي چڪو هو، سو هاڻي ڪتابن جي مس سان ڪارو ٿي ويو. هن شام ملڪ پڻ فتح ڪيو ۽ واپس ايران اچي مراغه کي پنهنجو دارالخلافه ٺاهيائين.

(۱۲) چنگيز خان (Genghis khan 1162–1227 AD)

هن منگول فاتح جو اصل نالو تموچن هو. جڏهن هو نون سالن جو ڇوڪرو هو ته هن جي پيءُ کي ٻئي قبيلي وارن ماري وڌو. ان کان پوءِ مخالف قبيلي وارا کيس به گرفتار ڪري وٺي ويا، پر پوءِ جڏهن هو انهن جي قيد مان ڀڄي نڪتو ته هن پاڻ کي مسلح ۽ منظم ڪري پنهنجي دشمنن کي شڪست ڏني، آخر سن ۱۲۰۶ع ۾ منگولن جي ڪيترن قبيلن هن کي چنگيز خان جي لقب سان پنهنجو بادشاهه بڻايو.

هن پهريائين چين جي ڪن علائقن تي قبضو ڪيو. مگر جلدي خوارزم شاهه محمد سان سندس تڪرار وڌي ويو، جنهن جو ملڪ وچ ايشيا ۽ ايران جي علائقن تي مشتمل هو. خوارزم شاهه جي ملڪ فتح ڪرڻ کان پوءِ منگولن هڪ طرف روس جي علائقن تي حملو ڪري رهيا هئا، ته ٻئي طرف چنگيز خان پاڻ افغانستان ۽ اتر هندستان تي حملو ڪري ڏنو. هوڏانهن خوارزم شاهه چنگيز خان هٿان شڪست کائڻ کان پوءِ پنجاب ۽ سنڌ جو رخ رکيو ۽ ڪافي عرصو هتي دربردار ٿيندو رهيو.

چنگيز خان سن ۱۲۲۷ع ۾ مري ويو ته پويان اوگڊائي تخت نشين ٿيو. هو به نهايت ڪامياب سپهسالار ثابت ٿيو ۽ يورپ جي ڪن حصن تي قبضو ڪيائين. پر هو به جلدي سن ۱۲۴۱ع ۾ وفات ڪري ويو.

بهرحال هن جي مرڻ کان پوءِ منگولن يورپ جو رخ ڇڏي چين تي مڪمل اختيار حاصل ڪري ورتو. اهڙيءَ طرح جڏهن سن ۱۲۷۹ع ۾

قبلا خان چين جو حڪمران ٿيو ته منگولن جي سلطنت چين کان سواءِ روس ۽ وچ - ايشيا جي ڪيترن علائقن ۾ قائم هئي.

(۱۳) قيصر (Caesar)

رومي شهنشاهن جو لقب، جنهن جو انگريزيءَ ۾ اُچار ”سيزر“ آهي. رومي بادشاهن ۾ اهو لقب آگسٽ جي دؤر حڪومت (27 BC- 14 AD) کان شروع ٿيو ۽ هيڊران جي دؤر (117-138 AD) تائين قائم رهيو.

(۱۴) گوتم ٻڌ

مهاٿما ٻڌ بابت مٿي (۲) ۽ (۲۱) ۾ روشني وجهي چڪا آهيون

(۱۵) حضرت عيسيٰ عليه السلام

مٿي (۲۳) ۽ (۴) (۱۶) ۾ تفصيلي ذڪر ٿي چڪو آهي.

(۱۶) اسپينسر (Edmund Spenser 1552-1599 AD)

هو لنڊن ۾ ڄائو ۽ تعليم ڪئمبرج ۾ حاصل ڪيائين سن ۱۵۷۹ع ۾ جڏهن سندس پهريون نظم (The shpherds calandar) شائع ٿيو ته ان مان ئي سندس اعليٰ شاعريءَ جا اهڃاڻ واضع هئا. اسپينسر جو وڏي ۾ وڏو ڪارنامو سندس عظيم نظم (The faerie Queene) آهي، جنهن کي هن ٻارنهن حصن ۾ مڪمل ڪرڻ گهريو ٿي. پر هو ان جا ڇهه حصا مشڪل سان مڪمل ڪري سگهيو ۽ ستون لکي رهيو هو ته پاڻ وفات ڪري ويو.

انهيءَ نظم لکڻ وقت اسپينسر جو مطمع اعليٰ اخلاق جو موضوع هو. هن پنهنجي نظم ۾ ارسطوءَ جي انهن ٻارهن اعليٰ اخلاقي آدرشن کي ئي سمورڻ گهريو ٿي، جن جي آڌار تي ڪنهن ماڻهوءَ کي عظمت (Maginificence) جو حامل قرار ڏيڻو هو. اهڙيءَ طرح هن پهرئين حصي ۾ پاڪائي (Holiness) ٻئي ۾ ”اعتدال“ (Temperance)، ٽئين ۾ عظمت (Chastity)، چوٿين ۾ دوستي (Friendship) پنجين ۾ انصاف (Justice) ڇهين ۾ خوش خلقي (Courtesy)، ۽ ستين ۾ ثابت قدمي (Consistency) جهڙن اعليٰ اخلاقي قدرن کي بيان ڪيو آهي. ان لحاظ

کان فيري ڪوئين کي تمثيل نگاريءَ جو بهترين مثال سمجهيو ويو آهي. نقادن جو چوڻ آهي ته انگريزيءَ جي پهرين وڏي شاعر چاسر کان پوءِ اسپينسر هر لحاظ کان وڏو شاعر آهي. بلڪ نشاةُ الثانيه جي سموري شاعري سندس تتبع تي ملي ٿي. ان ڪري کيس ”شاعرن جو شاعر“ (the poets poet) پڻ ڪوٺيو ويو آهي.

(۱۷) ٽيٽان (Titian 1477– 1576 AD)

وينس جو مشهور مصوّر جنهن جو شاهڪار چتر ‘Sacred and Profane love’ اڄ سوڌو روم جي بورجيز گئلريءَ ۾ رکيل آهي.

(۱۸) مئي فلاور (May flower)

سن ۱۶۲۰ع ۾ مئي فلاور نالي جهاز ۾ انگلنڊ جا ”پهريان“ پانڊيٽز (Pilgrim fathers) سائوٿيمپٽن کان آمريڪا لاءِ روانا ٿيا. پهرين هنن جو تعداد فقط چاليهه هو پر پوءِ آخر ۾ اهو هڪ سو ٻه ٿي ويو. هنن جي هجرت جو مقصد اهو هو ته نئين ڌرتيءَ تي وڃي پنهنجي پيوريٽن (Puritan) عقيدتي جو تحفظ ۽ ڦهلاءُ ڪري سگهن؛ ڇو ته هنن سمجهيو ٿي ته انگلنڊ ۾ کين پنهنجي نظرين جي پرچار لاءِ گهربل آزادي حاصل ڪونه هئي.

(۱۹) شيڪسپيئر لاءِ ڏسو ۶- (۱۲)

(۲۰) جون آف آرڪ (Joan of Arc 1412– 431)

فرينچ قوم پرست عورت جيڪا هڪ هاريءَ جي ڌيءَ هئي. چيو وڃي ٿو ته يارهن سالن جي عمر ۾ هن کي خواب اچڻ لڳا ته هوءَ فرانس جي بادشاهه چارلس ستين جي مدد ڪندي ۽ انگريز قوم کان سو سال جنگ جو بدلو وٺندي.

سن ۱۴۲۹ع ۾ هن جي ملاقات فرانس جي ولي عهد شهزادي سان ٿي، جنهن کي هن قائل ڪري ورتو ته کيس فرانس جي فتح جو الهام ٿيو هو. آخر اهو وقت آيو جڏهن هن فرينچ لشڪر جي اڳواڻي ڪندي انگريزي لشڪر کي اورلينس شهر مان ڀڄائي ڪڍيو ۽ شهزادي کي چارلس ستين جي لقب سان تخت تي ويهاريو، ان کان پوءِ کيس اورلينس

جي ملڪ (Maid of orleans) جو خطاب ڏنو ويو.

ليڪن سن ۱۳۳۰ع ۾ برگنديءَ جا باشندا انگريزن سان سازش ڪري کيس گرفتار ڪرڻ ۾ ڪامياب ٿي ويا، انگريزن ڪليسا کي وڃ ۾ آندو جن فتويٰ ڏني ته هوءَ عورت نه بلڪ ڏاڻو هئي. آخر ۳۰ مئي سن ۱۳۳۱ع تي دوئن جي وچ شهر ۾ کيس جيئرو جلايو ويو!

(۲۱) شلر (Schiller 1759-1805 AD)

جرمن شاعر ۽ ڊرامانگار پيشي جي لحاظ کان فوج ۾ سرجن هو. هن کي يورپ ۾ رومانوي تحريڪ جو هڪ اهم اڳواڻ ليکيو وڃي ٿو. سندس ڊرامي ”ڏاڙيل“ جنهن ۾ هن انقلابي فڪر پيش ڪيو، گهڻي ڪاميابي حاصل ڪئي. هو جڏهن جينا ۾ هو ته اتي هن ٽيهه ساله جنگ جي تاريخ پڻ لکي. اتي ئي سندس سڃاڻپ گوٽي (1749-1832 AD) سان ٿي، جنهن سان اهو لاڳاپو اڳتي هلي گهري دوستيءَ ۾ بدلجي ويو. جون آف آرڪ بابت هن ’The maid of orleans‘ نالي هڪ جدا ڪتاب لکيو.

(۲۲) جارج برنارڊ شا (Grege Bernard Shaw 1856-1950 AD).

آئرش نژاد جنهن ويهين صديءَ جي پهرين اڌ ۾ انگريزي ادب ۾ وڏي شهرت حاصل ڪئي. ڪيترائي ڊراما لکيا جن مان خاص ڪري Pygmelion، ‘Candide’، ‘Back to methuselah’، ‘Man and Superman’ ۽ ‘Saint Joan’.

نهایت اعليٰ درجي جا سمجهيا وڃن ٿا. کيس ۱۹۲۵ع ۾ ادب جونوبل انعام پڻ ڏنو ويو.

(۲۳) سکندراعظم (Aceaudar 356-323 BC)

دنيا جو هيءُ عظيم فاتح پنهنجي پيءُ فلپ ثاني کان پوءِ مقدونيہ جو سن ۳۳۶ قبل مسيح ۾ بادشاهه ٿيو. هو يونان جي عظيم فيلسوف ارسطوءَ جو شاگرد هو. هن پهريائين ايران جي شهنشاهه دارا کي شڪست ڏني ۽ پوءِ مصر فتح ڪيائين. جتي پنهنجي نالي پويان اسڪندريا جو شهر آباد ڪرايائين. سکندر هندستان جو رخ رکيو پر پنجاب ۽ سنڌ کان اڳتي وڌي

نه سگهيو. هتي هو ڪل ٽي ورهيه يعني ۳۲۷ کان ۳۲۳ قبل مسيح تائين رهيو. هڪ سال پوءِ سڪندر جڏهن وفات ڪئي ته سندس تمام وڏي سلطنت ٽن حصن ۾ ورهائجي وئي.

(۲۳) ميڪاويلي (Machiavelli 1467–1527 AD)

اٽليءَ جي شهر فلورينس جو رهاڪو جنهن جي شهرت جو خاص سبب سندس ڪتاب 'The prince' آهي جيڪو هن سن ۱۵۱۳ع ۾ لکيو. اهو ڪتاب دراصل اهڙن صلاح مشورن تي مشتمل آهي جن جو مقصد حڪومت جي نظام کي نهايت مستحڪم نموني ۾ هلائڻ آهي. خاص ڳالهه اها ته هو رياست جي مضبوطيءَ خاطر ڪنهن به ڳالهه کي ناجائز نٿو سمجهي. ان سلسلي ۾ ڪلم ڪلا ٺڳي، مڪر، فريب ۽ دغا بازيءَ کي جائز سمجهي ٿو.

(۲۵) مسوليني (Mussolini 1883–1945 AD)

جديد اٽليءَ جو مطلق العنان حڪمران جنهن سن ۱۹۲۲ع کان ۱۹۳۳ع تائين فاشسٽ نموني ۾ حڪومت ڪئي. سن ۱۹۳۰ع ۾ بي عالمگير جنگ دوران هن هٽلر جو ساٿ ڏنو. جنگ هارائڻ کان پوءِ سن ۱۹۴۵ع ۾ جڏهن هو سٽرزلينڊ فرار ٿي رهيو هو ته کيس گوليون هڻي ماريو ويو.

(۲۶) هيگل (Hegel 1770–1831)

تفصيل لاءِ ڏسو ۲ - (۵)

(۲۷) جارج ٽيون (George III 1738–1829)

هو جارج ٻئي جو پوٽو هو ۽ سندس دؤر حڪومت سن ۱۷۶۰ع کان شروع ٿئي ٿو. هن جو دؤر انگلنڊ جي تاريخ ۾ وڏي اٽل پتل وارو زمانو هو. هڪ طرف مذهبي لڙاين ۽ فرقن جو زور هو ته ٻئي طرف صنعتي ۽ زرعي انقلاب سرجي رهيا هئا. سندس ئي دؤر حڪومت ۾ آمريڪا جي نو آبادين سن ۱۷۷۶ع ۾ آزادي حاصل ڪئي. هو طبعاً نهايت شريف ۽

مخلص انسان هو، ان ڪري، کيس سياسي لحاظ کان ڪمزور پڻ سمجهيو ويو آهي.

(۲۸) فرئنسس ٿامپسن (Francis Thompson 1859 – 1907)

ڏسو ۷ - (۳۲)

(۲۹) سقراط لاءِ ڏسو ۱ - (۳)

(۳۰) حضرت عيسيٰ لاءِ ڏسو ۳ ۽ ۴ - (۵)

(۳۱) غزاليءَ لاءِ ڏسو ۴ - (۴).



تعليم

[۲۰ دسمبر ۱۹۵۸ع تي علامہ صاحب سنڌ يونيورسٽيءَ جي B.T. ڪلاس جي شاگردن کي خطاب ڪيو. سندن اها تقرير 'Education' جي عنوان سان پهريون دفعو ايڊيوڪيشن ڊپارٽمنٽ طرفان شايع ٿيندڙ جرنل ۾ ڏني وئي هئي.]

اڄ آءٌ پاڻ کي توهان جي وچ ۾ ڏسي ڏاڍو خوش ٿيو آهيان؛ خاص ڪري ان لاءِ به ته آءٌ انهن سنڌياڻن نوجوانن کي خطاب ڪري رهيو آهيان جيڪي اسان جي تعليمي ادارن مان تازو فارغ التحصيل ٿي نڪتا آهن. هن موقعي تي آءٌ اوهان سڀني کي مبارڪن جي قابل سمجهان ٿو جو اوهان قومي زندگيءَ ۾ اهو امتيازي مقام حاصل ڪيو آهي ۽ تعليمي لحاظ کان اهڙي سطح تي پهتا آهيو جتي اوهان هن ملڪ جا ڪارائتا شهري بنجي سگهو ٿا. هاڻي توهان جي اصلي زندگيءَ جي شروعات ٿي ٿي جيڪو ان جو عملي پهلو آهي. توهان يونيورسٽيءَ جي اختياري وارن طرفان، پنهنجي والدين طرفان، پنهنجي دوستن احبابن طرفان ۽ پاڪستان جي رهواسين طرفان، جن جي خدمت ڪرڻ لاءِ اوهان مامور آهيو، مبارڪن جا مستحق آهيو.

پر ان کان اڳ جو آءٌ ڪجهه وڌيڪ چوان، آءٌ توهان تي اهو واضح ڪرڻ گهران ٿو ته توهين نهايت وڏي غلطي ٿا ڪريو، جيڪڏهن اوهان سمجهو ٿا ته توهان واقعي تعليم مڪمل ڪري ورتي آهي. اها وڏي ۾ وڏي پيل آهي جيڪا ڪنهن فرد يا ڪنهن قوم کان ٿي سگهي ٿي. ان ڳالهه جي تاريخ شاهد آهي ۽ توهان کي تواريخ مان سبق حاصل ڪرڻ جو ڪو موقعو ضايع ڪرڻ نه گهرجي. تعليم زندگيءَ سان گڏ هڪ لاڳيتو عمل آهي. تعليم، وقت وانگر وسيع ۽ اڻ کٽ سلسلو آهي. جئن وقت کي اسين

صرف سهوليت خاطر سالن، مهينن، هفتن ۽ ڏينهن ۾ ورهايون ٿا، تنهن تعليم کي پڻ جدا جدا ڀاڱن ۾ ورهايو ويو آهي؛ جهڙوڪ: ٻاراڻي ابتدائي، ثانوي، يونيورسٽي وغيره.

حقيقت اها آهي ته هيءَ زندگي تمام مختصر آهي، پر علم، آرٽ ۽ فن تمام وسيع آهن ۽ بهتر زندگي اها آهي جيڪا علم جي حصول لاءِ وقف ڪئي وڃي. علم جي سلسلي ۾ ذات پات، رنگ ۽ عمر جي ڪا تفريق ڪونهي. قرآن پاڪ تعليم کي نور يعني روشني سڏيو آهي ۽ وڌيڪ چيو آهي ته ”تعليم کين اونهاڻيءَ مان ڪڍي روشنيءَ ۾ وٺي اچي ٿي.“

يُخْرِجُهُم مِّنَ الظُّلُمَاتِ إِلَى النُّورِ

اهو ساڳيو خيال نبي اڪرم محمد صلي الله عليه وآله وسلم جي انهن لفظن ۾ به سمايل آهي، جيڪي توهان بجا طور اسان جي يونيورسٽيءَ جي مونوگرام تي اڪريل ڏسو ٿا:-

”اطلبو العلم من المهدالي للحد“

(علم جي طلب پينگهي کان وٺي قبر تائين جاري رکو.)

اهوئي سبب هو جو مسلمانن علم پرائڻ کي هميشه زندگيءَ جو هڪ اهم مقصد ڪري سمجهيو. وري جيترو وڌيڪ هو پڙهيل ۽ عالم هئا، اوترائي هو تواضع ۽ ٻين انساني قدرن سان ڀرپور هئا. هو پورهئي کي مان ڏيندا هئا ۽ ڪڏهن به هٿن سان محنت ڪرڻ کي عار نه سمجهندا هئا؛ بلڪ هو هٿ جي پورهئي سان پيار ڪندا هئا. حضور اڪرم صلي الله عليه وآله وسلم پنهنجي تعليمات ۾ نهايت واضح طور چيو هو:

”الكاسب حبيب الله“ (پورهيت الله جو دوست آهي.)

۽ ”طلب الحلال فريضة“ (رزق جائز يعني حلال طريقي سان حاصل

ڪريو.)

مسلمان انهيءَ قسم جي تعليمات جي پوئواريءَ ۾ ان حد تائين ويا جو وقت جا بادشاهه خود پنهنجي هٿن سان قرآن شريف لکندا هئا، ۽ هٿ جي پورهئي خاطر ٽوپيون ٺاهي پنهنجي گذر سفر جو بندوبست ڪندا هئا.

مگر اسان جو موجوده معاشرو انهيءَ اعليٰ آدرش کان ايترو ته هيٺ لهي آيو آهي جو تعليم حاصل ڪرڻ کي روزگار ۽ پئسن ڪمائڻ جو ذريعو سمجهيو وڃي ٿو. آءٌ توهان کي ٻڌايان ٿو ته اهو ايڏو ڦيرو ڪيئن آيو. اها هڪ ڄاتل سڃاتل حقيقت آهي ته يورپ ۽ آمريڪا وارن قرآن حڪيم مان گهڻو ڪجهه حاصل ڪيو آهي ۽ اسان جون گهڻيون سنيون شيون پاڻ وٽ کڻي ويا آهن. جيتوڻيڪ هنن گهڻين ڳالهين کي پنهنجو ڪرڻ جي ڪوشش ڪئي آهي، ته به قرآن پاڪ جي ڪن اهم هدايتن جي اصل مفهوم کي سمجهڻ کان قاصر رهيا آهن. اهوئي سبب آهي جو هو پنهنجي روايتي ۽ پراڻن نظرين تان اڄ سوڌو هٽ ڪڍي نه سگهيا آهن. انهن ڳالهين جي جھلڪ اڄ به سندن اميرائي طبقي ۾ نظر اچي سگهي ٿي.

اهڙا وڏا گهراڻي جا ماڻهو اڃا تائين هٿ جي پورهئي کي هيچ ڄاڻي ان کان نفرت ڪن ٿا. اهوئي سبب آهي جو انهن خاندانن جي چوڪرڻ صرف هيٺين قسم جي پيشن ۾ داخل ٿيڻ لاءِ تعليم پئي حاصل ڪئي آهي:-

(۱) فوج (۲) ڪليسا ۽ (۳) قانون.

عجب ته اهو آهي جو هو ڊاڪٽريءَ جي پيشي لاءِ به تيار نه هئا، ٻيا هنر يا ڌنڌا جن ۾ محنت ۽ جفاڪشي درڪار هئي، تن جو ته ذڪر ڪرڻ ئي اجايو آهي.

بدقسمتيءَ سان مغرب جي اها روايت اسان جي نوجوانن ۾ پڻ گهر ڪري وئي آهي. ان جو نتيجو اهو نڪتو آهي جو هو علم کي علم سمجهي حاصل نٿا ڪن ۽ نه وري ان کي خودمختيار زندگيءَ جو ذريعو سمجهن ٿا. بلڪ هو ان کي فقط وڏين وڏين سرڪاري نوڪرين جي حصول جو ذريعو سمجهن ٿا ته جيئن هو پنهنجي پيٽ گذران جو ڪو بهتر وسيلو هٿ ڪري سگهن. علم جي باري ۾ ان غلط سوچ سبب اسان جي قوم هڪ عظيم حادثي جو شڪار نظر اچي ٿي. سرڪار لاءِ پڻ هيءَ ڳالهه سخت مشڪل جو باعث آهي، بلڪ ان لاءِ ناممڪن آهي ته اها

پهرين سڀني لاءِ تعليم جو بندوبست ڪري ۽ پوءِ سڀني کي نوڪري به مهيا ڪري. ان ڪري هيءُ وقت آهي ته اسين پنهنجين غلطين کي محسوس ڪندي پاڻ سنڀاليون ۽ صحيح رستي تي هلڻ شروع ڪريون. هن سلسلي ۾ اسلام جي ان سونهري اصول جي پيروي ڪريون جنهن مطابق علم کي سمجهي حاصل ڪرڻو آهي. باقي زندگيءَ جي جدوجهد سان ان نموني ۾ منهن ڏيو ته شڪست ڪڏهن به تسليم ڪرڻي ناهي. ان صورت ۾ ئي توهان اها عظيم خدمت سرانجام ڏيئي سگهو ٿا؛ جيڪا اوهان، اوهان جي ملڪ ۽ اوهان جي ايندڙ نسلن لاءِ مفيد هوندي، بلڪ جنهن مان خدا به راضي ٿيندو. توهان آئيندي جي اميد ۽ مستقبل جا اڳواڻ آهيو. پاڪستان جي مستقبل جا شهري توهان جي رهنمائي جي انتظار ۾ آهن ۽ اهو تڏهن ممڪن آهي جڏهن توهان اهڙا شاندار ڪارناما سرانجام ڏيئي وڃو، ۽ پنهنجي پويان اهڙي سونهري تاريخ ڇڏي وڃو جا سندن لاءِ مشعل راهه بڻجي.

انهيءَ صورتحال کي مدنظر رکندي سنڌ يونيورسٽيءَ جي اختياريءَ وارن مئٽرڪ جي نصاب کي نئين سر مرتب ڪيو آهي، جنهن ۾ مختلف ڪارآمد مضمون جهڙوڪ: وڍڪو، ڪنپارڪو، ڪورڪو، درزڪو ڪم شامل آهي.

اهڙيءَ طرح تعليم جي عام دائري کي وسيع ڪرڻ واسطي ۽ هر قسم جي ڄاڻ کي ڦهلائڻ خاطر سال ۱۹۵۱ع کان، سنڌ يونيورسٽيءَ جي علمي زندگي کي صحيح خطوط تي استوار ڪيو ويو آهي ۽ ان سان گڏ يونيورسٽيءَ اندر عالمي ۽ آفاقي اڀياس تي پڻ زور ڏنو ويو آهي. هن ڏس ۾ هڪ جامع منصوبي تحت موجوده انساني علمن جي تقريباً هر شاخ کي شامل ڪيو ويو آهي. انهيءَ مقصد جي تڪميل خاطر گذريل ٻن سالن کان ماهر پروفيسرن جي توسيعي تقريرن جو هڪ سلسليوار پروگرام پڻ جاري آهي.

هتي اهو ٻڌائڻ پڻ ضروري آهي ته پڙهيل طبقي تي سماج ۽ قوم طرفان گهڻي ئي ذميواريون عائد ٿين ٿيون. انهن کي نه رڳو رهبريءَ ۽ رهنمائيءَ

جو ڪردار ادا ڪرڻو آهي، پر کين انهن ماڻهن جي سار سنڀال به لهڻي آهي جيڪي هن سلسلي ۾ ڪانئن گهٽ خوشنصيب آهن. پر عجيب ڳالهه اها آهي ته اهي تعليم يافته ماڻهو، پڄاءِ ان جي ته هو ٻين کي زنده رهڻ جو ڍنگ سيکارين، پاڻ قوم تي ڇڏي آهن. اچو ته پنهنجي اندر ۾ جهاتي پائي پوري صورتحال جو تفصيلي جائزو وٺون ۽ وقت جي نزاکت کي سمجهون. هاڻي اهو اوهان جي وس ۾ آهي ته سڀئي گڏجي پنهنجي ذهني توڙي جسماني صلاحيتن جي اهڙي پرورش ڪريو جنهن پاڪستان جي صحيح معنيٰ ۾ فلاح ۽ بهبود ٿي سگهي.

جيستائين فنون لطيفه ۽ هنري سکيا جو تعلق آهي يا ٽيڪنيڪل مضمونن ۾ مهارت جو سوال آهي، ته ان سلسلي ۾ هتي اهو ٻڌائڻ بيجا نه ٿيندو ته اسان وٽ آرٽس ۾ سنڌيافته جوانن جي گهٽتائي ڪونهي، ليڪن ان جي مقابلي ۾ فني يا ٽيڪنيڪي ماهر جيڪي قومي دولت ۾ اضافو ڪري سگهن ۽ معاشري جي ضرورتن کي پورو ڪرڻ جو سامان مهيا ڪن، اهي تمام ٿورڙا آهن. ان ڪري اميد ڪجي ٿي، ته علم جي مختلف ميدانن جا ماهر هنن ضرورتن کي پوري ڪرڻ طرف مائل ٿيندا. اڄ توهان تي اهو فرض عائد ڪيو ويو آهي ته توهان صحيح نموني ۾ زندگي گذاري پاڻ کي ان سنڌ جو اهل ثابت ڪريو. توهان کي کپي ته پنهنجي علم کي پاڪستان جي بهترين شهري ٿيڻ لاءِ استعمال ڪريو، ان لاءِ توهان کي هر قسم جو ڪم جيڪو به توهان جي حوالي ڪيو وڃي، ان کي نهايت ديانداري ۽ سچي لڳن سان بجا آڻيو. ائين ڪرڻ سان واقعي توهان قوم ۽ خدا تعاليٰ جو حق ادا ڪري سگهندا.



ڦيرستان ۽ ڪتبخانا

[علامہ صاحب هن موضوع تي سنڌ يونيورسٽيءَ جي استادن ۽ شاگردن کي يونيورسٽيءَ لئبرري ۾ خطاب ڪيو. اها تقرير پهرين تڏهوڪي انگريزي رسالي 'Echo' ۾ شايع ٿي هئي.]

ڪي ڏينهن اڳ جڏهن لطيف جي ٻه سؤ ساله وڙسي ملهائي ٿي ويئي ته منهنجي هڪ اهڙي شخص سان ملاقات ٿي جنهن کي مون ان بحر جو غواص ٿي سمجهيو. کيس عرض ڪيم ته هو ان پاتال ۾ ٻيهي ڪجهه ماڻڪ موتي سوڄهي اچي ته جئن انهن ماڻهن کي آچي سگهون جيڪي پاڻ ائين ڪري نٿا سگهن. آئون هن کي هميشه بصيرت جو صاحب ۽ فاضل شخصيت سمجهندو هوس.

ليڪن منهنجي اچرج جي حد نه رهي جڏهن هن شخص انهن سڀني ڳالهين تي ٺٺولي ڪئي ۽ انهن جي ندا ڪرڻ شروع ڪئي جن کي مون پيارو ٿي سمجهيو.

هن شخص قلم، لکڻ، پڙهڻ ۽ ڪتابن جي ڳلا شروع ڪري ڏني ۽ آخر ۾ يونيورسٽين ۽ لئبررين کي به نه ڇڏيائين، هو ڪنهن شيءِ مان نه مڙيو. هن انهن سڀني شين جي گهٽتائي ڪرڻ ۾ ڪا ڪسر نه ڇڏي جن جو انساني ذهن سان واسطو آهي مطلب ته هو ڪٿان آيو ٿي، ۽ ڪٿان ويو ٿي ۽ آخر ۾ انهن سڀني شين کي بلڪل بي سود ۽ بيڪار چئي رد ڪري ڇڏيو. ان کان وڌيڪ تعجب جي ٻي ڪهڙي ڳالهه چئجي جو هن سمجهيو ٿي ته ائين ڪرڻ سان هو خود لطيف جي خيالات جي ترجماني ڪري رهيو هو. هن کي اها ڳالهه به سمجهه ۾ نٿي آئي ته قلم جي تحقير ڪندي هو خود قرآن شريف جي ٻن اهڙين سورتن جي توهين ڪري رهيو هو جن ۾ پڙهڻ تي زور ڏنل آهي. هن کي شايد اها خبر نه هئي ته قرآن

خود هڪ ڪتاب آهي ۽ ان جي هڪڙي سورة ۾ تحرير کي زندگيءَ جو مکيه مقصد بنائڻ لاءِ انسانذات کي تلقين ڪئي وئي آهي. هو ان ڳالهه کان به بي خبر ٿي ڏٺو ته قرآن اهل ڪتاب کي دنيا جي ٻين قومن کان وڌيڪ معزز چيو آهي ۽ انهن سان لاڳاپا رکڻ کي ترجيح ڏني آهي. اسين پڻ لاکيڙي لطيف جي ان ڪري عزت ۽ تڪريم ڪريون ٿا جو هو ”صاحب ڪتاب“ آهي.

اهڙيءَ طرح اسين عظيم شاعر مولانا رومي جي تعريف ان ڪري ٿا ڪريون جو جيتوڻيڪ هو پيغمبر ناهي پر هو به ”صاحب ڪتاب“^(۱) آهي. اهي سڀئي ڳالهيون هن عجيب شخص يا ته وساري ڇڏيون هيون يا انهن کان بلڪل اڻ واقف هو. ان واقعي کان به ڏينهن اڳ اهو ساڳيو شخص لطيف جي مزار تي ويو هو جتي ماڻهن جو هڪ وڏو تعداد اچي گڏ ٿيو هو. ليڪن اڄ وري اهو ماڻهو هڪ وڏي لئبرري ۾ اچي ويٺو آهي، جتي گهٽ ۾ گهٽ ڏهه هزار ڪتاب رکيل آهن. هاڻي اهڙي ماڻهوءَ جي ڪور چشميءَ جي ڪهڙي ڳالهه ڪجي!

ماڻهو صدين کان وٺي پيرن فقيرن جي مزارن تي ويندا رهيا آهن ۽ اوليائن جي مقبرن جي زيارت ڪندا رهيا آهن. هنن نه رڳو اهڙن ولين ۽ شاعرن جي ماڳ مڪان کي ساهه سان سانڍي رکيو آهي، بلڪ انهن جي پوشاڪ ننهن ۽ وارن کانسواءِ سندن جي قدمن جي فرضي نشانن کي به تبرڪ طور پئي سنڀاليو آهي. اڄ جڏهن مسلمان ڪنهن قبرستان وٽان لنگهن ٿا ته هيئن چئي مخاطب ٿين ٿا: ”السلام عليكم يا اهل القبور“ يعني اي قبرن جا رهواسيو، توهان تي الله جي سلامتي هجي. عيسائي وري قبرستانن کي ”خدائي زمين“ (God's Acre) ڪوٺين ٿا.

هو اڪثر ڪري قبرستان وڃن ٿا ۽ اتي وڃي تازا گل رکن ٿا. خاص ڪري ”ارواحن جي ڏينهن“ (All souls day) تي هو قبرن کي گلن ۽ روشنين سان ڏاڍو سينگاريندا آهن. قبرن جي معمولي بيحرميءَ کي به هو سخت ڏوهه تصور ڪن ٿا ۽ اهڙي بيحرمي ڪرڻ واري کي سخت سزا ڏني وڃي ٿي. ويڄاريءَ نورجهان^(۲) تڏهن ته اهڙو خدشو ظاهر ڪيو هو ته

سندس قبر تي ڪوبه گلن جي ورکا ڪرڻ نه ايندو ۽ نه ئي وري ڪو اچي شمع ٻاريندو. مطلب ته قبرستانن کي ايتري عزت ۽ اهميت ڏني ويندي هئي.

مصر جي فرعونن اهرام صرف انهيءَ ڪري ٺهرايا ته جيئن مٿن جي لاشن کي مصالحا لڳائي محفوظ رکي سگهن. اهي اهرام اڄ سوڌو دنيا جي عجائبات ۾ شامل آهن. دنيا جي بهترين فن تعمير جو ايڏو وڏو حصو انهن مقبرن ۽ مزارن تي مشتمل آهي جو اهو سوال ڪرڻ تي دل ٽيندي آهي ته، ڇا انساني تاريخ ۾ اهڙو دور به ايندو جڏهن هو هن ڌرتيءَ جي لائق ۽ فائق انسانن لاءِ به واقعي ايڏيون خوبصورت ۽ عاليشان عمارتون جوڙائيندا؟

البت هڪڙي ڳالهه پڪ سان چئي سگهجي ٿي ته اسين پنهنجن بزرگن جا بيحد ثورائتا آهيون. ايتريقدر جو پنهنجي وڏن جي تقديس به قابل جواز آهي. اسان وٽ جيڪي ڪجهه آهي اهو اسان کي هنن کان ئي مليو آهي. اسان کي انهن کان ڇا ڇا نه مليو آهي؟ خود اسان جو وجود هنن لڳو مرهون منت آهي انهيءَ ڪري اسان جو وڙ ڇو آهي ته کين عزت ۽ مان سان ياد ڪريون. هاڻو، اسان کي پنهنجي مٿن جي تعظيم ڪرڻ گهرجي. پر سوال آهي ته ڇا اسين به کين ساڳئي دقيانوسي طريقي سان ياد ڪريون جنهن مطابق سندن تبرڪات ۽ مٽيءَ کي مان ڏنو ٿو وڃي يا ان جو ڪو ٻيو طريقو ٿي سگهي ٿو.

پيغمبر اسلام ۽ سندن ڪتاب کي هيٺر دنيا ۾ تيرهن سؤ سال ٿيڻ تي آهن. انهن ٻنهي هن ڳالهه تي زور ڀري ڏنو آهي ته معمولي قسم جا معاهدا به لکت ۾ ڪريو، ۽ اها صرف ذهني يا فڪري زندگي آهي جيڪا عزت جي لائق آهي. پر اسان جي طريقي ۾ اڃا تائين ڪا تبديلي ڪونه آئي آهي. اسان اڄ به قبر پرست آهيون.

ڪو وقت هو جڏهن اسانجن ابن ڏاڏن جي فڪر جو سمورو دارومدار روايتن، لوڪ ڪهاڻين، ڏند ڪٿائن ۽ فرضي داستانن تي هو. ليڪن جڏهن کان وٺي انساني ذهن پوري ريت ڪم ڪرڻ شروع ڪري ڏنو

آهي، تنهن کان وٺي انساني فڪر کي محفوظ ڪرڻ جا لائي ڪيترا طريقا وجود ۾ آيا آهن. اڄ انسان جو پنهنجو آواز هوبهو محفوظ ڪري سگهجي ٿو. اهڙيءَ طرح هن جي شڪل ۽ مھاندا به محفوظ ڪيا وڃن ٿا. ڏٺو وڃي ته عملي طور تي انسان پاڻ کي پنهنجي فڪر کي تاريخ ذريعي نه، بلڪ پنهنجي تخليقي ڪوشش جي ذريعي محفوظ رکي سگهي ٿو. انهيءَ لحاظ سان ڪنهن ڪتاب جو مصنف، شعر جو خالق ۽ ڪنهن تصوير جو مصوّر لافاني آهن ۽ هو اسان سان گڏ زنده آهن.

انهيءَ ڪري موجوده دؤر ۾ ڪنهن به قوم جي امري ۽ ترقي جو اهو طريقو آهي جو معلوم ڪجي ته منجهس ڪيتري قدر زنده جاويد اجزا موجود آهن ۽ هن موت تي ڪيئن فتح پاتي آهي يعني اها قوم هر سال ڪيترا ڪتاب ۽ فنونِ لطيفه جا ڪيترا شاهڪار پيدا ڪري ٿي. هتي اهو ٻڌائڻ ضروري ٿو لڳي ته اها تلوار جنهن کي ماضيءَ ۾ فيصله ڪن حيثيت حاصل هئي، جيتوڻيڪ ان جي جڳهه ”عقل“ ۽ ”قلم“ والاري آهي، پر اڃان تائين ان جو استعمال ترڪ نه ٿيو آهي.

پيغمبر اسلام جي هن قول ڏانهن ته ”مصنف جي قلم جي مس شهيد جي خون کان وڌيڪ مقدس آهي“ ڪو ڌيان نه ڏنو ويو آهي. واقعي انسان اڃا تلوار کي نه ڇڏيو آهي. انهيءَ ڪري هو مذهبي خيال کان اڄ به قبرستانن جي تعظيم و تڪريم ڪري ٿو پر کيس ڪتب خانن لاءِ ڪا عزت يا پيار ڪونهي. اهڙيءَ طرح جڏهن هو تصويرن جي ڪنهن گئلري ۾ گهڙي ٿو يا ڪنهن لئبرري ۾ داخل ٿئي ٿو ته کيس انهن جي عظمت جو خیر ڪو خيال اچي ٿو. انهيءَ ڪري هن ڳالهه ۾ ڪو تعجب ٿيڻ نه ڪپي ته مذهب کي ڇو مدي خارج سمجهيو پيو وڃي. ڇاڪاڻ ته مذهب انسان جي صرف هيٺين درجي جون ضرورتون پوريون ڪيون آهن ۽ اوستائين مذهب جي رسائي نه ٿي آهي جتي اڄ جو انسان بيٺو آهي.

اسان کي خبر آهي ته اوائلي مسلمان ڪڏهن به ڪنهن خوبصورت گل کي پنهنجي پيرن هيٺان نه لتاڙيندا هئا. اهڙيءَ طرح هو هڪ لکيل ڪاغذ جي ٽڪري کي به زمين تان کڻي وٺندا هئا ته مبادا پيرن هيٺان اچي ان

جي بي عزتي نه ٿئي. لکڻ پڙهڻ ڏانهن اهو لاڙو ئي سندن مذهب جو روح هو، تڏهن به اها ڳالهه مسلم حيثيت اختيار ڪري نه سگهي. ان ڪري اڄ جا مسلمان قبرن تي نه ويندا رهن ٿا پر هو ڪتب خانن کي بيڪار ۽ بيسود سمجهن ٿا. ڇا هو سمجهن ٿا ته ڪتب خانو يا لئبرري ڪهڙي شيءِ آهي؟ ڇا لئبرري اهو عاليشان گهر ناهي جنهن ۾ ڏهه هزار بهترين انساني دماغ دفن ٿيل آهن؛ بلڪ اهي اتي واقعي زنده رهن ٿا. اهي لائق ۽ فائق شخصيتون جن سان اڄ به صلاح مشورو ڪري سگهجي ٿو، جن جي صحبت ۾ رهي سگهجي ٿو ۽ کائنات پنهنجي مسئلي جو حل پڇي سگهجي ٿو. اهي اسانجي اصلاح ترقيءَ روشن خياليءَ جو باعث بنجي سگهن ٿا. ٿورن لفظن ۾ هيئن چئجي ته هو زنده آهن. بلڪل زنده انسان؟! هوڏانهن جڏهن اسين نام نهاد وڏن ماڻهن ڏانهن وڃون ٿا ته ادب وڃان جهڪي بيهون ٿا. هي اهي ماڻهو آهن جيڪي وقت اچڻ تي پنهنجي خيالات جو پورو اظهار به ڪري ٿا سگهن؛ حالانڪ اها انسان جي بنيادي صفت آهي جنهن کان سواءِ کيس انسان ڪوئي نٿو سگهجي. ڇو ته ان ٻيءَ صورت ۾ انسان ٻوڙن ۽ گونگن وانگر هڪ جانور آهي.

اچو ته هن ٻيءَ ڳالهه جي ڪجهه وڌيڪ وضاحت ڪريون. اسين انسان ان ڪري ڪوٺجن ٿا ڇاڪاڻ ته اسين پنهنجا خيالات بيان ڪري سگهون ٿا، نه ته اسين حيوانن يا پسون وانگر گونگا ۽ ٻوڙا چنباسون. ان لحاظ سان جيڪڏهن ڪا قوم ڪو معياري ڪتاب پيدا ڪري ٿي سگهي ته پوءِ اسين ان قوم کي گونگو ۽ ٻوڙو سمجهڻ ۾ حق بجانب آهيون؛ يعني اها هڪ جانورن جي قوم آهي. اهڙيءَ طرح وري جيڪڏهن هو خدا جي هن حسين ترين ڪائنات جي مشاهدي جي سگهه ٿا رکن ته اهي پنهنجو پاڻ کي انڌو ثابت ڪن ٿا. ان جو مطلب اهو ٿيو ته اها قوم جانورن جي هڪ اهڙي ڌڻ وانگر آهي جيڪي بينائيءَ کان محروم آهن، ته ڪنن کان گهرا پڻ آهن، بي زبان آهن، بي سمجهه آهن، ۽ انهن تي ڪنهن نظاري يا آواز وغيره جو ڪو اثر ڪونه ٿو ٿئي. هو پنهنجي طرفان ڪجهه نٿا ڪري سگهن ۽ نڪو پنهنجي راءِ ظاهر ڪري سگهن ٿا. دنيا ڀلي ڪٿي

انهن کي ڪيڏو وڏو ماڻهو ڇو نه سمجهي. اهي بادشاهه هجن يا وزير يا حڪمران؛ انهيءَ سان ڪو فرق نٿو پوي. اهي دراصل اڃا انسانيت جي درجي تائين نه پهتا آهن. انهن جا ذهن خالي آهن، غير ترقي يافته آهن، با ٻاراڻي سطح تي آهن. بلڪ دماغي طور تي هو مفلوج ۽ مرده آهن.

اڄ کان سوين سال اڳ حافظ^(۳) چيو هو:-
 ”سويل ئي پنهنجي روح جي زندگي ٺاهڻ جي ڪوشش ڪر، ڇو ته هيءَ فاني دنيا تنهنجي مٽيءَ مان رڳو سرن ٺاهڻ جي انتظار ۾ آهي.“
 حافظ جون اهي سٽون وري مون کي شيڪسپيئر^(۴) جي هيملٽ منجهان هي خوبصورت سٽون ياد ڏيارين ٿيون:

”شهنشاهه قيصر مري ويو ۽ سندس هڏا به مٽي ٿي ويا، اها مٽي جيڪا هينئر شايد صرف هڪ سوراخ بند ڪرڻ جي ڪم اچي ته جئن هوا کي روڪي سگهجي؛
 ”ڪاش، ڌرتيءَ جي انهن جوڌن جي مٽي جن جو دنيا ۾ ڌاڪو هو، ايتري ميسر ٿي ها، جو ان مان ديوار ڪڍي ڪري سياري جو اولو ڪري سگهجي ها!“
 واقعي اسان جي مٽي ان کان وڌيڪ ڪنهن ڪم جي ناهي پر اسان سالن کان وٺي هزار نمونن ۾ ان جي شيوا ڪندا رهون ٿا. حقيقي انسان ته صرف پنهنجي تخليقات ۾ ملندو. جئن زيب النساءِ^(۵) چيو هو:
 ”جيڪڏهن توهان مون کي ڏسڻ چاهيو ٿا ته مون کي منهنجن شعرن ۾ ڳولهيو.“ مولانا رومي^(۶) ته نهايت واضح طور تي چيو هو:
 ”مون کي مرڻ پڄاڻان قبر ۾ نه ڳولھجو!“

ساڳي ڳالهه ڪيتري اثراني نموني ۾ اسان جي جديد شاعر اصغر^(۷) ڪئي آهي، جڏهن هو چوي ٿو:

”اسين اصغر سان ملياسين، پر اسان هن کي ڏٺو ڪونه! اسان کي چيو ويو ته اصغر توهان کي البت ڪڏهن ڪڏهن پنهنجي شعرن ۾ ملي سگهي ٿو!“

وقت اچي ويو آهي ته اسان مان ڪي ماڻهو انهن جهنگلي ماڻهن کي اهو چئي ڏين ته جڏهن لئبرري ۽ ڪتب خاني جهڙي مقدس جاءِ ۾ داخل ٿيو ته نهايت تعظيم ۽ عزت واري انداز ۾ داخل ٿيو. بلڪ اسين کين ائين چو نه چئون جئن خدا تعاليٰ حضرت موسيٰ^(۸) کي حڪم ڪيو هو: ”اي موسيٰ، تون پنهنجا جوتا لاه ڇو ته هيءُ مقدس جاءِ آهي.“ ڇا لئبرري هڪ قبرستان جيتري عزت به نه لھڻي جو توهان ان جي باري ۾ ايڏيون عاميانه ڳالهيون ٿا ڪريون؟ جيڪو ماڻهو اها سوچ رکي ٿو سو هڪ لفظ به پرائي نه سگهندو، توڙي جو کڻي هزارها ڪتاب سندس آڏو کولي رکو. وڌ ۾ وڌ هو ويٺو انهن کي اٿلائيندو. قرآن پاڪ انهيءَ ڪري چيو آهي: ”لا يمسّه الا المطهرون“ يعني دل جي پاڪائي کان سواءِ مون کي ڪوبه نه چُهي.“

مطلب ته جيستائين اسان صدق دل سان ارادو نٿا ڪريون، تيستائين اسان کي ڪجهه حاصل نه ٿيندو. اسين پڙهڻ خاطر پڙهي وينداسين، پر ان جو مثال ائين آهي جئن ڪا ٻلي ڪتاب سان راند ڪندي هجي يا جئن ڪو گندھ ڪتابن جو بار کڻي ويندو هجي!

تنهن ڪري اها ڳالهه سمجهي ڇڏيو ته اوهان جڏهن ڪنهن لئبرريءَ ۾ داخل ٿيو ته ائين سمجهو ته اوهان ڪنهن مقدس جاءِ ۾ داخل ٿيا آهيو؛ ڇو ته اها جڳهه عظيم ۽ مهان انسانن جو آسڻ آهي، جن کان جيڪڏهن فيضياب ٿيڻ چاهيو ٿا ته نهٺائي ۽ نياز جو مظاهرو ڪيو. توهان جيڪڏهن واقعي روشنيءَ جا متلاشي آهيو ۽ فيض پرائڻ گهرو ٿا ته اهو تڏهن ملندو جڏهن اوهان جي نيت سچي هوندي جڏهن اوهان علم جي چوري ۽ ناجائز استعمال کان پرهيز ڪندا. ياد رکو اها جڳهه مٿلن جي ناهي، بلڪ زنده هستين جي آهي. توهان کي انهن سان مٿلن وارو سلوڪ اختيار ڪرڻ نه گهرجي، بلڪ هو ته توهان لاءِ روشنيءَ جا مينار آهن.

حوالا

(۱) صاحب ڪتاب

علامہ اقبال ڪارل مارڪس ۽ سندس تصنيف ”سرمایو“ ’Das Capital‘ بابت چيو هو.

نيسٽ پيغمبر و ليکن در بغل دارد ڪتاب

يعني هو پيغمبر ناهي پر وٽس ڪتاب آهي.

علامہ صاحب اها ساڳي ڳالهہ شاہ صاحب لاءِ چئي آهي تہ پنهنجي رسالي جي ڪري هو بہ ”صاحب ڪتاب“ آهي.

(۲) نورجہان

مغل شہنشاہ نورالدين جہانگير جي محبوبہ ۽ پياري زال، جنهن کي جہانگير جي جيئري ئي حڪومت جي ڪمن ۾ چڱو خاصو دخل هو ۽ رائج الوقت سڪي تي سندس نالو اڪريل ہوندو هو. جڏهن جہانگير جو آخري وقت ٿيو تہ هن جي مرضي هئي تہ تخت جو وارث سندس ناني ۽ جہانگير جو پٽ شہريار ٿئي ۽ نہ شہزادو شاہجہان جو حال شاہجہان جي مسند نيشينيءَ کان پوءِ کيس ڏکيا ڏينهن ڏسڻا پيا. سندس مزار لاهور ۾ شاہدرہ ۾ آهي. نورجہان ڏانھن منسوب اھو شعر ھيئن آھي.

بر مزارِ ما غريبان ني چراغي ني گلي

ني پر پروانہ سوزد، ني سرايد بلبلي.

ترجمو: اسان غريبن جي قبر تي نہ ڪو ڏيئو ٻاريل آهي ۽ نہ ڪي گل نہ ڪنھن پرواني جو پر سڙيو آهي ۽ نہ وري ڪا بلبل ئي ڪجھہ ڳائي ٿي

(۳) حافظ لاءِ ڏسو ۵ - ۱

(۴) شيڪسپيئر لاءِ ڏسو ۳ - ۱۲

(۵) زيب النساء (1635-1688)

اورنگزيب عالمگير جي ڌي هئي. سندس تخلص مخفي هو. سندس مڪمل ديوان موجود آهي. اورنگزيب جا جڏهن پنهنجي پٽن سان اختلاف ٿيا ته هن پنهنجي ڀاءُ اڪبر جو پاسو ورتو جنهن سان گڏ کيس سليم ڳڙهه جي قلعي ۾ قيد ڪيو ويو. آخر سن ۱۶۸۸ع ۾ هن وفات ڪئي. سندس وصيت موجب کيس لاهور ۾ دفن ڪيو ويو. سندس شعر جي اها سٽ هن ريت آهي.

هر که دیدن میل دارد در سخن بیند مرا

(۶) مولانا روميءَ لاءِ ڏسو ۲-۳

(۷) اصغر گونڊوي (1884-1936 AD)

هن جا ابا ڏاڏا گورکپور مان لڏي اچي گونڊه ۾ رهيا. سندس پيءُ تفضل حسين عينڪن ٺاهڻ جو ڌندو ڪندو هو ۽ اصغر شروع ۾ پاڻ اهو ڪم ڪيو. پر پوءِ هو اله آباد هليو ويو ۽ اتي هندوستان ادبي اڪيڊمي جي ٽماهي رسالي ”هندستاني“ جو ايڊيٽر مقرر ٿيو. سندس ڪلام جو پهريون مجموعو ”نشاط روح“ سن ۱۹۲۵ع ۾ ۽ ”سرور زندگي“ سن ۱۹۳۵ع ۾ شائع ٿيو.

(۸) حضرت موسيٰ عليه السلام (وفات: 1272 قبل مسيح)

حضرت موسيٰ جو زمانو تيرهين صدي قبل مسيح چيو وڃي ٿو. ان وقت مصر جو حڪمران فرعون رعميس ٻيو هو جنهن جو سن ۱۲۳۷ قبل مسيح ۾ خاتمو ٿيو. يهودي، عيسائي ۽ مسلمان حضرت موسيٰ کي خدا جو برگزيڊو پيغمبر سمجهن ٿا. بائبل جو وڏو حصو جيڪو ”عهد نام قديم“ سڏجي ٿو يهودين جي مذهبي ادب تي مشتمل آهي. ان جا پهريان پنج ڪتاب جن کي ’Pentateuch‘ چئجي ٿو، حضرت موسيٰ ڏانهن منسوب آهن، جن کي ”تورات“ پڻ سڏجي ٿو. مشهور روايت موجب حضرت موسيٰ اهي لفظ ٽنهن ٻڌا جڏهن پاڻ طور سينا جبل تي خدائي حڪمن وٺڻ لاءِ ويو هو.

صحت ۽ پاڪائي

[علامہ صاحب هيءَ تقرير سن ۱۹۵۲ع ۾ لياقت ميڊيڪل ڪاليج شاگرد يونين جي افتتاحي تقرير جي موقعي تي ڪئي هئي] ڪجهه چوڻ کان اڳ آءٌ پنهنجن ٻنهي پاسن تي ويٺل حضرات جو نهايت شڪر گذار آهيان. جو هنن منهنجي باري ۾ اهڙن سُن ۽ نيڪ خيالن جو اظهار ڪيو آهي.

آءٌ سمجهان ٿو ته اهي حضرات جيڪي آرٽس ڪاليج يونين جي افتتاحي تقرير وقت موجود هئا، اهي لفظ (Auguration) [فال ڪيڊ] جي باري ۾ منهنجا خيال تڏهن ئي ٻڌي چڪا آهن ته ان لفظ جي ڇا معنيٰ ۽ مطلب آهي. مون اهو پڻ ذڪر ڪيو هو ته رومي لوڪ پکين کي اڏاري فال ڪيندا هئا ۽ ايندڙ واقعن جي اڳڪٿي ڪندا هئا. اهو به واضح ڪيو هو ته ٻڌيءَ (Union) جو وجود مخصوص حالتن جي پيداوار هو، ۽ جيڪڏهن اهي حالتون موجود نه هجن ها ته ٻڌيءَ جو وجود ڪنهن اڻ ڄاول ٻار جهڙو هجي ها، يا ان جو مثال اهڙي معصوم ٻار جهڙو هجي ها، جيڪو ڄمڻ کان پوءِ جلد مري ويندو آهي.

هتي آءٌ اهو به ٻڌائي ڇڏيان ته اسان جي ملڪ ۾ تازو ڄاول ٻارن جي موت جي شرح هڪ هزار پويان ۱۸۰ آهي. جڏهن ته سويڊن ۽ ڊينمارڪ ۾ اها شرح، هڪ هزار پويان صرف ويهه آهي. اسين هر لحاظ کان پوئتي پيل آهيون. ڏسو ته اسان جي طبي تعليم جو ڇا حال آهي. هن سلسلي ۾ پڻ اسان ڪا خاص ترقي نه ڪئي آهي. اڄ جي صورتحال کي ذهن ۾ رکندي آءٌ طبي تعليم تي فني لحاظ کان روشني وجهندس.

طب کي مسلمان قوم اندر تمام پراڻي تاريخ حاصل آهي. هنن طبي سائنس جي بنيادي ڳالهين جي ڄاڻ يونانين کان پراڻي ۽ ان کي تعليم

جو هڪ لازمي جز قرار ڏنو؛ بلڪ طب جي تعليم کان سواءِ نصاب کي اڻپورو سمجهيو ويندو. ڪنهن به شاگرد کي ايستائين فارغ التحصيل نه سمجهيو هو جيستائين هن انساني بدن جي علم کي زباني ياد نه ڪيو هوندو ۽ ٻين بيمارين کان شفاياب ڪرڻ جا طريقا نه سکيا هوندا. امام غزالي^(۱) ته هڪ به اهڙو ڪتاب نه لکيو جنهن ۾ ”طب جسماني“ ۽ ”طب روحاني“ ٻئي مضمون شامل نه ڪيائين. پهرئين حصي ۾ انساني جسم جي بيمارين جو بيان ڪيائين ته ٻئي حصي ۾ انساني روح جي بيمارين جو ذڪر ڪيائين. عام مروج لفظن ۾ هندن کڻي چئجي ته پهرئين ڀاڱي ۾ بدني تندرستيءَ تي زور ڏنو ويو ته ٻئي ۾ نفس جي تندرستيءَ تي روشني وڌل آهي.

اسان جي موجوده زماني ۾ سڀني ملڪن جي تعليمي ماهرن هر فرد لاءِ طبّي تعليم جي اهميت تي زور ڏنو آهي. هربرٽ اسپينسر^(۲) ان نقطي جي وضاحت پنهنجي ڪتاب ”تعليم“ ۾ ڪئي آهي، جنهن کي ڪي ماڻهو معمولي سمجهن ٿا پر دراصل اهو هڪ اعليٰ درجي جو ڪتاب آهي.

منهنجي حقير خيال موجب ته هربرٽ اسپينسر جهڙو عظيم تعميري ذهن انگلنڊ ٻيو ورلي پيدا ڪيو آهي. هو پنهنجي دعويٰ جي شروعات ان سوال سان ڪري ٿو ته انسان لاءِ وڌ ۾ وڌ ڪهڙو علم مفيد آهي. ان جي جواب ۾ هو ٻڌائي ٿو ته اهو سڀ کان وڌيڪ ”علم بدن“ آهي جيڪو هر اسڪول ويندڙ ٻار کي سڀڪارڻ گهرجي. هن جو چوڻ آهي ته انسانذات لاءِ انتهائي اهم ڳالهه سندس وجود جي پنهنجي بقا آهي. ان لحاظ کان پهرين فرد ۽ پوءِ قوم جي تندرستي اهم آهي. جيستائين ماڻهن کي اها ڄاڻ ناهي ته پنهنجي ٻار جي زندگيءَ جي سار سنڀال ڪيئن لهڻ گهرجي، ته پوءِ باقي ٻي ڪهڙي تعليم جي اميد رکي سگهجي ٿي؟ چيو وڃي ٿو ته يونانين ڊيلفيءَ جي عبادت گاهه جي ڪانس تي هي لفظ لکرايا هئا. ”پنهنجو پاڻ سڃاڻو“ پيغمبر اسلام وري نهايت صراحت سان فرمايو ته ”جنهن پاڻ کي سڃاڻو، تنهن خدا کي سڃاڻو.“ انهيءَ ڪري آءٌ جڏهن طالب علم هئس ته مون سمجه ”جيڪڏهن آءٌ پاڻ کي سڃاڻان ڇاهايان ٿو ته

پوءِ مون کي طبيعيات کان شروعات ڪرڻ ڪپي ۽ نه مابعدالطبعيات کان؛ ڇو ته قرآن حڪيم جي فرمان موجب انسان جي تخليق به مٽيءَ مان ڪئي وئي آهي. طبيعيات کان پوءِ مون ڪيميا ڏانهن رخ رکيو. ان کان پوءِ حياتيات، نفسيات ۽ ٻيا سماجي علم جهڙوڪ: اقتصاديات، سياسيات، تواريخ، ۽ آخر ۾ فلسفو ۽ وجوديات جو مطالعو ڪيم.

اڄ شام جو آءٌ اهو وڌيڪ بهتر سمجهان ٿو ته توهان سان پنهنجي هن ڪاليج جي نئين تجويز ڪيل سڃاڻپ جي نشان (Insignia) بابت ڪجهه گفتگو ڪريان. انهيءَ جي چوڻي تي توهان هڪ ساهميءَ جا ٻه پُڙ ۽ هڪ ڪتاب ڏسو ٿا. انهن ٻنهي شين جي هيٺان وري هي لفظ اڪريل آهن.

”رهنمائي ۽ شفا“ (Guidance and healing) انهن جي هيٺان هڪ عورت جي شڪل آهي جنهن جي هڪ هٿ ۾ ڪرنفل ۽ ٻئي ۾ نشتر نظر اچي رهيا آهن. سندس جهوليءَ ۾ ڪي جڙي ٻوٽيون ۽ ڪي گل پيا آهن اهڙيءَ طرح سندس پيرن هيٺان بيماري جو نانگ ڏيکاريل آهي؛ بلڪل هيٺان تختيءَ تي وري هي لفظ آهن. ”صحت ۽ پاڪائي هڪ ڪل جا جزا آهن.“

مطلب ته اهو نشان فنڪارانه نموني ۾ وضع ڪيل آهي. هاڻي هتي جيڪڏهن آءٌ اوهان کي رڳو ”ڪتاب ۽ ساهمي“ جي باري ۾ ڪجهه ٻڌايان ته ان لاءِ به تمام گهڻو وقت ڪپي. اهڙيءَ طرح قرآن پاڪ ۾ پڻ ڪن هنڌن تي اوهان کي اهي ساڳيا لفظ ”ڪتاب ۽ ساهمي“ ملندا. البت ٻوٽن حصي ۾ اها ترتيب بدليل آهي ۽ ان جي بدران ”عدل ۽ رهنمائي“ جا لفظ ملن ٿا. انهيءَ ڳالهه جا پڻ ڪي قابل غور اسباب آهن.

آءٌ هتي ڪوشش ڪري اختصار کان ڪم وٺندس. پهرين ته هڪ ڊاڪٽر ۽ ڪيميادان لاءِ ترازوءَ جي اهميت مسلم آهي. اهو ٻنهي لاءِ هڪ اهڙو اوزار آهي جنهن کان سواءِ هو پنهنجو ڪم ڪري نٿا سگهن. انهيءَ ڪري ان نشان ۾ سندس موجودگي غير مناسب ناهي. ڪتاب مان مراد رهنمائي ۽ طبي تعليم جي سکيا آهي. ساڳئي وقت ان جو اشارو سڀني ڪنهن جي ڪتاب ڏانهن پڻ آهي. هتي مون کي هڪ واقعو ياد ٿو اچي

جنهن جو واسطو هڪ عظيم انگريز پروفيسر ايل. ٽي. هائوس سان آهي. هو هڪ دفعي سماجيات جي ڪلاس ۾ اسان سان هيئن مخاطب ٿيو: ”نوجوانو، دنيا ۾ تارازيون ۽ ساهميون ئي آهن. هڪڙي قسم جون تارازيون هي آهن جيڪي عام دڪاندارن وٽ هونديون آهن. ٻيون اهي جيڪي ڪيماگرن وٽ ٿين ٿيون. هاڻي اهو دڪاندار جيڪو پنهنجي ساهميءَ ۾ ڀاڄيون پڻ توري ٿو، ان جي تارازي لاءِ پائونڊ جي اڌ يا چوٿين پتيءَ جي ڪا اهميت ناهي. مگر ڪيماگر جي تارازيءَ لاءِ اگر جو هڪ هوائي اشارو به ان جي توازن کي هيٺ مٿي ڪري وجهي ٿو.“

هن جو مطلب اهو فرق واضح ڪرڻ هو جيڪو هڪ نفيس ماڻهو ۽ ان جي مخالف ۾ ٿئي ٿو. پهريون فڪري ڪم ڪرڻ جو عادي ٿئي ٿو ۽ ان تي توري ڳالهه جو به گهڻو اثر ٿئي ٿو. ٻيو ماڻهو جيڪو مشقت طلب ڪم ڪري سگهي ٿو، تنهن لاءِ گهڻو حساس ٿيڻ سندس ڪم ڪار ۾ ڪا مدد نه ڪندو، اٽلو هن لاءِ رنڊڪ جو باعث ٿي سگهي ٿو.

آءٌ سمجهان ٿو ته تارازين بابت وڌيڪ گفتگو بند ڪري، مون کي ڪجهه وضاحت انهن لفظن جي ڪرڻ کپي جيڪي انهيءَ خاص نشان جي هيٺين حصي تي اُڪريل آهن؛ يعني ”صحت پاڪائي“ هڪ ڪُل جا جزا آهن.

هاڻي سوال آهي ته صحت ڇا آهي؟ پاڪائي ڇا آهي؟ ۽ ”ڪليت ڇا آهي؟ منهنجي هڪ دوست جو خيال آهي ته ”صحت ۽ پاڪائي“ جي بجاءِ ”صحت ۽ خوشي“ ڇو نه؟! منهنجو کيس اهو جواب آهي ته لفظ خوشيءَ جي ”ڪل“ سان اها نسبت ناهي. جيڪا پاڪائي جي آهي. ان ڪري لفظ بدلائڻ بي معنيٰ ٿيندو. مان هڪ لحاظ کان ڪتابي ڪيڙو آهيان ۽ اڪثر ڪري لغت جي ڪتابن ڏانهن رجوع ڪندو آهيان، ليڪن توهان مان تمام ٿورا ماڻهو اها تڪليف گوارا ڪن ٿا. جيڪڏهن توهان اها ٿوري تڪليف ڪريو ها ته جيڪر توهان کي خبر پئجي وڃي ها ته اهي ٻئي لفظ يعني ’Health‘ ۽ ’Holiness‘ لغوي لحاظ کان لفظ ’Whole‘ منجهان ئي مشتق آهن.

وري 'Whole' لفظ جيڪو اينگلو - سيڪس اصل 'Hail' آهي، ان جي جرمني ٻوليءَ ۾ معنيٰ آهي 'Harling' يعني اهو به انهيءَ ساڳي لفظ مان نڪتو آهي 'Holy' کي وري جرمن ۾ 'Heiling' ٿو چئجي. انگريزي لفظن: 'Saund' يعين درست، 'Healthy' يعني تندرست ۽ 'Healed' ۽ شفا يافتہ؛ انهن سڀني لاءِ جرمن ۾ هڪ لفظ 'Heil' آهي. چوٽڪاري کي پڻ جرمنيءَ ۾ 'Heil' چئبو ۽ 'Heilkrant' جو مطلب "شفا ڏيندڙ ٻوٽي" ٿيندو. سالم يا سچائيءَ جو مطلب ئي آهي درست يا تندرست. ويسٽر جي انگريزي لغت ۾ 'Whole' جي معنيٰ هيءَ ڏنل آهي: درست، چڱو ڀلو، مڪمل ۽ تندرست. اهڙيءَ طرح انجيل ۾ به اهو ساڳيو ٻيو لفظ انهيءَ معنيٰ ۾ استعمال ٿيل آهي. "جيڪي صحيح سالم آهن، انهن کي معالج جي ضرورت ناهي" (ميتيو). وري سنڌيءَ ۾ به "هٿ - سڄو معنيٰ تندرست. عجيب ڳالهه اها آهي ته لفظ 'Whole' جي اها تندرستيءَ واري معنيٰ تقريباً دنيا جي سڀني زبانن ۾ آهي هتي مون کي شاگرد طبقي کي حوالي طور اهو ٻڌائو آهي ته اهڙو ڪوبه مواد جيڪو زخم کي چيڻ لاءِ ڪم ايندو آهي، ان جو ٻين لفظن ۾ مطلب هوندو آهي ته ڦٽ واري حالت کي وري صحيح سالم صورت ۾ آڻجي.

اهڙيءَ طرح علم حيوانات ۾ اسان کي اهڙن جانورن جا مثال ملن ٿا جيڪي هڪ عضوي جي ضايع ٿيڻ کان پوءِ ازخود هڪ ٻيو عضو حاصل ڪري وٺن ٿا ۽ وري ساڳي سالم حالت ۾ اچي وڃن ٿا. ساڳي ريت نباتات ۾ جڏهن ڪنهن وڻ جي سڌي ۽ مضبوط شاخ ٽٽي پوي ٿي ته پوءِ وري اهو هڪ ٻي پاسيري شاخ کي جنم ڏئي ٿو ته سندس بيهڪ برقرار رهي سگهي. انهيءَ نموني ۾ هر جيو پنهنجي سالميت قائم رکڻ جي ڪوشش ڪري ٿو، يعني پاڻ کي سگهو ۽ تندرست رکڻ چاهي ٿو.

"جيوت" جو مطلب ئي "سالميت" يا ڪليت آهي. اهڙيءَ طرح جيوڌاري جو مطلب آهي ته ان جا سڀ حصا ان ريت سهمت آهن جو اهي ساڳي وقت وسيلو به آهن ته حاصل مطلب پڻ. انهيءَ لحاظ سان هڪ عضوي جي گم ٿيڻ يا غائب ٿيڻ جو مطلب آهي ته پوري ڪل جي نوعيت

ئي بدلجيو پوي. پر هتي آءِ توهان کي ٻڌايان ته جنهن کي اسين غير نامياتي يا جيوت کان خالي سمجهون ٿا، تنهن ۾ پڻ اهي خاصيتون هونديون آهن.

ڪائنات ۾ پهريون ڪل جيڪو اسان کي ملي ٿو، اهو اٽو يعني ايتڙ آهي. ايتڙ توهان کي خبر آهي ته ايتڙ اليڪٽران ۽ پروٽان تي مشتمل آهي ۽ هر ايتڙ ۾ اليڪٽرانن جو تعداد به مقرر آهي. ايتڙ منجهان ڪنهن هڪڙي اليڪٽران جو غائب ٿيڻ ان جي ساخت کي بدلائي ڇڏي ٿو، بلڪ اهو ايتڙ ان ڪوشش ۾ رهي ٿو ته پنهنجو وڃايل اليڪٽران هٿ ڪري پنهنجي سالميت کي برقرار رکي. سو توهان هتي ڏٺو ته لفظ ”سالميت“ مان مراد ان شيءِ جو خود پنهنجو وجود آهي. حالانڪ ان کي اوهين علم ڪيميا ۾ اڃا توڻي ”غيرنامياتي“ ڪوٺيو ٿا.

اڳتي هلي مادو جڏهن اعليٰ قسم حاصل ڪري ٿو ته ان کي خليو (Cell) ڪوٺجي ٿو. دراصل حياتيات جو اهوئي ايڪو آهي جيڪو ڀاڄين توڙي جاندارن ۾ ملي ٿو. اهڙيءَ طرح توهان کي خبر آهي ته خليي تي ڪنهن به حصي جو زيان ان جو موت آڻي ٿو. مطلب ته اها ان جي سالميت ئي آهي جنهن تي سندس جيوت ۽ تندرستيءَ جو مدار آهي. تندرستيءَ جي معنيٰ آهي سالميت جو برقرار رهڻ. انهيءَ ڪري طبعي توڙي حياتيات جي ڪائنات ۾ سالميت ناگزير حيثيت رکي ٿي.

هڪ دفعي جرمنيءَ ۾ گهمندي منهنجي نظر هڪ بورڊ تي وڃي پئي جنهن تي لکيل هو: ”روحاني معالج“ (Seelen Heiler) اڄ ويهين صديءَ ۾ ذهني روحاني صحتمنديءَ جو مٿو ايتريقدر ڦري چڪو آهي جو رومن مقولو ”جسم صحتمند ته روح صحتمند“ جڻڪ هيٺر التو تي چڪو آهي؛ يعني روح صحتمند ته جسم صحتمند“ مطلب ته ذهني دٻاءُ جو جهٽڪو نه رڳو بدهاضمي جو ڪارڻ بڻجي ٿو، بلڪ پيٽ ۾ سور ۽ ٻين اُگرين بيمارين جو سبب ٿئي ٿو. اهڙيءَ طرح غصي ۽ ڪاوڙ جو دؤرو سائيءَ جو مرض پيدا ڪري سگهي ٿو، ٻيون اعصابي بيماريون ته الڳ رهيون. اڄ مذهب دنيا جي تقريباً هر گهٽيءَ ۾ جتي هڪ عام طبيب ويهي

ٿو، اتي سندس پراسان هڪ نفسياتي معالج به آهي. اهڙيءَ طرح موجوده دور ۾ اوهان نفسياتي علاج (Psychotherapy) جهڙا لفظ به عام جامر ٻڌو پيا، جيڪي هاڻي علم طب جو حصو بنجي چڪا آهن. هينئر ڊاڪٽر کي رڳو جسماني صحت جو خيال رکڻو ناهي بلڪ ان کان وڌيڪ کيس ذهني صحت جو خيال رکڻو آهي. جيستائين لفظ 'Hygiene' جو تعلق آهي ته اهو يوناني لفظ 'Hygia' مان نڪتو آهي ۽ يونانين مطابق اها تندرستيءَ جو روح آهي ۽ اسڪيولپيس (Asclepius) حڪيم جي ڌيءَ آهي، جنهن جي نالي چيو وڃي ٿو ته هو مٿن کي جياريندو هو. جنن اسان مٿي به ذڪر ڪيو ته عربن هن سائنس جا مباديات يونانين کان هٿ ڪيا ۽ انهيءَ ڪري هنن انتهائي مروت وڃان پنهنجي طب کي طب يوناني ڪوٺيو. ڇو ته اها ڳالهه سندن فطرت ۾ داخل هئي ته هو ڪنهن به قوم جي ننڍڙي احسان کي به نه وساريندا هئا. اهڙيءَ طرح اڳتي هلي عرب يورپ وارن لاءِ سڃاڻي ۽ سورميائي جو ڪارڻ بڻيا. پر موجوده يورپ وارن جي اها حالت آهي جو جيتوڻيڪ هو چين ۽ جپان مان جاتل نالن وارا گل کڻي وڃن ٿا؛ مگر اتي انهن کي وري به پنهنجا نالا 'Fuchise' ۽ 'Clarkia' ڏين ٿا. عرب طبيب ابن سينا^(۳) جيتوڻيڪ ان قسم جي مباديات سان پنهنجي ڪم جو آغاز ڪيو، پر پوءِ ان علم کي ايترو ته اڳتي وڌايائين جو سندس ڪتاب "القانون" (Cannon) ان وقت جي وڏي ۾ وڏي طبي يونيورسٽيءَ 'Salerno' ۾ ارڙهين صديءَ تائين پاڙهيو ويندو هو.

اصل موضوع ڏانهن واپس ايندي ذهني صحت بابت ان نتيجي جي صداقت وڌيڪ چٽي ٿئي ٿي ته جسم جي مٿان ٻي ڪنهن شيءِ جي مقابلي ۾ ذهني اثرات يقيني آهن. البت اڄ جي ذهني صحتمندي واري رجحان ۽ غزاليءَ جي "طب روحاني" جي نقطه نظر ۾ اهو فرق آهي ته هو ذهن کي بذات خود اهڙيءَ طرح ارتقا پذير ايڪو سمجهي ٿو، جهڙيءَ طرح ايترو يا خليفو آهن. ان کان سواءِ هو ان جي بيمارين کي به ان لحاظ سان ڏسي ٿو ۽ خود ذهن يا روح مٿان ان جي تاثير جو جائزو وٺي ٿو. هو جسم مٿان ان جي محض ثانوي اثرات جو قائل ناهي. جهڙيءَ ريت

جسم جو مرڪزي نظام ان جي ٻين ڀاڱن سان رابطو رکي انهن کي هلائي ٿو، غزالي جو خيال آهي ته اهڙيءَ ريت نفس يا روح لاءِ به هڪ مرڪزي قوت آهي جنهن کي پڻ پنهنجي حصن سان رابطو رکي ڪل جي صورت ۾ جنم ڏيڻو آهي. انساني ذهن جي انهيءَ ”ڪليت“ يا سالميت کي ئي ”پاڪائي“ ڪوٺجي ٿو. ان نموني ۾ اسان کي اهي ٻه الفاظ ”صحت“ ۽ پاڪائي (Holiness) ملن ٿا. دراصل انهن جي معنيٰ ئي آهي جسم جي سڃاڻي ۽ ذهن جي سڃاڻي. انهيءَ ڪري نه رڳو لغوي لحاظ سان بلڪه واقعتاً انهن ٻنهي لفظن يعني صحت ۽ پاڪائي جو منبع يا سرچشمو اها سڃاڻي آهي. توهان جي انهيءَ سڃاڻپ واري نشان جي تختيءَ تي لکيل لفظن جو اهڙو مقصد آهي.

هتي آءٌ اوهان کي اهو به ٻڌائڻ چاهيندس ته غزالي ذهن جي ڪليت بابت ڪيتري حد تائين وڃڻ لاءِ تيار هو. هن جو ويساھ ته ذهن انساني جسم مٿان ايترو اختيار حاصل ڪري سگهي ٿو جو اهو جسم جي خاتمي جو وقت پڻ مقرر ڪري سگهي ٿو ۽ ان کي هو ”موت مٿان ضابطو“ جو نالو ڏئي ٿو. غزالي نه رڳو اها ڳالهه چئي، بلڪه هن پاڻ عملي طور پنهنجي موت ذريعي ان کي ثابت ڪري ڏيکاريو. پروفيسر ميڪدونالڊ اها ڳالهه هن ريت ٻڌائي ٿو: هڪ ڏينهن صبح جو غزالي وهنجي سھنجي پنهنجي ڀاءُ احمد کي ڪفن کڻي اچڻ لاءِ چيو، جيڪو هن پنهنجي لاءِ دمشق مان آندو هو. هن پوءِ اهو ڪفن کڻي پاڻ ائين ڀاتو، جئن اهو مردي کي پارايو ويندو آهي. تنهن کان پوءِ هو سڌو ٿي ڪٿ تي سمهي پيو ۽ ڀاءُ کي چيائين هاڻي آءٌ پنهنجي مالڪ ڏانهن وڃي رهيو آهيان؟ ايتري کان پوءِ احمد ڏٺو ته غزالي واقعي وفات ڪري چڪو هو. اتي پهچڻ کان پوءِ ميڪدونالڊ چوي ٿو، جيڪڏهن ڪنهن ماڻهوءَ کي صبح معنيٰ ۾ خدا رسيدو چئي سگهجي ٿو ته پوءِ اهو واقعي غزالي هو.

مطلب ته انسان هڪ اهڙي صلاحيت جو مالڪ ٿي سگهي ٿو جيڪا هونئن جسم کان مڪمل طور الڳ هجي پر جسم مڪمل طور ان جي اختيار ۾ هجي. اهڙي سبب آهي جو اڄ انسان کي نه رڳو علم بدن جي

تعليم کي بلڪ اهو سڀڪي ڄاڻڻ کي جيڪو ذهن ۽ روح جي تندرستي ۽ زندگيءَ جي باري ۾ آهي، پوءِ اهو هيٺائين هجي، نفسياتي تشخيص هجي يا نفسياتي علاج جو ڪو سلسلو هجي يا ڪٿي انهن کان مٿي ڪا ٻي شيءِ جيڪا آمريڪا ۽ يورپ ۾ اڃا تائين وجود ۾ نه آئي آهي.

جيتوڻيڪ وقت جي تنگي آهي، پر آءٌ به - ٽي لفظ ان موٽڻ شڪل لاءِ به چوڻ گهرندس جيڪا نشان جي وچ ۾ نظر اچي ٿي. اها شڪل نه رڳو صحت جي روح جي نمائنده آهي، بلڪ اها ان جي پيڻ آهي جيڪا مريض جي سار سنڀال ڪري ٿي. گويا اهو مادرانه روح آهي جيڪو ڪمزور، نحيف ۽ نبل ماڻهوءَ جي خبر گيري ڪري ٿو، بلڪ اهو اڃا به ڪو اعليٰ اهڃاڻ آهي. جرمن شاعر گوٽي^(۳) پنهنجي عظيم تصنيف ”فائوسٽ“ جي بلڪل آخر ۾ هڪ اهڙي ”اڀري عورت“ جو ذڪر ڪيو آهي، جيڪا اسان کي مٿي بلندين تائين ويندي جنت ۾ وٺي وڃي ٿي. فائوسٽ کي شيطان جي چنبن مان بچائڻ واري به اها ئي قوت آهي. هتي مون کي هڪ نظم ياد اچي ٿو جيڪو مون توهان کي پوري جو پورو ٻڌائڻ گهريو ٿي، پر في الحال آءٌ صرف ان جي آخري سٽ تي اڪتفا ڪريان ٿو. انهن سٽن ۾ چيل آهي، ته جيڪڏهن عورت سچ پچ پنهنجي اصل مقصد کان واقف هجي ته هوءٌ نه رڳو وحشين کي انسان بڻائي سگهي ٿي پر انهن کي خدا تائين پڻ پهچائي سگهي ٿي.

منهنجي گهر واريءَ توهان جي ڪاليج لاءِ اهو نشان تجويز ڪيو آهي ۽ مون کي پڪ آهي ته ان ۾ اڃا گهڻو ڪجهه آهي جيڪو پهرين سٽ ۾ نظر اچي ٿو، بلڪ مون کي اميد آهي ته جنن وقت گذرندو ويندو ته توهان کي پاڻ ان ۾ گهڻيون شيون ملنديون، ان کان به گهڻيون جيڪي هتي بيان ڪيون ويون آهن.

مون توهان کي تقريباً هڪ ڪلاڪ تائين ريجهائي ويهاريو جنهن لاءِ آءٌ معافي ٿو گهران سو خدا حافظ! شال خدا اوهان جو ساٿي ٿئي!



حوالا

(۱) امام غزالي ڏسو ۴- (۳)

(۲) هربرٽ اسپينسر لاءِ ڏسو ۲- (۱)

(۳) ابن سينا بو علي (Avicenna 980-1037 AD)

هو مشهور شهر بخارا جي ويجهو ڄائو. ارڙهن سالن جي عمر تائين هن تقريباً سڀني علمن ۾ مهارت حاصل ڪئي بلڪ تصنيف وتاليف به شروع ڪري ڏنائين.

ابن سينا هڪ عظيم فيلسوف ماهر طبيب، ماهر موسيقار ۽ جامع العلوم شخصيت هو. سندس تصنيفات ۾ ڪتاب الشفا، ڪتاب القانون في الطب ڪتاب الاشارات وغيره تمام گهڻو مشهور آهن.

(۴) گوٽي لاءِ ڏسو ۴- (۲۰)



زرتشت هڪ عظيم پيغمبر

[علامہ صاحب هيءَ تقرير پارسي جماعت جي دعوت تي ڪراچي ۾ ڪئي، جيڪا پهريون دفعو ”مسلم اسٽوڊنٽ“ رسالي جي آگسٽ ۱۹۳۸ع واري پرچي ۾ شايع ٿي هئي]

گذريل سال جڏهن اسين انگلنڊ ۾ هئاسون ته ڊاڪٽر واٽر هائوس جون مختلف مذهبن بابت هفتيوار تقريرون نشر ٿي رهيون هيون. هن جي چوٿين تقرير زرتشت جي فڪر بابت هئي. انهيءَ گفتگو دوران هن تنقيد ۽ ملامت جي خوف جي پرواهه نه ڪندي اها ڳالهه چئي ته زرتشت ڪيتيءَ کي نيڪي ۽ خير سان تعبير ڪيو آهي؛ بلڪ هن سندس هيءَ قول پڻ نقل ڪيو:

”جيڪو ماڻهو اناج جو ڍاڻو پوکي ٿو، اهو نيڪيءَ جو ٻج چٽي ٿو.“ عيسائيت بابت هن پنهنجي چهين تقرير ۾ چيو ته عيسائيت پاڻ سڃاڻڻ جو ٻيو نالو آهي. مون کي ان ڳالهه تي ڪو تعجب نه ٿيو. ڇو ته آءٌ پاڻ جديد دور جي انسان جي اهڙين ڪمزورين سان مانوس آهيان. اڄ جو انسان اڃا انهيءَ ”مان“ ۾ پنهنجي هر ڳالهه کي اڳيرو ڪنٺو اچي، باقي ”هن“ ۽ ”هن جي“ ڳالهين کي حقارت ۽ تعجب وڃان پيو نهاري.

البت جيستائين اتي ويٺل ٻڌندڙن جو تعلق هو ته انهن مان هڪڙو ماڻهو اٿلو انهن الفاظن کان بيحد متاثر ٿيو، جيڪي ڊاڪٽر واٽر هائوس تنقيد ۽ ملامت جو باعث ٿي سمجهيا. سو اڄ جنهن شيءِ بابت آءٌ پهرين ڳالهائيندس اها زراعت يا ڪيتي آهي. ٻي شيءِ جنهن جو زرتشت جي فڪر ۾ اڪثر ذڪر اچي ٿو، اها روشني يعني نور سان محبت آهي، پوءِ اها روشني شعلي جي هجي يا سج جي يا ستارن جي!

بلڪل هيٺر جنهن آءُ توهان جي اسڪول ۾ داخل ٿيس ته مون هي لفظ هڪ ڪلاس جي محراب تي اڪريل ڏنا. خدا نور آهي عظيم نور ڏانهن وڌو. انهيءَ ڪري اڄ آءُ عظيم پيغمبر زرتشت جي تعليم جي انهن بن اصولن بابت ڳالهائيندس ۽ ٻڌائڻ جي ڪوشش ڪندس ته ڇا پنهنجو پاڻ سڃاڻڻ وارو متو مجموعي ۽ عملي طور تي سندس مُک مقصد آهي يا نه؟! هو چوي ٿو: جيڪو ماڻهو بچ پوکي اناج اڀائي ٿو، اهو ڄڻ ته نيڪيءَ جي پوک پوکي ٿو.

هتي سڀ کان پهرين توهان اهو پڇڻ چاهيندا ته اها ”نيڪي“ يا خير آهي ڇا؟ آءُ توهان کي هن سلسلي ۾ نيڪيءَ بابت مجرد نظريات جي ڄاڻ واسطي تڪليف ڏيڻ نٿو گهران. ان ڪري نه ته اهي توهان جي سمجه کان مٿي آهن، پر ان لاءِ ته اهي بهرحال رڳو نظريا آهن، جيڪي اڻپورا ۽ غيراطمينان بخش آهن.

اهڙيءَ طرح هن عظيم پيغمبر پڻ پنهنجي ماڻهن کي اها اجاڻي تڪليف ڏيڻ نٿي گهري. هن رڳو کين اهو ٻڌايو ته ان ذات جي خواهش يا مرضيءَ مطابق هلڻ ئي نيڪي آهي ۽ ان ذات جي خواهش اها آهي ته توهان هن ڌرتيءَ کي آباد ڪريو، اناج اڀايو ۽ ان کي سهڻو بنايو، اهوئي توهان جو اولين فرض آهي. هائو، هيءَ پوري مٽي جيڪا هميشه کان آباديءَ جي انتظار ۾ آهي!

ان زماني ۾ ۽ ان وقت تائين انسان جهنگ جي جانورن جي برادريءَ ۾ شامل هو. رڍن جي ڌڻ ۾ هڪ رڍ هو جيڪو ائين ئي پنهنجي زندگي گذاريندو هو. ليڪن ان کان اڳ سندس حالت وڌيڪ خراب هئي، تنهن هو هڪ درنده صفت جانور هو، جيڪو ٻين جانورن کي شڪار ڪري کائيندو هو. کيس ٻيو خواب خيال نه هو، ايتريقدر جو سندس ڪو گهرگاهه به ڪونه هو. هتي توهان کي معلوم ٿيندو ته ان وقت نه رڳو ڌرتي هڪ جهنگل سمان هئي، پر انسان پڻ جهنگلي ۽ وحشي هو.

مطلب ته ڌرتيءَ کي کپڻ ۽ ان کي آباد ڪرڻ تي ئي انساني ثقافت يا سڌاري جو امڪان هو. اها ڳالهه جيتوڻيڪ ان وقت جي ٻين انساني

ذهن ۾ به لاشعوري طور تي اُڀرڻ لڳي هئي، ليڪن زرتشت اهو پهريون انساني آواز هو جنهن ان جو برملا اظهار ڪيو. سو ان صورت ۾ ان کان وڌيڪ ٻيو ڪهڙو اعليٰ ڪم ٿي پئي سگهيو ته ڌرتيءَ کي کيڙجي، پوکجي ۽ ان مان اُن اُٻائجي! اهوئي دؤر هو جنهن پهريون دفعو رولو ۽ وحشي انسان اتم ۽ اعليٰ بنجي رهيو هو؛ ڇو ته هو هاڻي تخليقي عمل ۾ ڀائيواري ٿيڻ لڳو هو. اهوئي سبب آهي جو ڪارلائل^(۱) زرتشت جهڙي مهان ۽ قدآور شخصيت کان پنج هزار سال پوءِ به اها ساڳي ڳالهه ورجائي آهي ته واقعي ان کان وڌيڪ ٻيو ڪهڙو نيڪ ۽ سڳورو ڪم ٿي سگهي ٿو ته خدا جي هن پوري ڌرتيءَ جي ڪنهن هڪ ٽڪر کي سائو ۽ سرسبز ڪجي!! جتي اڳ ۾ ڪا شيءِ نه هجي، اتي ڪيت ۽ باغ نظر اچن، جيڪي وري انسان جي پنهنجي دل ۽ روح لاءِ طراوت ۽ خوشيءَ جو باعث بنجن. ازانسواءِ کيس انهن منجهان نج ۽ خالص خوراڪ به ملي ته جيئن هو پاڻ جي سگهي ۽ پوک ڪري سگهي. اهو سبب هو جن ماڻهن هن اتم پيشي کي اختيار ڪيو انهن کي ”آريا“^(۲) ڪوٺيو ويو.

آريا لفظ جي اصل معنيٰ ”اتم“ يا اعليٰ ناهي. بلڪ ان جي معنيٰ آهي کيڙيندڙ يعني جيڪو ڪيتي جو ڪم ڪري يا جيڪو زمين مان ميوا ۽ ڀاڄيون اُٻائي، جتي پهريائين ڪجهه نه هو. اهو لفظ جيئن اوهان سڀني کي خبر آهي ته ”ار“ مان نڪتو آهي جيڪو اڄ به توهان جي سر زمين تي ”هر“ جي صورت ۾ موجود آهي. اهڙيءَ طرح لفظ ”هاري“ جنهن جي معنيٰ کيڙيندڙ آهي ۽ لفظ ”هري“ جيڪو هندن ۾ خدا جو نالو آهي، ٻئي ساڳئي ڌاتوءَ يا پاڙ مان نڪتا آهن. مون کي انهن مان هڪ جو ته يقين آهي. ان کان پوءِ توهان جو لفظ آرائين آهي جيڪو پاڻ انهيءَ ڌاتوءَ سان وڌيڪ ويجهو آهي ۽ ان جي معنيٰ آهي باغائي.

جيئن اوهان سڀني کي خبر آهي ته ڪن يورپي ليکڪن تازو بلڪ بنهر ويجهڙائي ۾ انهي لفظ ”آريا“ جي بڻ بنياد بابت عجيب و غريب نظريا بيان ڪيا آهن. هو ته هاڻي ان حد تائين وڃي پهتا آهن جو چون ٿا انهن ماڻهن جو فارس يا وچ-ايشيا سان ڪو تعلق نه هو بلڪ اهي آرڪٽڪ

(برفاني) علائقي جي مخلوق هئا. هيءَ نهايت عجيب دعويٰ آهي، ڇو ته ان سان اسان جي پوري انساني تهذيب جي ڄاڻ جي نفی ٿئي ٿي. اسان کي اها به خبر آهي ته دريائي تهذيب انساني تهذيب جي سلسلي جي پهرين اهم ڪٽڙي آهي. اهڙيءَ طرح جڏهن انسان غارن ۾ رهڻ ترڪ ڪيو ۽ بدويان زندگيءَ کي ڇڏيو ته هن پهريائين زمين کي کيڙڻ ۽ آباد ڪرڻ شروع ڪيو. ان صورت ۾ اهو سوچڻ نهايت هٿ ڌرمي آهي ته ان وقت انسان خوبصورت ندين جي زرخيز ڪنارن کي آباد ڪرڻ بجاءِ برفاني ميدانن کي کيڙڻ شروع ڪيو هوندو!

پر اچو ته سندن ئي روايتن جي چنڊڇاڻ ڪريون ۽ اهو معلوم ڪرڻ جي ڪوشش ڪريون ته اتي اهڙيون شاهديون ڪونه ٿيون ملن ڇا، جيڪي اسان جي نظريي جي پٺڀرائي ڪن؟

هنن جي ڏندڪٿائن ۾ اسان کي هڪ ديويءَ جو نالو ”دي ديا“ (Dea Dia) ملي ٿو جيڪا ڪيتيءَ جي ديوي آهي. ان کي هو ”ارول“ (Arual) پڻ ڪوٺين ٿا. انهيءَ لفظ ۾ ڏاتو ”ار“ صاف نظر اچي ٿو. اهڙيءَ طرح ارول، نالي ٻارنهن ڀائر جن کي لاطينيءَ ۾ ’Fratres Arvals‘ ڪوٺجي ٿو، تن لاءِ چيو وڃي ٿو ته اهي مٿي مهيني ۾ ارول ديويءَ جي نالي هڪ ساليانو ڏڻ ملهائيندا هئا پنهنجين زمينن جي زرخيزي وڌائڻ لاءِ ان ديويءَ کان مدد گهرندا هئا. هن سلسلي ۾ وڌيڪ پري وڃڻ جي به ضرورت ناهي. توهان کي خبر هجي ته لاطيني ۾ ”اروم“ (Arvum) جي معنيٰ آهي کيڙيل زمين. وڌيڪ ويجهو اچو ته انگريزيءَ ۾ لفظ ’Arable‘ جيڪو ’Araval‘ مان نڪتو آهي، ان جو اشتقاق آهي ’Ar-able‘ يعني کيڙيءَ يا آباديءَ لائق.

بلڪ اڳتي هلي ڏاتوءَ ”ار“ جي معنيٰ ئي ڄڻ ۽ پيدا ڪرڻ ٿي وڃي ٿي، جيڪو وري لاطيني ۾ ’Ars‘ ٿيو پوي جنهن سان لفظ ”آرٽ“ (Art) نڪتل آهي ۽ ان جي پڻ اها معنيٰ آهي: تخليق ڪرڻ پيدا ڪرڻ. اهڙيءَ طرح ساڳي معنيٰ رکندڙ ۽ انهي ”ار“ (Ar) ڏاتوءَ وارا ڪيترا لفظ يوناني زبان ۾ پڻ ملن ٿا.

سو هتان ان ڳالهه جي يقيناً ڪافي شاهدي ملي ته ”ار“ معنيٰ ”هر“ باقي ”ارول ديوي“ ۽ ”ارول برادران“ هنن ماڻهن لاءِ ڄڻ ته ديوي ۽ پادريءَ واري حيثيت رکن ٿا. توهان کي ياد ڏيارڻ جي ڪا ضرورت ڪونهي ته توهان اڄ سوڌو ڪيتيءَ کي اتم سمجهو ٿا. اڄ اها ڳالهه ڇهه هزار سال پراڻي آهي. آريو اهو هو جنهن اناج پيدا ٿي ڪيو، جنهن باغ ٿي لڳايا جنهن پوک ٿي ڪئي ۽ ڌرتيءَ کي سنواريو سينگاريو ٿي بلڪه جنهن ڌرتيءَ جي پيدا ڪندڙ سان پيداوار جي عمل ۾ شرڪت ٿي ڪئي. سوال آهي ته ان کان وڌيڪ ٻيو ڪو سٺو ڪم ٿي پئي سگهيو ڇا، جو توهان کي ان تي تعجب ٿو ٿئي ته ”آريا“ لفظ جي معنيٰ ”اتم“ ۽ ”نيڪ“ ڇو ٿي ڪئي وڃي. يا ان لفظ جي ايڏي تقديس ۽ تعظيم ٿيڻ ڪيندي هئي ڇا جو ان کي ”ارول“ ۽ ”هري“ ديوتا سان پڻ موسوم ڪيو ويو؟

بهرحال ڌرتيءَ کي آباد ڪرڻ وارو عمل نه رڳو بنيادي پٿر جي حيثيت رکي ٿو، بلڪه اتان ئي ”تهذيب“ يا ڪلچر جي اوسر ٿي. اهو سڀڪجهه ڪيئن ٿيو؟ في الحال ۽ هتي ڪونه ٿو ٻڌائي سگهان، پر ايترو چوڻ تي اڪثفا ڪندس ته اهو عمل پوري ڪلچر لاءِ ماءُ جي حيثيت رکي ٿو. انهيءَ ڪري اڄ به توهان مان ڪو ماڻهو ڌرتيءَ جي ڪنهن ڪنڊ کي سرسبز ڪري ٿو، يا ڪو ميویدار وڻ پوکي ٿو ۽ پوءِ جڏهن اهو ٻوٽو هن پوڙهي ڌرتيءَ مٿان ڦلدار ٿيڻ لڳي ٿو، تڏهن ڄڻ ته اهو عمل توهان کي خلقڻهار جي حيثيت تي پهچائي ڇڏي ٿو ۽ بزرگ و برتر حيثيت جو مالڪ بنائي ٿو.

هاڻي مون کي جلدي موضوع جي ٻي حصي يعني روشني يا نور بابت ڪجهه چوڻ گهرجي.

پهرين ڳالهه اها آهي ته جڏهن اونداهه ۾ ٽاقوڙا هڻندڙ انسان کي بيناڻي ۽ بصيرت حاصل ٿي ته جنهن شيءِ هن جو خيال ڇڪايو، اهو ڏينهن جي وقت کليل آسمان هو جيڪو رات جي وقت وري ستارن سان چمڪندڙ هو يا چانڊوڪيءَ سان روشن هو. مطلب ته اها روشنيءَ ۽ چمڪ جي شدت هئي جنهن سندس کليل اکين کي متاثر ڪيو هو. اهو ان ڪري به

ڇاڪاڻ ته انسان انهيءَ روشنيءَ جي ذريعي ئي ته ٻين سڀني شين کي ڏسي ٿي سگهيو. انهيءَ ڪري اهو سڀاويڪ ٿي لڳو ته هن جنهن شيءِ جي پهرين پرستش شروع ڪئي، اهو چمڪندڙ آسمان هو. سنسڪرت کان اڳ واري زبان ۾ ان کي ”ديوا“ (Deva) ٿي چيو ويو. انسان انهيءَ ديوي جي پوڄا ڪندو آيو ڇو ته هن ان کي افضل ۽ اعليٰ ٿي سمجهيو. بهرحال آءٌ توهان کي اها پڪ ٿو ڏياريان ته آسمان جي باري ۾ اهو ويساهه انهيءَ بجليءَ يا نور جي خاصيت سبب پيدا ٿيو هو ۽ نه محض آسمان جي ڪري. هن سلسلي ۾ آءٌ توهان کي هڪ گهريلو مثال ڏيان ٿو. توهان ڪڏهن پنهنجي انهيءَ عام ڏيئي بابت سوچيو آهي جيڪو گذريل پنج هزار سالن کان وٺي توهان جي گهرن کي منور ڪري رهيو آهي. بلڪ اڃا به ان وقت کان وٺي جڏهن انسان باهه سان واقفيت حاصل ڪئي. مطلب ته اها خاص تعظيم قابل ڳالهه جيڪا هن وصال آڪاس ۽ ڏيئي ۾ مشترڪ نظر اچي ٿي، سا روشني يا نور آهي. ديوا (Deva) لفظ جو پڻ ساڳيو بنياد آهي. پر جڏهن ديوا جي شهرت گهٽجڻ لڳي ۽ ان جي جڳهه تي ”ورونا“ (Varuna) کي آندو ويو ته ان جي معنيٰ پڻ ”چمڪندڙ“ آهي. هتان وري اسان هڪ دفعو يورپ هلون ٿا، جتي ديوا ٿورو تبديل ٿي ’Dius‘ ۽ ’Deus‘ ٿئي ٿو، جنهن جي معنيٰ ”خدا“ (Deity) آهي. پر اهو لفظ خود به ته انهيءَ ساڳئي ڌاتوءَ مان نڪتو آهي. اهڙيءَ طرح ٿوري دير اڳ مون اوهان کي ٻڌايو ته ”ديوا“ جي معنيٰ وري ”ديوي“ (Goddess) آهي. هوڏانهن ’Dius‘ کي يونانيءَ ۾ ’Zeus‘ (زيوس) ٿو چئجي.

هاڻي وري ديوتائن کان هيٺ لهي روزمره جي زندگيءَ تي اچون ٿا. لاطيني ٻوليءَ ۾ ’Dies‘ جي معنيٰ آهي ڏينهن ۽ انگريزي ٻوليءَ جا اهي ٻئي لفظ ’Day‘ ۽ ’Dawn‘ به انهيءَ ساڳئي ڌاتوءَ مان ڦٽي نڪتا آهن. نه رڳو اهو پر لفظ ’Divine‘ جو به ساڳيو بڻ بڻياد آهي. اهڙيءَ طرح سنسڪرت جو ”ورونا“ يورپ وارن وٽ ”اورونس“ (Ourones) يا ”يورينس“ (Uranus) آهي. مطلب ته تجلي يا روشني منجهان ئي ان خدا جا سڀ نالا نڪرن ٿا. جنهن جي انسان عبادت ڪري ٿو.

پر هتي توهان شايد چئو ته اهو سڀڪجهه آريا لوڪن بابت هو. سامي نسل جي ماڻهن جي به ته ڳالهه ڪريو جيڪي انسانذات جي هڪ ٻي وڏي نڪ آهن ۽ جن تمام وڏا مذهب پڻ پيدا ڪيا آهن. هن سلسلي ۾ عجيب ڳالهه اها آهي ته اسان سامي ۽ آريا نسل کي هڪٻئي کان قطعي مختلف سمجهون ٿا، پر حيرت آهي جو عربي ٻوليءَ جي لفظ ”ضيا“ (Dea) جي معنيٰ آهي روشني ۽ اهڙي طرح ”ضحري“ جي معنيٰ آهي پٺڀرڪو يا پرهڙي ۽ پريات.

ڳالهه اتي ختم ڪونه ٿي ٿئي بلڪه دنيا جي مذهبن جي آخري پيغمبر محمد ﷺ پڻ اهو چيو هو ته: ”خدا آسمانن ۽ زمين جو نور آهي (الله نور السموت والارض) سو توهان ڏٺو ته هر طرف روشني الوهيت جو مظهر آهي ۽ زرتشت جي ان ڳالهه جي پوءِ وارن چئو ته بار بار تصديق پئي ڪئي آهي. هن ئي پنهنجن پوئلڳن کي اهو چيو هو بلڪه کين سختيءَ سان تاڪيد ڪيو هو ته ان وقت به جڏهن هو روشنيءَ جي عبادت ۾ مشغول هجن، تڏهن به سندن آڏو روشنيءَ جو موجود هجڻ لازمي آهي. سج جي روشني جڏهن اهو اُڀري ٿو ۽ آهي ٿو، يا ستارن پريءَ رات جي روشني، يا ان ڏيئي جي روشني جيڪو اسان جي گهرن کي روشن ڪري ٿو. اهي سڀ روشنيءَ جا روپ آهن ۽ هتان هو انسان جو خيال ان ڳالهه ڏانهن ڇڪائي ٿو ته انسان جي من ۾ به روشني آهي. مطلب ته اها خارجي روشني هجي يا باطني، جن مان پهرين جيڪڏهن هن ڌرتيءَ کي روشن ڪري ٿي ته ٻي وري انسان جي من کي منور ڪري ٿي. پر آهن اهي سڀ خدا جي خدائيءَ جا مظهر. باقي ان جو نالو ڪٿي توهان ڪهڙو به رکو. ڊيو (Dyo)، ڊئيس (Dius)، يا ڊيو (Dieu) يا اهورا (Ahra) وغيره.

مون ٿوري دير اڳ ”سنن خيالن“ جو ذڪر ڪيو. اهي خيال روح جي روشني جنهن کي ’Vohe Manh‘ ڪوٺجي ٿو، ان جي نمائندگي ڪن ٿا. اهو ان روشنيءَ جو ڪمال هو جو اسان جو هيءُ عظيم پيغمبر جنهن کي هاڻي پنج هزار سالن کان مٿي عرصو ٿي چڪو آهي، اڃا سوڌو روشنيءَ جو مينار آهي. هو پاڻ انهيءَ روشنيءَ سبب اهي ديدار ۽ درشن ڪري

سگهيو، جيڪي روشنيءَ کان سواءِ هونئن ٿي نه پئي سگهيا. انهن خاص مشاهدن جي نتيجي طور هو ڪجهه ڏسي سگهيو، جيڪي اسين ۽ توهين نٿا ڏسي سگهون؛ جيستائين اهو روشنيءَ جو روح اسان جو پڻ مددگار نٿو ٿئي.

مون کي لڳي ٿو ته آءٌ به جيڪي هيٺ ڏسان پيو، اهو توهان کي ٻڌائي نٿو سگهان. البت هتي ايترو ٻڌائڻ کان سواءِ رهي نٿو سگهجي ته زرتشت پيغمبر کي به سڀ کان پهريائين هي وسيع و عريض آسمان نظر اچي ٿو، ۽ ان کان پوءِ هو ڌرتيءَ جي پاڻال ۾ ڏسي ٿو، جتي کيس معدنيات به ڏيکاريا وڃن ٿا ۽ هو انهن جي صحيح توڙي غلط استعمال کان آگاهي پڻ حاصل ڪري ٿو. اهڙيءَ طرح هو انهن کي پنهنجي نظر ۾ رکي ٿو. ٻئي مرحلي تي هو ڌرتيءَ جي مٿاڇري تي اچي ٿو ۽ هن ڌرتيءَ جي تهذيب ۽ حسن تي ويچار ڪري ٿو. ان کان پوءِ هن ڌرتيءَ تي رهندڙ سڀ جانور خاص ڪري ڍڳو ۽ ڪتو؛ اهي ان ڪري ڇاڪاڻ ته پهريون ڌرتيءَ جي ڪپڙ وقت انسان جو مددگار ٿي ٿو ۽ پيو سندس گهر جي سنڀال ڪري ٿو. اڳئين مرحلي تي انسان ۽ سندس جسماني صحت هن لاءِ تمام اهميت واريون ڳالهيون آهن. انسان کي وري حسين و جميل به هئڻ گهرجي ته جنن پنهنجي نسل کي وڌائي سگهي ۽ ان کي برقرار رکي سگهي؛ ڇو ته هو ئي هن ڌرتيءَ تي خدا جو نائب ۽ مددگار آهي.

هن کان پوءِ هو انهن طور طريقن جو جائزو وٺي ٿو جيڪي انسان کي متقي ۽ صالح بنائن ٿا. آخري مشاهدي ۾ هو انسان جي لافاني مقدار جي ڳالهه ڪري ٿو ۽ هو اهي طور طريقا ٻڌائي ٿو ته انسان ڪيئن لافاني ٿي سگهي ٿو. ان کان سواءِ ڪهڙيءَ ريت همه گير روشنيءَ جي سرچشمي تائين پهچي سگهي ٿو ۽ ڪيئن ان ذات جي نظر ۾ محمود ۽ مقبول ٿي سگهي ٿو.

منهنجا پيارا دوستو! انهن ٿورن لفظن ۾ مون اهو ٻڌائڻ جي ڪوشش پئي ڪئي ته پاڻ سڃاڻڻ جي سلسلي ۾ عظيم زرتشت جا ڪهڙا ويچار هئا. ڏسو ته ”پاڻ سڃاڻڻ“ جي اها ڪوشش هر لحاظ کان ڪيڏي نه

مڪمل هوندي جنهن ۾ معدنيات کان وٺي انساني روح کي مهذب بنائڻ شامل آهن؛ يا جيئن هو چوي ٿو ته ان لاءِ ويڙهه به کائڻي آهي، اهڙي مڙسيءَ واري ويڙهه جيڪا هر زندگيءَ ۾ روڪ جو مقابلو ڪري، ڇو ته اها زندگيءَ ”بدي“ يعني برائي آهي. ان کان سواءِ ڪنهن به قسم جي ”بديءَ“ کان بچڻو ناهي، بلڪ ان سان وڙهڻو آهي، ته جيئن نيڪ ٿي سگهجي. نيڪي، جيڪا زرتشت جي نظر ۾ هر فهميدي ماڻهوءَ جي سوچ ۾ ان ذات جي امر“ کي ڄاڻڻ ۽ ان جي پابندي ڪرڻ ۾ سمايل آهي. اهائي اسان کي روشني يا نور تائين رسائي سگهي ٿي.

سو ٻيا ماڻهو جيڪڏهن ڪجهه چون ٿا ته کين چوڻ ڏيو. پر پڪ رکڻ ته توهان ماڻهو هڪ اهڙي تعظيم قابل ۽ محبوب پيغمبر سان محبت رکڻ ٿا، جيڪو هڪ اُتم ۽ اعليٰ شخصيت جو مالڪ هو ۽ هن جا مقصد ”روشني“ ۽ تهذيب هئا. ان ڪري اهو ماڻهو جيڪو اهي مقصد حاصل ڪري ٿو. اهوئي سچ پچ پنهنجي ذات کي سڃاڻي ٿو، ۽ جيڪو ماڻهو صحيح معنيٰ ۾ مهذب ۽ روشن خيال آهي، اهوئي بهتر ۽ ڀلو آهي.



حوالا

(۱) ڪارلائل لاءِ ڏسو ۲-۱۱

(۲) آريا

آرين بابت هڪڙو نظريو اهو به آهي ته جڏهن اهي پنهنجي اصلي وطن وچ-ايشيا مان نڪتا ته تن ٽولن يا حصن ۾ ورهائجي ويا. هڪڙن يورپ جو رخ رکيو، ٻيا وچ-مشرق مان ٿيندا ايران پهتا ۽ اتي آباد ٿي ويا. ٽيان جن هندستان جو رخ رکيو، پهريائين پنجاب ۽ سنڌ جي ميداني علائقن ۾ داخل ٿيا، ۽ پوءِ اڳتي وڌيا. وڌيڪ تفصيل لاءِ ڏسو ۸-(۱۵).

شري ڪرشن جو تاريخي پهلو

[علامہ صاحب هيءَ تقرير ھندن طرفان شري ڪرشن جي جنم ڏينھن ملھائڻ جي موقعي تي ڪراچي ۾ ڪئي.]

مان سمجھان ٿو مون کان وڌيڪ ڪنھن ماڻھوءَ اھو شايد محسوس ڪيو ھجي تہ آءٌ پاڪ ڌرتيءَ تي گھمي رھيو آھيان. پر آءٌ وري پاڻ کان ئي سوال ڪيان ٿو: ڪھڙي شيءِ پاڪ ناھي؟ ڇا اھا مٽي جنھن جي مٿان ھيئن آءٌ بيٺو آھيان، اھا پاڪ ناھي؟ ڇا ڪيتريون پاڪ ۽ متبرڪ ھيستيون ان مان نہ ٺھيون آھن؟

انھن ڳالھين منجھان منھنجو خيال محترم ميثنل (Meynell) جي ھنن خوبصورت لفظن ڏانھن ھليو وڃي ٿو. ”مان توکي ٻينھنجن پيرن ھيٺان ڪيئن لتاڙيان ھا، پر منھنجي پيرن ۾ ڪي گل تہ ڪريل آھن!“ اوچتو منھنجي ذهن تي وڃ ڪٺو جو عجيب و غريب منظر تري اچي ٿو. اھو ڪيڏو نہ عجيب منظر ٿئي ٿو. پھريائين بجلي چمڪڻ جو حيرتناڪ مظاھرو ٿئي ٿو جنھن سان ڄڻ تہ ماڻھوءَ جي ڏسڻ جي قوت ڪسجيو وڃي. تنھن کان پوءِ گجگوڙ ٿئي ٿي جنھن سان ڄڻ تہ ماڻھوءَ جا ڪن ڦاٽڻ لڳن ٿا. ھتي وري آءٌ پاڻ کان سوال ڪيان ٿو. ”پر اھو ڇيڪجھ منھنجي اونداهي ڪمري کي روشن ڪندڙ ان بجليءَ جي بلب ۽ ان ڏنل ھوا جنھن ۾ آءٌ ساھه کڻان ٿو، تنھن کان ڪيئن ۽ ڪھڙيءَ ريت مختلف آھي؟“

ھتي ان ڳالھ جو انڪار ڪري نٿو سگھجي تہ پھرين صورتحال توڙي ٻيءَ جا بنيادي اسباب ساڳيا ئي آھن، تاهم ٻنھي ۾ ڪيڏو نہ فرق آھي! جيتوڻيڪ ٻنھي ۾ ساڳيا ئي آھي بہ سھي، پر نہ بہ آھي! بھرحال ھتان اسان کي انھن ٻنھي جي وچ ۾ جيڪا نسبت آھي تنھن جو ھڪ احساس

ضرور ٿئي ٿو، پوءِ انهن ۾ وڏن نڍائي جو کٽي ڪيڏو به فرق ڇو نه هجي! گوڻي^(۱) جو قول آهي ته اسان پهريائين خداوندي طاقت جو اظهار پاڻ کان مٿانهين شين ۾ پسون ٿا، پوءِ پاڻ جهڙين شين ۾ ۽ آخر ۾ پاڻ کان گهٽ شين ۾ ڏسون ٿا.

بهرحال هن سلسلي ۾ هينئر اسان جي جيڪا به ڄاڻ آهي ان موجب اهو سڀڪجهه ان ناقابل فهم وادراڪ ذات منجهان ظهور حاصل ڪري ٿو ۽ اسان جي ڄاڻ انهن جي ظاهري صورت تائين محدود آهي. اهڙيءَ طرح اسان کي هينئر ان ڳالهه ۾ به ڪو شڪ ڪونهي ته ڀارت جي مهارشين کي هن ڪائنات جي ارتقا بابت بنيادي ڄاڻ حاصل هئي. اوتارن جي نڍ وڏائي واري سلسلي منجهان ئي ان ڳالهه جو ثبوت ملي ٿو وڃي. مڇي ۽ سوئر قديم ترين اوتار آهن ته ڪهاڙو کڻي هلندڙ رام رحمند رام کان گهڻو اڳ ظاهر ٿئي ٿو. مطلب ته ڳالهه گهڻي واضح آهي. وري مڇي ۽ کان وٺي ٿٽاٿا جانور ۽ غارن ۾ رهندڙ انسانن کان وٺي اڄوڪا معزز انسان؛ اهي پڻ سڀ جو سڀ مظهر خداونديءَ جي صورت ۾ اهم حيثيت رکن ٿا. اهڙيءَ طرح انجيل ۾ مسئلہ آفرينش جو ذڪر ڪندي ٻڌايو ويو آهي ته ڪو وقت هو جڏهن ارواح پاڻيءَ جي سطح تي تري رهيا هئا. ان کان پوءِ اڳتي هلي اهو ساڳيو روح خدا جي پيارن پيغمبرن ۽ حضرت عيسيٰ تي خود نازل ٿيو.

محمد صلعم پڻ ان ڳالهه جي شاهدي ڏني آهي. اهو هيئن ته هن پنهنجي الهام جي سلسلي ۾ جيڪو لفظ استعمال ڪيو آهي، اهو هئي هنڌ ڪئلي مڪوڙي جي صورت ۾ پڻ ڪم آندل آهي. اهڙيءَ طرح جلال الدين رومي^(۲) جنهن کي محمد صلعم جو بجا طور پوئلڳ چئجي، سو پڻ تمام واضح لفظن ۾ اوسر ۽ ارتقا جي مرحلن جي نشاندهي ڪري ٿو.

هتان اوهان تي واضح ٿي ويو هوندو ته هر هنڌ ۽ سڀني شين ۾ اهو ساڳيو روح ڪم ڪري رهيو آهي. سڀ خدائي روح جون صورتون آهن. اسان کي صرف ايترو ڪرڻو آهي ته هر صورت ۽ مظهر جي بنيادي ڪردار

۽ ان جي تاريخي اهميت کي اجاگر ڪرڻو آهي. اهوئي سبب آهي جو مون پنهنجي لاءِ هي خاص موضوع منتخب ڪيو يعني ”شري ڪرشن جي زندگيءَ جو تاريخي پهلو.“

هتي اسان شري ڪرشن جو حضرت عيسيٰ^(۳) سان موازنو ڪيو آهي. اهو ائين آهي جئن اسان ڪنهن رزميه يا ناصحانه شاعر جو مقابلو شيڪسپيئر سان ڪريون، ۽ پوءِ اهو نتيجو قائم ڪريون ته واقعي ٻئي عظيم شاعر آهن، مگر ان کان وڌيڪ ٻيو ڪجهه نه چئي سگهون. خصوصيت جو مطلب امتيازي خاصيت هجڻ کپي ۽ نه مشترڪ خاصيت.

اهڙيءَ طرح جڏهن گوتمڀڌ^(۴) کي ”انسانيت جو گل“ سڏيو وڃي ٿو ته اها به هڪ عام ڳالهه ٿي پوي ٿي ڇو ته ان مان اسان کي ڪا وڌيڪ خبر ڪونه ٿي پوي.

اهڙيءَ طرح ٻئي ڪنهن ماڻهوءَ لاءِ به اهو چوڻ ته هو معاشري جو گل آهي، ڪنهن خاص مطلب جي نشاندهي نٿو ڪري. ان جي مقابلي ۾ ڪنهن وڻ يا ٻوٽي تي گلن جو ظاهر ٿيڻ سندس زندگيءَ جي هڪ مخصوص مرحلي جي ڄاڻ ڪرائي ٿو ۽ ان ڪري ان جي پنهنجي اهميت آهي.

اسان ڪجهه اڳتي هلي اهو ثابت ڪنداسين ته اها تشبيهه گوتمڀڌ جي مقابلي ۾ شري ڪرشن تي وڌيڪ صحيح ثابت ٿئي ٿي. ڇو ته جيستائين تاريخ جو تعلق آهي ته ڪرشن ئي بني نوع انسان جي درخت جو پھريون ٽنڊڙ گل آهي. هن ڳالهه جي وڌيڪ وضاحت خاطر اسان ان درخت جي واڌ جي اوائل مرحلن جي جانچ ڪنداسين.

هينئر اها هڪ تسليم شده مڃيل حقيقت آهي ته انساني معاشرو يا سماج به انهن مرحلن مان گذري ٿو جن منجهان هڪ فرد جي زندگي گذري ٿي؛ يعني ان ۾ به اهي ساڳئي قسم جا مرحلا اچن ٿا. ان ڪري ڪوبه تاريخدان نفسيات جي مطالعي کان سواءِ اڳتي وڌي نٿو سگهي. اهڙيءَ طرح وري نفسياتدان کي مستند تاريخ جو مطالعو ڪڏهن به ترڪ

ڪرڻ نه گهرجي ته جنن هو پنهنجن حاصل ڪيل نتيجن جي تصديق ڪري سگهي. انسان ۽ حيوان جي جسماني بناوت ۽ سندس جبلت جو مطالعو ٻڌائين ٿا ته انسان ۾ ٻن قسمن جا اعصاب ڪم ڪن ٿا؛ هڪڙا حسياتي اعصاب (Sensory nerves) ۽ ٻيا متحرڪ اعصاب (Motor nerves) عام مشاهدي موجب حواسن کي حرڪت ۾ آڻڻ جو سبب ڪا به شيءِ ٿي سگهي ٿي ۽ ان کان پوءِ متحرڪ اعصاب ازخود پنهنجو رد عمل ڏيکارڻ لڳن ٿا. تنهنڪري اوائلي انسان توڙي حيوان جي مکيه عمل جو هڪڙوئي مقصد هو ته پنهنجي ذات ۽ نسل جي بقا جو بندوبست ڪري.

ليڪن ان کان پوءِ جنن جنن انسان جو شعور وڌندو ويو ۽ هو واضح تصورات قائم ڪرڻ ۾ ڪامياب ٿي ويو، ته پوءِ سندس جبلي رد عمل به رڪجن لڳو ۽ اعصابي رد عمل به فوري نوعيت جو نه رهيو. اڳتي هلي زندگي وڌيڪ پيچيدي ٿيڻ لڳي ۽ خاص ڪري بدويانه زندگيءَ کان پوءِ جڏهن انسان هڪ هنڌ آباد ٿيڻ جو خيال ڪيو ۽ انساني سماج ۾ ملڪيت جو آرڻپ ٿيو، تڏهن گويا دريائي تهذيب جو دؤر قائم ٿي چڪو هو. ٻين لفظن ۾ ان کي اسين ”آريائي تهذيب“ جو نالو ڏيون ٿا. هونئن به اهو ”آري“ لفظ ”هري“ آهي، جيڪو وري ”ار“ مان نڪتو آهي، جنهن کي اسان ”هر“ به ڪوٺيون ٿا. انهيءَ مرحلي تي پهچڻ کان پوءِ انهن ماڻهن جي اٿي - ويهڻي لاءِ قاعدن قانونن جو وجود به لازمي ٿيو پوي. انهن قاعدن جو مقصد سڀني فردن لاءِ سٺو وهنوار قائم رکڻ ۽ سماج جي وڌيڪ ترقيءَ کي يقيني بنائڻ هوندو آهي. دنيا جي تاريخ جو مطالعو ٻڌائي ٿو ته هر قوم ۾ هڙي مرحلي تي هڪ قانون ڏيندڙ شخصيت پيدا ٿي آهي. زرتشت،^(۵) منو،^(۶) حمورابي،^(۷) حضرت موسيٰ^(۸) وغيره انهيءَ سلسلي جا چند مثال آهن. قانون ڏيندڙ اهڙين شخصيتن لاءِ اهو ضروري هو ته هنن جو سڄو سارو زور ان تي صرف ٿئي ٿو ته ”ڇا نه ڪرڻ گهرجي“

بهرحال ان قسم جي منع يا جهل جا نفسياتي اثرات انساني جسم تي پون ٿا، جنهنڪري اهڙا روڪيندڙ مرڪز وجود ۾ اچن ٿا. ان نموني ۾ انسان جي رد عمل تي زياده کان زياده پابنديون عائد ٿي پون ٿيون ۽

سندس اعصابي قوت جي اخراج جو رستو تنگ ٿي پوي ٿو. ان کان پوءِ اها نوبت اچيو پهچي. جو وڌ ۾ وڌ احساسات وڪڙڻ لڳن ٿا ۽ ان جي بجاءِ اعصابي اخراج پوريءَ ريت ڪم ڪرڻ شروع ڪري ڏئي ٿو. ان مرحلي تي اسان کي شين جي باهمي ربط جو گهرو شعور ملي ٿو ۽ اسان کي احساس جي وحدت ملي وڃي ٿي. اڳتي هلي ان منجهان اها صورتحال جنم وٺي ٿي. جنهن کي اسان نفسيات جي شعبي ۾ ”جماليات“ جو نالو ڏيون ٿا.

هتي ٿوري غور ڪرڻ سان اها ڳالهه معلوم ٿيندي ته جيستائين فوري ۽ متحرڪ رد عمل کي پابند نه ڪيو ويو آهي، تيستائين ان مٿين ڏس ۾ ڪابه پيشرفت ممڪن ناهي. ٻين لفظن ۾ جيڪڏهن ممنوعاتي مرڪز اخلاقي طور تي تاريخ جي اصطلاح موجب هيئن چئجي ته اخلاق جو استاد هميشه حسن ۽ سونهن جي سبق ڏيڻ واري کان اڳ ۾ ايندو آهي. مطلب ته حسن شناس ان وقت هڪ گل جيان ظاهر ٿيندو آهي جڏهن اخلاقيات جي سندر تاري پور جهلڻ تي هوندي آهي. ليڪن اهو ايڏو فرق آهي جيڪو بدليل پنن مان ئي ظاهر ٿي ويندو آهي. جيستائين اسان جي تاريخي ڄاڻ جو تعلق آهي ته ڪرشن اها پهرين مڪزي آهي، جنهن کان انساني ارتقا ۾ حسن شناسيءَ جي دؤر جي شروعات ٿئي ٿي.

انهيءَ روح کان سواءِ هندستان ۾ شاعريءَ جو وجود ناممڪن هو. وري ڇاڪاڻ ته شاعر سائنسدانن کان اڳ ۾ ايندا آهن، تنهنڪري حسن ۽ جماليات جا پيغامبر وري شاعرن کان به اڳ ۾ اچن ٿا. هاڻي جيستائين ڪرشن جي جسماني بناوت جو سوال آهي ته هو بالڪڻ کان ئي حسين هو ۽ حسن شناسيءَ جي حوالي سان بلند اخلاقيءَ جو مجسمو پڻ هو. کيس شين جي سونهن ۽ سندر ٻاڻ ڏانهن موهيندي هئي. هو پنهنجي بانسري ننڍڙي عمر کان وڃائڻ شروع ڪري ٿو ۽ اهو بلڪل ائين آهي جيئن اڄ کان به صديون اڳ اسان موزارٽ کي ڏٺو هو. اهڙيءَ طرح هو نرت يا رقص جو آغاز پڻ ڪري ٿو ۽ هر قسم جي پابندين کان آزاد حرڪت ۾ هو مسرت محسوس ڪري ٿو. ايتريقدر جو جذبات کي

چيڙيندڙ مشغوليون به هن لاءِ عام ماڻهوءَ وارين خواهشن کان بالاتر آهن. هر ڳالهه کي هو ان جي پنهنجي حد اندر رکي ٿو. ان ڪري هڪ اڳهاڙو انسان هن لاءِ چڻ ته هڪ اڳهاڙو گل آهي.

بدقسمتي اها آهي ته جن ماڻهن کي حسن شناسيءَ جي ان تجربي جو احساس ناهي، انهن کي اها ڳالهه ڪنهن به ريت سمجهائي نٿي سگهجي. اهو ائين آهي جنن رنگن جي شناس نه رکندڙ ماڻهوءَ کي ويهي رنگن بابت سمجهائجي. ليڪن هينئر دنيا گهڻو اڳتي وڌي ويئي آهي. ۽ يورپ ۾ گهڻن ماڻهن کي اهو احساس ٿيو آهي ته حسن جي تجربي ۾ پنهنجي ذات کان ٻاهر ٻيو ڪو مقصد ناهي. البت جيڪو ماڻهو ان نظر سان نوازيل ناهي، ان تي ميار نٿي رکي سگهجي، ڇو ته هو ٻين ماڻهن بابت به پنهنجي خيال مطابق سوچي ٿو. هن سلسلي ۾ ”پگوت پاران“^(۹) ۾ هڪ سٺو مثال ملي ٿو، جنهن مان اسان جي مطلب جي وڌيڪ وضاحت ٿيندي.

ڳالهه ٿا ڪن ته وياس جو پٽ سڪديو هڪ ڏينهن پنهنجي پيءُ کان موڪلائي ڪيڏانهن وڃي رهيو هو. پويان پٽس سندس پيڇو ڪندو ٿي آيو. رستي تي سڪديو جو گذر هڪ اهڙي هنڌان ٿيو جتي ڪي عورتون ڪپڙا لاهي وهنجي رهيون هيون. توڻي جو هنن عورتن جي مٿس نظر پئي پر هنن پاڻ کي ڍڪڻ جي ڪوشش نه ڪئي. پر ساڳئي هنڌان جڏهن وياس اچي لانگهائو ٿيو ته هنن يڪدم ڪپڙا پائي پاڻ کي ڍڪڻ شروع ڪيو. وياس کي ان تي تعجب ٿيو ۽ انهيءَ خاص ورتاءَ جو سبب معلوم ڪرڻ گهر يائين. ان تي عورتن ورائيو: سڪديو جي نظر ۾ عورت ۽ مرد هڪ نوع سان تعلق رکن ٿا ۽ هو انهن ۾ جنسي تفريق نٿو ڪري. پر وياس ائين نٿو ڪري سگهي!

اهو آهي مسئلي جو حل جيڪو ٻن مختلف قسم جي انسانن کي سمجهڻ ۾ اسان جي رهنمائي ڪري ٿو. هڪڙو جسماني ضرورتن جي متحرڪ ردعمل جو هڪدم شڪار ٿئي ٿو، جڏهن ته ٻيو انهن تي ڄاڻي ڄم ڪان قادر آهي.

اهوئي سبب آهي جو اسين عام فهم بوليءَ ۾ اهو پڻ چوندا آهيون ته شاعر ۽ فنڪار ڄاڻي ڄم کان هوندا آهن؛ انهن کي ڪو ناهي نه سگهندو آهي. وري اهو ساڳيو سبب آهي جو گوڻي چيو هو ته سڄي فنڪار کي اهو ٻڌائڻ جي هرگز ضرورت ڪونهي ته هو تخليق ڪرڻ وقت اخلاقي ضابطن کي نظر ۾ رکي، ڇو ته هو ڪڏهن به غير اخلاقي چيز پيش ڪري نٿو سگهي.

هتي اسان ڪرشن جي رنگ بابت ڪجهه چوندا هليون ته بهتر ٿيندو تاريخ ۾ اهڙا ڪيئي مثال ملن ٿا، جن مان معلوم ٿئي ٿو ته سانوري رنگ وارا انسان ٻين جي مقابلي ۾ وڏي سهڻ ۽ ڏيرج وارا هئا. مثلاً: حضرت موسيٰ لاءِ چيو وڃي ٿو ته هو پڪي رنگ جو هو. اهڙيءَ طرح حضرت سليمان پڻ ائين هو، جيڪا ڳالهه سندس نظم مان ظاهر آهي. نه رڳو ايترو پر ڪيترن شاعرن سانوري رنگ کي سونهن ۽ سوييا جي نشاني قرار ڏنو آهي؛ جيئن حافظ^(۱۰) پنهنجي محبوب لاءِ چيو آهي:

آن سیه چرده که شیرینیء عالم با اوست.

”اهو سانوري رنگ وارو محبوب جنهن کان سڄي جهان ۾ مٺاڻ آهي.“

هاڻي اها ڳالهه اها خاص ڳالهه اهي جنهن کي تمام وڏو ۽ اهم ڳڻ سمجهيو ويو آهي، ۽ جيڪا ڪرشن پاڻ وڏن انسانن يعني راجائن وغيره لاءِ ضروري سمجهي آهي.

اصل موضوع ڏانهن واپس ايندي اسين ڏسون ٿا ته جيئن ڪرشن وڏو ٿئي ٿو، تنهن سندس اندرواري شڪتي کيس غلط ڪمن کي درست ڪرڻ ۽ پاڻ ڪندڙ کي سزا ڏيڻ طرف مائل ڪري ٿي. هتي اها ڳالهه به وسارڻ نه گهرجي ته اهي راکشس پڻ هڪ قسم جا بگڙيل انسان آهن، جيڪي ڪن نسلن کان وٺي اخلاقي ضابطن جي غير موجودگيءَ ۾ پنهنجي اصلي فطرت کان هٽي ويا آهن. ان ڪري هيئنر انهن جو علاج مڪمل خاتمو آهي.

اهڙيءَ طرح ان وقت ڌرتي - آتما جي عمل جو دائرو صرف طبعي شين تائين محدود هو. ان ڪري بگڙيل ۽ غير صالح عناصر جي خاتمي لاءِ

طبعي جنگ ائين ضروري هئي. جنن اڄ اهو ضروري آهي ته غير صالح ۽ شر پکيڙيندڙ نظرين جو خاتمو ڪيو وڃي.

انهيءَ ڪري صحيح تاريخي شخصيت جي حيثيت ۾ ڪرشن لاءِ اهو لازمي ٿي پيو هو ته هو انهيءَ ڪم کي نهايت شاندار نموني ۾ مڪمل ڪري ڏيکاري ۽ هن ائين واقعي ڪري ڏيکاريو. هن جوارجن^(۸۱) کي اهو ئي مشورو هو ته هو ضرور پڻ ڪري توڙي جو سندس آڏو سوڌ ڇو نه هجن. جديد علم جي روشنيءَ ۾ پڻ ائين ٿو لڳي ته دنيا جي ترقيءَ لاءِ اهوئي هڪڙو صحيح رستو بچيل هو، جنهن کي اختيار ڪرڻ ضروري هو.

هتان اها ڳالهه واضح ٿي وئي هوندي ته جيستائين تاريخي اهميت جو تعلق آهي ته ڪرشن^(۸۲) جو حضرت عيسيٰ سان موازنو ڪرڻ ڪيڏو نه بي معنيٰ آهي؛ ڇو ته حضرت عيسيٰ کاٻي ڳل تي چماٽ کائڻ کان پوءِ چٽي ٿو ته ورائي پيو ڳل ڏيو. سو جيڪڏهن ان وقت ان ڳالهه کي انساني عمل جو سرچشمو قرار ڏجي ها، ته پوءِ جيڪر هينئر ڌرتيءَ تي سڀڪجهه بگڙيل نظر اچي ها.

ٻئي طرف انسانيت منجهان ان هڪ عنصر جي يڪسر خاتمي ان ڳالهه کي بنهه ضروري ٺهرايو ته جنس جي بقا لاءِ بهتر عناصر تي مدار رکيو وڃي. انهيءَ ڪري بهتر قسم جا انسان جيڪي ان وقت خاص ڪري راجا مهاراجا هئا، تن تي اها ذميداري رکي وئي ته اهي زندگيءَ ۾ اصولي طور تي هڪ کان وڌيڪ شاديون ڪن، گهڻا ٻار پيدا ڪن ۽ انهن جي صحيح ۽ سٺي پالنا ڪن. انهن ماڻهن جو سرگ ۾ وڃڻ محال سمجهيو ٿي ويو جيڪي بغير اولاد جي مري ٿي ويا. اڄ ڏينهن تائين اهو خيال هلندو اچي، جيتوڻيڪ هينئر ان جي رسمي طور تي به ضرورت باقي نه رهي آهي. مطلب ته پراڻي قسم جا راجا راجائون اڃا تائين وڏا وڏا حرم رکيو اچن ٿا.

”نرڳ ڏانهن ڇڱا ارادا وٺي وڃن ٿا ڇا؟ مطلب ته جنس پرستيءَ جي ڪري گهڻين زالن رکڻ جو رواج ڪونه پيو، بلڪ اهو انساني ضرورت تحت هو. انهيءَ ڪري ڪرشن جيڪو هونئن سپاويڪ فقط حسن پرستيءَ مان لطف اندوز ٿئي ٿو، تاريخ جي ان دور ۾ عملي مثال قائم ڪرڻ

واسطي مجبور ٿي وڃي ٿو. هن کي ڪيتريون ئي شاديون ڪرڻيون پون ٿيون ۽ مثالي نموني ۾ ٻارن جي پرورش ڪرڻي پوي ٿي. ڪو غير ماڻهو جيڪڏهن هن ڳالهه کي غلط سمجهي ٿو ته اهو يا اياڻو آهي يا هو ٺڳي ٿو ڪري. بهرحال هن کي ڪي به ”ساڀين جي زوري ميلاپ“ (Rape of the Sabina) ۽ ’Diroit designeur‘ جي واقعات کي ياد ڪري.

هتي اسان ساڳئي قسم جو هڪ ٻيو مثال ڏيون ٿا، ته جيئن اسان جي هن نظريي جو ثبوت ملي سگهي ۽ اهو مثال سامي تهذيب مان آهي. سامي تهذيب ۾ منو جي ڪردار جي نمائندگي حضرت موسيٰ ٿو ڪري، حالانڪ ٻنهي ۾ وڏي وقت جي وٽي ۽ سبب هو گهڻو ڪري منفرد به لڳي ٿو. ان لحاظ کان حضرت سليمان، ڪرشن جي دؤر جي نمائندگي ڪري ٿو؛ توڙي جو هو ان کان هڪ هزار سال پوءِ جو آهي، جن ماڻهن حضرت سليمان^(۱۳) جي ڏاهپ جي واکاڻ ۽ جذبات انگيز يا مبالغه آميز گيت پڙهيا آهن، اهي ساڳئي وقت ڌاري عورت بابت سندس ڏنل تنبيهه کان به واقف آهن. ان مان سندس مراد شهوت پرستيءَ کي روڪڻ هو) توڙي جو سندس هڪ هزار شاديون ٿيل هيون. ان لحاظ کان ڪرشن جي مبالغه آميز حُسن پرستيءَ جو پنهنجي ليکي موجوده وقت تائين ٻيو ڪو عملي مثال ملڻ مشڪل آهي. البت گوڻي^(۱۴) ۽ موزارت^(۱۵) جي رجحانن کي ملائڻ کان پوءِ ڪي قدر سندس حسن جي نظريي جي وضاحت ڪري سگهجي ٿي. پر پنهنجي ليکي اهو به گهڻوئي ڪجهه هوندو.

بهرحال انهن سڀني ڳالهين کان مٿي سندس گيتا^(۱۶) آهي. جديد دؤر جا ڪي نقاد ان دؤر ۾ گيتا جهڙي ڪتاب جي تصنيف کي ناممڪن سمجهن ٿا ۽ ان کي هو گهڻو پوئين دؤر جي تخليق ڄاڻن ٿا. بلڪ هو ان ڳالهه کي ڀلجي وڃن ٿا ته ارجن کي باطني طور تي ان جو ڀاڱو مليو هو. تنهن کان پوءِ وياس^(۱۷) کي ان جو الهام ٿيو ۽ هن ايندڙ نسلن لاءِ ان کي محفوظ ڪيو.

هتي اسان وٽ ايتري جڳهه ناهي جو ان جي حسن ۽ سونهن بابت ڳالهايون. اسان صرف اهو عرض ڪري ٿا ڇڏيون ته ڪرشن جي

شخصيت ئي موسيقي، رقص ۽ شاعريءَ جو روح آهي؛ بلڪ هن جي ڪري ڀارت ۾ فنون لطيفه جو وجود آهي. هو بالڪڻ کان حسن پرستيءَ جو اعليٰ معيار قائم ڪري ٿو. هڪ جنگجوءَ جي حيثيت ۾ هو نهايت وڏا ۽ ڏکيا ڪم سرانجام ڏئي ٿو. پر ان جي باوجود هو دياوان، پنهنجي نسل کي بچائيندڙ ۽ هڪ سکيا ڏيندڙ جي روپ ۾ سامهون اچي ٿو. انساني تاريخ ۾ اهڙين خوين جو سنگم محال آهي. پر انهن سڀني ڳالهين کان مٿي جيڪي ڪجهه هن ڪيو يا سڀڪاريو، اها سندس خالص حسن پرستي آهي، جنهن تي موجوده دؤر جو انسان به مست ٿي جهومي ٿو. اهو سندس حسين روح آهي جيڪو اڄ جي انساني روح کي هڪ طرف سونهن بخشي ٿو ۽ ٻئي طرف سندن دلين کي گرمائي ٿو.

مطلب ته هر لحاظ کان هو انسانيت جي درخت مٿان هڪ اهڙو پهريون گل آهي، جيڪو سونهن ۽ سندرٽا جو احساس ڏياري ٿو.



حوالا

- (۱) گوئتي لاء ڏسو ۲-۴
- (۲) جلال الدين رومي لاء ڏسو ۲-۴
- (۳) حضرت عيسيٰ لاء ڏسو ۱۶-۴
- (۴) گوتمر ٻڌ لاء ڏسو ۲-۱
- (۵) زرتشت لاء ڏسو ۱۵-۴ ۽ هن ڪتاب جو مضمون ۱۳.
- (۶) منو

منو سمرتي ۾ ڪل ۱۲۶۸۵ شعر يا اشلوڪ آهن، جيڪي سندس شاگرد پرگو جي وسيلي رشين تائين پهتا. هڪ اندازي موجب اهي ۲۰۰ قبل مسيح کان وٺي ۲۰۰ بعد مسيح جي زماني ۾ مرتب ٿيا.

منو معاشري جي تنظيم چئن ورنن يا ذاتين ۾ ڄاڻائي ٿو. ان کان پوءِ هو هر ذات جي حقن ۽ فرضن جي وضاحت ڪري ٿو. چئن ذاتين کان پوءِ هو معاشرتي زندگيءَ لاءِ چار آشرم به تجويز ڪري ٿو. اهڙيءَ طرح هو شادي، ۽ زال مڙس جي لاڳاپن بابت پڻ پنهنجا خيالات پيش ڪري ٿو. مطلب ته هندومت جي انفرادي توڙي معاشرتي قاعدن قانونن جو گهڻو دارو مدار سندس تعليم تي آهي.

(۷) حمورابي Hamurabi

بابل جو بادشاهه ۽ تاريخ جو عظيم قانون ساز ارڙهين صدي قبل مسيح ۾ ٿي گذريو. سندس دارالسلطنت عراق جي شهر بغداد جي ويجهو هو. انساني تاريخ ۾ مصر کان پوءِ بابل جي تهذيب جي اهميت مسلم آهي. ليڪن مصر جي تهذيب بنيادي طور تي هڪ زرعي معاشري واري

تہذيب هئي جڏهن ته بابلي تهذيب ۾ شهري معاشرت نمايان آهي. ان ڪري حمورابي جا قانون ملڪيت، ازدواج، ڪاروبار، تجارت وغيره جي باري ۾ پڻ آهن. حمورابيءَ جو اهو ڪارنامو لکيو وڃي ٿو ته هن اهي قانون فرمانن جي شڪل ۾ ۲۸۵ ٽئين تي اڪرائي ڇڏيا هئا.

(۸) حضرت موسيٰ لاءِ ڏسو ۱۱-۸. حضرت موسيٰ کي جيڪي ڏهه احڪام (Ten Commandments)، مليا هئا، سي عهدنامہ عتيق يا توراۃ جي ٻئي باب ۾ موجود آهن.

(۹) ڀاڳوت پراڻ

پراڻ (Purana) لفظ جي لغوي معنيٰ پراڻو يا قديم آهي. اهو هڪ قسم جو ديومالاڻي ادب آهي، جيڪو رزميه نظمن کان گهڻو پوءِ مرتب ٿيو. ڪي پراڻ منظوم آهن. ته ڪي وري مڪالماتي ۽ نثري شڪل ۾ آهن. ڪل ارڙهن پراڻ آهن کان علاوه ڪجهه ننڍا يعني ”اپ - پراڻ“ پڻ آهن، جن جو ”ابو وڃي ٿو. ڪجهه مشهور پراڻ هن ريت آهن: (۱) وشنو پراڻ، (۲) نرادي پراڻ (۳) پدم پراڻ ۽ (۵) وراهه پراڻ.

پراڻ ان دور ۾ مرتب ٿيا، هندومت ۾ مختلف فرقا جهڙوڪ: وشنومت، شِومت وغيره واضح ٿيار ڪري چڪا هئا. هڪ لحاظ کان اهوئي سبب آهي جو انهن تصور بلڪل نمايان نظر اچي ٿو. ورشپ“ (Hero Worship) جو

(۱۰) حافظ لاءِ ڏسو ۱-۵

(۱۱) ارجن (۱۲) ڪرشن

”مهاڀارت“ ۾ بيان ٿيل پانڊون ۽ ڪورون جي جنگ ۾ ارجن پانڊون جو سپه سالار آهي. ڪرشن مهاراج جيڪو اصل ۾ (وِشنو جو اوتار آهي) ارجن جي مدد لاءِ اچي ٿو ۽ هو ارجن جو رٿبان آهي. جنگ جو ميدان تيار ٿئي ٿو ۽ فوجون هڪٻئي جي سامهون اچن ٿيون. ارجن ان مرحلي تي پنهنجن مخالفن سان جيڪي سندس سوتائ مان آهن، وڙهڻ نٿو چاهي

۽ خونريزيءَ کي پسند نٿو ڪري. ان وقت ڪرشن مهاراج ارجن کي سمجهائي ٿو ته اها خير ۽ شر، حق ۽ ناحق جي جنگ آهي. ڀڳوت گيتا ۾ اها گفتگو نظم جي صورت ۾ ملي ٿي. سڄو نظم نهايت اعليٰ قسم جو آهي. ان ۾ تقريباً ست سؤ شعر آهن. هونئن ڀڳوت گيتا مهاراجت جو ڇهون حصو آهي.

جيستائين مهاراجت جي تصنيف جو سوال آهي ته اهو اندازاً ۵۰۰ قبل مسيح جو واقعو چيو وڃي ٿو. ليڪن ان کي موجوده صورت ۾ تقريباً ۳۰۰ عيسوي سن ڌاري مرتب ڪيو ويو ۽ اهو ڪم وياس سرانجام ڏنو هو.

(۱۳) حضرت سليمان عليه السلام لاءِ ڏسو ۷-۱۸.

البت هتي اها ڳالهه ٻڌائجي ته عهدنامہ عتيق جي ڪتاب (1 Kings) جي باب يارهين ۾ ڄاڻايل آهي ته حضرت سليمان کي ست سؤ حرم ۽ ٽي سؤ ٻانهيون هيون. ان جي مقابلي ۾ ڪرشن مهاراج لاءِ چيو وڃي ٿو ته کيس سورنهن هزار زالون هيون.

(۱۴) گوڻٽي لاءِ ڏسو ۳-۲۰

(۱۵) موزارت لاءِ ڏسو ۷-۲۶

(۱۶) گيتا (۱۷) وياس لاءِ ڏسو مٿي ۱۱-۱۲.



جيت جي ڪهاڻي

[علامہ صاحب هيءَ تحرير پهرين عالمگير جنگ جي پيش منظر ۾ لکي هئي، جيڪا پهريون دفعو ڊي - جي - سنڌ ڪاليج ميسليني ۾ شايع ٿي هي.]

ڪالهه آءُ هڪ چراگاه مان لنگهي رهيو هوس. آسمان جنن پوءِ تنن ميرانجهڙو ٿيندو ٿي ويو. چوڻ طرف اچو ڪوهيڙو پکڙجي رهيو هو. گاهه جاپن هڪٻئي سان ائين چنبڙي پيا هئا جو چڻ سيءَ منجهانن سمورو سَٽ ڪڍي ڇڏيو هو ۽ مجبوريءَ ۾ اهي هڪٻئي سان ٻڪيل هئا. پري تائين سوراخن وارا مٽيءَ جا ننڍڙا ننڍڙا ڍڳ لڳل هئا، جن مان لڳي رهيو هو ته اتي ڪئليون ماکوڙا به گهٽ محنت ڪندڙ آهن. اتي ئي هڪڙي ڍڳ جي ڀرسان هڪ گريل پن پيو هو، جنهن ۾ ڪيترائي ننڍڙا اريار گول سوراخ هئا.

جنن مون ان کي گهوري ڏٺو ته مون کي هڪ ننڍڙو جيت منجهس وات چوريندي نظر آيو. ايڏيءَ وڏي عمر ۾ به ڪنجوسيءَ سان گذر ڪري رهيو آهين. مون کيس مخاطب ٿيندي چيو. هن ورائيو، ضرورت جي لاءِ ڪو قاعدو ڪونهي ۽ بک ۾ بصر به مٽي، پر آءُ تو کي ٻڌايان ته منهنجا وڏا سٺي طعام تي گذر ڪندا هئا شانائتو کاڌو کائيندا هئا. ايتريقدر جو هيئن ان کاڌي جي ڳالهه ڪرڻ به مشڪل آهي. آءُ شروع کان وٺي پنهنجن ابن ڏاڏن کان اها ڳالهه ٻڌندو پيو اچان جنهن کي ٻڌڻ سان هڪ طرف فخر وڃان ڪندڙ مٽي ٿيو وڃي، ته ٻئي طرف موجوده دؤر ۾ ساڳي ڳالهه تي افسوس پڻ ٿيندو آهي. اهو وري ڪيئن؟ مون کيس چيو. پر پوءِ اها ڳالهه ته واقعي مزيدار هوندي. هن چيو هائو، واقعي ائين آهي. هاڻي جيڪڏهن تو کي وقت آهي ۽ هڪ ڪنو ٿي ويهي ٻڌين ته پوءِ مون کاڌو

ڪائي ورتو آهي ۽ آرام سان ويهي ٿو تو کي اها پراڻي ۾ پراڻي ڳالهه ٻڌايان. هونئن به هاڻي اسان وٽ بچيو ئي ڇا آهي. بس اهي ڪي مزيدار ڳالهيون ئي ته آهن. بهرحال اسان لاءِ اها ڳالهه تسليءَ جو باعث آهي ته اسان جا ابا-ڏاڏا جن جا اسين ڄاوا آهيون، اهي تمام وڏا ماڻهو هئا، ۽ اسان کي به پنهنجي زندگي ائين گذارڻي آهي. البت هو پنهنجي زندگي ايڏي شان و شوڪت ۽ عيش و عشرت واري نموني ۾ گذاري ويا جو ڪو به سندن همسري ڪري نٿي سگهيو، ڪانئن مٿي هجڻ جو نه سوال ئي پيدا نٿي ٿيو. ان ڪري تو کي ڄاڻڻ کپي ته جڏهن هيءَ ڌرتي اڃا نئين وجود ۾ آئي هئي ۽ مٿس اهي ديوقامت جانور اڃا پيدا نه ٿيا هئا، تڏهن اسين ئي ان جا اڪيلا مالڪ هئاسون. سڀ ڪيت ۽ چراگاهه ۽ مٿن هر قسم جي اوڀر تي صرف اسان جو حق هو. ننڍڙي ٻوٽي کان وٺي وڏي ۾ وڏي درخت سميت اسان جي قبضي ۾ هئا سواءِ انهن چند جي، جيڪي ڪوڙا يا اڻ وڻندڙ هئا. پر اهي ايترا ته ٿورا هئا جو اسان کي انهن جي ڪا پرواهه نه هئي. هڪ لحاظ کان جيڪڏهن هو ڪنهن جي ڪم نٿي آيا ته انهن ڄڻ پنهنجو ئي نقصان ٿي ڪيو. اهو عمل تمام ڊگهي عرصي تائين هليو ۽ اسان پڻ سڀني ان ۾ حد درجي خوش هئاسين. اهڙيءَ طرح اسان سموري آباد زمين جا مالڪ هئاسين، سواءِ انهن چند غير آباد ٽڪرن جي، جن کي اسان پاڻ اڃا پڻ بيفائدي سمجهي ڇڏي ڏنو هو.

بهرحال وقت گذرڻ سان گڏ اسان جا ڪي ڀائر هر لحاظ کان وڌندا ۽ وڏا ٿيندا ويا ۽ ڪن ته پنهنجي صورت ئي بدلائي ڇڏي. پر ان جو سڄو دارومدار انهيءَ علائقي تي هو جنهن ۾ هنن جي رهائش هئي. هو جتي به هئا پر پنهنجي هر صورتحال کي منهن ڏيندا رهيا. هنن ضرورت مطابق پاڻ کي ڏيکيو ۽ حملي ڪرڻ جا نت نوان طريقا اختيار ڪيائون ته جيئن پنهنجن مخالفن کي هيسائي مڪمل ضابطي ۾ رکي سگهن. جيئن جيئن وقت گذرندو ويو ته انهن مان ڪي ايڏا ته وڏا ٿي ويا جو سڃاڻپ کان ئي ٻاهر نڪري ويا. قدرت انهن جي جيئري گهڻي مدد پئي ڪئي، اوترو وڌيڪ هو لالچي ۽ غير مطمئن رهڻ لڳا. ايتريقدر جو بيشمار ساهوارا

سندن تابعداريءَ ۾ موجود رهندا هئا، جيڪي ويچارا هر وقت سندس ڪاڄ
 بنجڻ لاءِ تيار هئا، پر تڏهن به هو پنهنجي تقدير تي راضي نه هئا. انهيءَ
 غير اطمينان بخش صورتحال جو ڏاڍو خراب نتيجو نڪتو. هاڻي هنن پاڻ
 کان ڪمزور ۽ هيٺن کي هيسائڻ ۽ کائڻ شروع ڪري ڏنو. پنهنجي اهڙي
 شيطاني عمل تي به هنن کي پڇتاءُ محسوس ڪو نه ٿيو. جيترو هنن وڌيڪ
 پئي کاڌو، اوترو سندن خون جي اڇ ۾ اضافو ٿي ٿيو. آخرڪار جڏهن هنن
 جي اها اڇ حد کان وڌي وئي ۽ ننڍن لاءِ ان کان سواءِ ٻيو ڪو رستو نه بچيو
 ته انهن شيطان صفت جانورن کان الڳ ٿلڳ رهن ۽ انهن سان ڪو تعلق
 نه رکن. اهوئي سبب هو جو پوءِ هنن پنهنجي لاءِ الڳ وستيون قائم ڪرڻ
 شروع ڪيون ۽ هنن کان جدا رهڻ جو هر جتن ڪرڻ لڳا.

”انهيءَ عرصي ۾ اهڙن اڻ وڻندڙ طريقن تي عمل ڪندي هو لاڳيتو
 وڌندا رهيا، تان جو اها سندن عادت ٿي پئي ته هر وڏي ساهواري ننڍي
 ساهواري کي ڳڙڪائڻ شروع ڪري ڏنو اسان کي اها ڳالهه بنهه سمجه
 ۾ نٿي آئي ته آخر اهو ڪم ڪيئن هلندو؟ ائين ٿي نظر آيو ته جيڪو به
 پوءِ ٿي آيو، اهو جڻ ته پهرئين کي ختم ڪرڻ لاءِ آيو هو. اهڙي عجيب
 نموني ۾ هو جلد ئي پنهنجي جنس جو پاڻ دشمن ٿي ٿيو ۽ وري آخر ۾
 پاڻ شڪار به ٿي پئي ويو. اهو سڀڪجهه ٿيڻ کان پوءِ به ڪنهن فطرت
 جي سادن طريقن ڏانهن ڌيان نه ڏنو بلڪ اٽلو زندگي ۾ اهاڻي ڏاڏاڪي
 ڪار ڪندا آيا، جنهنڪري کين نقصان پڻ برداشت ڪرڻو پيو. اسان به
 صبر سان اهو سڀڪجهه سهندا آياسين گهڻو وقت اڳ جي ڳالهه ناهي
 جو اسان کي ان صبر جو ڦل به مليو. ٿيو هيئن ته انهن مان ڪي جيڪي
 پنهنجي جنس جي ٻئي ساهواري کي ماري کائي نٿي سگهيا يا انهن کي
 کائڻ پسند نٿي ڪيائون، اهي وري موٽي اچي گاهه ۽ ٻي نباتات تي گذران
 ڪرڻ لڳا ۽ اسان سان صلح سانت ۾ رهڻ شروع ڪري ڏنائون. پهرين
 ته اسان کي ڏاڍي خوشي ٿي ته هو وري پنهنجن پراڻن طور طريقن ڏانهن
 موٽي آيا هئا. پر جلد ئي اسان جي پريشانئيءَ جي حد ٿي نه رهي جڏهن
 اسان کي معلوم ٿيو ته هو ته هر شيءِ بنا ڪنهن حساب جي ڳڙڪائي ٿي

ويا. اسان ان جي مخالفت ڪئي ۽ ڏنڊ جي طلب ڪئي. هو انصاف پسند ٿي لڳا ۽ اسان سان واعدو ڪيائون ته اسان هينئر ان حصي کي ڇڏي ڏيون جيڪو هو کائي چڪا آهن. البت ان جي بدلي ۾ هو جڏهن پاڻ مري ويندا ته سندن ماس اسان کي کائڻ لاءِ ملندو. اسان کي اها به پڪ ڏني وئي ته اهو کاڌو وڌيڪ لذت هوندو جيڪو اسان جي ضرورت کي پورو ڪندو، بلڪ اسان جي لاءِ وڏي جُج ثابت ٿيندو. اسان اها ڳالهه جلدي قبول ڪئي ۽ سمجهيوسين ته اهو سڀڪجهه انهيءَ صبر جو بدلو هو، جنهنڪري اسان پنهنجن ڀائرن کي مارڻ کان پرهيز ڪئي هئي. انهيءَ ڳالهه تي اسان خوش ٿياسين ۽ هنن جي مهرباني مڃيسين.

هتي پهچڻ کان پوءِ جيت چيو، ”مون کي اميد آهي ته تون ٽڪجي نه پيو هوندين جيتوڻيڪ هاڻي هو پاڻ ڪافي تنگ ٿي نظر آيو. ڳچي ڪئي اڀي ڪئي هئائين ۽ هر هر سندس اکين مان باهه جا شعلا ٿي نڪتا مون کيس ورائيو، ”نه، آءٌ بلڪل ڌيان سان ٻڌي رهيو آهيان مون کي لڳي ٿو ته تنهنجي ڪهاڻي وڌيڪ مزيدار ٿيندي پئي وڃي.“ انهيءَ پڪ ڏيارڻ کان پوءِ هن وري چوڻ شروع ڪيو: مون توکي ٻڌايو پئي ته ڪهڙيءَ ريت اسان جي وڏن ڪنهن کي مارڻ يا نابود ڪرڻ کان سواءِ ان نئين نموني ۾ پنهنجو قوت گذر حاصل ٿي ڪيو. اها ڳالهه هنن لاءِ پڻ وڏي اطمينان جو باعث هئي. جڏهن به انهن مان ڪو اهڙو ڀلوڙ سا هوارو مري ويندو هو ته هنن کي پنهنجي کاڌي جي ضرورت کان به وڌيڪ لذت کاڌو ملي ويندو هو. اهو ڏاڍو سٺو وقت هو. هفتن جا هفتا مهمانيون هلنديون هيون ۽ اهي سڀ هزارن جي تعداد ۾ اچي سرسبز ۽ شاداب چراگاهن ۾ گڏ ٿيندا هئا ۽ هر قسم جا مزا ڪندا هئا. اهڙي ڪنهن به شيءِ جي ڪمي نه هئي جنهنڪري هو پنهنجي هن دنياوي زندگيءَ مان لطف اندوز نه ٿيندا هجن.

”هيڏانهن اهو ڪم ائين هلي رهيو هو ته ٻئي طرف اسان جا ظالم سوڻ جن جي تعداد ۾ پڻ تيزيءَ سان اضافو ٿي رهيو هو، سي اڃا انهن پراڻين غلط ڪارين ۽ برادر ڪشي ۾ مصروف هئا. هميشه وانگر هو هڪٻئي کي ڳڙڪائي رهيا هئا ۽ ان ڪري هڪ ٻئي کان لڪي چپي پئي هليا. اهڙيءَ

طرح گوھي ڏيئي ڀڄڻ جي مشق ڪندي ڪندي هو هوا ۾ اڏامڻ جا به ماهر ٿي ويا. هاڻي جيتوڻيڪ هو هوا ۾ ڪافي مٿي ٿي اڏاڻا ته به جيڪا مصيبت سندن سر تي هئي سا هئي. بدقسمتيءَ سان اسان کي هنن هڪ نئون رنج پهچايو. ڇاڪاڻ ته هاڻي هو هر ڪنهن پاسي اڏامي ٿي سگهيا، تنهنڪري هنن جون خراب عادتون اسان لاءِ وڌيڪ آزار جو سبب بڻجي ويون. اسان کي هنن کان پاڻ بچائڻ وڌيڪ ڏکيو ٿيندو ويو. جتي به هو اسان کي ڳولي لهندا هئا، اتي اسان کي ماري چٽ ڪندا هئا. پر هڪ دفعو وري اسان کي تڪليفن ۽ صبر جو اهو صلو مليو جو نيٺ اسان انهن حالتن تي به قبضو ڪري ورتو. اوچتو ئي اوچتو هنن جي ان اڻ سڌريل ۽ بگڙيل زندگيءَ جو خاتمو اچي ويو ۽ گهڻي عرصي تائين اهي پاڻ کي اسان کان پري رکي نه سگهيا. انهن جي ڪري اسان جي مهمانين ۾ پڻ هڪ قسم جو نئون سواد پيدا ٿي پيو. انهيءَ عرصي ۾ اسان جي واڌ - ويجهه برابر جاري رهي، البت اسان کي انهن وڏن وڏن وڻن تان مالڪيءَ وارو هٿ ڪڍڻو پيو ليڪن جڏهن به هنن مان ڪو هڪڙو مرڻ کان پوءِ هيٺ ڪرندو هو ته اسان لاءِ اهو نهايت خوشيءَ جو ڏهاڙو هوندو هو. هڪ طرف اسان کي سواڊي ۽ لذيت ڪاڌو ملندو هو ته ٻئي طرف اسان کي اهو اطمينان ٿيندو هو ته هڪ، ٻئي تباهي ڦهلائيندڙ جو خاتمو ٿيو.

انهيءَ ڳالهه کي ڪي جڳ گذري ويا. تنهن کان پوءِ اسان ٻڌو ته هڪ نئين ۽ عجيب قسم جو جانور ڌرتيءَ تي رونما ٿيو هو، جيڪو هونئن ته هر لحاظ کان ٻين جانورن جهڙو ٿي لڳو، پر هلڻ ويل هو پوين ٻن تنگن تي گهمي رهيو هو. ائين پڻ ٻڌڻ ۾ آيو ته هن هر شيءِ کي پنهنجي ملڪيت ٿي سمجهيو، ۽ جيڪي به کيس هٿ ٿي لڳو ان کي کائيندو ڪپائيندو ٿي ويو. ان کان سواءِ جيڪي به سندس آڏو ٿي آيو، ان کي خوامخواه تباهه برباد ٿي ڪيائين. ٿوري عرصي ۾ اسان کي اها خبر به پئي ته ٺاهه موجب جيڪي جانور اسان مان هئا، انهن کي قدرتي موت مرڻ کان اڳ ماريو ٿي ويو ۽ کين ڪٿي پري ڦٽو ٿي ڪيو ويو. نه رڳو ايترو پر اهي سبزيون يا ڀاڄيون جيڪي اڃا پوري ڌانقي واريون به نٿي ٿيون، ته ان کان اڳ

انهن کي پتي ٿي ڇڏيائون. سڀ کان خراب ڳالهه اها ٿي ته جتي به هنن جي نظر اسان تي ٿي پئي ته هنن بنا ڪنهن سبب جي پنهنجو ڳرو پير کڻي اسان کي ڇيپائي ماري ٿي ڇڏيو. ٿورن لفظن ۾ هيئن ته هر هنڌ رڙو - رڙ پئجي وئي.

بهر حال اسان جي بزرگن مان ڪي انهن تباهي ڦهلائيندڙن جي نشاندهي ڪري ٿي سگهيا. هنن ٻڌايو ته اهي به وڏيون مصيبتون اسان جي انهن پري جي سون جا پونير آهن، جن سان ڪيئي صديون اڳ هر قسم جا لاڳاپا ختم ڪري چڪا هئاسين. انهن اهو پڻ ٻڌايو ته اهي ٻئي هڪٻئي کان ائين پري پڳا هئا، جنهن ڪو وبائي مرض کان بچي. ساڳئي وقت انهن مان جيڪي ڏاڍا ۽ مضبوط هئا تن پنهنجي ئي جنس وارن مگر ڪمزورن کي اقت ماري ٿي ڇڏيو. تڏهن اسان جو ان ڳالهه ۾ ڪو شڪ ئي نه رهيو ته اهي دراصل انهيءَ ڪريل نسل جا پونير آهن، جن کان ڪا به شيءِ سلامت رهڻ مشڪل هئي.

”هن مرحلي تي توهان منهنجي اچرج جو اندازو ڪري سگهون ٿا. جيتوڻيڪ منهنجي دلچسپيءَ ۾ برابر اضافو ٿي رهيو هو، پر آءٌ هاڻي ورڇجي پيو هوس ۽ چيم: پر انهيءَ جانور سان ته منهنجو سڌو نسلي واسطو آهي.“ ان تي جيت ورائيو، مون کي پڪي خبر ڪونهي. مون کي معاف ڪج، مون کي سندس شڪل بابت جيڪي ڪجهه ٻڌايو ويو تنهن مان هڪجهڙائي معلوم ٿئي ٿي. پر آءٌ يقين سان ڪجهه نٿو چئي سگهان. هن ابهرائي وڃان چيو. البت کيس ورثي ۾ مليل ٻن خامين منجهان پڪ ڪري سگهجي ٿي. اهو ٻڌي شرم وڃان آءٌ ڪجهه نه چئي سگهيس ۽ جيت پنهنجو بيان هيئن جاري رکيو:-

”انهيءَ نسل ايڏي ته تباهي مچائي جو ڪنهن جيئري يا مثل شيءِ کي هن ڌرتيءَ تي نٿي ڇڏيائين. ائين ئي معلوم ٿيو ته سندس اهي ٻئي پراڻيون خاميون وڌي وڻ ٿي ويون هيون. بدلي ۽ انتقام واري آڳ ۾ به ڪو فرق نه آيو هو. هڪڙي ٻئي کي ٿي ماريو ته ٻئي لاءِ وري ٻيون اهڙي گهاٽ گهڙيو ويٺو هو.

”اسان لاءِ اهي ڏاڍا ڏکيا ڏينهن هئا. توهان آسانيءَ سان سمجهي سگهون ٿا ته اسان لاءِ اهو ڪيڏو نه تڪليف ده هو ته اسين اهڙي آرام واري زندگيءَ منجهان وڃي مصيبت جي منهن ۾ پياسين. اسان تڏهن به صبر ۽ شڪر جو دامن هٿان نه ڇڏيو. هونئن به شروع کان وٺي اسان کي صبر جو ڦل مليو هو تنهنڪري اسان جو ان ۾ ويساهه هو. آخرڪار اسان کي هڪڙي ڏينهن اها خبر پئي ته انهن مان هڪڙو مري پيو آهي. اسان جي سائين ٻڌايو ته ان کي ڪاٺ ۾ هنن کي ايڏو مزو نه آيو، جيڏو سندن اڳي ڪسيل شيءِ ۾ مزو هو. ته به ڪي نه هجڻ کان اهو بهتر هو. وري وڃي ٿوري تسلي ٿي. ان کان پوءِ ڪافي ڊگهي عرصي تائين اسان جو اهوئي ڪاڄ رهيو، جن جي ڪري اسان ٻي هر شيءِ کان محروم ٿيا هئاسين.

”پر اڃا ڪا خراب ڳالهه ٿيڻي هئي. ائين ٿي لڳو ته هنن مان ڪن کي ان ڳالهه جو پتو پڻ پئجي ويو هو. هو ايترا ته حاسد ۽ وير وندڙ هئا جو هنن پنهنجي موت کان پوءِ به اسان کي، جن کي هنن ڦريو لٿيو هو، ڪنهن به قسم جي رعايت ڏيڻ لاءِ تيار نه هئا. تنهنڪري هنن هڪ نئون طريقو اختيار ڪيو. مرڻ کان پوءِ هنن پاڻ کي ڪاٺ جي مضبوط پيتين ۾ بند ڪرائي پوءِ ڌرتيءَ ۾ دفنائڻ شروع ڪرايو. اهو نيچ ۽ ڪڏو ڪم هو. ڇو ته انهيءَ سان اسان جي لاءِ هڪ وڌيڪ زبڌڪ پيدا ٿي ويئي هئي. اسان کي هاڻي وڏي محنت سان ڪاٺ ۾ سوراخ ٿي ڪرڻا پيا ته جنن ان تائين اسان پهچي سگهون. هڪ ڀيرو ڪامياب ٿيڻ کان پوءِ اسان کي ٿوري وقت لاءِ کاڌو خوراڪ ملي ٿي وئي.


”تون آسانيءَ سان سمجهي سگهين ٿو ته اهو ساھوارو آسانيءَ سان جهلجڻ وارو نه هو. ايتري خونريزي ۽ قتلام کان پوءِ به هو اسان کي پنهنجو اهو بيڪار جسم ڏيڻ لاءِ تيار نه هو. پنهنجي نيچ مقصد کي حاصل ڪرڻ لاءِ جلدي هن وري هڪ ٻيو طريقو اختيار ڪيو. کيس ساڙ ۽ حسد سبب باهه جا شعلا به بهتر نظر آيا. هن پاڻ کي ساڙائڻ کان پوءِ پنهنجي سڙيل خاڪ کي به ڌرتيءَ تان ڪڍائي پاڻيءَ ۾ اڇلائڻ شروع ڪيو. مطلب ته انهيءَ هر قسم جي تباهي ڦهلائيندڙ ساھواري جي من مستيءَ ۽

خودپسنديء جو اجهو اهو حال آهي. پر جنن تون سمجھي سگھين ٿو ته اهو سڀڪجهه گهڻو گهڻو وقت اڳ ٿيو هو، تڏهن شايد منهنجو تڙ-ٿاڌو به پيدا نه ٿيو هوندو. پر آءُ توکي ٻڌايان ٿو ته جڏهن اسان ننڍا هئاسين ۽ هو اسان کي اها ڳالهه ڪري ٻڌائيندو هو، تڏهن اسين سڀ رڙيون ڪري ان ساهوارن جي عقل ۽ سمجھ کي پاراڻا ڏيندا هئاسين. مون کي ياد آهي ته جنن اسان پنهنجي وڏي ڏاڏي کان ان نقصان رسائيندڙ ساهواري بابت ڇڻندا هئاسين ته ان اسان کي اهو ٿي ٻڌايو ته وقت گذرڻ سان گڏ اهي ساهوارا وڌيڪ تباهيءَ طرف مائل ٿيندا ويا ۽ وڌيڪ خراب ٿيندا ويا، بلڪ مٿن اهي پراڻيون خصلتون غالب اچڻ لڳيون.

هتي پهچڻ کان پوءِ جيت ڪٿي ماڻ ڪئي ۽ آءُ ماڻ ميٺ ۾ اٿي ڪڙو ٿيس. پاڻ کي سنڀالڻ جي گهڻي ڪوشش ڪيم ته جنهن مون کي هيڏي وڏي تاريخ ٻڌائي ان جا ٿورا مڃاڻ پر وڌيڪ ڳالهائڻ کان سواءِ ٿي آءُ اتان روانو ٿيس. سو پڙهندڙن کي التماس آهي ته مون کي معاف فرمائين جو ان کان وڌيڪ مخاطب ٿيڻ لاءِ مون وٽ به ڪي لفظ ڪونهن. مون کي گنپير خاموشي ويڙهي وڃي ٿي ۽ سچ پچ آءُ نٿو ڄاڻان ته وڌيڪ ڇا چوان؟



”مون پنهنجي
زندگيءَ ۾ علامہ صاحب
جهڙي بي ڪا اثر انگيز
شخصيت نه ڏٺي، جنهن
جي روشنيءَ جي ڪرڻ
مون تي ايڏو اثر ڪيو
هجي. گذريل ٽيهن سالن



جي عرصي ۾ مون پاڻ کي انهن ڪرڻ جي گرمائش جي
اثر هيٺ محسوس ڪيو آهي؛ بلڪ مون کي انهن ۾
هميشه هڪ قسم جي پدرانہ شفقت ۽ اڻ - تن جو
احساس ٿيو آهي. اهڙيءَ طرح مون محسوس ڪيو آهي ته
شروع ڏينهن کان وٺي، جڏهن پهريون دفعو مون کي ساڻن
ملاقات جو شرف حاصل ٿيو، انهيءَ عزت ۽ مڃتا ۾
روز بروز اضافو ٿيو آهي، جيڪا منهنجي روح جي گهراين
۾ گهر ڪري وئي آهي. تنهنڪري مون لاءِ هڪ لحاظ
کان اهو ناممڪن آهي ته آءٌ لفظن ۾ انهيءَ گهري عقيدت
۽ سڀڻ جي اپتار ڪري سگهان، جيڪا انهيءَ گذريل
عرصي ۾ ان عظيم الشان هستيءَ جي روح لاءِ مون ۾
موجود رهي آهي.“

اي. ڪي. بروهي.

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:
انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، ٻرندڙ، چُرندڙ، ڪِرندڙ، اوسيئڙو ڪُندڙ، پاڙي، ڪاڻو، ڀاڄوڪڙ، ڪاوڙيل ۽ وڙهندڙ نسلن سان منسوب ڪري سَگهجي ٿو، پَر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي ڳولي سَهڪاري تحريڪ جي رستي تي آڻڻ جي آسَ رکون ٿا.

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پڻ ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پڻ به مختلف آهن ۽ هوندا. اُهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پڻ ڪا خصوصي ۽ تالي لڳل Exclusive Club نه آهي.

ڪوشش اها هوندي ته پڻ جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پڻ پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پڻن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پڻن سان اُن جو ڪو به لاڳاپو نه هوندو.

پڙهندڙ نسل . پڻ The Reading Generation

پَنن کي کليل اکرن ۾ صلاح ڏجي ٿي ته هو وس پٽاندڙ وڌ
 کان وڌ ڪتاب خريد ڪري ڪتابن جي ليکڪن، ڇپائيندڙن ۽
 ڇاپيندڙن کي همٿائن. پر ساڳئي وقت علم حاصل ڪرڻ ۽ ڄاڻ
 کي ڦهلائڻ جي ڪوشش دوران ڪنهن به رڪاوٽ کي نه مڃن.
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،
 پُڪار سان تشبيهه ڏيندي انهن سڀني کي بمن، گولين ۽ بارود
 جي مد مقابل بيهاريو آهي. اياز چوي ٿو ته:
 گيت به ڄڻ گوريلا آهن، جي ويريءَ تي وار ڪرن ٿا.

... ..

جئن جئن جاڙ وڌي ٿي جڳ ۾، هو ٻوليءَ جي آڙ ڇڻن ٿا،
 ريتيءَ تي راتاها ڪن ٿا، موتي منجهه پهراڙ ڇڻن ٿا،

... ..

ڪالهه هيا جي سُرخ گلن جيئن، اڄڪلهه نيلا پيلا آهن؛
 گيت به ڄڻ گوريلا آهن.....

... ..

هي بيت اُٿي، هي بم- گولو،

جيڪي به ڪٽين، جيڪي به ڪٽين!

مون لاءِ ٻنهي ۾ فرق نه آ، هي بيت به بم جو ساٿي آ،

جنهن رڌ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته

”هاڻي ويڙهه ۽ عمل جو دور آهي، اُن ڪري پڙهڻ تي وقت نه

وڃايو“ نادانيءَ جي نشاني آهي.

پَن جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَن نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَن سڀني کي **ڇو، ڇا، ۽ ڪيئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
 پهتو منهنجي من ۾ تنهنجي پَن پَن جو پڙلاءُ.“
 - اياز (ڪلهي پاتم ڪينرو)

پڙهندڙ نسل . **پ ن** The Reading Generation